

ياسنجان سادىق

ئەتە يەنە پوچتالىون كېلىدۇ



شىنجاڭ خەلق باش نەشرىياتى
شىنجاڭ خەلق نەشرىياتى

ياسنجان سادىق

ئەتە يەنە پوچتالىون كېلىدۇ



شىنجاڭ خەلق باش نەشرىياتى
شىنجاڭ خەلق نەشرىياتى

ياسنجان سادىق ئەسەرلىرى

- (1) جاللات خېنىم
- (2) جاللات خېنىم
شەرەنداز ئايال
داۋان
كۈيلەر خانىشى
بۇلبۇلىستان
يۇلتۇز، كۆزۈڭنى قىسما
ئەتە يەنە پوچتالىون كېلىدۇ

ISBN 978-7-228-17045-6



9 787228 170456 >



ياسنجان سادق

ئەتە پەنە پوچتاليون كېلىدۇ

شىنجاڭ خەلق باش نەشرىياتى
شىنجاڭ خەلق نەشرىياتى

图书在版编目(CIP)数据

邮递员明天再来：维吾尔文 / 牙森江·沙迪克著. — 乌鲁木齐：
新疆人民出版社，2013.9

ISBN 978-7-228-17045-6

I. ①邮… II. ①牙… III. ①中国文学 — 当代文学 — 作品综合
集 — 维吾尔语(中国少数民族语言) IV. ①I217.2

中国版本图书馆CIP数据核字(2013)第238441号

-
- | | |
|------|--------------------|
| 责任编辑 | 孜来汗·艾则孜 |
| 责任校对 | 再米拉·裴达依 |
| 特约校对 | 万力·在顿 |
| 封面设计 | 买买提·诺比提 |
| 出 版 | 新疆人民出版社
新疆人民出版社 |
| 电 话 | 0991-2827472 |
| 地 址 | 乌鲁木齐市解放南路348号 |
| 邮 编 | 830001 |
| 印 刷 | 北京顺诚彩色印刷有限公司 |
| 发 行 | 新疆维吾尔自治区新华书店 |
| 开 本 | 880×1230毫米 32开本 |
| 印 张 | 14.875 |
| 版 次 | 2013年9月第1版 |
| 印 次 | 2013年9月第1次印刷 |
| 印 数 | 1-3000 |
| 定 价 | 41.00 元 |
-



— ياسنجان سارق چوغلان

مۇندەرىجە

ھېكايىلەر

- 3 ئەتە يەنە پوچتالىون كېلىدۇ
- 13 ئېھ، سەھرا
- 23 بىچارە ئانام
- 25 باھار
- 29 گۈللۈكتىكى پاراڭلار
- 34 باغلىشىش ھەققىدە لەتىپە
- 44 ئوغرىدىن كەلگەن تېلېفون
- 50 ئاقبالخان
- 55 كېپىش
- 60 ئارمان
- 64 قاناتسىز كېپىنەك
- 69 ھالاكەت
- 72 خىجىللىق
- 74 ۋەسىيەت
- 78 پۇل
- 82 تەمەگەرلىك كومپىدىيەسى
- 86 خىيال ۋە چۈش
- 90 ساخاۋەتلىك قار
- 99 گۈلسۈم پاناق
- 108 قىزىلگۈل
- 114 تەخەللۇس ماجىراسى

119 تەڭرى پېشانەڭگە سۆيىدۇ
124 «ئىست، ئىست»
127 ھازىدارلار
129 ئىككى پارچە خەت
131 دوستۇمنىڭ لايىقى
133 «توغرا چۈشىنىش»
135 مودا
142 شوپاڭ كۈچۈكى
145 ئۆچۈر، تېلېۋىزورنى
148 ئوغرى
153 جازا
161 ئاھ، سۇ
165 ئاق تۇمان
172 نۇرەك نادان
179 ئۇلار ساۋاب تاپماقچى
189 سەپەردىكى لەتىپە
194 ئېمىزگۈ
199 «ئىلاھ» ۋە «مۇخلىس»
205 ئوۋچى

نەسرلەر

209 سۆيگۈ قەسىدىسى
217 سادا
219 سۈرەت
220 تۇن پەردىسىگە مەدھىيە
221 ۋىناستىڭ سىرى
222 ئالتۇن قەسىدىسى
223 ئەما I

224	ئەما II
225	بەخت ۋە بەختسىزلىك
226	سۇ
228	ئېقىن ۋە قىرغاق
230	ئانا
231	گادىرماچ كۆرۈنۈشلەر
234	قورت
236	يولۇچى، يول ۋە مەنزىل
237	ياش ۋە كۈلكە
238	دوستلۇق رسالىسى
240	سەدىقە
241	جانان — يۈرەك
243	مەڭگۈلۈك ھىجران
244	سۈزۈك
246	كۆچكەن ئاشىقلىق
248	ئەتە...
249	ئاتەش
250	مىراس
252	بۆلبۈلنىڭ ئېيتقانلىرى
254	ھايات يولى
255 غا
257	ئەزرائىلنىڭ ئېيتقانلىرى
258	ئۈچ بۇرجەك ھايات
259	ۋىسال
260	ناخشا
261	مەھبۇسلار
262	بۆشۈك
263	زەرەپشان
266	تىلەكلەر

267	چاقماق
268	تەن ۋە روھ
269	ئىنساب
270	ئالتۇن بۇلاقلار ئويغاتقان ھېسلار
274	تەكلىماكان
275	تىلەمچى
276	ياۋا چېچەكلەر
281	يۈرىكىم يىغلايدۇ
294	ئۈچ تال ئەترگۈل
300	نورۇزغا تىلەك
305	گۈل بەرگىدىن تۈكۈلگەن شەبنەم
307	باھار
309	ئەسسالام، يېڭى يىل
310	پۇشايىمان
312	ئەمەل تەگكەندە
314	ئىلتىجا
316	بىز ۋە ئۇلار
317	تويلۇق
318	تىنىقلىرىم
319	كۈتۈش
321	ياۋا چېچەك
327	بوران
329	مەسخىرە
330	مېۋە
331	ئالدىنىش
332	تۈگمەن
334	سۆيگۈ ئىلاھى بىلەن سۆھبەت
335	مۇھەببەت، خىيانەت ۋە جىنايەت
336	ئالقىش

- 338 ئېھ، پۇراقسىز گۈل
 340 پىنھان كېچىدە كۆرگەن چۈشلىرىم
 343 ئەقىدە ۋە ئۈمىد

ماقالە ۋە ئەسلىمە

- 353 يازغۇچىنىڭ ۋاقتى
 364 شېئىر ئۇلۇغ، شائىر مۇقەددەس
 368 ئۆمرىمىز بەرىكەتلىك بولغاي

سۆھبەت ۋە دىل بايانلىرى

- 409 ... (1) ئارزۇيۇم: خەلق ئېتىراپ قىلغۇدەك يازغۇچى بولۇش
 415... (2) ئارزۇيۇم: خەلق ئېتىراپ قىلغۇدەك يازغۇچى بولۇش
 431 ... (3) ئارزۇيۇم: خەلق ئېتىراپ قىلغۇدەك يازغۇچى بولۇش
 455 ... (4) ئارزۇيۇم: خەلق ئېتىراپ قىلغۇدەك يازغۇچى بولۇش
 459 ... (5) ئارزۇيۇم: خەلق ئېتىراپ قىلغۇدەك يازغۇچى بولۇش

۳۰۰

۳۰۱

۳۰۲

۳۰۳

۳۰۴

۳۰۵

۳۰۶

۳۰۷

۳۰۸

۳۰۹

۳۱۰

۳۱۱

۳۱۲

۳۱۳

۳۱۴

۳۱۵

۳۱۶

۳۱۷

۳۱۸

۳۱۹

۳۲۰

۳۲۱

۳۲۲

۳۲۳

۳۲۴

۳۲۵

۳۲۶

۳۲۷

۳۲۸

۳۲۹

۳۳۰

هېكايه

ئەتە يەنە پوچتاليون كېلىدۇ

ئەتە يەنە پوچتاليون كېلىدۇ، كىملىرگىدۇر خۇشاللىق، كىملىرگىدۇر ئازاب، كىملىرگىدۇر خاتىرجەملىك بېغىشلىغۇچى خەتلەرنى ئەكېلىدۇ، لېكىن كىشى ئىنتىزار بولۇپ كۈتكەن خەتلەرنى تولىمۇ كېچىكتۈرۈپ ئەكېلىدۇ.

ۋارس ۋېلىسپىت پىدالىنى كۈچەپ تېپەتتى. ۋېلىسپىت ئۇنىڭ قارام كۈچىدىن غۇيۇلداپ ئۇچاتتى. ئۇ قول سائىتىگە يەنە قارىدى. ئىشقا چۈشىدىغان ۋاقىتتىن ئوتتۇز بەش مىنۇت ئېشىپ كېتىپتۇ. پوچتاليون چوقۇم كېلىپ بولدى. ھازىر خەۋەرلىشىش بۆلۈمىدىكى قىزچاق خەتلەرنى ھەرقايسى بۆلۈم - ئىشخانىلارغا تارقىتىپ بولدى. ئىشخانىنىڭ كۈن نۇرى چۈشمەيدىغان بۇلۇڭ تەرەپتىكى سىرى چۈشۈپ كەتكەن ئەبجەق ئىش ئۈستىلىگە ئاق رەڭلىك بىر پارچە كونۇپىرنى تاشلاپ قويۇپ چىقىپ كەتتى. ئىشخانىدىكىلەر پەرۋاسىز، ئۆز ئىشلىرىغا بەند. پەقەت ھەنپەنىڭ ئوغرى مۈشۈكىنىڭكىدەك ئۆتكۈر كۆزلىرى خەتكە چاشقان ماريغاندەك تىكىلمەكتە. ئەنە ئۇ ئوتتۇز بەش ياشلىق ئاياللارغا خاس سېمىز، مېختا بەدىنىنى ئورۇندۇقتىن چاققانلىق بىلەن كۆتۈردى. ئەتراپىدىكى ئىشداشلىرىغا ئاستىرتىن كۆز يۈگۈرتۈۋېلىپ، قاراڭغۇ بۇلۇڭدىكى ئىش ئۈستىلىگە - ئىگىسىنىڭ قەدىرلەپ ئېلىشىنى، تەشئالىق بىلەن ئاۋۋال باغرىغا، كېيىن لېۋىگە بېسىشنى كۈتۈپ تۇرغان خەتكە قاراپ، كۆڭلەككە پاتماي قالغان، كانارىغا ئېسىپ قويغان قوينىڭ قۇيرۇقىدەك كۆكسىنى لىغىرلاتقىنىچە يەڭگىل قەدەم تاشلىدى. مۈشۈكىنىڭكىدەك ئۆتكۈر كۆزلىرى كونۇپىرنىڭ چىرايلىق

پوچپىركا بىلەن يېزىلغان ئادىرېسقا نەشىر دەك تىكىلىدى. كۈنۋېرت
ئىچىدىكى خەتنى ئوقۇۋاتقاندا كۇزاق تىكىلىدى.
ۋارىس بىر خىل يوشۇرۇن تۇيغۇنىڭ تۈرتكىسىدە
ۋېلىسىپىتىنى جىددىي تۇرمۇزلىدى. ۋېلىسىپىتىنىڭ
بىرنەرسىگە جالاقىدە سوقۇلۇشى ئۇنى تولۇق ئېسىگە
كەلتۈردى.

— ۋېلىسىپىتىنى ئاستىراق ھەيدىسە، ئىنىم، ھېلىمۇ خۇدا
ساقلىدى.

ئۇ ئالدىدىكى ئوتتۇرا ياشلىق كىشىگە ئەيىبكارلاردەك
قارىدى. ۋېلىسىپىت بىلەن ۋېلىسىپىت سوقۇشقان، ھېچقانداق
زىيان - زەخمەت يوق. لېكىن، ھېلىقى كىشىنىڭ كۆزلىرى ئۇنى
ئەيىبلەمەكتە...

— كەچۈرسە...

ئۇ بۇ سۆزنى بوغۇزىدىن ئارانلا تارتىپ چىقاردى - دە،
ۋېلىسىپىتكە لىكىدە قوندى. ئۇنىڭ قارام كۈچىدىن
ۋېلىسىپىت يەنە غۇيۇلداپ ئۇچتى.

ئۇنىڭ كۆزى ئىشخانغا كىرىپلا ئىش ئۈستىلىگە تىكىلدى.
ئۈستەل ئۈستىدە تۈنۈگۈن يىغىشتۇرۇلماي قالغان ماتېرىياللارنى
بىردىن - بىردىن ئۆرۈپ - چۆرۈپ ئاقتۇردى. ئۈستەلدە ئۇنىڭ
تۈنۈگۈن ئېلىپ تاشلىۋەتكەن تىرىناقلىرى تۇراتتى. چىرايلىق
پوچپىركا بىلەن ئادىرېس يېزىلغان ئاپپاق كۈنۋېرت يوق. ئۇ
ھەنىپەنىڭ ئۈستىلىگە غەزەپ بىلەن چەكچەيدى. ھەنىپە
مەيدىسىنى ئۈستەلنىڭ قاتتىق قىرىغا تىرىگىنىچە، قولىدىكى
بىر پارچە خەتكە قاراپ ئۆكسۈپ يىغلاۋاتاتتى.

«بىزەڭ، شاللاق خوتۇن، خەقنىڭ خېتىنى تەپ تارتماي
ئوغرىلىقچە كۆرسۈنۈ، يەنە تېخى كۆزىنىڭ يۈندىسىنى ئېقىتىپ
كەتكىنىنى. رەسۋايىڭنى كېلىشتۈرۈپ... ئوغرى مۈشۈك...»

ۋارىسنىڭ قانلىرى قىيان ياسىدى. كۆزىگە ئوتقا شتەك
قىزىللىق تىقىلدى. ئالتە قەدەم ئارىلىقنى بىر قەدەمدىلا

چامىدى.

— بۇ خەت...

«مۈشۈك كۆز» بىلەن «ئوت كۆز» توقۇنۇشتى.

— قاراڭ، ۋارىس، جاھاندا شۇنداقمۇ ئىپلاس ئادەملەر بولىدىكەن. مەندەك ھالال، پاك بىر ئايالغا قارا چاپلاپ... شۇمۇ ئەر بولىدىمۇ؟ خىزمەتنى دەپلا، كېلىشكەن چىرايلىق خوتۇننى ئالتە ئايلاپ تاشلىۋەتكىنىنى ئاز دەپ، يەنە تېخى خەقنىڭ يالغان - ياۋىداق گەپلىرىگە ئىشىنىپ يازغان خېتىنى، ۋاي كىمگە ئېيتاي بۇ دەردىمنى؟! ھېلىمۇ ئالتە ئايدىن بېرى ئىككى شۇمنى بېقىپ، كېچىلىرى يالغۇز ۋاسا ساناپ يېتىپ، ئىچ پۇشۇقىدا ساراڭ بولۇپ قالمىدىمغۇ؟...

ۋارىسنىڭ كۆزىدە يانغان گۈلخان سۇ قۇيۇۋەتكەندەك لاپىدە ئۆچتى. پاراسىدە ئۈزۈلۈپ كەتكۈدەك چىڭغان ئەسەبلىرى پىلىكتەك يۇمشىدى. ئىشخانىدىكى ئۈستەل - ئورۇندۇقلار پىرقىرايتتى...

ئەتە يەنە پوچتالىيون كېلىدۇ، كىملىرىگىدۇر خۇشاللىق، كىملىرىگىدۇر ئازاب، كىملىرىگىدۇر خاتىرجەملىك بېغىشلىغۇچى خەتلەرنى ئەكېلىدۇ. لېكىن، كىشى ئىنتىزار بولۇپ كۈتكەن خەتلەرنى تولىمۇ كېچىكتۈرۈپ ئەكېلىدۇ.

پايانسىز يېشىل ۋادا، جانغا راھەت بېغىشلىغۇچى غۇر - غۇر شامال، ئۇزاقتىن - ئۇزاققا سوزۇلغان ئەزىم دەريا چىمەن قىرغاقلىرىغا ئۈنچە چاچرىتىپ، يېقىملىق قەدىمكى سىمفونىيەسىنى ياڭراتقىنىچە، قىز كۆكسىدەك دولقۇن ياساپ ئاقماقتا. ئاللىقانچىلىك بۇلۇت يوق زۈمرەتتەك ئاسماندا بىر ئاق قۇ ئۇچۇپ كەلمەكتە. ئۇنىڭ گۈزەل قاناتلىرى گويا ئۇسسۇلغا چۈشكەن قىزنىڭ نازۇك بىلەكلىرىدەك نەپىس پەر قاقماقتا. ئۇ بىر تال ئاپپاق كوتۇپىرنى چىشلىۋالغان.

— ۋارىس! ۋارىس!...

ئاق قۇنىڭ ئاۋازىمۇ ياكى غايىب سادا، بۇنىسى نامەلۇم.

لېكىن، چىمەن قىرغاققا تاشتىن - تاشقا ئۇرۇلۇپ ئېقىۋاتقان زىلال قەتىرلەرگە قاراپ ئولتۇرغان ۋارىس ئىزدەنلا خىمالدىن باش كۆتۈردى. كۆزى ئاق قوغا چۈشۈشى بىلەن كۆكرەككە قۇياش كۆچكەندەك، ۋۇجۇدى لاۋۇلداپ كۆيۈۋاتقان بىر يالقۇن ئىچىدە قالدى. ئۇ غۇلاچلىرىنى كەڭ كېرىپ ئاق قوغا قاراپ يۈگۈردى. بىرنەچچە قەدەم چامداش بىلەن تەڭلا ھېلىقى ئاق قوغا كېلىشكەن بىر ئەركەك ئاق قوغا قاراپ قانات قاقتى. زۇمرەتتەك ئاسماندا ئالقانچىلىك بۇلۇت يوق ئىدى. ئىككى ئاق قوغا بىر - بىرىگە قاراپ كۈچەپ قانات قاقاتتى. جانغا راھەت بېغىشلىغۇچى غۇر - غۇر شامال ئۇلارنىڭ قاناتلىرى ئارىسىدا يېقىملىق غۇيۇلدايتتى. ئىككى ئاق قوغا ئاخىر ئۇچراشتى. قاناتلىرى بىر - بىرىگە جىپسىلاشتى. ئەركەك ئاق قوغا چىشى ئاق قوغانىڭ ئاغزىدىكى خەتنى ئالماقچى بولۇپ، تۇمشۇقىنى ئۇنىڭ تۇمشۇقىغا يېقىن ئەكەلدى. شۇ ئەسنادا تۇيۇقسىز ھاۋا گۈلدۈرلەپ چاقماق چاقتى. غايىبىتىن پەيدا بولغان دەھشەتلىك قارا قۇيۇن چىشى ئاق قوغا ئورنىدى. ئەركەك ئاق قوغانىڭ قاناتلىرى بوغغۇچلانغاندەك بولۇپ ماغدۇرسىزلاندى. ئاسمان قاپقارا تۈتەك ئىچىدە قېتىپ قالغان بولۇپ، چىشى ئاق قوغا غايىب بولغانىدى.

— ئانا! ئانا! ...

ۋارىس مېھرىبان بىر قولىنىڭ يەڭگىل تۇرتۇشىدىن ئېسىگە كەلدى. ياشتىن نەملەنگەن كىرىپكىلىرىنى تەستە ئاجراتتى. ئانىسى ئۇنىڭغا خاتىرجەمسىزلىك بىلەن قاراپ تۇراتتى. — قارا بېسىۋالغان ئوخشايدۇ، بالام، ئەجەب ئاتا - ئانا دەپ تۇۋلاپ كەتتىڭ.

ئانا ئوغلىنىڭ پېشانە ۋە قاڭشىرىدا پەيدا بولغان چېكىم - چېكىم تەرلەرنى سۈرتكەچ ئىچىدە دۇرۇت ئوقۇشقا باشلىدى. ۋارىس ئانىسىنىڭ ئورۇق، قوۋزاق تەك قوللىرىنى تۇتۇپ مەڭزىگە ئاستا ياقىتى - دە، بۇقۇلداپ يىغلاپ كەتتى. ئانا ئالقانلىرى

بىلەن ئۇنىڭ قويۇق ساقال باسقان يۈزىنى، قوڭۇر رەڭ بۇجغۇر چاچلىرىنى مېھرىبانلىق بىلەن سىلدى - دە، يۈز - كۆزلىرىگە بىرنەچچىنى سۈپلىدى.

— خۇدا دەردىڭگە داۋا، رەنجىڭگە شىپا بېرەر، بالام. ئېلىپكىتىر لامپا ئۆينىڭ تۆت تېمىنى ۋە ۋارىسنى خۇددى قۇياشقا ئوخشاش ئۆزىنىڭ سۈزۈك، تالا - تالا نۇرلىرىغا كۆمۈۋەتكەندى. ۋارىس لامپىغا ئۇزاق تىكىلدى. لامپا ئۇنىڭغا بىردە قىزنىڭ شوخلۇق بىلەن قىسىلغان كۆزىدەك، بىردە ۋىلىقلاپ كۈلۈپ تۇرغان گۈزەل چېھرىدەك كۆرۈنەتتى. «ئانارنىڭ كۆزى، ئانارنىڭ چېھرى... ھازىر سەنمۇ ئۆيۈڭنىڭ تورۇسىدىكى لامپىغا قاراپ خىيال سۈرۈپ ياتامدىغانسەن، ئانار...»

— يۇرتىڭىزغا راستلا كېتەمسىز، ۋارىس؟ قىزنىڭ قىيالماسلىق، ئىلتىجا ئارىلاش ئاۋازى تىترەيتتى. قويۇق كىرىپكىلىرى ئارىسىدا گۈل بەرگىدىكى شەبنەمدەك ياش تامچىلىرى لىغىرلايتتى. ۋارىس قىزدىن كۆزىنى ئەپچاچتى.

— شۇنداق، يۆتكىلىش رەسمىيەتلىرىمنى بېجىرىپ بولدۇم. — كەتمەڭ، ئاخىرقى قېتىم ئۆتۈنۈپ قالاي. قىزنىڭ كىرىپكىلىرىدىكى ياش تامچىلىرى ئاق يېغىندەك تۆكۈلۈشكە باشلىدى.

— كۆڭلۈمنى چۈشىنىڭ، ئانار، يۇرتتا ئانام تىكەندەك يالغۇز قالدى. مەن ئۇنىڭ بىر تاللا يۈرەك پارىسى.

— ئانامنى قېشىمىزغا ئەكېلىۋالايلى. ئىشىنىڭ، سىزگە ئىمانىم بىلەن قەسەم قىلىپ بېرەي. ئىككىمىز توي قىلالايدىغانلا ئىش بولسا، ئانىڭىزنىڭ ھەرقانداق تەلپىگە مەن رازى. كۆڭلىنى تېرىقچىلىكمۇ رەنجىتمەيمەن. ماقۇل دەڭ. قېشىمىزغا قايتۇرۇپ كېلەيلى.

— سىزگە ئىشىنىمەن، ئانار، — يىگىت ھاياجاندىن گەدەنلىرىگىچە قىزاردى، ۋۇجۇدى ياپراقتەك تىترىدى، — بىراق، تەلپىڭىزنى ئورۇنلىيالمايمەن. مەرھۇم دادامنىڭ تېنى

تېخى تۇپراققا قوشۇلۇپ كېتىپ بولالمدى. ئانامنىڭ دادامنى، ئاتا - بوۋىلىرىنى قوينىغا ئالغان تۇپراقنى تاشلاپ بىراق يۇرتقا كېتىشكە يۈرىكى چىدىمايدىكەن. ئانامغۇ: «قېشىمغا قايتما كېلەلمىسەڭ مەيلى، سەندىن قىلچىلىك رەنجىمەيمەن. پانتا ياك خەت يېزىپ تۇرساڭ بولدى. مەن بۇ يەردە داداڭنىڭ قەبرىە بېشىنى يوقلىغاچ، بەختىڭگە دۇئا قىلىپ تۇرىمەن، بالام» دەيدۇ. بىراق، ئويلاپ بېقىڭ، مەن ئانامنى يالغۇز تاشلاپ قويۇپ، بۇ يەردە قانداقمۇ خاتىرجەم خىزمەت قىلالايمەن؟ سىزنى جېنىمدىنمۇ ئەزىز كۆرىمەن، ئانار، بىراق ئوغۇلۇق بۇرچۇم، ئانىلىق مېھرى ھەممىدىن غالىب كەلدى. ئەگەر مەن بىلەن بىللە كېتىشنى خالىسىڭىز، مەن بېرىپلا، سىزگە ئىش ئورنى ئۇقۇشۇپ خەت يازاي. ئۇنىڭغىچە سىز ئوبدانراق ئويلىنىپ كۆرۈڭ.

— ماقۇل، — دېدى قىز يىگىتنىڭ يوغان ئالقانلىرىغا يۇمران مەڭزىنى سۈركىگەن ھالدا، — چۈشىنىڭ، خۇددى سىز ئانىڭىزغا قىيمىغاندەك مەنمۇ ئاتا - ئانامغا، شەھىرىمگە قىيالمايدىكەنمەن. شۇڭلاشقىمۇ سىزنى قېلىپ قېلىشقا قىستىغاندىم، بوپتۇ، سىز خاتىرجەم بېرىپ ماڭا ئىش ئورنى ئىزدەڭ. ئۇنىڭغىچە مەنمۇ ئاتا - ئانامنى قايىل قىلاي. ھەرقانداق ئەھۋال يۈز بېرىشتىن قەتئىينەزەر چوقۇم خەت يېزىشىپ تۇرايلى. ۋاقتى كەلگەندە مەن سىزنىڭ قېشىڭىزغا خۇددى ئاق قۇغا ئوخشاش ئۇچۇپ بارىمەن.

ئېلىپكىتىر لامپا ئۆيىنىڭ تۆت تېمىنى ۋە ۋارىسنى خۇددى قوياشقا ئوخشاش سۈزۈك، تالا - تالا نۇرلىرىغا كۆمۈۋەتكەندى. لامپا ئۇنىڭغا بىردە ئانارنىڭ شوخلۇق بىلەن قىسىلغان كۆزىدەك، بىردە ۋىلىقلاپ كۈلۈپ تۇرغان گۈزەل چېھرىدەك كۆرۈنەتتى. ۋارىسنىڭ ھەم ئازابلىق، ھەم شېرىن ئەسلىملىرى كالىسىدا: «ئاق قۇ، خەت» دىن ئىبارەت ئىككى ئۇقۇمنى قالدۇرۇپ قويۇپ ئاستا - ئاستا غايىب بولدى. ۋارىس ئويلايتتى،

ياق، تىنماي نىدا قىلاتتى. «ئاق قۇ، خەت، ئانارنىڭ خېتى...»
ئەتە يەنە پوچتالىيون كېلىدۇ. كىملىرىگىدۇر خۇشاللىق،
كىملىرىگىدۇر ئازاب، كىملىرىگىدۇر خاتىرجەملىك بېغىشلىغۇچى
خەتلەرنى ئەكېلىدۇ. لېكىن، كىشى ئىنتىزار بولۇپ كۈتكەن
خەتلەرنى تولىمۇ كېچىكتۈرۈپ ئەكېلىدۇ.

— ۋارىس، كۆزۈڭنى ئاچ، بالام.

ۋارىس مەھكەم كىرىشىپ كەتكەن كىرىپكىلىرىنى تەستە
ئاجراتتى. ئانىسىنىڭ شاپتۇل ئۈچكىسىدەك يول - يول قورۇقلار
باسقان مېھرىبان چىرايىغا قاراپ يېقىملىققىنا كۈلۈمسىردى.

— مەجەزنىڭ يوقمۇ، بالام؟

— ياق، ئانا.

— قارا، ساقال - بۇرۇتلىرىڭ ئۆسۈپ كېتىپتۇ، ئوغۇل بالا
دېگەن پاكىز، راۋرۇس يۈرىدىغان، داداڭ رەھمەتلىك ھەپتىدە
ئىككى قېتىم چاچ - ساقىلىنى ياسىتاتتى. تۇر، ناشتا
قىلىۋېلىپ خىزمەتكە ماڭ.

ئانا ناشتلىق داستىخاننى پىشايۋان ئاستىدىكى سۇپىغا
راسلىغانىدى. سۇپىنىڭ گىرۋىكىگە تىزىلغان تەشتەكتىكى
گۈللەر ھۈپپىدە ئېچىلغان بولۇپ، سەھەرنىڭ ساپ، نەمخۇش
ھاۋاسىدا خۇشبۇي ھىد چېچىپ دىماقنى غىدىقلايتتى. ۋارىس
تەشتەكتىكى پورەكلەپ ئېچىلغان قىزىلگۈلگە ئۇزاق تىكىلدى.
قۇياش نۇرىدا گۈلنىڭ بەرگىدىكى شەبنەم تامچىلىرى رەڭدار
جۇلالايتتى. ۋارىس شەبنەم تامچىلىرى تۆكۈلۈپ كەتمىسۇن
دېگەندەك، ئاستا بويىنى ئېگىپ، گۈلنى قېنىپ - قېنىپ
پۇرىدى. تۇيۇقسىز ئۇنىڭ ئېسىگە بىر چاغلاردا ئانىسى ئېيتىپ
بەرگەن قىزىلگۈل ھەققىدىكى چۆچەك كەلدى.

... بۇرۇننىڭ بۇرۇنىسىدا بىر جۈپ ئاشىق - مەشۇق
بولغانىكەن، ئۇلار بىر - بىرىگە شۇنداق ئامراق، ساداقەتمەن
ئىكەنكى، تەڭرىدىن بۆلەك ھېچقانداق كۈچ ئۇلارنى ئايرىۋېتىشكە
قادىر ئەمەس ئىكەن. كۈنلەرنىڭ بىرسىدە ئۇلارنىڭ ئېلىگە يات

كەل باستۇرۇپ كەپتۇ، يىگىت يۇرتنى قوغداش ئۈچۈن مەشۇقدىن ئايرىلىشقا مەجبۇر بوپتۇ. يىگىتنى جەڭگامۇشا ئۇزىتار ۋاقتىدا قىز يىگىتكە بىر تال قىزىلگۈل يوللۇق تۇتۇپتۇ. «بۇ كۈنى يېنىڭىزدا مەھكەم ساقلاڭ، — دەپتۇ قىز يىگىتكە چېكىلەپ، ھەر كۈنى سەھەردە بۇ گۈلگە بىر قېتىم قاراڭ ۋە قانغۇچە پۇراڭ، بۇ گۈل سىزگە ھەرقاچان مەن يېنىڭىزدا تۇرغاندەك تۇيغۇ، كۈچ — قۇۋۋەت، خاتىرجەملىك بەخش ئېتىدۇ. ناۋادا ياخشى كۈننىڭ يامىنى بولۇپ مەن بالا — قازاغا يولۇقسام ياكى سىزگە ساداقەتسىزلىك قىلسام، گۈل بەرگىلىرى قۇرۇپ، تۈزۈپ كېتىدۇ، خۇش پۇراق چاچمايدۇ...»

— چېيىڭ سوۋۇپ قالدى، بالام.

ئانىنىڭ سۆزى ۋارىسنىڭ خىيالىنى بۆلۈۋەتتى. ئۇ تەشتەكتىكى قىزىلگۈلگە قايتىدىن نەزەر تاشلىدى. گۈل توق قىزىل ئېچىلغان بولۇپ، يۇمران بەرگىلىرى ئوتقاشتەك جۇلالىنىپ تۇراتتى.

ۋارىس ۋېلىسىپىت پىدالىنى كۈچەپ تېپەتتى. ۋېلىسىپىت ئۇنىڭ قارام كۈچىدىن غۇيۇلداپ ئۇچاتتى. سەھەرنىڭ غۇر — غۇر شامىلى قويۇق ساقال باسقان چېھرىنى يەڭگىل سۆيەتتى. ئۇ ئىشخانىسىغا كىرىپلا دېرىزىگە قويۇلغان گۈل تەشتىكىگە نەزەر تاشلىدى. تەشتەكتە بىر تال قىزىلگۈل پورەكلەپ ئېچىلغانىدى. ئۇنىڭ يۇمران بەرگىلىرى ئوتقاشتەك جۇلالايتتى. ئەتراپقا خۇشبوۋى ھىد چاچاتتى. ۋارىس گۈلنى قېنىپ — قېنىپ پۇرىۋالغاندىن كېيىن تۇۋىگە سۇ قۇيىدى. ئۇنىڭ ۋۇجۇدى ئېيتقۇسىز بىر خىل ئۈمىد ۋە خاتىرجەملىك بىلەن لىق تولدى. مانا يېرىم سائەت، بىر سائەتمۇ ئۆتۈپ كەتتى. ۋارىس پات — پات بويۇنداپ ئىدارە دەرۋازىسى تۈۋىدىكى خەۋەرلىشىش ئۆيىگە قاراپ قوياتتى. تېخىچە پوچتالىيوندىن ھېچقانداق شەپە يوق، ئۇ بىر تال تاماكىنى لېۋىگە قىستۇردى — دە، ئالدىدىكى جەدۋەللەرنى تولدۇرۇشقا كىرىشتى. ئۇ ھەر قېتىم ئىشتىن باش

كۆتۈرگەندە، دېرىزىدىكى قىزىلگۈلگە مېھرى بىلەن نەزەر تاشلايتتى. ئوتقاشتەك جۇلالىنىپ تۇرغان يۇمران گۈل بەرگىلىرى كۆزىنى قاماشتۇراتتى. ئۇنىڭدىن تارىغان خۇشبۇي ھەم دىماقنى غىدىقلايتتى.

دولمىسىغا تەگكەن يۇمشاق نەرسىدىن ۋارىسنىڭ ۋۇجۇدى تاتلىققىنا جۇغۇلىدى - دە، چۆچۈپ بېشىنى كۆتۈردى. ھەنىپە ئۇنىڭ ئارقىسىدا تۇرۇپ، كۆڭلىكىگە پاتماي قالغان يوغان كۆكسىنى دولمىسىغا تەگكۈزۈپ، مۈشۈك كۆزلىرىنى خۇمارلاشتۇرغىنىچە ھىجىيىپ تۇراتتى. ۋارىس ئوڭايىسىز لانغان ھەم ھودۇققان ھالدا سەل ئالدىغىراق ئېڭىشىپ دولمىسىنى قاچۇردى.

— قىزىق بالىسىز - دە، ۋارىس، — دېدى ھەنىپە چاڭلىداپ سۆزلەپ، — بىر بولسا سائەت - سائەتلەپ خىيالىدىن باش ئالالمايسىز، بىر بولسا باش چۆكۈرۈپ بىر ئىشلىسىڭىز دەم ئېلىشىنىمۇ ئۇنتۇپ قالسىز. مەن چۈشتىن كېيىن كېلەلمەيمەن. بۆلۈمدىكىلەرنىڭ ھەممىسىنى چاقىردىم. بۈگۈن كەچتە ئوسمان ئاكىڭىز قايتىپ كېلىدىكەن. تۈنۈگۈن خەۋەرلىشىش بۆلۈمىدىكى قىزچاق ئۇنىڭ تېلېگراممىسىنى ماڭا بېرىشنى ئۇنتۇپ قاپتۇ، بايا تاپشۇرۇۋالدىم. خۇشاللىقىمنى تەبرىكلەپ بىر ئولتۇرۇش قىلىپ بېرەي دەۋاتىمەن. كەچتە چوقۇم بېرىڭ.

— بۈگۈن پوچتالىيون كەلمىدىمۇ؟

ۋارىسنىڭ جۈپلۈگەندەكلا سورىغان سوئالىغا ھەنىپە تۈزلا جاۋاب بەردى:

— كەلمىدى، بەلكىم ئەتە كېلىپ قالار، كەچتە چوقۇم بېرىڭ

ھە.

ھەنىپەنىڭ كېيىنكى سۆزلىرى ۋارىسنىڭ قۇلىقىغا كىرمىدى. ئۇ ئورنىدىن تۇرۇپ دېرىزىدىكى قىزىلگۈلگە مېھرى بىلەن قارىدى. گۈل ئەتىگەندىكىدىنمۇ يوغانراق ئېچىلغان

بولۇپ، يۇمران بەرگىلىرى ئوتقا شتەك جۇلايىنىپ تۇراتتى.
ۋارس گۈل بەرگىلىرىگە لەۋلىرىنى ئەگگۈزۈپ تۇرۇپ
پىچىرلىدى: «بەلكىم، پوچتالىيون ئەتە كېلىپ قالار...»
ھەئە، ئەتە پوچتالىيون يەنە كېلىدۇ. كىملىرىگىدۇر خوشاللىق
كىملىرىگىدۇر ئازاب، كىملىرىگىدۇر خاتىرجەملىك بېغىشلىغۇچى
خەتلەرنى ئەكېلىدۇ. لېكىن، كىشى ئىنتىزار بولۇپ كۈتكەن
خەتلەرنى تولىمۇ كېچىكتۈرۈپ ئەكېلىدۇ.



ئېھ، سەھرا

قۇياش ئاسماننىڭ دەل ئوتتۇرىسىدا توختاپ، زېمىنغا
ھېسابسىز كۆيدۈرگۈچى ئالتۇن نۇرلارنى چاچاتتى...
ئاقمەھەللە ئۇخلاۋاتقان بوۋاقتەك تىمىتاسلىققا چۆمگەندى. نە
قوينىڭ مەرەشلىرى، نە كالىنىڭ مۆرەشلىرى، نە ئىتنىڭ
قاۋاشلىرى، نە توخۇنىڭ قاقىلداشلىرى، نە قۇشلارنىڭ ناۋالىرى
ئاڭلانمايتتى.

تۇيۇقسىز مەھەللە چېتىدىكى بۇلاق بويىغا جايلاشقان
ھويلىنىڭ ئىشىكى غىچىرلاپ ئېچىلدى - دە، بەستلىك بىر
يىگىت لىققىدە ئۈرۈك سېلىنغان ئەپچىلگىنە يۇلغۇن سېۋىتىنى
كۆتۈرگىنىچە بۇلاق بېشىغا قاراپ ماڭدى.

بۇلاق سۈيى مۇزدەك سوغۇق ئىدى. يىگىت سۇدىن ئوچۇملاپ
ئىچتى. قۇياش نۇرىدا كۆيۈپ، مىس رەڭدە پارقىراپ تۇرغان
يۈزىنى يۇدى. ئاندىن سېۋەتنى بۇلاق سۈيىگە چىلىدى. ئۈرۈكنىڭ
ئۈستىنى ياپقان ياپراقلارنى پاكىز يۇدى - دە، بۇلاق سۈيىدە
مۈزلىغان ئۈرۈكلەرنىڭ ئۈستىنى يېپىپ، مەھەللىنىڭ شەرقىگە -
ئالتۇن دېڭىزدەك بۇغداي ئېتىزلىقىغا قاراپ ماڭدى.

بۇغدايلىق ئورمىچىلار بىلەن قايىناپ كەتكەندى. بۇغداي
ئورۇۋاتقان ياشلار، ئۈنچە توشۇۋاتقان، باغ باغلاۋاتقان ئوتتۇرا ياش
ۋە قېرىلار، باش تېرىۋاتقان بالىلار پىت - پىت ئىسسىقتا خۇشال
كۈلكە، ناخشىلار بىلەن ئۆز ئىشلىرىغا مەشغۇل ئىدى.

يىگىتنىڭ ئالدى تەرىپىدىكى بۇغدايلىقتىن قىزنىڭ شوخ
ئورما ناخشىسى باشلاندى:

ئورما ئورۇيسەن كۈندە،
 تالمامدۇ بىلەكلىرىڭ.
 مەن يادىڭغا يەتكەندە.
 سالمامدۇ يۈرەكلىرىڭ.

قىزنىڭ ناخشىسى يىگىتنىڭ يۈرىكىنى بۇلاق سۈيى
 ئىچكەندەك ياپرىتمۇۋەتتى. ئۇ ئاۋازىنى قويۇپ بېرىپ قىزنىڭ
 ناخشىسىغا جور بولدى:

ئورما ئورۇدۇق ئېتىزدا،
 ئالتىنچى ئايدا تومۇزدا.
 راست گېپىڭنى قىل، يارىم،
 بۇغدايلىقتا - ئېڭىزدا.

يىگىت ناخشا ئېيتقاچ قىزنىڭ قېشىغا كەلدى. قىز
 بېشىنىمۇ كۆتۈرمەي بۇغدايغا ئورغاق سالاتتى. ئورغاق بىسى
 قۇياش نۇرىدا يالتىرايتتى. ساغرىسىغا چۈشۈپ تۇرغان توم
 ئىككى تال ئۆرۈمە چېچى زىلۋا قامىتى بىلەن تەڭ سىلكىنەتتى.
 يىگىت قىزنىڭ قېشىدا بىردەم قاراپ تۇرغاندىن كېيىن،
 ئۆزىنىڭ كەلگەنلىكىنى بىلدۈرۈپ كالتە يۆنەلدى. شۇ ھامان قىز
 بۇغدايغا ئورغاق سېلىشتىن توختاپ، قىزىل ئەينەك رومالدا
 مەھكەم تېڭىۋالغان بېشىنى لىككىدە كۆتۈردى - دە، چىرايلىق
 بادام قاپاقلرىنى سۈزدى:

— ھۇ بېشىنى يەيدىغان.
 — كىم؟ — دېدى يىگىت شوخلۇق بىلەن.
 — سەن بولماي كىم بولاتتى، كۆزۈم سەتى.
 قىزنىڭ جاۋابىنى ئاڭلاپ، يىگىت گەدىنىنى قاشلاپ
 ھىجايىدى:

— قېشىڭغا مېنى تىللاپ، ھاردۇقىنى چىقىرىۋالسۇن دەپ

كەلگەن ئوخشايەن. دەيدىغان گېپىڭ شۇمىدى؟

قىز يىگىتكە زەردە بىلەن چەكچەيدى:

— راست گېپىڭنى قىل دەپ ھاڭراپ كەلمىسەڭمۇ...

— ئوۋا، — دېدى يىگىت ئۇۋال بولغاندەك قىياپەتتە قىزنىڭ

سۆزىنى بۆلۈپ، — ناھايىتى شۇ ساڭا جور بولۇپ ناخشا

ئوقۇدۇمغۇ؟ شۇنىڭغىمۇ خاپا بولۇپ كەتكەن بارمۇ؟

— باشقىلار ناخشا ئوقۇغاندا ئاغزىڭنى بىرسى بوغۇپ

قويغانىدى؟ — دېدى قىز چىرايىنى ئاچماي، — مەن ناخشا

ئوقۇساملا ئايىغىنى تارتىۋالسىەن سەت كاركراپ.

— خاپا بولمىغىن، خۇمار، مەن ناماقۇل بولاي، — يىگىت

شۇنداق دېگىنىچە ئوڭ قولىنى يۈرىكىنىڭ ئۈستىگە قويۇپ

قىزغا ئېگىلدى.

— ئۆتۈپ بارە، سەت توڭكاي، — قىز شۇنداق دېگىنىچە

ۋىلىققىدە كۈلۈۋەتتى.

— مە، ئۆرۈك يېگىن، — دېدى يىگىت قىزنىڭ كۈلكىسىنى

كۆرۈپ، — بۇلاق سۈيىگە چىلاپ، مۇزدەك قىلىپ ئەكەلدىم.

— رەھمەت، ئۆرۈك يېگۈسى بارلارغا ئاپىرىپ بەرگىن، —

دېدى قىز چىرايىنى يەنە تۈرۈپ، — مەن سېنىڭ ئۆرۈكۈڭگە

خۇشتار ئەمەس.

قىزنىڭ سۆزىنى ئاڭلاپ، يىگىتنىڭ سېۋەت تۇتۇپ تۇرغان

توم، قارامتۇل بىلەكلىرى تىتىردى. شوخلۇق بىلەن كۈلۈپ

تۇرغان قوي كۆزلىرىدىن ئۈمىدسىزلىنىش، خورلۇق، ئىلتىجا

نۇرلىرى بالقىدى.

قىز يىگىتنىڭ بۇ بىچارە ھالىتىنى كۆرۈپ يەنە ۋىلىققىدە

كۈلدى. — دە، سېۋەتنى يىگىتنىڭ قولىدىن كاپىدە ئالدى.

— ۋاي بىچارە تاۋى نازۇكەي، — دېدى قىز ئۆرۈكتىن بىر

تالنى قولىغا ئېلىپ تۈرۈپ، — ئىككى ئېغىز چاقچاققا قىل

قالدىڭ يىغلاپ بەرگىلى.

يىگىت ھىجايىدى. چاققانلىق بىلەن قىزنىڭ ئورغىقىنى

قولغا ئالدى:

— سەن ئۆرۈك يېگەچ بىردەم ھاردۇق ئال. ئورماننى مەن ئوراي.

— ئاۋارە بولما، — دېدى قىز قەتئىيلىك بىلەن، — ئۆزۈم ئورۇيمەن.

قىز سېۋەتنى يەردە قويۇپ، قىر تۈۋىدىكى چىغرىتماقنىڭ دالدىسىغا ئوت — چۆپلەر بىلەن يۆگەپ قويغان كۆمزەكنى ئېلىپ يىگىتكە ئۇزارتتى:

— تۈنۈگۈن ئۇيۇتقاق قېتىق. ئىچىۋالغىن، ئىسسىق ئۆتۈپ قالمايدۇ.

يىگىت كۆمزەكتىكى مۇزدەك قېتىقنى بىر قوشۇق، بىر قوشۇقتىن ئىچىشكە باشلىدى. ئۇلار بىرنەچچە مىنۇت جىمجىت ئولتۇرۇشتى. يىگىتنىڭ قوي كۆزلىرى قىزنىڭ ئاپتاپتا كۆيگەن قارامتۇل چېھرىگە، ئەتەس كۆڭلەك ئىچىدىكى زىلۋا قامىتىگە، گاچا ئىشتىنىنىڭ كەڭ پۇچقىقىدىن كۆرۈنۈپ تۇرغان پاقالچاقلىرىغا تويماي تىكلەتتى. قىز ئۆرۈكتىن ئون نەچچە تال يېگەندىن كېيىن، سېۋەتنى ياپراقلار بىلەن چىرايلىق ئوراپ يىگىتكە تەڭلىدى.

— مەن بۇ بىر سېۋەت ئۆرۈكنى يەپ بولالمىغۇدەكمەن. باشقىلارغا ئاپىرىپ بەرگەچ سەنمۇ ئۆزۈڭنىڭ ئورماننى تۈگىتىۋال. ھاۋا يەنە ئۈچ — تۆت كۈن مۇشۇنداق بولۇپ بەرسە، ئۈنچىلەر جالڭ — جالڭ قۇرۇيدۇ. سويىكىڭدە خامنىمنى تېپىپ بېرەرسەن.

— بۇغدايلىرىڭنىمۇ مەن ئورۇپ بېرەي، — دېدى يىگىت يېلىنغان ھالدا.

— ئۆزۈڭنىڭكىچۇ؟

— ئانام بىلەن دادام بار. سەن يالغۇز قىيىنلىپ قاپسەن. ھاۋاخاچامنىڭ كېسىلى تولۇق ساقىيىپ بولالمىدى. بەربىر ساڭا ياردەملىشىپ بېرەلمەيدۇ.

— ياق، ئاۋۋال ئۆزۈڭنىڭكىنى ئورۇ، تېز تۇتۇش قىلمىساڭ باشاقلار تۆكۈلۈپ كېتىدۇ. مەن يېتىشلەيمەن. ئەخمەت تۈنۈگۈن كەچ ناھىيەگە كەپتۇ. بۈگۈن يېزىغا چىقماقچى، قالغىنىغا ئەخمەت بار.

قىز شۇنداق دېدى — دە، خىجىللىق بىلەن بېشىنى تۆۋەن سالدى.

يىگىتنىڭ يۈرىكى ھەرە چېقىۋالغاندەك ئېچىشتى.
— بوپتۇ ئەمەس، — دېدى يىگىت پەس ئاۋازدا، ئۇنىڭ كۆزىگە غىللىدە ياش كەلدى، ئاۋازى تىتىرىدى، — ئورمىنى ئورۇپ بولۇپ خەۋەر قىل. ئۈنچىنى سۈپەكتە توشۇپ، تېپىپ، ئورۇپ بېرى. ئەخمەت ئورما ئورۇيالىسىمۇ خامان ئالالمايدۇ.
قۇياش ئاسماننىڭ دەل ئوتتۇرىسىدا توختاپ، زېمىنغا ھېسابسىز كۆيدۈرگۈچى ئالتۇن نۇرلارنى چاچاتتى...

قىز بۈگۈنمۇ ئورمىلىققا تورغاي چۈچۈلماستا چىققاندى.
مانا چىققىچۇش بولدى. قۇياشنىڭ تەپتى تۈنۈگۈنكىدىن قېلىشمايتتى. قىز بۇغدايلارغا غەيرەت بىلەن ئورغاق سالاتتى. ئورغاق بىسى قۇياش نۇرىدا يالتىرايتتى. ساغرىسىغا چۈشۈپ تۇرغان توم ئىككى ئال ئۆرۈمە چېچى زىلۋا قامىتى بىلەن تەڭ سىلكىنەتتى. ئۇ ئاش ۋاقتىغىچە ناخشىنى بولدى دېگۈچە توۋلىدى. يېقىملىق ئاۋازىدىن پۈتكۈل ئورمىلىق جاراڭلاپ كەتتى. ئۇنىڭ يۈرىكى كۆكرىكىگە سىغمايتتى. ھارماي ناخشا ئېيتاتتى. ئورما ئورۇيتتى. پات — پات مەھەللە ئىچىگە ئىنتىزارلىق بىلەن قارايتتى. خۇمار كۆزلىرى مەھەللە تەرەپتىن ئەخمەتنىڭ ئورغاق كۆتۈرۈپ چىقىشىنى، ناخشىسىغا جور بولۇپ ئورما ئورۇشىنى ئىزدەيتتى. كۈن ئاش ۋاقتىدىن قىيىلغان بولسىمۇ تېخىچىلا ئەخمەتنىڭ ئۆزى تۈگۈل سايىسىمۇ كۆرۈنمەيتتى. قىزنىڭ بارا — بارا ناخشا ئېيتىشقا تاۋى قالمىدى. ئېيتقان ناخشىلىرى ئۆزىگە مەززىسىز تۇيۇلدى. ئۇ ئۇسساپ كەتكەننى باھانە قىلىپ، ئەخمەتنىڭ ئاتا — ئانىسى ئورما

ئورۇۋاتقان ئېتىزلىققا باردى. ئېتىزلىقتا بىر ئائىلىلىك كىشىلەرنىڭ ھەممىسى بار، پەقەت بىر ئىخەمەتلا يوق ئىدى. ئاخشام ئۇ ئورمىدىن يېنىپ مەھەللە ئىچىگە كىرگەندە، ئىخەمەتنىڭ ئورۇمچىدىن ئوقۇشنى پۈتكۈزۈپ ئاقمەھەللىگە كەلگەنلىك خەۋىرى ھەممە ئۆيلەرگە تارقالغانىدى. گەرچە ئۇ ئىخەمەتنىڭ دىدارغا شۇنچە تەشنا بولغان بولسىمۇ يەنىلا ئۆزىنى تۇتۇۋالغانىدى. «ئىخەمەت ئوقۇش پۈتكۈزۈپ كەلدى، ئەمدى ھېچ يەرگە كەتمەيدۇ. دىدار كۆرۈشىدىغان پەيتلەر كۆپ...» دەپ ئۆزىنى بەزلىگەنىدى. بۈگۈنچۇ؟ ئۇ ئەتىگەن قانداق تاتلىق خىياللار بىلەن ئېتىز بېشىغا چىققانىدى - ھە!

خۇمار ئورما ناخشىسىنى جاراڭلىق توۋلىسا، ئىخەمەتمۇ ئورما ئورۇغاچ ئۇنىڭ ناخشىسىغا جور بولسا، يۈرەك سىرلىرىنى ناخشىلىرى ئارقىلىق ئىزھار قىلىشسا... نېمىدىگەن گۈزەل كۆرۈنۈشلەر ئىدى - ھە! ئەپسۇس، بۈگۈن ئۇنىڭ ناخشىسى يېگانە، جاۋابسىز قالدى. مەخمۇتچۇ؟ ئۇنىڭغا نېمە بولغاندۇ؟ يۈز قىزنىڭ ئارىسىدىنمۇ خۇمارنىڭ ئاۋازىنى پەرق ئېتەلەيتتىغۇ؟ خۇمارنىڭ ئاۋازىنى ئاڭلاش بىلەن تەڭلا ئورنىدا تېپىرلاپ تۇرالماي ئۇنىڭ ناخشىلىرىغا جور بولاتتىغۇ؟ يۈرەك سىرلىرىنى، ئارزۇ - ئارمانلىرىنى ناخشىسى ئارقىلىق بايان قىلاتتىغۇ؟ خۇمار تۈنۈگۈن مەخمۇت بىلەن ئۆرۈك يېگەن ئېتىزغا ئىختىيارسىز نەزەر تاشلىدى.

ئورمىچىلار ھاۋا يانغۇچە چۈشلۈك تاماق پەۋالغاچ، بەللىرىنى تۈزلەپ ئارام ئېلىۋېلىش ئۈچۈن مەھەللە ئىچىگە قاراپ مېڭىشتى.

— ئالمىخاچا، — دېدى خۇمار ئۆيگە مېڭىش تەرەددۇتىنى قىلىۋاتقان ئايالنى توۋلاپ، — ئانامغا دەپ قويسىلا، ماڭا ئاش ئەكېلىمەن دەپ ئاۋارە بولمىسۇن. ماۋۇ ئېتىزنىڭ ئىككى سوللۇق يېرى قالدى. باشقا ئاچقىۋېتىپلا تاماققا ئۆزۈم بارمەن. قىز شۇلارنى دېدى - دە، يەنە ئورما ئورۇشقا كىرىشتى.

ئورغاقنىڭ بىسى قۇياش نۇرىدا يالتىرايتتى. كەينىدە بىر قولىتۇق - بىر قولىتۇق ئۈنچىلەر رەتلىك يىقىلاتتى. ئورغاقنىڭ شارىتىلىدىغان ئاۋازى خېلى بىر يەرگىچە ئاڭلىناتتى...

تۈيۈقسىز قىزنىڭ يۈرىكى سېلىپ كەتتى. ئۇ چۆچۈپ بېشىنى كۆتۈردى - دە، ئۆزىگە ئاشىقانه تەلمۈرۈپ تۇرغان يىگىتكە - زامانغا لايىق مودا كىيىنىۋالغان، كۆپتۈرۈلگەن قوڭۇر رەڭ بۇجغۇر چاپلىرى، قىزلارنىڭكىدەك ئاق، يۇمران چېھرىگە ھۆسن قوشقان ئەخمەتكە ئەندىكىپ قارىدى.

— ھارمىغىن، سالامەت كەلدىڭمۇ؟

قىز شۇلارنى دېدى - دە، خىجىللىق بىلەن پۈتىنىڭ ئۇچىغا قارىدى. بىر يىللىق ھىجراندىن كېيىنكى تۇنجى يۈز كۆرۈشۈش قىزنى ھاياجانلاندۇرۇپ، تارتىنچاق قىلىپ قويغانىدى.

— سەنمۇ سالامەت تۇردۇڭمۇ، خۇمار؟

قىز ئاستا بېشىنى كۆتۈرۈپ يىگىتنىڭ كۆزىگە تىكىلدى. ئوماققىنا كۈلۈمسىرىدى. ۋۇجۇدىدىكى تارتىنىش، قورۇنۇش، ھودۇقۇش تۇيغۇلىرى ئاستا - ئاستا يوقالدى. قىز ئەتراپىغا خۇدۇكىسەرەپ قارىدى. ئەتراپتا بىرمۇ ئادەم يوق ئىدى. ئۇلار قىردا يانمۇيان ئولتۇردى.

— ئاخشام كەلگەندىم، - دېدى يىگىت.

— خەۋىرىم بار، - دېدى قىز پىچىرلاپ.

— مەھەللىدە سېنى خېلى ئۇزاق ساقلىدىم. ئۆيگە يانمىدىڭ.

ھەرقاچان ئورما ئورۇۋاتىدۇ دەپ ئۈدۈل مۇشۇ يەرگە كېلىشىم.

— يولۇڭغا ئەتىگەندىلا قارىغانىدىم، - دېدى قىز

تارتىنىپقىنا.

— ئورنۇمدىن تۇرغۇم كەلمىدى. ئۇنىڭ ئۈستىگە ئەتىگەندىلا

ئورنۇمدىن تۇرسام، مەنمۇ قولۇمغا ئورغاق ئېلىپ ئورمىلىققا

چىقسام بولىدىكەن. شۇڭا، بېشىمنى چۈمكەپ جىملا

يېتىۋالغانىدىم، - يىگىت قىزنىڭ قاپىرىپ كەتكەن

ئاللىقانلىرىنى مېھرى بىلەن سىلاپ تۇرۇپ سۆزىنى

داۋاملاشتۇردى، — كىشىلەر سەھرايىقىيامەت دېسە نېمە دېگىنىكىن دەيتىكەنمەن. ئەمدى بىلدىم. بۇنىڭدىن كېيىن سېنى ئورما ئورۇغۇزمايمەن. شەھەردىكى ئىش ئورنۇم ھەل بولسا، ئوينا غاچچىدە قىلىپ سېنى شەھەرگە ئەكىتىمەن.

يىگىتنىڭ بۇ سۆزلىرى قىزنى شېرىن تۇيغۇلار قاينىمىدىن تارتىپ چىقاردى. ئۇ يىگىتكە تىكىلىپ تۇرۇپ سورىدى:

— شەھەردە قالمەن دەمىسنا؟

— ھەئە، — دېدى يىگىت مەغرۇرلۇق بىلەن، — ئۆتكەن يازلىق تەتىلدە تاغام بىلەن بۇ ئىش توغرىلۇق مەسلىھەت قىلىشقانىدىم. تاغام يول مېڭىپ بۇ ئىشنى ئاساسىي جەھەتتىن توغرىلاپ بوپتۇ. مەن ھازىر ئاشۇ ئىشنى سۈيلىپ، تېزىرەك بىر ياقلىق قىلغىلى شەھەرگە كىرىمەن.

— سەن دېھقانچىلىق كەسپىدە ئوقۇغاندىنغۇ؟

— كەسپ ئالماشتۇرمىەن. شەھەردە قالالسا، ھەرقانداق ئىش بولسا مەيلى. ئوقۇغان كەسپنى قىلمىغانغا نېمە بوپتۇ، — يىگىت ئەزۋەيلىپ سۆزلەشكە باشلىدى، — سەھرايىقىيامەتتە ئىشلەش بىزگە ئاتا - ئانىمىزدىن تارتىپ پېشانىمىزگە پۈتۈلمىگەن بولغىدى. بىلەمسەن، خۇمار، شەھەر دېگەن قانداق گۈزەل - ھە! ھايات...

— بولدى، سەن مېڭىۋەرگىن.

قىز يىگىتنىڭ سۆزىنى سوغۇقلا بۆلدى - دە، قولىنى يىگىتنىڭ ئالغانلىرى ئارىسىدىن تارتىۋالدى.

— ئەمىسە مېنىڭ خۇش خەۋىرىمنى كۈتكىن، — دېدى يىگىت مېڭىشقا تەمىشلىپ.

— توختاپ تۇر، ئەخمەت، — دېدى قىز قوپاللىق بىلەن. ئۇ ئەلەملىك تىناتتى. كۆزلىرىدىن ئازاب، ھەسرەت، ئېچىنىش ھېسلىرى بالقىتتى، — بىلىپ قوي، مەن ئەمدى سېنى مەڭگۈ كۈتەلمەيمەن. ھازىردىن باشلاپ ئىككىمىزنىڭ ئارىسى ئوچۇق. سەنمۇ ئۆز يولۇڭغا مېڭىۋەر.

يىگىت قىزنىڭ سۆزلىرىدىن ھېچنېمىنى چۈشىنەلمەي تېڭىرقىدى، قىزاردى، كۆزلىرىنى قىزغا ھەيرانلىق بىلەن تىكتى.

— بۇ نېمە دېگەننىڭ، چاقچاق قىلىۋاتمايدىغانسەن؟

— ياق، چاقچاق قىلىمدىم.

— ئەمىسە ساڭا ۋىجدانسىزلىق، ۋاپاسىزلىق قىلغان يېرىم

بارمۇ؟

— ياق، ماڭا ۋىجدانسىزلىق قىلىمىدىڭ، — دېدى قىز

تەمكىنلىك بىلەن، — بىراق يېزىمىزغا، بىزنى بېقىپ

ئۆستۈرگەن ئانا سەھرايمىزغا ۋاپاسىزلىق قىلدىڭ. بىلەمسەن،

ئەخمەت، ئاقمەھەللە بىزنىڭ ئانىمىز. ئانىسىغا ۋاپاسىزلىق

قىلغان ئادەمگە ئەزەلدىن مېنىڭ قەلبىمدە ئورۇن بولغان ئەمەس.

يىگىت قىزغا بىرھازا تىكىلىپ تۇردى — دە، ئاغزىدىن

قانداقسىغا «ئەخمەق» دېگەن سۆزنىڭ چىقىپ كەتكىنىنى ئۆزىمۇ

بىلمەي قالدى.

قىز پەرۋاسىزلىق بىلەن قولغا ئورغاقنى ئالدى — دە، جان —

جەھلى بىلەن ئورما ئورۇشقا باشلىدى. ئورغاق بىسى قۇياش

نۇرىدا يالتىرايتتى. شارتىلدىغان ئاۋازلار يىراق — يىراقلارغا

ئاڭلىناتتى. ساغرىسىغا چۈشۈپ تۇرغان توم ئىككى تال ئۆرۈمە

چېچى زىلۋا قامىتى بىلەن تەڭ سىلكىنەتتى.

قۇياش ئاسماننىڭ دەل ئوتتۇرىسىدا توختاپ، زېمىنغا

ھېسابسىز كۆيدۈرگۈچى ئالتۇن نۇرلارنى چاپاتتى...

خۇمار بۈگۈنمۇ ئورمىلىققا تورغاي چۈچۈلمىستە چىقتى.

ئۇنىڭ تۈنۈگۈن چۈشتىن كېيىنكى غەمكىن، روھسىز، يۈلۈپ

تاشلىۋەتكەن گىياھتەك سولغۇن ھالىتىدىن بۈگۈن ئىزنامۇ يوق

ئىدى. گەرچە ئۇ ناخشا ئېيتىمىغان بولسىمۇ، بۇغدايغا غەپىرەت

بىلەن ئورغاق سالاتتى. قۇياش كۆيدۈرەتتى، ئورغاق بىسى

يالتىرايتتى. ئۇنىڭ چېھرىدە قايغۇ تۇمانلىرى يوق ئىدى.

ئۇ چۈشكە يېقىن ئۆيگە بېرىپ، بىر تاۋاق ئۆرۈكنى ساختىن

زېدە قىلماي بىردىن - بىردىن پۇتاپ ئۇزدى - دە، بۇلاق سۈيىگە خېلى ئۇزاق چىلاپ، ئۈستىنى ئۆرۈك ياپراقلىرىدا چۈمكەپ، ئورمىلىققا قاراپ ماڭدى.

ئۇ مەخمۇتنىڭ قېشىغا يېتىپ كەلگەندە، مەخمۇت ئەڭ ئاخىرقى بىر سول بۇغداينى باش كۆتۈرمەي ئورۇۋاتاتتى. — ساڭا ئۆرۈك ئەكەلدىم، — دېدى خۇمار مەخمۇتنىڭ يېنىغا كېلىپ.

يىگىت چۆچۈپ بېشىنى كۆتۈردى - دە، قىزنىڭ جامالىغا ھەيرانلىق ئىلكىدە تەلمۈرۈپ قارىدى. غەمكىن، ئولتۇرۇشۇپ كەتكەن كۆزلىرىدە بەخت نۇرلىرى بالقىدى.

— ھاڭۋىقىم تۇرسەنغۇ؟ — دېدى قىز شوخلۇق بىلەن كۈلۈپ، — ئۆرۈك يە، بۇلاق سۈيىدە چايچاپ ئەكەلدىم. قۇياش ئاسماننىڭ دەل ئوتتۇرىسىدا توختاپ، زېمىنغا ھېسابسىز كۆيدۈرگۈچى ئالتۇن نۇرلارنى چاچاتتى...



بىچارە ئانام

بىز — مەن، چوڭ ئاكام، ئوتتۇرانچى ئاكام، كىچىك ئاكام، چوڭ يەڭگەم، ئوتتۇرانچى يەڭگەم، كىچىك يەڭگەم، چوڭ ئاچام، كىچىك ئاچام، چوڭ كۈيۈ ئوغۇل، كىچىك كۈيۈ ئوغۇل، سىڭلىم ۋە ئىنىم — ھويلىنى بېشىمىزغا كىيىپ، ئالتاغىل ۋارقىرىشىپ قارتا ئوينىماقتىمىز. يېڭىلىپ قالغانلارنىڭ ئورنىغا كىرىش ئۈچۈن نۆۋەت تالىشىپ، بىر — بىرىمىزگە تەنۈر قارىشىپ ئولتۇرماقتىمىز. ئانام بىچارە چىپ — چىپ قارا تەرگە چۆمۈلۈپ، بىر قولىنى ئون قىلالماي، قازان بېشىدا باپكارنىڭ موكىسىدەك چاپماقتا...

ئارىدىن قانچىلىك ۋاقىت ئۆتتىكىنتاڭ، تاماقنى پىشۇرۇپ بولغان ئانام داستىخان سېلىپ، پاكىز چايقالغان جانان تەخسىلەردە ئاش ئەكەلدى.

— بۇ ئانامغا تۈزنى كىم بەرمىدىكىنە؟ — دېدى ئاشتىن بىر چوكا ئاغزىغا سالغان چوڭ ئاچام.

— ھە راست، تۈزسىز بولۇپ قاپتۇ، — دېدى ئوتتۇرانچى كۈيۈ ئوغۇل.

— كۆكتات تېپىلمىغاندەك چامغۇر توغراپ... — غودۇڭشىدى كىچىك ئاكام.

— مۇچ كۆپ بولۇپ كېتىپتۇ، — دېدى كىچىك يەڭگەم.

— ئاچچىقسۇنى شۇنداقمۇ كۆپ قۇيۇۋەتكەن بارمۇ؟ — دېدى

كىچىك ئاچام.

— ئاشنى شۇنداقمۇ سوغۇق چايقامدۇ؟ — دېدى چوڭ ئاكام.

— ئاشقىمۇ چوكىنى يەكپاي سالامدۇ؟ — غودۇڭشىدى چوڭ

كۈيۈ ئوغۇل.

— گىرۋىكى پۈچۈلۈپ كەتكەن تەخسىدە ئاش ئەكىلىپ... —
دومسايدى چوڭ يەڭگەم.

مەن بىر — بىرىگە ئۆلىشىپ چىقىرىلىۋاتقان بۇ قۇسۇرلارنى
ئاڭلاپ، شۇ ئان ئانامغا قارىدىم. ئانامنىڭ ھارغىن چىرايى
بەئەينى گۇناھكارلار سىياقىغا كىرىپ قالغاندەك قىلاتتى. ئويلاپ
قالدىم: «شۇ تۇرقىدا ئانام خورلۇق ھېس قىلىۋاتامدىغاندۇ ياكى
ئەپسۇسلىنىۋاتامدىغاندۇ؟»

1998 — يىلى ئىيۇن، يەكەن



باھار

1

بىرىنچى باھار..

ئاسمانمۇ يېشىل، زېمىنمۇ يېشىل. گۈل - چېچەكلەر
ھۈپپىدە ئېچىلغان. تەبىئەت خۇددى رەسىدە بولغان قىزلاردەك
رەڭدار. سۈمبۈل چاچلىرى نازاكت بىلەن يەر سۈپۈرۈۋاتقان
چوكانتالنىڭ ئاستىدىكى ئورۇندۇقتا قىز بىلەن يىگىت يانداش
ئولتۇرۇشىدۇ. كۆزلەر كۆزلەرگە توپماي قارىشىدۇ. بارماقلار
بارماقلارغا كىرىشكەن. يۈرەكلەرگە ئۇرۇلغان ئاتلىق - تاتلىق
زەخمەكلەردىن تۇنجى سۆيگۈنىڭ شوخ سىمفونىيەسى
ياڭرىماقتا...

2

ئىككىنچى باھار.

ئاسمانمۇ يېشىل، زېمىنمۇ يېشىل، گۈل - چېچەكلەر
ھۈپپىدە ئېچىلغان. تەبىئەت خۇددى رەسىدە بولغان قىزلاردەك
رەڭدار. سۈمبۈل چاچلىرى نازاكت بىلەن يەر سۈپۈرۈۋاتقان
چوكانتالنىڭ ئاستىدىكى ئورۇندۇقتا قىز بىلەن يىگىت تەتۈر
قارىشىپ ئولتۇرۇشىدۇ. كۆزلەر جۈت - شۆرغان ئۇۋىسى.
كىرىپىكلەردىن تۆكۈلگەن قاردا يۈرەكلەر مۇزلىغان...

ئونىنچى باھار.

ئاسمانمۇ يېشىل، زېمىنمۇ يېشىل. گۈل - چېچەكلەر ھۈپپىدە ئېچىلغان. تەبىئەت خۇددى رەسىدە بولغان قىزلاردەك رەڭدار. سۈمبۈل چاچلىرى نازاكەت بىلەن يەر سۈپۈرۈۋاتقان چوكانتالنىڭ ئاستىدىكى ئورۇندۇقنىڭ ئىككى بېشىدا ياش ەر بىلەن ياش جۇۋان خىيالچان كۆزلىرىنى يىراق - يىراقلارغا تىككىنچە ئولتۇرۇشىدۇ.

ئەر تاماكىسىغا ئوت ياققان بولۇپ جۇۋاننىڭ چىرايىغا خۇپىيانە قارىدى. جۇۋاننىڭ مەڭزىدىكى ئۆز ۋاقتىدا يىگىتنىڭ يۈرىكىنى كۆيدۈرگەن چىرايلىق خالىنىڭ ئورنى تاياق زەربىسىدىن كۆكرىپ كەتكەن بولۇپ، خالىنىڭ سېھىرلىك جۇلاسى غايىب بولغانىدى. ئەرنىڭ يۈرىكى ۋىژژىدە ئېچىشتى. «تەگكەن ئېرىنى كۈنلۈكى يامان، تاياقچى دەۋاتقان، راست ئىكەن - دە! ئىككى بالغا ئاتا - ئانا بولغانىمۇ...»

دەل شۇ پەيتتە جۇۋانمۇ ئەرنى خۇپىيانە كۆزىتىۋاتاتتى. «ئىككى بالغا دادا بولا - بولمايلا ساقال - بۇرۇتنى بوۋايلاردەك ئۆستۈرۈۋالغىنىنى، كۆڭلىكىنىڭ ياقىسىنى كىر قىلماي، ساقىلىنى كۈندە بىر قىردۇرۇپ چاقماقتەك يۈرىدىغان ۋاقتىغۇ بۇ ئۇنىڭ، تازىمۇ بىر بولۇمسىز خوتۇنغا ئۆيلىنىپ قالغان ئوخشايدۇ...»

جۇۋان ئەرنىڭ يۈزىدىكى روشەن تىرناق ئىزىنى كۆرۈپ، خۇددى يۈرىكى تاتىلانغاندەك ئازابلاندى.

— ئەھۋالنىڭ ياخشىدۇ؟ — سورىدى ئەر چىرايىغا زورغا كۈلكە يۈگۈرتۈپ.

— ياخشى، — جۇۋان ئالدىراپ - تېنەپ جاۋاب بەردى، — بالىلىرىمۇ شۇنداق تاتلىق، ئەقىللىك چوڭ بولۇۋاتىدۇ.

ئېرىمىمۇ بەك كۆيۈنىدۇ. ئۆزۈڭنىڭ ئەھۋالىچۇ؟
— مېنىڭ ئەھۋالىمىمۇ ياخشى. تۇرمۇشۇم كۆڭۈللۈك. ئايالىم
بەك ھالىمغا يېتىدۇ.

شۇ تاپتا ھەر ئىككىلىسىنىڭ چىرايى قىزىرىپ كەتكەنىدى.

4

ئوتتۇزىنچى باھار.

ئاسمانمۇ يېشىل، زېمىنمۇ يېشىل. گۈل - چېچەكلەر
ھۈپپىدە ئېچىلغان. تەبىئەت خۇددى رەسىدە بولغان قىزلاردەك
رەڭدار، سۈمبۈل چاچلىرى نازاكەت بىلەن يەر سۈپۈرۈۋاتقان
چوكانتالنىڭ ئاستىدىكى ئورۇندۇقتا بوۋاي بىلەن موماي
ئولتۇرۇشىدۇ. بوۋاينىڭ چاچ - ساقاللىرى تامام ئاقارغان، تاماكا
تۇتقان قولى ئاجىز تىترەيدۇ. موماينىڭ مەڭزى سولاشقان
ئالمىدەك رەڭسىز، كۆزلىرى نۇرسىز، بوينى خالتىلاشقان،
چاچلىرى كۈمۈشتەك ئاپپاق.

بوۋاي نۇرسىز كۆزلىرىنى مومايغا تىكتى: «خىيالچان
قاراشلىرى مەرھۇمەگە نېمىدېگەن ئوخشاپ قالغان - ھە! ئۆمرى
ئوخشاپ قالمىغاي ئىلاھىم...»

موماينىڭ كۆڭلىمۇ ئەنسىز: «ياش بىر يەرگە بارغاندىمۇ
تاماكىنى تاشلىمىغىنىنى، مەرھۇم دوختۇرنىڭ نەسىھەتىگە قۇلاق
سالماي تاماكىنى تاشلىمىغانىدى. ئاخىر ئۆپكە راكى بىلەن...
خۇدايىم ئۇنىڭ تېنىنى سالامەت قىلار...»

— ئەھۋاللىرى قانداقراق؟ — سورىدى بوۋاي كۆيۈنگەن
ھالدا.

— خۇداغا شۈكۈر، — دېدى موماي، — بالىلار، نەۋرىلەر
يوقلاپ تۇرىدۇ. بوۋاينىڭ سالامەتلىكىمۇ ياخشى. ماڭا
بۇرۇنقىدىنمۇ بەك كۆيۈنىدۇ. ئۆزلىرىچۇ؟

— مېنىڭ ئەھۋالىمىمۇ ياخشى. بىر نەۋرەم داۋاملىق

قېشىمدا. مومايمۇ تىمەن تۇردى. چاي - ئاسىقنى ۋاقتى -
ۋاقتىدا ئىسسىق تەييارلاپ ھالىمدىن ئوبدان خەۋەر ئېلىۋاتىدۇ.
— ئۇنداقتا بەك ياخشى ئىكەن.
ھەر ئىككىلىسى شۇنداق دېگەچ بىر - بىرىگە قاراپ
كۈلۈمسىرەشتى. لېكىن، ئۇلارنىڭ بۇ كۈلكىسى تولىمۇ ياسالما
ئىدى. چۈنكى، بوۋايمۇ موماينىڭ تۇللۇقىنى، مومايمۇ بوۋاينىڭ
بويناقلقىنى ئوبدان بىلەتتى.

5

يەنە بىر باھار.
ئاسمانمۇ يېشىل، زېمىنمۇ يېشىل. گۈل - چېچەكلەر
ھۈپپىدە ئېچىلغان. تەبىئەت خۇددى رەسىدە بولغان قىزلاردەك
رەڭدار. سۈمبۈل چاچلىرى نازاكت بىلەن يەر سۈپۈرۈۋاتقان
چوكانتال ئاستىدىكى ئورۇندۇق قۇيقۇرۇق...



گۈللۈكتىكى پاراڭلار

1

گۈررىدە كۆتۈرۈلگەن كۈلكە ئاۋازى خىيال سۈرۈپ كېلىۋاتقان
ئەرشىدىن ئەپەندىمنىڭ دىققىتىنى تارتتى. ئىشخانا بىناسىنىڭ
ئالدىدىكى گۈللۈكنىڭ رېشاتكىسىغا قونۇۋالغان ئاۋۇت ئەپەندىم
ئەتراپىغا ئولاشقان بىر توپ خىزمەتداشلىرىغا كۈلكىلىك پاراڭ
قىلىپ بېرىۋاتسا كېرەك، ياشلاردىن بىرنەچچىسى تېلىقىپ
قالغانىدى.

«ھاراق سورۇنلىرى ئاز كەلگەندەك ئەپسانە - لەتپىلىرىنى
ئەمدى ئۇدۇل كەلگەن يەردىلا سۆزلەيدىغان بوپتۇ - دە،
دېمەتلىكلىرى ئارىسىدا سۆزلىشىغۇ بىر نۆرى. ئەمما، قىز -
ئوغۇللىرى بىلەن تەڭ دېمەتلىك ياش خىزمەتداشلىرىنىڭ ئالدىدا
ئىناۋىتىنى ساقلىغىنى تۈزۈك ئىدى. ئاغزىنى «ھا، قىلىپ
ئاچسىلا كىنىدىكىنىڭ تۆۋنىدىن پاراڭ باشلىغان...»

— ئەرشىدىن، ھاي ئەرشىدىن! — ئاۋۇ ئەپەندىم ئۆزىگە
بويۇنداپ قاراۋاتقان ئەرشىدىن ئەپەندىمنى كۆرۈپ تۇۋلىدى، —
مەن تېخى سىلنى ئىزدەي دەپ تۇرغان. مۇنداق گەپ، ئاداش. بايا
سەن يوق بىر قانچىمىز مەسلىھەت قىلىشتۇق. ئىدارىدە يېشىمىز
ئەللىككە تاقىغان ھەم ھالقىغانلاردىن ئون نەچچە يىلەن بار
ئىكەنمىز. بىرنەچچە سايماخۇننى ھېسابقا ئالمىغاندا، دەل بىر
ئۈستەللىك بولىدىكەنمىز دەڭلا. شۇڭا، ھەر ئون بەش كۈندە بىر
قېتىم ئەللىك كويىدىن پۇل چىقىرىپ خاس رېستوراندىلا چاي

ئوينايلى دېيشتۇق. سىلچە بوپتۇمۇ؟

— ۋاقتى - قەرەلىنى بەلگىلىۋېلىپ، ۋەزىپە قىلىپ تۇرۇپ ھاراق ئىچىمىز دەڭلا، — دېدى ئەرشىدىن ئەپەندىم ئەسكەر بەگ تەلەپپۇزدا.

— ئەلۋەتتە، ۋاقتىدا قاتناشمىغانلارنىڭ، كېچىككەنلەرنىڭ جەرىمانسىمۇ بار تېخى. قانداق، ئۆيگە كىرىپ قۇشناچىمدىن سوراپ چىقامسىلە ياكى گەپنى مۇشۇ يەردىلا كېسەمسىلە؟
— خوتۇندىن سورايدىغان ئىش بولۇپ قالسا ئەلۋەتتە سورىمىساق بولمايدۇ.

— ھە، ئۇنداق بولسا ئەكىلىڭلا ئەللىك كوينى. بىرىنچى سورۇننى مەن باشلاپ بېرىدىغان بولدۇم.

— يېنىمدا بار پۇلغا ھېلىسراقتا ئۆيگە بىر خالتا ئۇن ئەكىلىۋېتىپتىمەن، — دېدى ئەرشىدىن ئەپەندىم، — باشقىلاردىن يىغىچاق تۇرۇڭلار، ئۆيدىن ئاچقىپ بېرىي.

— خوتۇندىن سوراپ ئاچقىمەن دەڭلا، قىخ... — ئاۋۋۇت ئەپەندىم قاقاھلاپ كۈلگىنىچە گېپىنى داۋاملاشتۇردى، — تېزىرەك بولۇڭلا ئەمىسە. سىلىنىڭخۇ ئۆيدىن پۇل ئاچقىمىقىڭلا خوتۇنۇڭلىنىڭ ئىشتىنىنى سالدۇرمىقىڭلىدىنمۇ تەس، ھا - ھا - ھا...

2

يەنە شۇ ئىشخانا بىناسى ئالدىدىكى گۈللۈك، تۆمۈر رېشاتكىغا قونۇۋالغان ئاۋۋۇت ئەپەندىمنىڭ ئەپسانە - لەتپىلىرى كۈلكە قوزغىماقتا. ئويۇقسىز گۈرۈلدەپ ئوت ئالغان موتوسىكىلنىڭ ئاۋازى ئاۋۋۇت ئەپەندىمنىڭ سۆزلەۋاتقان لەتپىسىگە تەسىر يەتكۈزدى. ئۇ بىزارلىق بىلەن قارىدى. ياپونىيەنىڭ ئوتقاشتەك قىزىل «HONDA» ماركىلىق يېپيىڭى موتوسىكىلىنى بىر خىل ئاۋازدا گۈرۈلدەيتتى. ياش يىگىت موتوسىكىلىنى قوزغاپ

ئۇچقاندەك كۆزدىن غايىب بولدى. ئاۋۋۇت ئەپەندىم سۆزلەۋاتقان لەتپىسىنى داۋاملاشتۇرۇشنى ئېسىدىن چىقارغان بولۇپ، چىرايى غورا يەۋاتقاندەك پۇرۇشۇپ كەتكەندى.

— ماۋۇ سوپمىنىڭ تونۇگۈن خىزمەتكە چىقىپ موتوسىكىلىتى مېنىۋېلىشلىرىنى، مائاشىغۇ تايىنلىق، — ئاۋۋۇت ئەپەندىم غوتۇلداشلىرىغا ھېچكىمنىڭ پىكىر قاتناشتۇرمىغانلىقىنى كۆرۈپ سۆزىنى يەنە داۋام قىلدى، — پارىغۇ باشلىقلاردىن ئاشمايدۇ. ھۆكۈمەت يۇلىغا خىيانەت قىلىدىمۇ يا!
— ئۆزىنىڭ ئەمەس، دوستىنىڭ موتوسىكىلىتى، — دېدى ياشلاردىن بىرسى ئىزاھات بېرىپ.

— ھە، مەنمۇ شۇنداقمىكىن دېگەن، — دېدى ئاۋۋۇت ئەپەندىم تۈرۈلگەن چىرايىغا ۋاللىدە كۈلكە يۈگۈرتۈپ، — خەقنىڭ موتوسىكىلىتىنى تىلەپ مېنىمۇ ئۆزىنى بىلەلمەي قالغىنىنى، ئەدەپسىز. پوچىلىق قىلىپ غارقىراپ كېتىشلىرىنى. ناۋادا ئۆزىنىڭ شەخسىي موتوسىكىلىتى بولغان بولسا قانچىلىك قىلاتتىكىن؟ ئېشىكى يوققا ئېشەك ئېلىپ بەرسە، مېنىپ ئۆلتۈرۈپتۇ، دېگەندەك...

ئاۋۋۇت ئەپەندىمنىڭ گېپى تۈگەپ بولغۇچە سىرتتىن ۋېلىسىپىت مېنىپ كەلگەن ئەرشىدىن ئەپەندىم ئۇلارنىڭ قېشىغا كېلىپ توختىدى. ئەرشىدىن ئەپەندىمنىڭ ۋېلىسىپىتى بەكمۇ كونا بولۇپ، مېنىمەي يېتىلەپ ماڭسىمۇ غىچىرلاپ تۇراتتى.

— بىر ئايلىق مائاشىغۇ يېڭى ۋېلىسىپىتتىن ئۈچى كېلىدۇ، — دېدى ئاۋۋۇت ئەپەندىم ئەرشىدىن ئەپەندىمنىڭ ۋېلىسىپىتىگە قاراپ، — بۇ ئەجەق ۋېلىسىپىتنى غىچىرلىتىپ مېنىۋەرمەي يېڭى ۋېلىسىپىتتىن بىرنى ئېلىڭلا ئەمدى.

— ئۇنداق دېگىنىڭلا بىلەن، ئادىشىم، — دېدى ئەرشىدىن ئەپەندىم چىرايىغا كۈلكە يۈگۈرتۈپ، — ھازىر چىققان ماللارغا ئىشەنچ قىلغىلى بولمايدۇ. بازارنى پۈتۈنلەي ساختا مال قاپلاپ

كەتتى. مېنىڭ بۇ ۋېبلىسپىتتىم كونا بولغىنى بىلەن چىڭ مال. قاراڭلا ماركىسىغا، شاڭخەينىڭ ھەقىقىي «كەپتىر» ماركىسى. يېڭىلىدىم دەپ جا ۋېبلىسپىتتىمگە كونا بولسىمۇ، يېڭىغا مىنگەن ياخشى - دە.

3

— ھەي، تازا ئىشەنگىلى بولمايدۇ جۇمۇ، ھازىر ئادەملەر پۇل تېپىش ئۈچۈن نېمە ئويۇنلارنى ئوينىمايدىغان بولۇپ كەتتى دەپىسلەر، — ئاۋۇت ئەپەندىم ئىشخانا بىناسىنىڭ ئالدىدىكى گۈللۈكنىڭ رېشاتكىسىغا قونۇۋېلىپ قولىدىكى بىر پارچە گېزىتنى پۇلاڭلاقتىنچە، ئالدىدا بىر تىزىملىكنى تۇتۇپ تۇرغان ئىدارە ئىشچىلار ئۇيۇشمىسىنىڭ كادىرىغا سۆزلەۋاتاتتى، ئەتراپىغا بىر مۇنچە خىزمەتداشلار ئولاشقاندى، — ئىئانە دەپسە خەقىكىمۇ بولۇپ بېرىدىكەن. ئەمدى بالىسى ئاغرىپ قالسىمۇ كېسەلنى قەستەن ئېغىر كۆرسىتىپ ياردەم قىلىڭلار دەپ گېزىتكە خەۋەر بېرىۋاتقان. دەپسەم - دەپسەم ھەرقاچان گېزىتخانىدىكىلەرنىڭ پۇل تېپىش ئۈچۈن ئويناۋاتقان ئويۇندۇ بۇ. ھەي... مۇشۇ ئىئاننىزە، — ئاۋۇت ئەپەندىم نېرىراققا ۋېبلىسپىتتىنى يېتىلەپ كېتىۋاتقان ئەرشىدىن ئەپەندىمنى كۆرۈپ قېلىپ ئاۋازىنىڭ بارىچە توۋلىدى، — ئەرشىدىن، ھاي ئەرشىدىن، كېلىڭلا مۇشۇ يەرگە، گەپ چىقىپ قالدى، — ئۇ ئەرشىدىن ئەپەندىم يېقىن كېلىشى ھامان ئەزۋەيلەپ سۆزلەشكە باشلىدى، — قېچىپ تۇرماي يېقىنراق كېلىڭلا، ئادىشىم. سىلى ئادىل ھوشورنىڭ سەنشىدىن ئۆتۈشىگە ياردەم بېرىمەن دەپمۇ پۇل ئەۋەتكەن نوچى بولغاندىكىن، ماۋۇ ئىشقىمۇ پۇل ئىئانە قىلىڭلا نېرى نۇرۇۋالماي.

— نېمە ئىش ئىكەن؟ — دەپتى ئەرشىدىن ئەپەندىم قىزىققان ھالدا.

— ماۋۇ ئاداشنىڭ خۇيسەنلىكىنى. پۇل بېرىش ئېغىر كېلىۋاتىدۇ - ھە سىلگە، - دېدى ئاۋۇت ئەپەندى مەسخىرىلىك تەلەپپۇزدا، - نېمە ئىش بولاتتى، خەقنىڭ بالىسى ئېغىر كېسەل ئىكەن، داۋالاشقا ئاتا - ئانىسىنىڭ پۇلى قالماپتۇ. گېزىتكە ئىئانە قىلىڭلار دەپ «مۇراجىئەتنامە» چىقىرىپتۇ. ئىشچىلار ئۇيۇشمىسىدىكىلەر بىكارچىلىقتا زېرىكىپ، قىلغىلى ئىش تاپالماي ئىئانە جۇغلاشقا كىرىشىپتۇ.

گەرشىدىن ئەپەندىم ئۇن - تىنىسىزلا ئاۋۇت ئەپەندىمنىڭ قولىدىكى گېزىتنى ئېلىپ «مۇراجىئەتنامە» نى تېزلا ئوقۇپ چىقتى - دە، قويۇن يانچۇقىدىن بىر تۇتام پۇلنى ئېلىپ، بىر قۇر ساناپ چىققاندىن كېيىن، ئىشچىلار ئۇيۇشمىسى كادىرىغا تەڭلىدى.

— مەڭ، بەش يۈز سەككىز كوي. يېنىمدا بارى شۇ ئىكەن. گەرشىدىن ئەپەندىم شۇلارنى دېدى - دە، ۋېلىسىپىتىنى يېتىلەپ كېتىپ قالدى. ئۇنىڭ ۋېلىسىپىتىدىن چىققان غىچىرلىغان ئاۋاز خېلى بىر يەرگىچە ئاڭلىنىپ تۇراتتى...



باغلىشىش ھەققىدە لەتىپە

— داد! باغلاشماڭلار، باغلاشماڭلارمۇ ماڭا ئوخشاش تالاشتا قالغانلىكى ئىشنىڭ راست - يالغانلىقىنى ئويلاپ باقمايلا دو تىكمەڭلار!

باغلىشىش، دو تىكىشلەرگە مەن ئانچە خۇشتارمۇ ئەمەس. لېكىن «ئۆزۈمنىڭلا راست» دەيدىغان يامان ئادىتىم ھەردائىم ئەل - ئاغىنىدارچىلىق سورۇنلىرىدا بىرەر مەسىلە ئۈستىدە مۇنازىرىلىشىپ قالساق، باشقىلارنى شەخسىي قارشىمغا ئىشەندۈرۈش، قايىل قىلىش ئۈچۈن ئەنە ئاشۇنداق چوڭچىلىق بىلەن دو تىكىشكە، باغلىشىشقا مەجبۇرلايدۇ.

چۈنكى، سەن ئۆزۈڭنىڭ قارشىڭنىڭ خاتا، ئىسپاتىڭنىڭ پۈت تىرەپ تۇرالمىدىغانلىقىنى بىلىپ تۇرساڭمۇ قارشى تەرەپكە: «ئىشەنمىسەڭ، مانچە پۇل دو تىكتىم»، «پالانى ئىشنى قىلىشتىن باغلىشايلى» دەپ بىرلا پوپوزا قىلساڭ، قارشى تەرەپ ئاسانلا بوشاپ قالىدۇ. شۇ سورۇندا سېنىڭ گېپىڭ راست بولىدۇ. باشقىلار ساڭا قايىل بولىدۇ. مەن بۇنى كۆپ قېتىم سىناپ كۆرگەنمەن.

ئەپسۇس، بۇ قېتىم ئىش ئەپلەشمىدى. ئالىي مەكتەپنى پۈتكۈزۈپ ئۈرۈمچىدە قېلىپ قالغان بىر شائىر ئاغىنىمىز ئاتا - ئانىسىنى يوقلاپ، يۇرتنى كۆرۈپ كېلىش ئۈچۈن كەلگەنىدى. بىز يۇرتتىكى بارلىق ئاغىنىلەر جەم بولۇپ، ئۇنىڭ شەرىپىگە زىياپەت ئۇيۇشتۇردۇق. سورۇن تازا ئەۋجىگە چىققاندا، كىمدۇر بىرسى شائىر ئاغىنىمىزنىڭ كۆڭلىگە يېقىش ئۈچۈنمۇ ئەيتاۋۇر

ئەدەبىيات ھەققىدە پاراڭ سېلىپ قالدى. شۇنىڭ بىلەن سورۇننىڭ پارىڭى بىراقلا يازغۇچى - شائىرلار ئۈستىگە مەركەزلەشتى. ئۇ يازغۇچىنىڭ، بۇ شائىرنىڭ پارىڭى بولۇپ، زۇنۇن قادىرنىڭ گېپى چىقمۇدى، قاندىقى قانداق بولدى، ئاغىنىمىز باتۇر ئۆزىچىلا زۇنۇن قادىرنىڭ «ماغدۇر كەتكەندە» ھېكايىسىدە «چىلەي، چەنتۇ» دېگەن سۆزنىڭ بارلىقى ھەققىدە پاراڭ سېلىپ قالدى. ھاراقنىڭ تەسىرىدىنمۇ ياكى ئۈرۈمچىدىن كەلگەن شائىر ئاغىنىمىنىڭ ئالدىدا ئۆزۈمنى كۆرسىتىۋالغۇم كېلىپ قالدۇمۇ دەرھاللا:

— قۇرۇق گەپ قىلما، ئاغىنە، زۇنۇن قادىرنىڭ ئەسەرلىرىدە ئۇنداق گەپ يوق، «ماغدۇر كەتكەندە» ھېكايىسىدە تېخىمۇ يوق، — دەپلا چۈشتۈم.

شۇنىڭ بىلەن سورۇندا قىزغىن مۇنازىرە باشلىنىپ كەتتى. سورۇندىكىلەرنىڭ يېرىمى مېنىڭ قارشىمغا قوشۇلدى. يېرىمى باتۇرنى ياقلىدى. ئاخىر ئۆزۈمنىڭكىنى راست قىلىش ئۈچۈن «باغلىشىش» تاكتىكىمىنى قوللانماقچى بولدۇم - دە:

— ئەگەر ئىشەنمىسەڭلار زۇنۇن قادىرنىڭ كىتابلىرىنى ئەكېلىڭلار، سېلىشتۇرۇپ كۆرىمىز، يېڭىلىپ قالسام بەش يۈز كويلۇق زىياپەت بېرىمەن، — دەپ تاشلىدىم. بۇ گېپىم بىلەن باتۇر بىر ئاز تەمتىردى:

— بەلكىم زۇنۇن قادىرنىڭ ھېكايىسىدە بولمىسا تۇردى سامساقنىڭ ھېكايىسىدە بولۇشى مۇمكىن. ئىشقىلىپ، تولۇق ئوتتۇرا مەكتەپنىڭ ئەدەبىيات دەرسلىكىدىكى بىر ھېكايىدە ئاشۇنداق گەپ بار. بەلكىم زۇنۇن قادىرنىڭ «ماغدۇر كەتكەندە» ھېكايىسىدە بولۇشى مۇمكىن، — دېدى تاققا - تۇققا سۆزلەپ. ئۇنىڭ دۇدۇقلاشلىرىنى كۆرۈپ تېخىمۇ جانلاندىم. تېخىمۇ ئەزۋەپلەشكە باشلىدىم.

— ھە، گەپنى كېسىپ قىل، ئاداش. مىكى - مىكى دەپ ئولتۇرساڭ بولمايدۇ، بەش يۈز كوي تىكىشىپ قويامدۇق يا؟

ئىلگىرىكى مۇنازىرىلەردە مېنىڭ مۇشۇ گېنىم بىلەن قارشى تەرەپ ياكى ماڭا قايىل بولاتتى، ياكى مۇنازىرىدىن چېكىنىپ چىقاتتى. مەنمۇ مەغرۇرلىنىپ ئولتۇرۇپ ھاراقنىڭ كەيپىنى سۈرەتتىم. بىراق، بۇ قېتىم ئەھۋال ئۇنداق نەتىجىلەشمىدى. باتۇر ھاراقنىڭ كەيپىدىنمۇ قانداق، زۇنۇن قادىرىنىڭ «ماعدۇر كەتكەندە» ھېكايىسىدە شۇنداق سۆزنىڭ بارلىقىنى، ئەمما تولۇق ئوتتۇرىنىڭ ئەدەبىيات دەرسلىكىدە ئوقۇغانلىقىنى دەپ چاڭ تۇرۇۋالدى.

— ھەي ئاغىنىلەر، — دېدى دوستىمىز ئۆمەر جان راسا قىزىۋاتقان مۇنازىرىنى توختىتىپ، — بۇنداق قۇرۇق مۇنازىرىلىشىپ ئولتۇرماي، سورۇنىمىزنى يېرىم سائەت توختىتايلى. ئىككىمىز بېرىپ ئوتتۇرا مەكتەپنىڭ ئەدەبىيات دەرسلىكى بىلەن زۇنۇن قادىرىنىڭ كىتابلىرىنى تېپىپ كېلەيلى، شۇ ۋاقىتتا كىمنىڭ راستلىقى ئايرىلىدۇ.

— بولىدۇ، شۇنداق قىلايلى، — دېدىم مەن تازا ئىشەنچ قىلالمىساممۇ قۇم چالمىغا دەسسەپ تۇرۇپ. شۇ تۇرقۇمدا بەش يۈز كوپىنى ئۈتۈۋېلىش ئەمەس، ئۈتتۈرۈۋېتىش ۋە سۆھبەتسى ۋۇجۇدۇمغا بەكرەك ھۆكۈمرانلىق قىلىۋاتاتتى. ئارىدىن بىرەيلەننىڭ سەكرەپ چىقىپ بۇ ئىشنى مۇشۇ يەردەلا توختىتىپ قويۇشىنى، كىتاب تېپىپ كېلىش ئۈچۈن ماڭماقچى بولغانلارنى توسۇپ قېلىشىنى نەقەدەر ئارزۇ قىلاتتىم. بىراق، بۇ تەكلىپكە ھەممەيلەن ئاۋاز قوشتى.

— بولىدۇ، ناۋادا يېڭىلىپ قالسام، ناھايىتى بەش يۈز كوپى ئۈتتۈرىدىكەنمەن. ئەمما، بىر شەرتىم بار، — دېدى باتۇر، — قايسىمىز ئۈتتۈرۈۋەتسەك، مۇشۇ سورۇندىكى ئاغىنىلەرنى بەش يۈز كوپلۇق مېھمان قىلايلى.

ئۇنىڭ بۇ شەرتى قىزغىن چاۋاك بىلەن ماقۇللاندى. ئارىدىن يېرىم سائەت ئۆتمەيلا كىتاب ئىزدەپ كەتكەنلەر قايتىپ كەلدى. ئۇلارنىڭ قولىدىكى كىتابقا بۈركۈتەك چاڭ سالدىم. ئاۋۋال

«زۇنۇن قادىرى ئەسەرلىرى»نى ۋاراقلىدىم، «ماغدۇر كەتكەندە» ھېكايىسىنى قۇرمۇقۇر تەكشۈردۈم، «چىلەي، چەنتۇ» دېگەن سۆز يوق. «چىنىقىش» ناملىق ھېكايىلەر توپلىمىنى ۋاراقلىدىم. «چىلەي، چەنتۇ» دېگەن سۆز يەنە يوق. يۈرىكىم ئېيتقۇسىز خۇشاللىقتا دۈكۈرلەيتتى. مانا تولۇق ئوتتۇرىنىڭ ئەدەبىيات دەرسلىكىنى ۋاراقلاۋاتمەن. ھاياجاندا تىترەۋاتقان بارماقلىرىم «چىلەي، چەنتۇ» دېگەن سۆزنى قۇرمۇقۇر ئاڭتۇرماقتا. تويۇقسىز يۈرىكىم ئامبۇردا قىسقاندەك چىمىمىدە قىلىپ قالدى. كۆزلىرىمگە بىر دەققە قاراڭغۇلۇق تىقىلدى. بارلىق زېھنىمنى يىغىپ قايتىدىن نەزەر سالىدىم. ئەپسۇس، «چىلەي، چەنتۇ» دېگەن سۆز مانا مەن دەپ قاراپ تۇراتتى. يۈزۈم ئىپادىلەپ بەرگۈسىز بىر خىل ھېس - تويۇغۇدا كۆيۈشكە باشلىدى. لام - جىم دېيەلمىدىم.

سورۇندىكىلەر تالاش - تارتىش قىلىشقا باشلىدى.

— «چىلەي، چەنتۇ» دېگەن سۆز «زۇنۇن قادىرى ئەسەرلىرى» دېگەن توپلامدا يوق ئىكەن.

— «چىنىقىش» دېگەن كىتابىدىمۇ يوق ئىكەن...

— بىراق، تولۇق ئوتتۇرىنىڭ ئەدەبىيات دەرسلىكىدىكى «ماغدۇر كەتكەندە» دېگەن ھېكايىسىدە بار ئىكەن.

— بۇ قانداق بولغىنى؟ تەھرىرنىڭ خاتالىقىمۇ...

— ئەمدى قانداق قىلىمىز؟

— ئىشقىلىپ، «ماغدۇر كەتكەندە» دېگەن ھېكايىدە «چىلەي، چەنتۇ» دېگەن سۆز بار ئىكەن، — دېدى ئۆمەر جان تالاش - تارتىشنى كېلىشتۈرمەكچى بولغاندەك ۋەزىمەن ئاھاڭدا، — بايا بىز «چىلەي، چەنتۇ» دېگەن سۆزنىڭ مەيلى قايسى كىتابتا بولمىسۇن، زۇنۇن قادىرنىڭ «ماغدۇر كەتكەندە» ھېكايىسىدە بار - يوقلۇقى ھەققىدە باغلاشقان. مانا ئەمدى خۇلاسىسى چىقتى. بەش يۈز كويلۇق زىياپەتنى ياسىنجان بېرىدۇ، — دېدى گەپنى كېسىپلا.

ئۇنىڭ ئوت قۇيرۇقلۇق بىلەن ئېيتقان سۆزلىرى
سورۇندىكىلەرنى قايتىدىن جانلاندىردى. بايا مەن تەرەپ
بولغانلارمۇ ئەمدى ماڭا رودىپايدەك يېپىشىۋالدى.

— ھە ئاغىنە، بەش يۈز كويلۇق زىياپەتنى قاچان يەيمىز؟
— ۋاقتى كەلسۇن.

— ۋاقتى كەلسۇن؟ يېنىۋالماقچىمۇ سەن. ئوغۇل بالا دېگەن
لەۋزىدە تۇرىدىغان.

— مېنىڭمۇ ياق دېگەن يېرىم يوققۇ...
— تولا بېلىشىڭلىق قىلما، ئاغىنە.

— راست، سەن بىزنى مۇشۇنداق زېرىكتۈرسەم، زىياپەت بەر
دەپ كەينىمگە كىرىۋالمايدۇ، دەپ ئويلىما.

— شۇنداق، ئەڭ ياخشىسى ئىسسىقىدا ۋاقتىنى بېكىتىپ،
زىياپىتىڭنى بېرىۋەت. بىز سېنى بەش يۈز كويلۇق زىياپەت بەر
دەپ قىستىمىغان، ئوغۇل بالچىلىقتا...

— سەن مېنى گېپىدە تۇرمايدۇ دەمسەن؟ بولدى،
ئالدىمىزدىكى شەنبە «ئاق توشقان» رېستوراندا بىر جۈزىلىق
زىياپەت ھازىرلاپ بېرىمەن. گېپىم گەپ.

— ياشاپ كەت، ئوغۇل بالا !

ئۇلار مەندىن ۋەدە ئېلىۋېلىپ، مەمنۇنلۇق بىلەن بىر
ئېغىزدىن ماختاشتى - دە، كېلەر شەنبە «ئاق توشقان»
رېستوراندا كۆرۈشىدىغان بولۇپ تارقاشتى.

ئۆزۈم يالغۇز قېلىۋىدىم، كېلەركى شەنبە خەجلەيدىغان بەش
يۈز كوي پۇل كۆز ئالدىمغا كېلىۋېلىپ، ئىچىم مۈشۈك
تاتىلىغاندەك ئېچىشىشقا باشلىدى. نېمە ئامال؟ ئۇلارغا ۋەدە
بەرمەي قۇتۇلالمايدىغىنىم راست. ۋەدە بەرگەنكىمەن، بەش يۈز
كويىنى جېنىمنى سۇغۇرغاندەك خەجلەيدىغىنىممۇ راست. بوپتۇ،
مەنمۇ كۆڭلىكىمنىڭ تۈگىمىسىنى ئەتمەي، مەيدەمنىڭ ئەرگەك
تۈكىنى كۆز - كۆز قىلىپ يۈرگەن ئوغۇل بالا بولغاندىكىن،
بىرەر قېتىملىق زىيانغا چىداي.

مانا ھايت - ھۆيت دېگۈچە شەنبىمۇ يېقىنلاپ قالدى. ئىدارە باشلىقىغا يېلىنىپ يۈرۈپ، ما ئاشىمدىن بۆلۈپ تۆلەيدىغان بولۇپ بەش يۈز كوي قەرز ئالدىم. ئايالىم بىلەن قىزىمنىڭ چىرايى كۆز ئالدىغا كېلىۋېلىپ پۇل تۇتقان قولۇم خۇددى چوغ تۇتقاندەك كۆيۈپ، تىترەپ كەتتى.

«ئاق توشقان» رېستورانغا پەرىشان ھالدا يېتىپ كەلدىم. بىر ئۈستەل قورۇما بىلەن ئىلى ئالىي ھارىقىدىن تۆت بوتۇلكا بۇيرۇدۇم. كۈتكۈچى ھاراق بىلەن سوغۇق سەيلەرنى ئاچىقىپ ئۈستەلگە تىزىشقا باشلىدى. باشقا قورۇمىلارنى مېھمانلىرىم كېلىپ بولغۇچە ئۈلگۈرتۈپ بېرىدىغان بولدى. سائەتكە قارىدىم. دېيىشكەن ۋاقىتقا يەنە يېرىم سائەت قاپتۇ. يەنە ئوتتۇز - قىرىق مىنۇتتا باشقا قورۇمىلار تەييار بولىدۇ. ئۇلار كېلىشى بىلەنلا بەش يۈز كوينى كۈتكۈچىگە شاراقىتىپ ساناپ بېرىمەن - دە، ئالدى - كەينىمگە قارىماي چىقىپ كېتىمەن. ئۇلار نېمە دەپ قالسا مەيلى، ئىشقىلىپ، بەش يۈز كوي پۇلۇمنىڭ ئۇلارنىڭ ئاغزىغا قانداق كىرىپ كېتىۋاتقانلىقىنى كۆرۈم كۆرمىسىلا بولدى. ئايالىم بىر كۆڭلەكلىك «كىمىسەڭ ئۆلسەن» دېگەن رەختنىڭ جېدىلىنى قىلغىلى خېلى ئۇزاق بولغانىدى. مانا ئەمدى ئۇنىڭ ئوماققىنا كۈلكىسىنى يەنە ئۈچ - تۆت ھەپتە كۆرەلمەيدىغان بولدۇم...

تۈگىمەس غەملىرىمنى رېستورانغا كىرىپ كەلگەن بىر جۈپ قىز - يىگىتنىڭ ئاياغ تىۋىشى ئۈزۈپ قويدى. يىگىت پاكىنەك، توپتەك سېمىز، قىز زىلۋا، ئىنتايىن چىرايلىق ئىدى. بەدىنىنىڭ ئوي - دۆڭلىرى بىلىنىپ تۇرىدىغان مودا كۆڭلىكى زىلۋا قامىتىگە شۇنداق ياراشقاندى. ئۇلار يېنىمدىكى ئۈستەلگە بېرىپ ئولتۇردى. مەن قىزغا قاراۋېرىشنى بىئەپ كۆرۈپ باشقا تەرەپكە قارىۋالدىم. لېكىن، بارلىق سەزگۈلىرىم ئاشۇ تەرەپكە مەركەزلەشكەندى. تۇيۇقسىز قۇلقىمغا «ئىچەلەيدۇ»، «ئىچەلمەيدۇ» دېگەن پىچىرلىشىشلار كىرىپ قالدى. «ئىچەلەيدۇ»

دېگىنى قىزنىڭ، «ئىچەلمەيدۇ» دېگىنى يىگىتنىڭ ئاۋازى ئىدى. مەن دەرھال ئۇلارغا قارىدىم. دېيىشىپ قويغاندەكلا قىزنىڭ چىرايلىق كۆزلىرى بىلەن كۆزۈم ئۇچرىشىپ قالدى. قىز ماڭا ئوماققىنا تەبەسسۇم يوللىدى. مەن قىزىقىپ سورىدىم:

— نېمىنى تالىشىۋاتىسىلەر؟

— بىز سىزنىڭ ئۈستىڭىزدە تالاش - تارتىش قىلىۋاتىمىز. —

دېدى قىز ماڭا ناز بىلەن بېقىپ. ئۇنىڭ كۈلۈپ تۇرغان قارا كۆزلىرى يۈرەكنىڭ بېغىشىنى كۆيدۈرەتتى.

— مېنىڭ ئۈستۈمدە؟

— ئەجەبلىنىۋاتىسىزغۇ دەيمەن، — دېدى قىز يېنىمغا

كېلىپ ئولتۇرۇپ، — ئۇ قىز چىرايلىق ئېڭىكى بىلەن ھېلىقى پور كۆتەك يىگىتنى ئىما قىلدى، — سىزنى تەمبەل بەستى بولغان بىلەن، ھاراقنى بوتۇلكىنىڭ ئاغزىغا قويۇپ ئوتتۇز قېتىم ئىچەلمەيدۇ، دەيدۇ. مەن سىزنى قىرىق قېتىم ئىچىۋېتەلەيدۇ، يەنە تېخى ھېچنېمە بولماي بەرجەس ئولتۇرىدۇ دېدىم، شۇنىڭ بىلەن تالىشىپ قالدۇق.

قىزنىڭ ماڭا ئالاھىدە ئىشەنچ باغلىشى ۋۇجۇدۇمغا قايتىدىن ماغدۇر كىرگۈزدى. پور كۆتەككە مەغرۇرلۇق بىلەن نەزەر تاشلىدىم. ئۇ مېنىڭ قاملاشقان بەستىمگە ھەسەتخورلۇق بىلەن قارىدى - دە، كۆزىنى قىزغا يۆتكەپ ياراتماسلىق بىلەن سۆزلىدى:

— ئەگەر ئۇ راستلا ھاراق بوتۇلكىسىنىڭ ئاغزىدا قىرىقنى ئىچەلسە، ئۇنىڭغا بەش يۈز كوي تىكتىم.

بەش يۈز كويىنىڭ ئېتى چىقىشى بىلەن شەيتىنىم بىردىنلا كۈچەيدى. مانا ھازىر يۈرىكىمنى ئېچىشتۈرۈپ، خەجلىمەكچى بولغان بەش يۈز كويىنى ئاسانلا تىرىلدۈرۈۋالدىغانلىقىمنى ئېسىمگە ئېلىپ، خۇشاللىقتىن ھايجانلىنىپ كەتتىم. «بوتۇلكىنىڭ ئاغزىدا قىرىق قېتىم قويغان ھاراق ناھايىتى كەلسە يۈز گىرام كېلەر. يۈز گىرام ھاراقنى ئىچمەك قانچىلىك

تەس. بوتۇلكىنىڭ ئاغزىدا ساناپ تۇرۇپ قىرىقنى ئىچمەن - دە، بەش يۈز كوينى يانچۇققا سالمەن. ھېلىقىلار كەلسە، كۆزىدىلا بەش يۈز كوينى كۈتكۈچىگە شاراقىتىپ ساناپ بېرىمەن. يەنە تېخى چىداپ تۇرۇپ يەتتە كويغا چەت ئەلنىڭ تاماكىسىدىن بىر قاپ ئالمەن...»

قىزنىڭ يەڭگىل يۆتىلىشىدىن تېزلا ئېسىمنى يىغدىم. قىزنىڭ سېھىرلىك كۆزلىرى ماڭا: «جىمىپلا كەتتىڭىزغۇ، بىر گەپ قىلمايسىز؟» دەۋاتاتتى.

— چاقچاق قىلمايۋاتىدىغانسەن، ئاغىنە؟ — دېدىم يىگىتكە سىناش نەزىرىم بىلەن.

— راست گەپ قىلىۋاتىمەن، — دېدى پور كۆتەك يېنىمغا كېلىپ ئولتۇرۇپ، — بىراق، بىرنەچچە تۈرلۈك شەرتىم بار، قىرىق قېتىم ھاراق ئىچىش جەريانىدا ئاغزىڭغا بىر يۈتۈم سۇ چاغلىق نەرسە ئالمايسەن، ئارقا - ئارقىدىن ئۇلاپ ئىچىسەن. جۇغلاپ ئىچمەيسەن. قانداق؟

— چاتاق يوق، — دېدىم مەن مەغرۇرلۇق بىلەن، — قېنى باشلايلى.

— توختا، ئاۋۋال سەنمۇ بەش يۈز كوي پۇل چىقار، ناۋادا ئىچەلمىسەڭ، بەش يۈز كوينى مەن ئالمەن.

مەن ئۇنى گېپىدىن يېنىۋېلىشقا باھانە تاپالماي، مۇشۇنداق دەۋاتىدۇ دەپ ئويلىدىم - دە، يېنىمدىكى بەش يۈز كوينى ئېلىپ ئۈستەل ئۈستىگە پاقىدە قويدۇم.

پور كۆتەكمۇ يانچۇقىدىن بەش يۈز كوي پۇلنى ئېلىپ، مېنىڭ پۇلۇمنىڭ ئۈستىگە قويدى. ئۈستەلدىكى پۇل توپتوغرا مىڭ كوي بولدى.

ئۇ ئۈستەلدىكى بىر بوتۇلكا ھاراقنىڭ ئاغزىنى ئاۋايلاپ ئېچىپ، ھاراق قۇيىدى - دە، ماڭا تەڭلىدى.

— قېنى باشلىدۇق ئەمەسە.

بوتۇلكا ئاغزىدىكى ھاراقنى بىر كۆنۈرۈپلا ئاغزىمغا قويدۇم.

تسلم سەل - پەللا نەمدەلدى. پور كۆتەك يەنە قويدى.

«ئەخمەق بىكاردىن - بىكارغا بەش يۈز كوي تاشلاپ پېچىپ چىقىپ كېتىدىغان بولدى. تېخى مۇنۇ پەرىمۇ بار، ئاھ، بۈگۈن ئامەت قۇشى مېنىڭ بېشىمغا قونغان ئوخشايدۇ. بوپتۇ، بۈگۈن ئاخشام ئايالىمغا بىر قېتىم خىيانەت قىلاي، مۇنۇ پەرىمنىڭ شەھلا كۆزلىرى ئاۋمىد قالمىسۇن...»

ساناپ ئون بەشنى ئىچمۇندىم كانايلىرىم قۇرۇپ، قىزىشقا باشلىدى. پىيالىدىكى چايغا پات - پات قارايمەن. لېكىن، ھېلىقى مىڭ كوي پۇل ۋە قىزنىڭ قارا كۆزلىرىگە قارىساملا ھەممىنى ئۇنتۇيمەن. مانا كۆزلىرىم پۇرۇلۇپ، بېشىم قېيىشقا باشلىدى. ھەربىر قېتىملىق ھاراق كانىيىمىنى ئەزرائىلەدەك بوغىدۇ... قىز سول قولۇمنى ئوتتەك قىزىق، نازۇك بارماقلىرى بىلەن ئاستا سىلىدى - دە، ياقۇتتەك لەۋلىرىنى قولىقىمغا تەگكۈزۈپ تۇرۇپ پېچىرلىدى:

— يەنە ئون قېتىملىقى قالدى، غەيرەت قىلىڭ.

— خاتىرجەم بولۇڭ، جېنىم، ھېچ ئىش بولمايدۇ. مانا ساپساق ئولتۇرۇپتىمەنغۇ؟

مەن شۇنداق دېدىم - دە، قىزنى مەھكەم قۇچاقلاپ لېۋىگە لەۋ ياقىتىم. يېقىملىق پېچىرلاشلار، ئاتەش لەۋلەر... ئاھ، مەن سامادا پەرۋاز قىلىۋاتامدىمەن ياكى مۇنۇ پەرىمنىڭ باغرىدا ئېرىپ كېتىۋاتامدىمەن؟

تۇيۇقسىز كىمدۇر بىرسى ياقامدىن سىلكىشلەپ تارتىپ، شېرىن چۈشۈمنى بۇزۇۋەتتى.

— قوپەۋە، ئاداش. مېھماندىن بۇرۇن مەست بولۇپ يېتىۋالغىنىنى.

— بەش يۈز كوي خەجلىگەندىكىن، ئىچمىسىمۇ مەست بولىدۇ - دە،

قۇلىقىم تۇۋىدە گۈررىدە كۈلكە كۆتۈرۈلدى. ئاستا - ئاستا ھوشۇمنى يىغدىم.

— ئۆرە تۇرۇپ ئۇخلىماي، كۆزۈڭنى ئاچقنا، ئاداش.
كىمدۇر بىرسى يۈزۈمگە مۇزدەك سۇ چاچتى. ئەندىكىپ
كۆزۈمنى ئاچتىم، ئەتراپىمدا دوستلىرىم ماڭا مەسخىرىلىك
قاراپ تۇرۇپتۇ.

— مەست بولۇپ قالدىڭمۇ نېمە؟ — دېدى ئۆمەر جان ماڭا قول
ياغلىقىنى ئۇزارتىپ تۇرۇپ.
— ياقەي، — دېدىم مەن.

دېمەكلىكىمۇ ھازىر بېشىمنىڭ سەل - پەل ئاغرىشىنى
ھېسابقا ئالمىغاندا، خېلىلا ئېسىمگە كېلىپ قالغانىدىم.
سائىتىمگە قارىدىم. دېيىشكەن ۋاقىتتىن قىرىق مىنۇت
ئۆتۈپتۇ. دوستلىرىمنىڭ ھەممىسى يىغىلىپ بوپتۇ.

— قانداق باشلامدۇق؟ — دېدى شائىر ئاغىنەم نېپىز
كالىپۇكلىرى بىلەن ئۈستەلنى ئىما قىلىپ، — زىياپەتنى بىزگە
بېرىدىغانغا ۋەدە بېرىپ قويۇپ، باشقىلارنىمۇ مېھمان قىلىۋالغان
ئوخشاشسىلا، بوپتۇ، ئېشىپ قالغىنى بولسىمۇ كۆڭلىمىزگە
ئالمايلى.

ئۇنىڭ سۆزى بىلەن دەرھاللا ئۈستەلگە قارىدىم. ئۈستەل ھەر
خىل قورۇمىلار بىلەن لىق تولغانىدى. ئىككى بوتۇلكا ھاراقنىڭ
پېچىتى بۇزۇلمىغان بولۇپ، بىر بوتۇلكا ھاراقنىڭ ئاغزى ئوچۇق
ئىدى.

بىردىنلا يۈرىكىم ئوتتا كۆيگەندەك ۋىزىزىدە ئېچىشىپ، پۈت -
قولۇمدا جان قالمىدى. چۈنكى، ئۈستەلنىڭ ئۈستىدىكى مىڭ
كوي پۇل قويغان يەر قۇيقۇرۇق ئىدى. ھېلىقى شەھلا كۆز بىلەن
پور كۆتەكمۇ غايىب بولغانىدى.

ئوغرىدىن كەلگەن تېلېفون

تۈن تەڭ بولغاندا شېرىن چۈش كۆرۈپ ئۇخلاۋاتقان شەھەرلىك ج خ ئىدارىسىنىڭ رازۋېدكا بۆلۈم باشلىقىنى تېلېفوننىڭ ئەنسىز جىرىڭلىشى ئويغىتىۋەتتى.

— ئاناڭنى... كېچىدىمۇ خاتىرجەم ئۇيقۇ يوق كىشىگە، — ئۇ غودۇڭشىغىنىچە تېخىچە توختىماي جىرىڭلاۋاتقان تېلېفوننىڭ تۈرۈپكىسىنى قولغا ئالدى — دە، زەردە بىلەن ۋارقىردى:

— ۋەي، نېمە گەپ؟

— سىلى رازۋېدكا بۆلۈم باشلىقىمۇ؟

— ھەئە، شۇنداق.

— ئەپۇ قىلسىلا، ئۇيقۇلىرىنى بۇزۇۋەتتىم. ئەسلىدە مۇنداق بىر گىمىش بار ئىدى... — قارشى تەرەپ بىر ئاز تۇرۇۋالغاندىن كېيىن سۆزىنى داۋاملاشتۇردى، — بىز ئاكا — ئۇكا ئۈچەيلىن بېرىم سائەت ئاۋۋال «يىپەك يولى» سودا سارىيىغا كىرىپ نۇرغۇن نەرسىلەرنى ئوغرىلاپ چىققانداق. ئىنىم گېھتىياتسىزلىقتىن، سېلىپ قويغان چاپىنىنى ئېلىۋېلىشنى ئۈنتۈپ قاپتۇ. بىر چاپاننىڭغا كارايىتى چاغلىق ئىدى، بىراق ئۇ چاپاننىڭ مەيدە يانچۇقىدا سالاھىيەت گۇۋاھنامىسى بار ئىكەن، بىز ئېلىۋېلىش ئۈچۈن كەينىمىزگە يېنىپ سودا سارىيىغا كەلسەك، ساراي كۆزەتچىلىرى سودا سارىيىغا سوغۇق قول تەگكەنلىكىنى تۇيۇپ قاپتۇ. شۇڭلاشقا، بىز ھېلىقى چاپاننى ئېلىۋېلىشقا ئامال تاپالماي قالدۇق. ئاخىر مەسلىھەتلىشىپ سىلىدىن ياردەم سوراڭ قارارىغا كەلدۇق. ئىككى ئىنىم ئوغرىلىغان ماللار ئارىسىدىن بىر رەڭلىك تېلېفوننى ئۇيلىرىگە... ھە، ئاشخانا ئۇيلىرىگە

ئاپىرىپ قويۇپ كەلدى. بەلكىم بىرنەچچە مىنۇتتىن كېيىن سودا سارىيى دېلو مەلۇم قىلىشى مۇمكىن. شۇڭلاشقا، سىلى ھېلىقى تېلېفونۇزنى قوبۇل قىلىپ، نەق مەيداننى تەكشۈرگىلى بارغاندا ھېلىقى چاپاننى بىر ئامال قىلىپ يوقىتىۋەتسىلە. ۋەي، ساچقى باشلىقى، گەپ قىلمايلىغۇ؟ ئېسىلىرىدە مەھكەم تۇتسىلا، ئىنىم ئۇ چاپاننى سودا سارىيىنىڭ بىرىنچى قەۋەت ئوڭ تەرەپتىكى ئېلېكتىر ئۈسكۈنىلىرى تىجارەت بۆلۈمىدىكى ئورۇندۇقنىڭ ئۈستىگە تاشلاپ قويۇپتىكەن، ئاسانلا تاپالايسىلا. چاپان توپا رەڭ سارجىدىن تىكىلگەن. ۋەي، ساچقى باشلىقى، گېپىمنى ئاڭلاۋاتاملا؟ يەنە بىر گەپ، چاپاننى قوللىرىغا چۈشۈرۈۋالغاندىن كېيىن، ئەتە كەچ سائەت سەككىز يېرىمدا تېلېفون ساغلاپ تۇرسىلا، مەن تېلېفوندا كۆرۈشىدىغان جايىنى ئېيتىپ بېرىمەن. سىلى ئىنىمنىڭ سالاھىيەت گۇۋاھنامىسىنى ماڭا تاپشۇرۇپ بەرسىلە، قوللىرىغا يەنە توڭگۇز قۇلاقتىن بەش مىڭ كوي كېلىدۇ. خوش ئەمەسە، ئۈمىدىمنى يەردە قويماستىلىقىرىغا ئىشىنىمەن.

— ۋەي... ۋەي...

رازۇپىدا بۆلۈم باشلىقى ئەمدىلا گەپ قىلىشقا تەمىشلىپ بولغۇچە، قارشى تەرەپ تېلېفوننى قويۇۋەتتى. ئۇ بىر دەقىقە ئويلىنىۋالغاندىن كېيىن، دەرھال چاپاننى يېپىنچاقلىدى - دە، ئاشخانا ئۆيىگە يۈگۈردى، دېگەندەك ئۆيدە يىگىرمە دىيۇملۇق بىر دانە رەڭلىك تېلېفونۇز تۇراتتى. رازۇپىدا بۆلۈم باشلىقى تېلېفونۇزنى قانداق بىر تەرەپ قىلىش ھەققىدە باش قاتۇرۇپ تۇرۇشىغا يەنە تېلېفون جىرىڭلىدى.

— ۋەي، قەيەر؟

قارشى تەرەپنىڭ جىددىي ئاۋازى ئاڭلاندى.

— ۋەي، بۆلۈم باشلىقىمۇ؟

— ھە، مەن، سىز قەيەر؟

— ۋەي، باشلىق، مەن ج خ ئىدارىسى رازۇپىدا ئەترىتىمنىڭ

كېچىلىك نۆۋەتچىسى.

— ھە، ئابلاجانما؟ نېمە ئىش بولدى؟ — سورىدى باشلىق
جىددىي قىياپەتتە.
— «يىپەك يولى» سودا سارىيىدا ئوغرىلىق دېلوسى يۈز
بېرىپتۇ.

— ھە، ئوقتۇم، — ئۇ بىر ئاز ئويلىنىۋېلىپ نۆۋەتچىگە
بۇيرۇق قىلدى، — ۋەي، ئابلاجان، سىز دەرھال باشقا يولداشلارغا
خەۋەر قىلىڭ. ھازىرلا نەق مەيدانغا بارىمىز، سودا
سارىيىدىكىلەرگە دەپ قويۇڭ، نەق مەيدانغا ھېچكىم كىرمىسۇن.

* * *

ساقچى ماشىنىسى شەھەرنىڭ كېچىلىك ئۇيقۇسىنى بۇزۇپ،
ئەنسىز سىگنال بەرگىنىچە ئۇدۇل «يىپەك يولى» سودا
سارىيىنىڭ ئالدىدا توختىدى. ساقچى باشلىقى بىرىنچى بولۇپ
ماشىنىدىن چۈشتى - دە، يۈگۈرگىنىچە سودا سارىيىغا كىردى
ۋە ساقچىلارغا:

— يولداشلار، دەرھال تەكشۈرۈشنى باشلاڭلار، — دەپ
بۇيرۇق بەردى - دە، ئۆزى دەرھال ئېلىپكىتىر ئۈسكۈنىلىرى
سېتىلىدىغان بۆلۈمگە قاراپ يۈگۈردى.

ھېلىقى چاپان دېگەندەكلا ئورۇندۇقنىڭ ئۈستىدە تۇراتتى. ئۇ
چاققانلىق بىلەن چاپاننى ئېلىپ سومكىغا سالدى.

* * *

ئۆي ئىچىدە توختىماي ئوياندىن - بۇيانغا مېڭىۋاتقان
رازۇپىدىكىچىلار باشلىقى نېمىگىدۇر تەقەززا بولۇۋاتقانداك پات -
پات سائىتىگە قاراپ قوياتتى. كۈن ئولتۇرۇپ، ئەتراپ گۈگۈم
پەردىسىگە ئورالدى. ئۇ قولىدىكى سائەتكە يەنە بىر قېتىم قاراپ،

دەل سەككىز يېرىم بولغانلىقىنى كۆردى. ئۇزاققا قالماي تېلېفون جىرىڭلىدى.

— ۋەي، قەيەر؟ — دېدى ئۇ تېلېفوننى ئېھتىيات بىلەن قولغا ئېلىپ.

— ۋەي، ئۆزلىرى ساقچى باشلىقىمۇ؟

— ھەئە، مەن شۇ.

— قانداق، ھېلىقى چاپان بىلەن سالاھىيەت گۇۋاھنامىسىنى قوللىرىغا چۈشۈرەلدىلىمۇ؟

— ھەئە، ئۇ نەرسىلەر ھازىر مېنىڭ قولۇمدا.

— ئۇنداق بولسا ناھايىتى ياخشى. مەنمۇ سىلگە ۋەدە قىلغان بەش مىڭ كوي پۇلىنى تەخلەپ قويدۇم... ماقۇل، ئۇنداق بولسا سىلى دەل سائەت توققۇزغا ئۈلگۈرۈپ، شەھەرنىڭ جەنۇبىدىكى كۆۋرۈك بېشىغا كەلسىنە، مالنى شۇ يەردە ئالماشتۇرىمىز.

— بولىدۇ، بىراق... بىراق، — ساقچى باشلىقى بىر ئاز تۇرۇۋېلىپ سۆزىنى داۋاملاشتۇردى، — بىراق، مېنىڭ مۇنداق بىر تەلپىم بار. سىلەر سودا سارىيىدىن ئوغرىلىغان زاڭ مال يۈز مىڭ كوي ئاشىدىكەن. شۇڭلاشقا، ماڭا يەنە بەش مىڭ كوي قوشۇپ بېرىڭلار. ئەگەر ياق دەيدىكەنسىلەر...

— بولىدۇ، قوشۇپ بېرىلى، — ساقچى باشلىقىنىڭ تەلپىگە قارشى تەرەپ تالاشمايلا ماقۇل بولدى، — بىراق، ئىنىمنىڭ سالاھىيەت گۇۋاھنامىسىنى چوقۇم ئەكىلىلا، ئەگەر بىزنى ئالدايمەن دەيدىكەنلا، سىلىدىن ئەڭ قەبىھ ئۇسۇللار بىلەن ئۆچ ئالىمىز.

— خاتىرجەم بولۇڭلار.

ساقچى باشلىقى تېلېفون تۈرۈپكىسىنى قويۇۋېتىپ، ھەر ئېھتىمالغا قارشى تاپانچىسىنى تولۇق ئوقلىۋالدى.

ئۇنىڭ ئۆيىدىن شەھەرنىڭ جەنۇبىدىكى كۆۋرۈككەچە پىيادە ماڭسا يىگىرمە مېنۇتلۇق يول ئىدى. ئۇ كۆۋرۈك بېشىغا دەل سائەت توققۇزدا يېتىپ كەلدى. بۇ يەردە ئادەملەر تولىمۇ شالاڭ

ئىدى. تۇيۇقسىز ئۇنىڭ يېنىغا بىر موتوسىكىلىت ئۇچقان دەك كېلىپ توختىدى. موتوسىكىلىت مېنىڭ ئالدىغا كېلىپ بېشىغا بىخەتەرلىك قالمىقى كىيىۋالغانلىقى ئۈچۈن، چىرايىنى ئېنىق كۆرگىلى بولمايتتى.

— قانداق، ئۇ نەرسىلەرنى ئەكەلدەلمۇ؟

— دېيىشكەن ھېلىقى ئون مىڭ كوي پۇلىنچۇ؟

ھېلىقى يۈچۈن كىشى موتوسىكىلىتنىڭ كەينىگە قىستۇرۇۋالغان ماتېرىيال سومكىسىنى ساقچى باشلىقىغا تەڭلىدى.

— مانا نەق ئون مىڭ كوي، ئېچىپ كۆرۈپ باقسىلا.

ساقچى باشلىقى سومكىنى ئاچتى. سومكا باغلام - باغلام پۇللار بىلەن لىق تولغانىدى.

— قېنى ئەمدى ماڭا بېرىدىغان ئامانەتنى چىقارسىلا،

دېدى ھېلىقى كىشى ساقچى باشلىقىغا كۆرەڭلىك بىلەن قولىنى تەڭلەپ.

— ساڭا بېرىدىغان ئامانەت مانا.

ساقچى باشلىقى چاقماق ئېزلىكىدە ھەرىكەتكە كېلىپ، ھېلىقى يۈچۈن كىشىنىڭ قولىغا كوپزا سالدى - دە، تاپانچىسىنى كۆكرىكىگە تەڭلەپ بۇيرۇق تەلەپپۇزدا توۋلىدى:

— ياۋاش بول!

دەقىقە ئىچىدىكى بۇ ئۆزگىرىشتىن ھوشىنى يوقاتقان جىنايەتچى بىر ئازدىن كېيىن ئېسىگە كېلىپ، مۇغەمبەرلىك بىلەن سۆزلىدى:

— ساقچى باشلىقى، كارامەتلىرىگە راستلا قايىل بولدۇق.

بىراق، مېنى قويۇپ بېرىدىغان بولسىلا يەنە ئون مىڭ كوي بېرىمەن.

— ئاغزىڭنى يۇم! — ساقچى باشلىقى جىنايەتچىگە غەزەپ

بىلەن چەكچەيدى، — بىلىپ قوي، مەن دېگەن خەلقنىڭ

ساقچىسى. خەلق ماڭا ئىشىنىپ ئامانلىقنى تاپشۇرغان. سەن
پۇلغا ھەممە نەرسىنى سېتىۋالغىلى بولىدۇ دەپ ئويلايدىغان
ئوخشىمامسەن؟ ئادەملەرنىڭ ھەممىسى پۇلغا ۋىجدان، غۇرۇرىنى
تېگىشمەيدۇ. بولۇپمۇ خەلق ساقچىلىرى.
ئۇ جىنايەتچىگە قاراپ شۇلارنى مەغرۇرلۇق بىلەن كېيىتقاندىن
كېيىن غەزەپ بىلەن بۇيرۇق قىلدى:
— ئالدىمغا چۈشۈپ ماڭ!



ئاقبالخان

1

ئۇ بېشىغا ھەربىيچە شەپكە، ئۇچىسىغا ھەربىيچە ئىشتان - چاپان كىيىپ، چاپىنىنىڭ تۈگمىسىنى كانىيىغىچە ئېتىپ يۈرەتتى. پۈتىدىكى لاتا ئايغى ھەمىشە لاي - پاتقاق يۇقى تۇراتتى. ئۇنىڭ ساقال - بۇرۇتلىرى ئەمدىلا خەت تارتقان بولۇپ، ئاق پۇسىمىلاق چىرايىنى كىشىلەرگە تېخىمۇ يۇمران كۆرسىتەتتى. پۇقرالارنىڭ بۇ ياش يېزا باشلىقىغا مەستلىكى كېلىپمۇ ياكى باشقا سەۋەبتىنمۇ، ئەيتاۋۇر «ئاقبالخان» دەپ ئىسىم قويۇۋالغانىدى.

ۋۇجۇدىدىن ياشلىق جاسارىتى ئۇرغۇپ تۇرغىنىغا قارىماي ئاقبالخان ئېغىر - بېسىق، تەمكىن، كەم سۆز ئىدى. خىزمەتنى جان كۆيدۈرۈپ ئىشلەيتتى. شۇڭا، مەيلى پۇقرا ياكى يۇقىرى دەرىجىلىك رەھبەرلەر بولسۇن، ئۇنى «قابىلىيەتلىك، ئىستىقبالىلىق، خەلقپەرۋەر كادىر» دەپ تەرىپلەشەتتى.

ئاقبالخان تاماق خىللىمايتتى. شۇڭلاشقىمىكىن يۇقىرىدىن رەھبەرلەر، مېھمانلار كەلسە، ياخشىراق تاماق ئورۇنلاشتۇرۇشنى ئېسىدىن چىقىرىپ قويايتتى. بۇنداق چاغلاردا - يېزىنىڭ خىزمىتىنى تەكشۈرۈش ئۈچۈن رەھبەرلەر كەلگەندە، كاتىپ ئۇدۇل ئۇنىڭ قېشىغا يۈگۈرەيتتى.

- باشلىق، مېھمانلارنىڭ تامىقىنى قانداق ئورۇنلاشتۇرىمىز؟

- ئىلگىرىكىگە ئوخشاشلا توخۇدىن ئىككىنى سويۇپ تاماق

قىلىڭلار. ئاشپەزگە تاپلاپ قويسلا، تاماقنى كۆپ ئېتىپ،
ئىسراپ قىلىۋەتمسۇن، — دەيتتى ئاقبالىخان يولىورۇق
بېرىپ.

2

ئۇ دائىم بېشىغا بادام دوپپا، ئۇچىسىغا كانۇئا كۆڭلەك كىيىپ
يۈرەتتى. شىمىنىڭ قىرى ھەر كۈنى پىچاقنىڭ بىسىدەك
تۇراتتى. سەھرا يوللىرىنىڭ توپا بولۇشىغا قارىماي ئايغى
ئەينەكتەك پارقرايتتى. ساقال — بۇرۇتلىرىنى ئىككى كۈندە بىر
قىرىپ تۇرغاچقىمۇ ئۇنىڭ ئاق پۇسىمىلاق كەلگەن چىرايى
تېخىمۇ سۈزۈك كۆرۈنەتتى. ھەپتىدە بىر قېتىم شەھەرگە كىرىپ
ئائىلىسىنى يوقلاپ چىققىنىنى ھېسابقا ئالمىغاندا، ئۇ يېزىلىق
ھۆكۈمەتنىڭ ئورگان قورۇسى ئىچىدىن سىرتقا چىقمايتتى.
كىشىلەر بىلەن ئاز ئارىلىشاتتى. گەپ — سۆز، يۈرۈش — تۇرۇشى
بەكمۇ سىپايە ئىدى.

پۇقرالارنىڭ ئۇنىڭ ياشلىقىغا، ئاق پۇسىمىلاق چىرايىغا
مەسئىلىكى كەلگەن بولسا كېرەك، ئۇنىمۇ ئاقبالىخان دەپ
ئاتاشقانىدى.

ئاقبالىخان كەنتلەرگە ئاندا — ساندا چۈشۈپ خىزمەت
ئىشلىگىنى بىلەن، كەنت كادىرلىرىنى ھەپتىدە بىر قېتىم
دېگۈدەك يېزىلىق ھۆكۈمەت ئورگىنىغا چاقىرتىپ مەجلىس
ئېچىپ، خىزمەت ئورۇنلاشتۇرۇپ تۇراتتى.

پۇقرالار ئۇنىڭدىن ئەيمىنەتتى. گەپ — سۆزلىرىنى
يۈرەكلىك، يۈزتۇرا ئېيتالمايتتى. ھەردائىم يۇقىرىدىن
رەھبەرلەر كەلسە، ئاقبالىخان ئۇلارغا باشتىن — ئاخىر ھەمراھ
بولاتتى. يېزىدىكى داڭلىق سازەندە، ئۇسسۇلچىلارنى يىغىپ
مەشرەپ قىلىپ، كۆڭۈل ئېچىش سورۇنى تۈزۈپ بېرەتتى. ياز —
كۈز پەسلىدە باغ سەيلىسىگە، قىش — گەتپىياز پەسلىدە كاۋاپ

بەزمىسىگە باشلاپ باراتتى. ئاقبالخان ئەنە ئاشۇنداق سورۇنلاردا خىزمىتىدىن دوكلات قىلاتتى. يوليورۇق سوراپىتى، يېڭى خىزمەت پىلانلىرىنى ئوتتۇرىغا قويۇپ، مەسلىھەت ئالغىنى شۇڭلاشقىمىكىن بۇ يېزىغا كەلگەن ھەرقانداق رەھبىرىي كادىر ئۇنى «قولدىن چوڭ ئىشلار كېلىدۇ، مېھماندوست، كەمتەر» دەپ تەرىپلەيتتى.

3

ئۇنىڭ يارىشىملىق بۇدۇر چېچى ھەردائىم مايلاپ قويغاندەك پارقىراپلا تۇراتتى. ئۈچىسىدىكى ئالا بالداق مودا كۆڭلىكى بىلەن پادىچى شىمى ئۇنىڭغا يېزا باشلىقلىق سالاھىيىتىدىن كۆرە، ئالىي مەكتەپ ئوقۇغۇچىلىرىغا خاس سالاپەت بېغىشلاپ تۇراتتى. پۈتىدىكى دائىم ئالمىشىپ تۇرىدىغان ئايىغىغا قاراپ ئۇنىڭ زادى قانچە ئايىغى بارلىقىنى پەرەز قىلىش تەس ئىدى. يېزىلىق ھۆكۈمەتنىڭ قىزىل رەڭلىك پىكاپى ھەردائىم يېزا بىلەن شەھەر، يېزا بىلەن كەنت ئارىلىقىدا قاتناپ تۇراتتى. ئۇ ئاشۇ پىكاپىنىڭ ئالدىدىكى ئورۇندۇقىدا مەغرۇر ئولتۇرغان بولاتتى. ئۇنىڭغا بىرەر ھەپتە ھەمراھ بولغان ئادەم ئۇنىڭ ئاغزىنىڭ داۋاملىق ھاراق پۇراپ تۇرىدىغانلىقىنى ئاسانلا سېزىۋالاتتى. ھاراقنىڭ تەسىرىدىن بولسا كېرەك، ئۇنىڭ ئاق پۇسىمىلاق چىرايى قىزىرىپلا تۇراتتى. پۇقرالار بۇ يېزا باشلىقىنىڭ ياش تۇرقىنى ۋە ئاق پۇسىمىلاق چىرايىنى ئىلگىرىكى يېزا باشلىقلىرىغا ئوخشىتىپ قېلىشتىمۇ، ئەيتاۋۇر بۇنىڭغىمۇ «ئاقبالخان» دەپ ئىسىم قويۇۋېلىشقاندى.

ئاقبالخان ھاراقكەش، مودا قوغلىشىدىغان كۆرۈنگىنى بىلەن دېھقانلارغا يېلىمدەكلا يېپىشاتتى، دېھقانلارنىڭ ئۆيلىرىگە تارتىنمايلا كىرەتتى. داستانىدا نېمە بولسا شۇنى يەيتتى. ھەتتا دېھقانلار قويۇپ بەرگەن ئەرزان باھالىق ناچار ھاراقلىرىنىمۇ

سوغۇق سۇ، بىرەر تىلىم قوغۇن - تاۋۇزنى زاكۇسكا قىلىپ
ھۇزۇرلىنىپ، داڭلاپ گىچەتتى. ئۇنىڭ زاغرا ناننى قېتىق بىلەن
يېيشكە ئامراقلىقىنى پۈتكۈل يېزا خەلقى بىلەتتى.

ئاقبالخان يۇقىرى دەرىجىلىك رەھبەرلەر ياكى پۇقرالار
ئالدىدا بولسۇن ئۆزىنى تولىمۇ ئەركىن تۇتاتتى. كۆڭلىدىن نېمە
كەچسە شۇنى دەيتتى. گەپ - سۆزلەرنى بەكمۇ يۇمۇرلۇق
قىلاتتى. ئەتراپىدىكى كىشىلەرنى كۈلدۈرۈپ تۇراتتى. ئۇ بىر
قىسىم مەجلىسلەرنى مەجبۇرىيەت يۈزىسىدىن ئاچمىسا، ئالدىراپ
كەلسە - كەلمەس ئاچمايتتى.

بەزىلەر ئاقبالخاننى ئەدەپسىز دېسە، بەزىلەر تۈز كۆڭۈل،
قائىدە - يوسۇنلۇق، دېيىشەتتى. بەزىلەر ئۇنى ھىيلىگەر، پو
ئېتىشتىن باشقا ھېچ ئىش قىلالمايدۇ، دېسە، بەزىلەر ساددا،
پۇقرالارنىڭ كۆڭلىدىكىنى ئاسانلا بىلىۋالالايدۇ، قۇرۇق ۋەدىدىن
ئەمەلىي ئىشنى كۆپ قىلىدۇ، دېيىشەتتى، ئىشقىلىپ، مەيلى
يېزىدىكى پۇقرالار بولسۇن، مەيلى يۇقىرى دەرىجىلىك رەھبەرلەر
بولسۇن، ئۇلارنىڭ ئاقبالخانغا بولغان كۆزقارىشى، باھاسى
ئوخشاش ئەمەس ئىدى.

يۇقىرىدىن رەھبەرلەر كەلگەن ھامان ئاقبالخاننىڭ بىرىنچى
بولۇپ قىلىدىغان ئىشى، كاتىپنى شەھەرگە يۈگۈرتۈش بولاتتى.

— تېز بولۇڭ، — دەيتتى ئاقبالخان كاتىپنى ئالدىرىتىپ، —
ھازىرلا شەھەرگە كىرىپ $\times \times$ رېستوراننىڭ ئالىي دەرىجىلىك
بۆلۈمىدىن $\times \times$ شىرەلىك زىياپەتنىڭ تەييارلىقىنى قىلىپ
قويغۇچ تۇرۇڭ. ئېسىڭىزدە تۇتۇڭ، زىياپەت شىرەسىدىكى
قورۇملارنىڭ تۈرى كۆپ، ھاراقلىرى ئېسىل بولسۇن.
مېھمانلارنىڭ ئالدىدا چېنىپ قالمايلى يەنە.

ئاقبالخان مەجلىس ئېچىپ سۆزلەشكە قېرىقتەك قىلغىنى
بىلەن، رېستوراندىكى زىياپەت سورۇنلىرىدا قەدەھ سۆزى
سۆزلەشكە تولىمۇ ماھىر ئىدى. ئۇ خىزمەت دوكلاتىنى قەدەھ
سۆزى بىلەن بىرلەشتۈرۈۋېتەتتى. كۈلكە - چاقچاقلار ئارىسىدا

رەھبەرلەرنىڭ ئۇنىڭ خىزمىتىگە بولغان باھاسىنى ئوقۇۋالاتتى.
ئىشقىلىپ، بۇ خىل زىياپەتكە داخىل بولغان ھەرقانداق رەھبەر
ئۇنىڭ خىزمىتىگە رازىمەنلىك بىلەن يۇقىرى باھا بېرەتتى.
دادىل ئىشلەشكە رىغبەتلەندۈرەتتى.

* * *

مەزكۇر يېزىنىڭ يېقىنقى تارىخىدا ئۆتكەن بۇ ئۈچ نەپەر يېزا
باشلىقىنىڭ ئەھۋالىدىن بىلىدىغانلىرىم شۇنچىلىك. بۇنىڭدىن
كېيىن يەنە قانداق كىشىلەر يېزا باشلىقى بولۇپ چىقىدۇ،
بۇنىسى ماڭا قاراڭغۇ، ئاۋادا يەنە يېڭى يېزا باشلىقلىرى چىقىپ
قالسا، ئوقۇرمەنلىرىمنىڭ يېڭى بىر «ئاقبالىخان» بىلەن
تونۇشۇۋېلىشىغا پۇرسەت يارىتىپ بېرىشكە مانا مەن كېپىل.

1995 - يىلى ئاۋغۇست، يەكەن



كېيىش

رېستوران، مېھمانخانا، ئاشخانا قاتارلىق مۇلازىمەت سورۇنلىرىنىڭ ھەر خىل ئۇسلۇبتا، ھەشەمەتلىك بېزىلىشىگە ئەگىشىپ، ئولتۇراق ئۆيلەرنى بېزەشمۇ خۇددى يۇقۇملۇق كېسەلدەك يامراپ كەتتى. كىشىلەر گەدىنىگىچە قەرزگە بوغۇلۇپ سېتىۋالغان ئۆيلىرىنى لېۋىنى چىشلەپ، يەنە بىر مۇنچە قەرزگە بوغۇلۇپ تۇرۇپ بېزەپ كۆچۈپ كىرىشتى. ئەلۋەتتە، ئالدىنقىسى سودا، رىقابەت ئېھتىياجىدىن بولسا، كېيىنكىسى خۇددى «ئېشەك ئېشەكتىن قالسا قۇلقىنى كەس» دېگەندەك داغۋازلىقتىنلا ئىبارەت ئىدى، خالاس.

قايسىبىر «ئەقىللىك» ئىدارە باشلىقى خىزمەت بىناسىنىڭ سىرتىغا رەڭدار چىنە خىش چاپلاپ، ئىچىنى ئالىي دەرىجىدە ھەشەمەتلىك بېزەپ، خىزمەتچىلىرىنىڭ ئۈستىل - ئورۇندۇقلىرىنى ئالماشتۇرۇپ بەرگەندىن كېيىن، ئىدارە - ئورگانلاردا بۇ ئىش يەنە بىر مودىغا ئايلاندى. ھەرقايسى ئىدارە - ئورگانلارنىڭ باشلىقلىرى بېزەكچىلىك شىركەتلىرىنى تەكلىپ قىلىپ خىزمەت بىناسىنى بېزەشكە كىرىشتى. خىزمەت بىناسىنى سالغىلى ئەمدىلا بىر - ئىككى يىل بولغان ئىدارە - ئورگانلاردىن تارتىپ، خىزمەتچىلىرىگە مائاش تارقاتمىغىلى بەش - ئالتە ئاي بولۇپ قالغان ئىدارە - ئورگانلارغىچە ھەممىسى بۇ مودىغا قېتىلدى.

باشلىقىمىزنىڭ قېرىلىقىدىنمۇ ياكى مۇتەئەسسىپلىكىدىنمۇ، گەيتاۋۇر بۇ مودا بىزنىڭ ئىدارىگە ئەسىر ئاتلاپ ئاران يېتىپ كەلدى. ئىككى ئايغا يېقىن ۋاقىت ئىچىدە ئىدارىمىزنىڭ تۆت

قەۋەتلىك خىزمەت بىناسىنىڭ سىرتىغا، كارىدور، گىشىخانا پولىرىغا رەڭدار چىنە خىش چاپلاندى. تام، ئورۇسلىرى ئاللىقانداق نەقىشلىك تاختاي، گۈللۈك قەغەز بىلەن بېزەلدى. ئۈستەل - ئورۇندۇقلىرىمىز ئالماشتۇرۇلدى. ئىشخانىلىرىمىز يېڭى، ئازادە بولۇپ قالدى. ئەمما، بۇ ئىشتىن ئىدارىمىزدىكى خىزمەتچىلەر ئانچە خۇش بولۇپ كەتمىگەندەك قىلاتتى.

— ئىدارە باشلىقىمىزنىڭ ئىشخانىسىغا كىردىڭمۇ؟ —
سوراپ قالدى خىزمەتدېشىم يالقۇن.

تومتاقلا سورالغان بۇ سوئالدىن بىر ئاز گاڭگىرىدىم.
— قانداق دەيسەن؟

— باشلىقنىڭ ئىشخانىسى ئاجايىپ ئېسىل بېزىلىپتۇ.
بەئەينى ئوردىنىڭ ئۆزى دېگىنە.

يالقۇننىڭ تاڭلايلىرىنى چاكىلىدىتىپ تۇرۇپ ئېيتقان بۇ
سۆزلىرىنى ئاڭلاپ، بىر ئاز خاتىرجەم بولدۇم.
— ھە، شۇ گەپمىدى...

پەرۋاسىزلىق بىلەن لېۋىمگە بىر ئال تاماكا قىستۇردۇم - دە،
يالقۇنغىمۇ بىر ئال ئۇزارتتىم. ئۇ ئوڭ قولىدىكى يالتىراق
خالتىنى چاققانلىق بىلەن سول قولىغا يۆتكەپ تاماكىنى ئالدى.
خالتىنى ئىما قىلىپ مۇنداقچە سوراپ قويدۇم:

— نېمە ئۇ؟

— كېپىش^①، — دېدى ئۇ خالتىنىڭ ئاغزىنى ئېچىپ
كۆرسىتىپ، — قانداق، بولامدىكەن؟

يالقۇننىڭ خۇددى قىممەت باھالىق بىرنەرسىنى
كۆرسەتكەندەك ئەستايىدىللىقى زىتىمغا تەگدى.

— بولۇپ - بولماي ناھايىتى بىر كېپىش ئىكەنغۇ، ئۆيگە
ئەكەتمەي ئەجەب ئىشخانىدا كۆتۈرۈپ يۈرۈپسەنغۇ،

① كېپىش — ساپما كەش دېگەن مەنىدە (ئاپتوردىن).

قاملاشمىغان...

يالقۇن دەرھال چۈشەنچە بەردى:

— ئۆزۈمگە ئالدىم. بۆلۈم باشلىقىمىز بۇيرۇغان، ئەڭ كېسىلىدىن تاللاپ ئال دېگەندى. ئوتتۇز بەش كويغا ئالدىم.

— ئوتتۇز بەش كوي؟ بىر خۇرۇم بەتىنىڭ پۇلغۇ بۇ.

كېپىشنى ئالدىراپ قولۇمغا ئېلىپ ئىنچىكىلىك بىلەن قارىدىم. ئەمما، قولۇمدىكىسى ئادەتتىكىچىلا بىر كېپىش ئىدى.

— ناھايىتى بىر كېپىش ئىكەنغۇ شۇ؟

— ئۇنداق دېگىنىڭ بىلەن بۇ كېپىشنىڭ نۇرغۇن

ئالاھىدىلىكلىرى بار، — دېدى يالقۇن دەرھال چۈشەندۈرۈپ، —

كۆردۈڭمۇ، ئالدىنىغا ئورنىتىلغان ئاۋۇ ماگىنتلىق مېتال قان بېسىمنى تەڭشەش رولىغا ئىگە. ماۋۇ تاپىنىغا ئورنىتىلغىنى

يۈرەك كېسىلىگە شىپا بولىدۇ. چەمىنىڭ ئارىلىقىغا ئورنىتىلغان مېتال باش قېپىش، كۆز تورلىشىش كېسەللىكلىرىنىڭ ئالدىنى

ئالىدۇ، ھارغىنلىقنى تۈگىتىدۇ. بۇ كېپىشنى داۋاملىق كىيىپ مېڭىپ بەرسە سېمىزلەرنى ئورۇقلىتىدۇ، ئورۇقلارنى

سەمىرتىدۇ. مېڭە قان تومۇر قېتىشىش، دىيابېت كېسەللىكلىرىنىڭ ئالدىنى ئېلىپ ئۆمۈرنى ئۇزارتىدۇ...

— پاھ! ئۇنداقتا بۆلۈم باشلىقىمىزغا كېپىش ئەكەلمەي،

«خاسىيەتلىك دوختۇر» ئەكەلدىڭمۇ نېمە؟ — مەسخىرىلىك تەلەپپۈزۈمدىن يالقۇن ۋاللىدە قىزاردى — دە، لام — جىم دېمەي

چىقىپ كەتتى.

ھەپتە ئۆتكەندە بىر ھۆججەتكە ئىمزا قويدۇرۇش ئۈچۈن

ئىدارە باشلىقىنىڭ ئىشىكىنى ئېچىپلا كۆزلىرىم راستلا ئالا چەكمەن بولۇپ كەتتى. كۆز ئالدىمدىكىسى ئىشخانا ئەمەس،

بەئەينى بىر ھەشەمەتلىك ئارام ئېلىش زالى ئىدى. ئالىي دەرىجىلىك پونىڭ ئۈستىگە سېلىنغان قىپقىزىل گىلەمگە

قانداق دەسسەشىمنى بىلەلمەي ھاڭۋىقۇپ تۇرۇپلا قالدىم.

— ئىشىكىنىڭ تۈۋىدىكى كېپىشنى كىيىپ كېلىۋەر، — دېدى

باشلىقىم.

ئىشىك تۈۋىدە ھەر رەڭ، ھەر خىل پاسوندىكى سەككىز - ئون جۈپتەك كېپىش تۇراتتى. پۈتۈمغا ئەڭ يېقىن تۇرغان كېپىشكە ئالاھىدە كۆزۈم چۈشتى. بۇ دەل خىزمەتدېشىم يالقۇن بۆلۈم باشلىقىمىز ئۈچۈن مەخسۇس سېتىۋېلىپ ئەكەلگەن ھېلىقى «خاسىيەتلىك دوختۇر» كېپىش ئىدى. مەن ئۇنى ئىككىلەنمەيلا كىيىدىم.

ئارىدىن يېرىم يىل ئۆتكەندە ئىدارە باشلىقىمىزنىڭ ئىشخانىسىغا يەنە بىر كىرىشكە مۇۋەپپەقىيەت بولدۇم. بۇ قېتىم ئىشىك تۈۋىگە مەخسۇس ئاياغ ئىشكاپى قويۇلغان بولۇپ، ئاز دېگەندىمۇ يىگىرمە جۈپتەك كېپىش تۇراتتى. خۇرۇم، ئالىي دەرىجىلىك يىپەك رەختلەردىن تىكىلگەن بۇ كېپىشلەرنىڭ ئاللىقانداق ساقلىق ساقلاش، داۋالاش ئالاھىدىلىكلىرىنىڭ بارلىقىنى پەملىدىم.

بىرەر يىل ئۆتكەندە ئىدارە باشلىقىمىز يېشى توشۇپ پېنسىيەگە چىقتى. يېڭى باشلىقىمىز خېلىلا ياش ئىدى. ئەلۋەتتە كونا - يېڭى رەھبەرلەرنىڭ ئالمىشىشى نورمال ئىش بولسىمۇ، ئەمما بۇ ئىش بىزنى خېلىلا ئۆرتۈپە قىلىۋەتتى.

* * *

ئەخلىتلەرنى تۆكۈۋېتىش ئۈچۈن ئەخلىتخانىغا كەلدىم. ئەخلىتنى تۆكۈۋېتىپ كۆزۈم بىرنەرسىگە چۈشۈپ قالدى. ئەخلىتلەرنىڭ ئارىسىدا بۇنىڭدىن بىر يىل ئاۋۋال خىزمەتدېشىم يالقۇن سېتىۋالغان ھېلىقى «خاسىيەتلىك دوختۇر» كېپىش تۇراتتى. مەن ئۇنى قىزىقىپ قولۇمغا ئالدىم. كېپىش سېتىۋېلىنغان ۋاقتىدىكىدەك يېڭى، ھەتتا ئازراقمۇ سۈرۈلگەن، قىرىلغان يېرى يوق ئىدى. نېمە ئۈچۈندۇر ئۇنى ئەخلىتخانىغا تاشلاپ قويغۇم كەلمىدى - دە، ئېلىپ ئەخلىت چېلىكىمگە

سېلىۋالدىم. كاللامنى كېپىش توغرىلۇق تەگسىز خىياللار
ئەسىر قىلىۋالدى.

ئىشخانغا كىرىپ ئەمدى ئولتۇرۇشۇمغا قوشنا ئىشخاندىن
خىزمەتدەشىم يالقۇننىڭ توۋلىغان ئاۋازى ئاڭلاندى. ئىشخاندا
ئولتۇرۇپلا ئادەم چاقىرىش ئونىڭ ئۆستۈرۈلگەندىن كېيىنكى
يېڭى ئادىتى ئىدى.

— مۇنداق ئىش، — دېدى ئۇ ئىشخانسىغا كىرىشىمگىلا خەت
يېزىۋاتقان قەلىمىنى تاشلاپ قويۇپ، — دەرھال بازارغا چىقىپ
بىر جۈپ كېپىش سېتىۋېلىپ كەل. باھاسى قانچە پۇل بولسا
مەيلى، ئەمما ئەڭ ياخشى بولسۇن.

— «دوختۇر كېپىش» بولسىمۇ بولامدۇ؟ — سورىدىم مەن
كۈلكەمنى يوشۇرۇشقا تىرىشىپ.

— ساقلىق ساقلاش كېپىشلىرىدىن بولسا تېخى ياخشى،
داڭلىق ماركىلىق ئاياغ زاۋۇتلىرىدا ئىشلەنگەن، ساقلىق ساقلاش
ئۆلچىمى خەلقئارا سەۋىيەگە يەتكەنلىرىدىن بولسۇن. چەت ئەلنىڭ
مەھسۇلاتلىرىدىن بولسا تېخىمۇ ياخشى...

شۇ تاپتا كېپىش سېتىۋېلىش ئۈچۈن بازار ئارىلاپ
كېتىۋاتىمەن. ئەڭ ئېسىل، ئەڭ داڭلىق ماركىلىق، قىممەت
باھالىق كېپىش سېتىۋالالايدىغانلىقىمغا ئىشەنچىم كامىل.
ئەمما، بۇ كېپىشنى ھازىرقى باشلىقىمىزنىڭ ئورنىغا
ئالمىشىدىغان كەلگۈسىدىكى نامەلۇم يېڭى باشلىقنىڭ كىيىدىغان -
كىيمەيدىغانلىقىغا بىرنېمە دېيەلمەيمەن. نېمىلا بولمىسۇن بىر
ئىشنى ئېسىمدە مەھكەم تۇتمەنكى، قاچانكى ھازىرقى
باشلىقىمىزنىڭ ئورنىغا يېڭى باشلىق ئالمىشىدىكەن، شۇ
كۈننىڭ ئەتىسىلا ئىدارىمىزنىڭ ئەخلەتخانىسىغا ئەڭ بۇرۇن
بېرىپ ساقلاپ تۇرىمەن.

2003 - يىلى يانۋار، يەكەن

ئارمان

شەھەرلىك N ئىدارىسىنىڭ كادىرى ھەسەنوۋا ئوغلى قارامتۇل، ئوتتۇرا بوي، ئورۇقلۇقىدىن بەدىنىدە ئەت قالمىغان، ئىسكىلىتقا ئوخشاش ئادەم ئىدى. ئۆز ۋۇجۇدىدا يوق نەرسىلەرگە ئىنتىلىش ئىنسانلارغا ئورتاق خاراكتېر بولسا كېرەك، پاكىز ئېگىز بولۇشنى، مېيىپ بېجىرىم بولۇشنى ئارمان قىلغاندەك، ھەسەنوۋانىڭ قىسقى كۆزلىرى ھەرقاچان قورساق سالغان سېمىز ئەرلەرگە ھەۋەس بىلەن تىكىلەتتى. بۇنداق چاغلاردا ئۇ كىشىلەرگە خېلى ئۇزاق ھاڭۋىقىپ قارايتتى. ئۈمىدىسىزلىك بىلەن ئېغىر پۇشۇلداپ تىنغىنىچە تېگى يوق خىياللارغا پاتاتتى. ئورۇق بارماقلىرى بولسا، كۈنساين ئىچىگە تارتىلىپ كېتىۋاتقان، خۇددى راۋابقا ئوخشاش قورسىقىنى ئىختىيارسىز سىلايتتى.

ئۇنىڭ تېنى ساغلام، ئىشتىھاسى ياخشى ئىدى. ئىككى - ئۈچ تەخسە لەڭمەننى كۆرمىدىم دەپلا سوقۇۋېتەتتى. بەلكىم سەمرىپ قالارمەن، دېگەن ئۈمىد بىلەن تاماقنى زورلاپ يەيتتى. لېكىن، نېمىشقىدۇر ھەسەنوۋانىڭ بەدىنىگە پەقەتلا ئەت قونمىدى. ئۇنىڭ ئوڭ تەرەپ قوشنىسى (ئىدارە باشلىقى) بىلەن، سول تەرەپ قوشنىسى (بۆلۈم مەسئۇلى) ياش قۇرامىغا ماس يارىشىملىق ئۈستىخان سالغان، كاستۇملىرىنىڭ تۈگمىلىرى ئاران يەتكۈدەك سەمرىگەن ئادەملەر بولۇپ، گويا قامەتلىرىنى كۆز - كۆز قىلغاندەك (بەلكىم ھەسەنوۋانىڭ ئۇلارغا داۋاملىق قارىغۇسى كېلىدىغاندۇ). ھەسەنوۋانىڭ كۆزىگە ھەردائىم چېلىقىپ تۇراتتى. ئۇلارنىڭ كىچىك ماشىنىدا ئولتۇرۇپ ئۇياندىن - بۇيانغا

ئۆتۈشلىرى بولسا ھەسەنوۋنىڭ ئەسلىدىلا قارا چىرايىنى تېخىمۇ قارىدىتىۋېتەتتى. ئۇ ئۆزىنىڭ باشلىق بولالماسلىقىنى سەمرىپ يوغىنالمىغان قورسىقىدىن كۆرگىنىنى ئاز دەپ، تېخىمۇ ئىچىگە تارتىلىپ كەتكەن قورسىقىغا ئاداۋەت بىلەن تىكىلەتتى. يېقىندا ئىدارىدە بولۇپ ئۆتكەن بىر ئىش ھەسەنوۋنىڭ ئوغىسىنى قاينىتىپ، دەرد - ھەسرەتنى ھەسسىلەپ ئاشۇرۇۋەتتى.

ھەسەنوۋ بۆلۈم باشلىقلىقىغا كۆرسىتىلگەن نامزاتلار ئىچىدە ئەڭ تۆۋەن ئاۋازغا ئېرىشكەن بولۇپ، ئۆزىدىن باشقا ھېچكىم ئۇنىڭغا بېلەت تاشلىمىغانىدى. ئەمما، خېلى بۇرۇنلا كۆزىنى قىزارتىپ، ئۈستىخان سېلىپ سەمرىگەن، ھەسەنوۋنىڭ دېمەتلىك خىزمەتلىشى ئەڭ يۇقىرى ئاۋازغا ئېرىشىپ بۆلۈم باشلىقى بولغانىدى. ئەسلىدىن ھەسەنوۋ بۇ ئىشقا ئاللىبۇرۇن ئوبدان كالا قاتۇرۇپ، ئامال تېپىپ، يىگىرمە بەش يىل ئىلگىرى ئالتە ئاي تەربىيەلەنگەن مەكتىپىگە ئوقۇتقۇچىلىرىنى يوقلىغان بولۇپ سوۋغا - سالام ئېلىپ بېرىپ، مەكتەپ پۈتكۈزگەنلىك دىپلومىنى ئەكەلگەن. ئۇنىڭ خاسىيىتى بىلەن بۆلۈم باشلىقلىق نامزاتىغا ئېرىشكەنىدى. ئەپسۇس، ئۇنىڭ ھېلىقى «غورا»دىن قانچىلىك يېرى كەمكىنە؟ دۇرۇس، پەقەت بىرلا كەم يېرى بار. ئۇ بولسىمۇ ئۇنىڭغا ئەمەلدارلىق سالماقتىن بېغىشلىيالمىدىغان زىيادە ئورۇقلۇق. بۇ پاكىتنى ھەسەنوۋمۇ ئېتىراپ قىلماي تۇرالمىدۇ. ھەسەنوۋنىڭ كەسپتە ئىقتىدارسىزلىقى، خىزمەتداشلىرى بىلەن چىقىشالماسلىقى قانچىلىك چوڭ ئىش ئىدى دەيسىز؟

ھەسەنوۋ بىر - بىرلەپ كۆز ئالدىغا كەلتۈرگەن بولسىمۇ، پۈتكۈل جەددى - جەمەتى ئارىسىدىن بىرمۇ سېمىز ئادەمنى ئەسلىيەلمىدى. ئۇلارنىڭ ھەممىسى سەمرىيەلمەسلىك كېسەللىكى بىلەن يۇقۇملانغانىدى. بۇ ئىش جانابىي ھەسەنوۋنىڭ ھەسرەتنى بەكلا ئېغىرلاشتۇرۇۋەتتى.

ھەسەنوۋنىڭ چوڭ شەھەردە «خوتۇن يەرلىك» بولۇپ قېلىپ قالغان ئوغلى بۈگۈن ئۇنى يوقلاپ كەلگەنىدى. ئۇ كۆرۈشمىگىلى

ئالتە يىل بولغان ئوغلى ۋە كېلىنى بىلەن بىدارلىشىپ خۇشاللانغان بولسىمۇ، لېكىن ئۇلارنىڭمۇ ھەددىدىن زىيادە ئورۇق - يالپاقلىقى ئەرۋاھىنى قىرىق گەز ئۇچۇردى.

ھەسەنوۋ زادى كارغا كەلمىگەن تەقدىردىمۇ ئۇنىڭ جەمەتىدىن يارىشىملىق ئۈستىخان سالغان بىرەر باشلىق چىقماستۇ؟ ھەسەنوۋنى چاڭقىتىپ ئازابلىغان ئەمەلپەرەسلىك تەشۋالىقىنى قاندۇرماستۇ؟ ھەسەنوۋ ئارمىنىغا يەتمەي بۇ دۇنيادىن كېتەرمۇ؟ ئۇ تۇيۇقسىز، كوچىدا ئويىناپ كىرگەن نەۋرىلىرى قاتارىدا، يېشىغا مۇناسىپ كەلمەس، تۈپتەك سەمرىپ كەتكەن بەش - ئالتە ياشلار ئەتراپىدىكى بىر بالىنى كۆرۈپ تۇرۇپلا قالدى.

— بۇ بالا...

— سىزنىڭ نەۋرىڭىز، ئىسمى ئارمان، — دېدى ھەسەنوۋنىڭ ئوغلى ئۇنىڭ گېپىنىڭ ئاخىرىنى كۈتمەستىنلا چاققانلىق بىلەن جاۋاب بېرىپ.

— نى... نېمە... بۇ راستلا سېنىڭ ئوغلۇڭمۇ؟ — ھەسەنوۋ چاچراپ ئورنىدىن تۇرۇپ كەتتى - دە، يۈگۈرۈپ دېگۈدەك نەۋرىسىنىڭ قېشىغا كەلدى.

بۇ بالىنى دەل ھەسەنوۋنىڭ ھەۋسىنى كەلتۈرۈپ، ئىچىنى ئادىتىپ سەمرىگەن ھېلىقى باشلىقلارنىڭ كىچىكلىتىلگەن شەكلى دېيىشكە بولاتتى. ھەسەنوۋ ئۆز كۆزىگە ئىشەنمەيلا قالدى، نەۋرىسىنىڭ سېمىزلىكىدىن چاپىنىنىڭ تۈگمىسى قورسىقىغا ئارانلا يەتكەن بولۇپ، ئۇ ھەسەنوۋ جەمەتىنىڭ مەڭگۈ سەمرىمەسلىك تارىخىغا خاتىمە بەرگەنىدى. خۇدا ھەرھالدا ھەسەنوۋغا ئوڭ كۆزى بىلەن قارايتتۇ. مانا ئۇنىڭ جەمەتىدىنمۇ باشلىققا ئوخشاش سېمىز، سالاپەتلىك كىشىلەر چىقتى. كەلگۈسىدە ئۇنىڭ چوقۇم باشلىق بولۇشىدا گەپ يوق. كۆرۈنگەن تاغ يىراق ئەمەس...

— ئارمان! مېنىڭ نەۋرەم...

ھەسەنوۋ ئۆيدىكىلەرنى ھەيران قالدۇرۇپ، نەۋرىسىنى ئېگىز

كۆتۈردى - دە، يەرگە قويۇشقا ئۈلگۈرمەيلا، كەينىگە داراخچىدە يىقىلىپ چۈشتى. ئۇنى ئوغلى، كېلىنى، ئايالى بولۇپ كۆتۈر - كۆتۈر قىلغىنىچە دوختۇرخانىغا ئېلىپ باردى. دوختۇرلار ئىنچىكىلىك بىلەن تەپسىلىي تەكشۈرۈپ، قايتا - قايتا مۇلاھىزە قىلىش ئارقىلىق «قاتتىق خۇشاللىق ۋە ھاپجانغا بەرداشلىق بېرەلمىگەن بۇ بىمارنىڭ يۈرىكى سوقۇشتىن مەخگۈلۈك ئوختىغان» دېگەن دىياگنوزنى قويدى.

1989 - يىلى ماي، يەكەن



قاتاتسىز كېيىنەك

ئۇنىڭ يېنىك ئاتلېتىكا تەنھەرىكەتچىلىرىنىڭ كىمىدەك نۇقسانسىز قامىتىگە تىزى ۋە كاسسى سۈرۈلگەن پادىچى شىمى بىلەن گەرەنچە كاستۇمى ۋە ئاق رەڭلىك ساياھەت ئايىغى ئىنتايىن ماس كەلگەندى. كىرىپكىلىرى شالاڭ، كىچىكرەك، ئانچە جەلپكارلىقى يوق قوي كۆزى ئېرىقتىكى لايىقلاپ ئېقىۋاتقان سۇغا غەمكىن تىكىلگەن بولۇپ، قېلىن، قىسىقراق لەۋلىرى قانداقتۇر بىر يۈرەك سىرسىنى يوشۇرغاندەك مەھكەم يۇمۇلغانىدى. ئۇنىڭ يېنىدىكى تېرەككە يۆلىنىپ تۇرغان يىگىت بىر تال سارغايغان ياپراقنى ئوينىغىنىچە شوخ بىر ناخشىنىڭ ئاھاڭىغا ئىسقىرتىۋاتاتتى. يىگىت ئىسقىرتىپ زېرىكتىمۇ، قولىدىكى ياپراقنى ئېرىق سۈيىگە تاشلىۋېتىپ، پېشانىسىغا چۈشۈۋالغان چېچىنى بارماقلىرى بىلەن تارۋەتكەندىن كېيىن، كوماك چىشىنىڭ ئارىلىقىدىن چىقىرىپ چىرتتىدە تۈكۈرۈۋەتتى - دە، يانچۇقىدىن تاماكا قەغىزى ئېلىپ تۇرۇپ سورىدى:

— بىر تال چېكىپ قويامسەن؟

— بولدى چەكمەيمەن.

— ھۆرلىقا كەلمەيدۇغۇ؟

ئۇ يىگىتنىڭ يىرىك ساقال باسقان چىرايىغا لاپىدە بىر قارۋالدى - دە، كۆزىنى يەنە ئېرىقتىكى سۇغا تىكىپ تۇرۇپ جاۋاب بەردى:

— تېخى بالدۇر.

يىگىت تاماكىسىغا سەرەڭگە ياقىتى. قارچىغا كۆزلىرى

تەقەززالىق، سېغىنىش، تىت - تىتلىق بىلەن يىراقلارغا تىكىلدى. قانداقتۇر بىر تاتلىق خىياللار ئىلكىدە ئىختىيارسىز كۈلۈمسىردى، سائىتىگە بىتاقەتلىك بىلەن قارىدى.

— ھېچ چۈشەنمىدىم، — دەدى يىگىت بىردىنلا ئۇنىڭغا بۇرىلىپ، — سەن نېمىشقا داۋاملىق ئوغۇللارنىڭ كىيىمىنى كىيىپ يۈرسەن؟ خۇددى ئوغۇللارنىڭ كىيىمى قىزلارنىڭ كىيىمىدىن چىرايلىقتەك.

ئۇ يىگىتنىڭ سوئالىنى ئاڭلاپ چىرايىغا كۈلكە يۈگۈرتتى. لېكىن، بۇ كۈلكىسى تولىمۇ ياسىما، ئازابلىق كۈلكە ئىدى. كۆزلىرىدىن مۇڭ بىر خىل ئىچكى ئازاب تۆكۈلەتتى. يىگىت ئۆزىمۇ سەزمىگەن ھالدا ئۇ جاۋاب بېرىشتىن ئۆزىنى قاچۇرىدىغان سوئالنى سوراپ قالغانىدى.

— مەنمۇ ئوغۇللارنىڭ كىيىمى قىزلارنىڭ كىيىمىدىن چىرايلىق دەپ قارىمايمەن.

— ئەجەب...

يىگىت گېپىنىڭ ئاخىرىنى دېمىدى. كۆزلىرى ئۇنىڭ ئۇچىسىدىكى ئەرەنچە كىيىمگە تىكىلدى. ئۇ قوپال، نىمكەش كىيىملەر ئۇنىڭ نازۇك قامىتىگە ھېچقانداق نۇقسان يەتكۈزەلمىگەندى. لېكىن، يىگىت يەنىلا نارازى ئىدى. ئۇنىڭ تۇرمۇشىغا خۇددى ئۆزىنىڭ بىر تۇغقان سىڭلىسىدەك كۆڭۈل بۆلەتتى. ئۇنى بۇنداق ساڭگىل - سۆڭۈل كىيىملەر بىلەن ئەمەس، بەلكى چىرايلىق كۆڭلەكلەرنى كىيىپ قىزلىق لاتاپتى بىلەن كېيىنەكلەردەك ياپىرىشنى ئارزۇ قىلاتتى. ئۇلارنىڭ تونۇشىنىغا خېلى بولغان بولسىمۇ، قىزنىڭ نېمە ئۈچۈن ئەرەنچە كىيىنىپ يۈرىدىغانلىقىنى چۈشەنمەيتتى.

— قىزلارنىڭ كىيىم مودىسى كۈندە بىر يېڭىلىنىپ تۇرغان مۇشۇنداق شارائىتتا، قىزلارچە كىيىنىپ يۈرۈشۈم مۇمكىن ئەمەس، بىلىشىڭىز كېرەك، مەن قىزلارچە كىيىنەم چوقۇم يېڭى - يېڭى مودىدىكى كىيىملەرنى كىيىپ تۇرۇشۇم،

ھەپتەسىگە ئاز دېگەندە ئىككى قېتىم كىيىم ئالماشتۇرۇشۇم،
ساۋاقداشلىرىم، دوستلىرىمنىڭ ئالدىدا چېنىپ قالماسلىقىم
كېرەك. بۇنىڭغا ئىقتىسادىي شارائىتىم يار بەرمەيدۇ.

— ئەخمەق، نېمىشقا بۇ گەپنى بۇرۇنراق دېمىدىڭ؟

— سىزنىڭ ئىقتىسادىي ياردىمىڭىزگە ئېرىشىش ئۈچۈنمۇ؟

ئۇنىڭ كۆزلىرى يىگىتكە غۇرۇر بىلەن تىكىلدى. سۈزۈك
گىرىمىسەن چېھرى جىددىي تۈس ئالدى. يىگىت بۇ قاراشلارغا
بەرداشلىق بېرەلمىدى. تاماكىسىنى چىڭ - چىڭ شورىدى.
خۇددى ئۆزىگە سۆزلىگەندەك غودۇزىدى.

— ساراڭ، ھەقىقىي ساراڭ... ھېچبولمىغاندا ئىسمىڭنى نۇر

دېمەي، نۇرگۈل دېيىشىڭ كېرەك ئىدى، — دېدى يىگىت.

— نېمىشقا؟ — سورىدى قىز پەرۋاسزلىق بىلەن.

— چۈنكى، سەن بەر بىر قىز - دە، ماھىيىتىڭنى

يوشۇرۇشۇڭنىڭ ھاجىتى يوق.

— مەن قىز بولغانلىقىم ئۈچۈن ھەرگىز ئەپسۇسلانمايمەن.

ئۆمرى ئىنتايىن قىسقا بىر گىياھنىڭ نامىنىڭ ئىسمىمنىڭ

كەينىگە سۆرىلىپ يۈرۈشىنى خالىمايمەن. خۇدا گۈل دېگەن بۇ

نامنى قىزلارنىڭلا ئىسمىغا قوشۇپ ئاتاشنى بەخشەندە قىلمىغان.

يىگىت ئۇنىڭ بىلەن مۇنازىرىلىشىشنى خالىمىدىمۇ ياكى

ئۇنىڭ قاراشلىرىغا قوشۇلدىمۇ، ئەيتاۋۇر ئۇن - تىنىسىز كەچكى

ئۇپۇققا كۆز تىكتى. ئۇپۇق ئوت كەتكەندەك تاۋلانغانىدى.

يىگىتنىڭ قارىچۇغا كۆزلىرىدە سېغىنىش، ئىنتىزارلىق،

تەلمۈرۈش، بىتاقەتلىك ھېسلىرى بايقىتتى. ئۇنىڭغا ھۆرلىقا

ئاشۇ قان چېچىۋەتكەندەك رەڭلەنگەن ئۇپۇقتىن قۇياشقا ئوخشاش

بالىقىپ، كۈلۈمسىرەپ چىقىدىغاندەك بىلىنەتتى.

قىز يىگىتنىڭ چىرايلىق قارا بۇرۇتلىرىغا تەلمۈرۈپ

نېمىنىدۇر خىيال قىلدى - دە، شۇ ئانلا خىيالىنى يىگىت بىلىپ

قالغاندەك خىجىل بولۇپ، ئۇپۇققا پېتىۋاتقان قۇياشنىڭ رەڭگىدە

ۋىلىدە قىزاردى. بىئىلاجلىق، يوشۇرۇن كۆيۈك ئازابىدا يۈرىكى

تاتلىق ئېچىشتى. كىرىپكىلىرى شالاڭ، جەلپكارلىقى يوق كىچىك كۆزلىرىگە مۆللىدە ياش كەلدى. مەنۇت ئاۋۋالقى مەغرۇرلۇقىغا يات ھالدا، كىشىنىڭ ھېسداشلىقىنى قوزغىغۇدەك دەرىجىدە ئىدا قىلدى:

— ئېھ، خۇدا، ئۆزۈڭ بار!

تاتلىق خىياللار ئىلكىدە ئەللەيلىنىۋاتقان يىگىت قىزنىڭ ئىداسىنى ئوچۇق ئاڭلىيالمىي سوردى:

— ماڭا گەپ قىلىڭمۇ؟

— ياق، — دېدى قىز پەس ئاۋازدا.

قۇياش ئۇپۇق سىزىقىدا پۈتۈنلەي غايىب بولدى. قىزغۇچ بۇلۇتلار ئاستا — ئاستا قارىيىشقا باشلىدى. قىز بۇ مەنزىرىلەردىن كۆزىنى ئۈزۈپ تۇرۇپ يىگىتتىن سوردى:

— ھۆرلىقا ئاچامنى راستلا ياخشى كۆرەمسىز؟

— سەنمۇ ئىشەنمەسەن؟ — يىگىت ئۇنىڭغا ئەجەبلىنىپ قارىدى. ئۇ يىگىتنىڭ سۆيۈملۈك قارچىغا كۆزلىرىدىن كۆزىنى ئەپچىپ تۇرۇپ سوردى:

— ھۆرلىقا ئاچام سىز ئۈچۈن شۇنچە قەدىرلىكمۇ؟

بۇ سوئال يىگىتنى روھلاندۇردى. كۆزلىرىدە قەتئىيلىك، ئىشەنچ نۇرلىرى جىلۋە قىلدى.

— ھۆرلىقاغا بولغان مۇھەببىتىم ۋە ئەقىدەم ئاتا — ئانامغا بولغان مۇھەببىتىم ۋە ئەقىدەمدىن قېلىشمايدۇ، مەن ئۇنى ئۆز ھاياتىمنى سۆيگەندەك سۆيىمەن.

بۇ جاۋابتىن قىزنىڭ ۋۇجۇدى تىتىردى. يۈرىكى پارتلاپ چىقىدىغاندەك كۆكرەك قەپسىگە سىغىمىدى. ئېرىقنىڭ لايىقلاپ ياۋاشلىق بىلەن ئېقىۋاتقان سۈيى بىردىنلا مەۋج ئورۇپ قىنىدىن چىقتى.

قىز يىگىتنى ھۆرلىقا بىلەن ياراشتۇرۇپ قويۇش ئۈچۈن بۇ يەرگە باشلاپ كەلگەن بولسىمۇ، لېكىن سورىغان سوئالغا يىگىتنىڭ بەرگەن جاۋابىدىن بىرنەچچە دەقىقە ئېسىنى يوقاتتى.

ھۆرلىقا ئۆزىگە قاراپ تۇرغاندەك بىلىنىپ ھويپىدە قىزاردى.
قىز ئۆزىنى دەرھاللا تىزگىنلىۋالدى. ئىچكى تۇيغۇسىنى
يوشۇرۇش ئۈچۈن كۆزىنى ئېرىقتىكى سۇغا تىكتى.
— يۈرگەن يىگىتنىڭ بارمۇ؟

— يوق.

— ياخشى كۆرگەن يىگىتنىڭچۇ؟

— ياخشى كۆرگەن يىگىتىم بار.

ئەللىك قەدەم يىراقلىقتا زىلۋاغىنا بىر قىز ئۇلارغا قاراپ
كېلىۋاتاتتى. قىز ئۇنى كۆردى - دە، يۈرىكى ئىختىيارسىز
دۈيۈلدى. قىياماسلىق، يەنە ۋاز كېچىش تۇيغۇلىرى ۋۇجۇدىنى
چىرمىۋالغانىدى. ئۇ دەقىقە ئىچىدە ئۆزىنى تۇتۇۋېلىپ يىگىتكە
ئاستا پىچىرلىدى:

— ئەنە، ھۆرلىقا ئاچام كېلىۋاتىدۇ. ئالدى بىلەن سىز ئەپۇ
سورالڭ. ئەمدى تايىنى يوق ئىشلارغا رەنجىشىپ قالىدىغان
بولساڭلار ھەرگىز ئاراڭلارغا چۈشمەيمەن.

ئۇ شۇلارنى دېدى - دە، يىگىتنىڭ ئەمدىلا تۇتاشتۇرغان
تاماكىسىنى ئاغزىدىن شارىتىمىدە تارتىۋېلىپ، ئېرىقنىڭ باش
تەرىپىگە قاراپ ماڭدى.

ئەرەنچە كاستۇم بىلەن پادىچى شىمى ئۇنىڭ نازۇك قامىتىگە
ھېچقانداق نۇقسان يەتكۈزەلمىگەنىدى. ئۇنىڭ ئېغىزى - بۇرنىدىن
چىقىۋاتقان قويۇق، كۆكۈچ تاماكا ئىسى كەچكى گۈگۈمغا تېزلا
سىڭىپ كەتتى.

1992 - يىلى ئاپرېل، يەكەن

ھالاكەت

مەتتىمىنىڭ قورسىقىدا پەيدا بولغان «جىن» ئاخىر ئۇنىڭ ئارامىنى بۇزدى. ئۇ ئەبجىقى چىقىپ كەتكەن ئاشۇ موتوسىكىلنى ھەر قېتىم ئېسىگە ئالغىنىدا، «جىن» ئۇنىڭ كاللىسىغا سالغان پىلاننى ئەمەلگە ئاشۇرۇش ئۈچۈن شۇنچە تەقەززا بولاتتى. ئۇ ئۇيان ئويلاپ - بۇيان ئويلاپ ئاخىر بۇ پىلاننى دوستى نۇرمۇھەممەتكە ئېيتىش قارارىغا كەلدى. نۇرمۇھەممەتنىڭ شەخسىي ماشىنىسى بار ئىدى. ناۋادا ئۇ ھەمكارلىشىشقا ماقۇل بولسىلا، بۇ پىلان ئوڭۇشلۇق ئەمەلگە ئاشاتتى. مەتتىمىن نۇرمۇھەممەتنى ئوڭايلا تاپتى ۋە كۆڭلىدىكىنى ئۇنىڭغا ئەينەن دەيدى.

— ماڭاۋە ساراڭ گۈي، كېيىن چاتاق چىقسا مەن قانداق قىلىمەن؟ — دەيدى نۇرمۇھەممەت مەتتىمىنىڭ پىلانى كاللىسىدىن تازا ئۆتمەي.

لېكىن، مەتتىمىن نىيىتىدىن پەقەتلا يانماي پىلاننى نۇرمۇھەممەتكە قايتا بىر رەت ئېزىپ ئىچۈردى، ھەتتا «ئىش كۆڭۈلدىكىدەك نەتىجىلەنسە نەق ئىككى يۈز يۈەن بېرىمەن» دەپ ئەسكەرتىش بەردى.

ئادەتتە بىر يەردە بولسا ئانچە پېتىشالماي گەپ تەرگىشىپلا يۈرىدىغان بۇ ئىككى دوست بۇ قېتىم ئارتۇق تالاش - تارتىش قىلماي ئاسانلا كېلىشتى.

مەتتىمىن ئەبجىقى چىقىپ كەتكەن موتوسىكىلنى نۇرمۇھەممەتنىڭ ماشىنىسىدا باستۇرۇش ئارقىلىق، سۈنئىي قاتناش ۋەقەسى تۇغدۇرۇپ، سۇغۇرتا شىركىتىدىن ئۆلەم پۇلى

ئېلىپ موتوسكىلتىنى يېڭىلىۋېلىش نىيىتىگە كېلىپ قالغانىدى.

ئۇلار ئالدىن كېلىشىۋالغانى بويىچە، بۈگۈن پىلانى ئەمەلگە ئاشۇرۇش ئۈچۈن بىرسى ماشىنىسىنى، بىرسى موتوسكىلتىنى ھەيدەپ، شەھەر سىرتىغا — ئادەملەر شالاڭ، سەھرا يولىغا چىقتى.

— قېنى ئەمىسە بىر سىناپ كۆر، بىلىپ قوي، مەن پەقەتلا زەخمىلەنمىسەم، سۇغۇرتا شىركىتىدىكىلەر ئىشەنمەسلىكى مۇمكىن. شۇڭا، يەڭگىلەرەك زەخمىلەنمىسەم بولمايدۇ. ئەمما، موتوسكىلتىنى باستۇرۇپ، قانچىكى ئەبجىقنى چىقىرىۋەتسەڭ شۇنچە ياخشى، — دېدى مەتتىمىن سەل ئىككىلىنىپ تۇرغان نۇرمۇھەممەتكە.

نۇرمۇھەممەت ماشىنىسىنى ھەيدەپ كېلىپ، مەتتىمىننىڭ موتوسكىلتىنى سوقۇشقا ھەرقانچە ئۇرۇنغان بولسىمۇ، قولى تىترەپ، ماشىنىسىنى توختىتىۋالدى. ئۇنىڭ بۇ قىلىقى مەتتىمىننىڭ ئاچچىقىنى كەلتۈرۈپ قويغانىدى.

— بولمامسەۋە، قورقۇنچاق سېرىق! — دېدى ئۇ نۇرمۇھەممەتنى ئەيىبلەپ.

— ئازراق گەپ قىل، كاسكى، — دېدى نۇرمۇھەممەتمۇ بوش كەلمەي.

بۇ ئىككىيلەن شۇ يەردە، بىر — بىرىنىڭ باش — كۆزلىرىنى يېرىشىپ، خېلى قاتتىق مۇشتلاشقانمۇ بولار ئىدى. لېكىن، كۆز ئالدىدىكى مەنپەئەت ئۇلارنى كېلىشتۈردى.

— ئەمىسە ماشىنىنى يانداپ قېشىڭغا ئەكېلىشىم بىلەنلا، دەرھال ئۆزۈڭنى بىر تەرەپكە ئال، — دېدى نۇرمۇھەممەت مەتتىمىننىڭ جېكىلەپ.


— ھە قېنى بول ئەمىسە، — دېدى مەتتىمىن موتوسكىلتقا مىنىپ.

ئاچ كۆزلۈك، دۇنيا پەرەسلىك ئادەمنىڭ ئەقىل كۆزلىرىنى

ئېتىۋالدىكەن. نۇرمۇھەممەت مەتتىمىنىڭ پىلانى بويىچە ماشىنىسىنى يۇقىرى سۈرەتتە ھەيدەپ كەلدى - دە، كۆزنى يۇمۇپ - ئاچقۇچىلا مەتتىمىنى باستۇرۇۋەتتى. ئۇ كوڭلىدە «دوستىنىڭ موتوسىكىلىنى راسا بېسىپ جۇلۇقىنى چىقىرىۋەتتىم» دەپ مۇقىملاشتۇرغاندىن كېيىن، ماشىنىسىنى توختىتىپ يەرگە چۈشتى - دە، كۆز ئالدىدىكى پاجىئەلىك مەنزىرىنى كۆرۈپ ھاڭ - تالڭ قالدى. چۈنكى، ئۇ مەتتىمىنىڭ موتوسىكىلىنى ئەمەس، دەل ئۆزىنى بېسىپ مېچىقىنى چىقىرىۋەتكەنىدى.

نۇرمۇھەممەت دوستىنىڭ جەستىگە تىكىلگىنىچە ماشىنىسىغا يۆلىنىپ قالدى. ئۇنىڭ ئەسلىدىلا ئاپپاق كەلگەن چىرايى ئېخىمۇ بەك ئاقىرىپ، بەئەينى ئۆلۈكنىڭ چىرايىغا ئوخشاپ قالدى.

1989 - يىلى مارت، يەكەن



خېجىللىق

ئۇ قايتۇرۇشقا تېگىشلىك پۇلنى غەللىدىن ساناپ ئېلىپ پوكەي تۇۋىگە كەلگەندە، ھېلىلا ئۇنىڭدىن چەينەك سېتىۋالغان موماي غايىب بولغانىدى. ئۇ ماگزىن ئىچىگە يىغىنە ئىزدىگەندەك قاراپ چىقىپمۇ ھېلىقى موماينى ئۇچرىتالمىدى.

«ھوي، بۇ موماي نەگە كەتتىكىنە؟ — دېدى ئۆز — ئۆزىگە ۋە مومايغا قايتۇرۇپ بېرىمەن دەپ قولىغا ئالغان ئالتە كوي يىگىرمە يەتتە پۇغغا ئاچ كۆزلۈك بىلەن قاراپ قويۇپ، — تازىمۇ بىر ئالدىراشغۇ قېرىمۇ نېمە بۇ. بولدىلا، «چىۋىنىمۇ گۆش، قۇشقاچنىڭ گۆشىمۇ گۆش، دەپتىكەن. يېنىمغا سېلىپ قويسام بىقىنىمغا ئۈسمەس، ھېچ بولمىسا ئۆتكەن ھەپتە تىككۈچىگە ئاپىرىپ بەرگەن كۆڭلىكىمنىڭ سىمكىرىغا بەرسەممۇ ھېساب ئەمەسمۇ.» ئۇ كالىسىدىن ئەنە شۇلارنى ئۆتكۈزۈۋېتىپ، ئاز بولسىمۇ نېسىپ بولغان بۇ ئامەتتىن مەمنۇن بولغىنىچە پىسىڭىدە كۈلۈپ قويدى.

شۇ ئەسنادا ئۇنىڭ پوكەي تۇۋىدە، باشقا خېرىدارلار قاتارىدا قىستىلىپ تۇرغان ھېلىقى مومايغا كۆزى چۈشتى — دە، ھېچنېمىنى سەزمىگەن بولۇۋالدى. مومايغا قاراپمۇ قويمىدى. لېكىن، ئارىدىن ئون — ئون بەش مىنۇت ئۆتمەيلا خېرىدارلار ئازلاپ ئەڭ ئاخىرىدا مومايلا قالدى. موماي ئۇنىڭدىن كۆزىنى ئۈزمەي سەۋرچانلىق بىلەن قاراپ تۇراتتى.

— موما، سىلگە نېمە لازىم ئىدى؟ — دېدى ئۇ ئاخىر مۇغەبەرلىك بىلەن موماينى تونۇمىغان بولۇپ.

— توۋا، خېنىم قىزىم، مەن تېخى ھەمسائەت ئالدىدىلا

سلىدىن بۇ چەينەكنى ئالغان ئەمەسمۇ؟

— پەقەتلا ئېسىمگە ئالالمىدىم، — دېدى ئۇ بىر ئاز ئويلىغاندىن كېيىنكى قىياپەتكە كىرىۋېلىپ، — يەكشەنبە كۈنىدە ماڭىزىدا خېرىدار كۆپ بولىدىكەن. ئۇلاردىن قايسى بىرسى ئەستە قالىدۇ دەيلا.

— شۇنداق، شۇنداق بولمامدىغان، خېنىم قىزىم، — دېدى موماي ئېزىپ سۆزلەپ، — يانلىرىغا كىرسەم ئالدىلىرى بەكمۇ بېسىق ئىكەن، خېلى ئۇزاق ساقلاپ تۇردۇم. مانا ئەمدى سەل ئارىسال بولۇپ قالدىلا، قارىسىلا خېنىم قىزىم، — موماي چەينەكنى پوكەي ئۈستىگە ئالدى، — بۇ چەينەكنى...

— موما، سىلى ئېزىپ قالغان ئوخشايدىلا، سىلىگە چەينەك ساتقىنىم ئېسىمدە يوق، — دېدى ئۇ ئالاقىسىز بىلەن موماينىڭ سۆزىنى بۆلۈپ.

— يېڭىلىشتىلا، قىزىم، — دېدى موماي سەۋرچانلىق بىلەن چۈشەندۈرۈپ، — مەن بۇ چەينەكنى بايا ئۆزلىرىدىن سېتىۋالغان. مەن سىلىدىن چەينەكنى ئېلىپلا سىرتقا چىقىپ خېلى ئۇزاق ماڭغاندىن كېيىن، ئۆزۈممۇ بىلمەيلا ئاغزىنى ئېچىپ قايتىمەن. قارىسام، چەينەكنىڭ ئىچىدىن مانا بۇ پۇل چىقتى. ساناپ باقسام ساقمۇساق يۈز يۈەن ئىكەن. شۇڭا، سىلىنى پۇلنى ئىزدەپ ئاۋارە بولۇپ قالمىسۇن دەپ ئالدىراپ كېلىشىم.

ئۇ موماينىڭ بۇنداق دەپ كېلىشىنى ھەرگىز ئويلىمىغانىدى. شۇڭلاشقا موماينىڭ قولىدىكى پۇلغا قاراپ قېتىپلا قالدى. ئۇ ئەتىگەن دۇكان ئاچقاندا بۇ پۇلنى كاسسىرغا ئۆتكۈزۈپ بېرىمەن دەپ چەينەككە سېلىپ قويغانىدى. ئۇ ئۆمرىدە باشقىلار ئالدىدا بۈگۈنكىدەك خىجالەتكە قالمىغانىدى. خىجىللىق ۋە نومۇس كۈچىدىن ئۆزىنى موماينىڭ ئالدىدا تولىمۇ ئەرزىمەس سەزدى. خۇددى چوڭ بىر جىنايەت ئۆتكۈزۈپ قويغاندەك سەزدى — دە، يانچۇقىغا سېلىپ قويغان ھېلىقى ئالتە كوي يىگىرمە يەتتە پۇلنى پۇلنى گويا چوغ تۇتقاندەك ئېلىپ مومايغا ئۇزارتتى.

1988 — يىلى ئۆكتەبىر، يەكەن

ۋەسىيەت

— خۇداغا شۈكۈر، ھەر نېمە بولسا ئۆيىدە ئىكەنسىلەر، ئولتۇرۇۋەرمەي چاققان ئورنۇڭلىدىن تۇرۇڭلا، تەييارلىق قىلايلى.
 — ھوي، ساڭا نېمە بولدى؟ نېمانچە ئنت قوغلىغان گاجىدەك پالاقلاپ كەتتىڭ؟ بىرەرسى مېھماندارچىلىققا تەكلىپ قىپتۇمۇ يا؟

— ۋاي خۇدايىمەي، نېمىلەرنى دەپ يۈرىدىغانلا، مېھماندارچىلىققا تەييارلانمايمىز، دوختۇرخانىغا تەييارلىنىمىز.

— دوختۇرخانىغا نېمىشقا بارىمىز؟

— يائاللا، سىلىنىڭ مۇشۇ ئەزىملىكلىرىدىن جاق تويدۇم.

— دوختۇرخانىغا سىلىنىڭ ئانىلىرىنى يوقلىغىلى بارىمىز.

— نى... نېمە... دەيدىڭ؟ مېنىڭ... ئا... نامنى؟ بۈگۈن ساڭا

نېمە بولدى جەمىلە؟ سەن ئەزەلدىن ئانامنىڭ كېسىلىنى يوقلاپ كېلىشنى خالىمايتتىڭغۇ؟ چاقچاق قىلىۋاتمايدىغانسەن؟

— چاقچاق قىلىۋاتقىنىم يوق. راست گەپ قىلىۋاتمەن.

چاققان بولسىلا، بولمىسىلا ئۆلگۈرەلمەي قالسىمىز.

— نېمە دەيدىڭ؟ ئانامنىڭ كېسىلى...

— شۇنداق، شۇنداق، ئانىلىرىنىڭ كېسىلى ئاخىرقى

باسقۇچقا يېتىپ قاپتۇ. بۇ خەۋەرنى ماڭا دوختۇرخانىدا

ئىشلەيدىغان دوستۇم يەتكۈزدى. قېنى تېزرەك ماڭايلى.

— ياق، توختا، جەمىلە، بىز ئانامنى ئىككى ئاينىڭياقى

بىرەر قېتىممۇ يوقلاپ بارماي، مۇشۇنداق ۋاقىتتا يوقلاپ بارساق

قانداق بولىدۇ؟

— تازا جايىدا بولىدۇ. يائاللا، سىلىنىڭ بۇ ئەقىللىرىنى،

ھازىر تېزىرەك بېرىپ ئانىلىرىنىڭ كۆزىگە كۆرۈنمىسىلە، چوڭ ئۆي ۋە ئۇنىڭ ۋەجى ئىنىلىرىنىڭ قولىغا چۈشۈپ كەتمەمدۇ؟ شۇڭا دەرھال بېرىپ ئانىلىرى قالدۇرغان ۋەسىيەنى قوللىرىغا ئېلىۋېلىشلىرى كېرەك. ماڭا قارىسىلا، كېسەلخانغا كىرگەندە، ئۆزلىرىنى كاپاتلاپ راسا يىغلىسىلا، ماقۇلما؟! ...

* * *

— ئاھ، ئانا... ھۇ - ھۇ - ھۇ... مەندەك بىچارە ئوغۇلۇڭنى يالغۇز تاشلاپ كەتتىڭغۇ... ھۇ - ھۇ - ھۇ... مېنى غېرىب قالدۇرۇپ... ھۇ - ھۇ - ھۇ...
— بۇ ئادەم ئەجەب يىغلاپ كەتتىڭ، رەھمەتلىك موماينىڭ نېمىسى بولغىدى؟

— ئوغلى ئىمىش، چوڭ ئوغلى ئىكەن.
— نەدىكى چوڭ ئوغلى بولسۇن؟ موماينى ئىككى ئايدىن بېرى ھېلىقى يىگىت يوقلاپ، ھالىدىن خەۋەر ئېلىپ تۇرمىدىمۇ؟
— ئۇغۇ شۇنداق، ئەمما مەن موماينىڭ ئۆز ئاغزىدىن چوڭ ئوغلىنىڭ بارلىقىنىمۇ ئاڭلىغان، نېمىشىقىدۇر بۇ ئادەم رەھمەتلىك موماينى بىرەر قېتىممۇ يوقلاپ قويمىغانىدى.
— ئەمىسە ھازىر نېمىگە كەپتۇ؟

— ھە - ي - ي سىڭلىم، جاھاننىڭ ئىشلىرىغا بىرنېمە دەپ بولغىلى بولمايدۇ. بەلكىم...

— ئاكا، جېنىم ئاكا، سەنمۇ كېلىدىكەنەنەن، ئانام گېپىڭنى تولا قىلىپ، مانا ئاخىر كېتىپ قالدى. سەن...

— ئانامنىڭ مېيىتى نەدە؟ مەن بىر...
— ھوي ئادەم، ماۋۇ يەرگىرەك كەلسىلە، قۇلاقلىرىغا ئىككى ئېغىز گېپىم بار.

— ھە، نېمە دەيسەن؟
يائىلا، سىلىنىڭ مۇشۇ ئەقىللىرىنى... بولسىلا.

ئىنلىرىدىن ئانىلىرىنىڭ ئۆلۈكىنى سورىماي، ئۆي - جاي،
مۈلۈك ھەققىدە قالدۇرغان ۋەسىيەتنى سورىسىلا كېيىن
پۇشايمان قىلىپ قالمايلى يەنە.

— ھە راست، بۇ گېپىڭمۇ توغرا، شۇنداق قىلاي... ئۈكۈم
ماۋۇ يەرگە كېلە، ساڭا دەيدىغان كىچىككىنە گەپ چىقىپ قالدى.
— نېمە دەيسەن ئاكا؟

— ھە... ھە... ئانام بىرەر ۋەسىيەتمۇ قالدۇردىمۇ؟
— قالدۇردى.

— ئالە، مەن بىر كۆرۈپ باقاي.

— ئاكا، ئاۋۋال ئانامنىڭ ئاخىرەتلىك ئىشلىرىنىڭ
تەييارلىقىنى قىلايلى، ئاندىن كېيىن...

— قېيىنئىنىم، ئاۋۋال ۋەسىيەتنى چىقارسىلا، ئاكىلىرى
بىر كۆرۈپ باقسۇن، ئاندىن ئاخىرەتلىكىنىڭ تەييارلىقىنى
قىلساقمۇ كېچىكمەيمىز. ھە... چىقارسىلا.

— قانداق، سىڭلىم، ئۇلارنىڭ نېمىگە كەلگەنلىكىنى ئەمدى
بىلگەنسۇز.

* * *

— ئوھ... تاس قالدۇق - دە، ئۇتتۇرۇۋەتكىلى.

شۇنى دېمەسەن ئوبدان خوتۇن، سەن راستلا ئەقىللىك جۇمۇ!
— قاپقىمنى ھۈرپەيتىپ جىم تۇرمىغان بولسام، تاس
قاتتى ئىنلىرى دېگەن تۆمۈر تىرناق ۋەسىيەتنامىنى بەرمەي
قويغىلى. سىلىنىڭزە مۇشۇ بوشاڭلىقلىرى قاچان تۈگە، ھە،
قېنى ۋەسىيەتنامىنى ئاچسىلا، كۆرۈپ باقايلى، نېمە دەپ
يېزىلىپتىكىن؟

— ھە، مانا. ئاۋۋال ئۆزۈڭ كۆرۈۋال.

— ئەلۋەتتە، ئاۋۋال ئۆزۈم كۆرىمەن - دە، ۋەسىيەتنامىنى
قوللىمىزغا چۈشۈرۈۋالغاندىكىن، قانداق قىلىمىز دېسەك شۇنداق

قىلالايمىز. ھېچبولمىغاندا ئاشۇ زېمىننىڭ ئۆزىنى ساتساقمۇ
 يىگىرمە مىڭ كويغا يارايدۇ دېگەن گەپ. قانداق ھا - ھا - ھا...
 ۋايىجان! ۋاي خۇدايىم، ئىست - ئىست... بۇ... بۇ...
 — ھوي جەمىلە ساڭا نېمە بولدى؟ كۆزۈڭنى ئاچە...
 ۋەسىيەتنامىنى بىر كۆرۈپلا ھوشۇڭدىن كەتتىڭغۇ؟
 — چا... تا... ق... بول... دى ... ئا... نىلىرى دېگەن خوتۇن
 زېمىننى سېتىپ پۇلىغا داۋالنىپتۇ. بۇ ۋەسىيەتتە
 مۇناسىۋەتلىك ئورۇنلارنىڭ ئانىلىرىنىڭ ئېشىپ قالغان
 قەرزلىرىنى سىلىنىڭ تۆلەشلىرىنى بۇيرۇپ يازغان ھۆكۈمى بار
 ئىكەن.
 — ھە... نېمە دېدىڭ؟ ! ...

1991 - يىلى ماي، يەكەن



پۇل

جاھاندارچىلىق دېگەن پۇل بىلەنلا ئوخشايدىغان نەرسىمىكىن ياكى بۇ جاھاندىكى ئادەملەرنىڭ ھەممىسى ئاشۇ پۇل ئۈچۈنلا تۇغۇلغانمىكىن تالكا ھېچ بىلەلمىدىم. ئىشقىلىپ، مەن ئۇچراتقانلىكى ئادەملەرنىڭ ھەممىسىنىڭ راداردەك ئۆتكۈر سېزىمچانلىققا ئىگە كۆزلىرىنىڭ پۇلنى كۆرگەندە ئاچ كۆزلۈك بىلەن چەكچىيىپ كېتىدىغانلىقىغا ھەيرانمەن.

شۇڭلاشقىمىكىن، كالىمغا ئۇزاقتىن بېرى شۇ پۇل توغرىسىدا ئاجايىپ بىر ئەسەر يېزىش خىيالى كېلىۋالدى. «پۇل — ئىنسانلارنىڭ ئەزىزىدە ھەممە ئارزۇ — ئارمانلىرىغا يەتكۈزگۈچى قۇدرەتلىك ئىلاھ! دەپ يازمەن، — پۇل ئۈچۈن ئادەملەر بىر — بىرىنىڭ قېنىنى تۆكىدۇ. قېرىنداشلىقتىن كېچىدۇ. ئار — نومۇس، ئەدەپ — ئەخلاقنى بىر چەتكە چۆرۈۋېتىدۇ؛ مەيلى ئەمەلدار، مەيلى سودىگەر، مەيلى مەدىكار، مەيلى قاسساپ، مەيلى ناۋاي... مەيلى كىم بولسۇن، پۇلنى كۆرگەندە ۋىجدان لۇغىتىدىن «گىناساپ، دەيدىغان سۆزنى چىقىرىۋېتىدۇ. مەسىلەن، سىز گەزمال ساتقۇچى خېنىمغا سەپسىلىك، كۆرىڭىزگە «مۇلايىم، كۈلۈپ قاراپ تۇرۇپ، ئۆگىنىپ كەتكەن قوللىرىنىڭ ئەپچىللىكىنى ئىشقا سېلىپ، تۇيدۇرمايلا ھەر مېتىردىن تۆت — بەش سانتىمېتىر رەختنى ئوغرىلاپ قالىدۇ. قاسساپ ئاغىنە تارازىدا كەم بەرگەننى ئاز دەپ (ئەركەك قوينىڭ گۆشى!)، دەپ ۋارقىراپ تۇرۇپ، سىزگە ئۆچكە گۆشنى جىڭلاپ بېرىدۇ. ئەمەلدارنىڭ قېشىغا سوۋغا — سالامسىز داد ئېيتىپ بېرىپ بېقىنچۇ. قۇرۇق گەپنى ئاڭلىسا

ئۇلارنىڭمۇ چىرايى پۇرۇشۇپ كېتىدۇ، ھەي پۇل، ھەي پۇل! ...»
بىر ھەپتە ۋاقتىمنى سەرپ قىلىپ پۇل توغرىسىدىكى
ئەسىرىمنى يېزىپ پۈتكۈزدۈم. تەھرىر بۆلۈمىگە ئۆز قولۇم بىلەن
ئاپىرىپ تاپشۇرماقچى بولۇپ، ئەتىسى ئورنۇمدىن سەھەر تۇردۇم -
دە، ساقال - بۇرۇتۇمنى كۆڭۈل قويۇپ قىرىپ، بىر كۈن ئاۋۋال
دەزماللاپ قاتۇرۇپ قويغان كىيىملىرىمنى كىيىدىم. ئەمدىلا ماڭاي
دەپ تۇرۇشۇمغا، ئانام ئۆيدە بىر چىمدىمۇ ئۇن قالمىغانلىقىنى
ئېيتىپ قالدى.

«ئاپلا، تازا قارىغۇنى ياردا قىستىغاندەك ئىش بولدى - دە»
دەپ ئويلىدىم. ئانامنىڭ گېپىنى يىرغۇم كەلمىدى. قېرىشقاندەك
ۋېلىسپىتىمنىڭمۇ يېلى قاچقانكەن. ئۇن خالتىسىنى ئۆزۈمدىن
يېرىم مېتىر نېرى قىلىپ، چىمداپ تۇتۇپ ئۇن ماگىزىنىغا
قاراپ ماڭدىم.

ماگىزىندىن قىرىق كىلوگرام ئۇننى ئېلىپ، ئەمدىلا
خالتىنىڭ ئاغزىنى بوغۇۋېتەي دەپ تۇراتتىم، «ئوكام، ئۇنىڭزنى
مەن ئاپىرىپ بېرىمۇ؟» دېگەن غاراڭ - غۇرۇڭ ئاۋاز قۇلىقىم
تۈۋىدە خىرقىردى. بېشىمنى كۆتۈرۈپ ئاۋاز ئىگىسىگە نەزەر
سالدىم. ئالدىمدا ئەللىك ياشلار چامىسىدىكى ساقاللىرىنى ئاق
ئارىلىغان، چىرايى شاپتۇل قېقىدەك قورۇلغان بىر ئادەم ئىككى -
ئۈچ غۇلاچ كەلگۈدەك قىل ئارغامچىنى تۇتۇپ تۇراتتى. ئۇ مېنىڭ
سۆلىتىمنى كۆرۈپ ئۇننى ئۆزۈم كۆتۈرۈپ ماڭمايدىغانلىقىمنى
پەملىدىمۇ، جاۋابىمنى كۈتمەستىن، قولىدىكى ئارغامچىنى يەرگە
ئىككى قات قىلىپ سېلىپ، ئۇننى ئۈستىگە يانقۇزۇپ تېڭىشقا
باشلىدى.

چاقىرتقۇزماي ئۆزى كەلگەن بۇ ھامالغا خالتىنى نېرىدىن
تۇتۇپ يۈدۈگۈزۈپ قويۇپ، تۇرۇشلۇق كوچىمىزنىڭ ئىسمىنى
ئېيتىپ بەردىم. نەزىرىمدە بۇ ئادەممۇ ئوخشاشلا پۇلنىڭ قۇلى
ئىدى. دوقمۇشتىكى مەسچىتنىڭ ئالدىغا كەلگەندە، نېمىنىڭدۇر
بىرنەرسىنىڭ باھاسىنى تالىشىپ، بىر - بىرىگە شالىنى

چاچرىتىپ، ھېلىلا سوقۇشۇپ قالىدىغان خورلاردەك بازغىشىپ تۇرغان ئىككى كىشىگە كۆرۈم چۈشتى - دە، ئالىمدا ئۇنى يۈدۈپ كېتىۋاتقان مۇنۇ ئادەم بىلەن ئىش ھەققىدە كېلىشىۋالغانلىقىمنى ئېسىمگە ئالدىم. بېشىم پىرىيە قاينغاندەك بولدى. ئۇنى ئۆيگە يەتكۈزۈۋېتىپلا «پالانى كوي بېرىسەن» دەپ گۆشىيىپ تۇرۇۋالسا نېمە دېگىلى بولىدۇ؟! — ئۇنى ئايرىپ بەرگەنگە قانچە پۇل ئاللا؟ — دېدىم ئالدىراپ ئۇنىڭغا يېتىشىپ.

— بەش - ئالتە موچەن بەرسىلە بولار، — دېدى ئۇ پەرۋاسزلا.

«ھەرھالدا ئىنساپ بىلەن گەپ قىلدى» دەپ كۆڭلۈم ئورنىغا چۈشتى. شۇنداق بولسىمۇ:

— بەش - ئالتە موچەن دېگەن مۇجىمەل گەپنى قويسلا، بەش موچەن بېرىمەن دەپ تالىشىپ قويدۇم. — بوپتۇ، — دېدى ئۇ.

ئۆيگە ھېچ يېرىمنى ئۇن قىلماي، دېگەن ۋاقتىمدىن خېلىلا بۇرۇن كېلىۋالدىم. خۇشاللىقىمدىن ھاممالغا بىر كوي بېرىۋەتمەكچى بولدۇم. پۇلنى ساناۋاتقىنىمدا كاللامدىن «كىم بىلىدۇ، بۇمۇ بىر شۇنداق بىچارە قىياپەتكە كىرىۋالغان كاززاپمۇ تېخى» دېگەن خىيال يالت قىلىپ ئۆتتى - دە، قولۇمغا ئېلىپ بولغان بىر كوي پۇلدىن ئۈچ موچەننى ئايرىپ قېلىپ، «بوپتۇلا نامەردلىك قىلماي، يەتتە موچەن بېرى، شۇنىڭدىمۇ ئىككى موچەن ئوشۇق بەرگەن بولىمەن» دەپ يەتتە موچەن پۇلنى ھاممالغا سۇندۇم. نېمىشقىدۇر، پۇل تۇتقان قولۇم بىلىنەر - بىلىنمەس تىترەپ كەتتى.

— خاپا بولماي، مۇشۇ ئۇنى تايىنلىق كۆتۈرۈپ ئاشخانغىلا جايلاشتۇرۇۋەتسىلە، دېدىم.

ھاممال كەتتى. ئەسىرىمنى ئېلىپ مەنمۇ يولۇمغا ماڭماقچى بولۇپ، ئۆيگە كىرىپ تۇرۇپلا قالدىم. قارىسام، ھاممال مەن

ئارتۇق بەرگەن ئىككى موچەن پۇلنى ئۇن خالتىسىنىڭ ئۈستىگە تاشلاپ قويۇپ كېتىپتۇ... ئاشۇ پۇرلىشىپ كەتكەن ئىككى موچەن پۇلغا قاراپ ئۇزاقتىن - ئۇزاق خىيالغا پاتتىم - دە، پۇل توغرىسىدىكى ھېلىقى ئەسىرىمنى تەھرىر بۆلۈمىگە ئاپىرىشتىن يالتايدىم.

1989 - يىلى ئاۋغۇست، يەكەن



تەمەگەرلىك كومېدىيەسى

— نېمە، نېمە؟ ئىئانە دەمسىز؟ ۋاي - ۋۇي نېمانچە تولا ئىئانە بۇ، مائارىپقا ئىئانە دەۋاتقان، ھېلى ئاپەتكە ئۇچرىغان جايلارغا ئىئانە دەۋاتقان، ھېلى نۇقتىلىق قۇرۇلۇشلارغا ياردەم دەۋاتقان. ھازىر بىر ئايلىق مائاشم ئائىلەمنىڭ بىر ئايلىق خىراجىتىگە يەتمەيدىغان بولۇپ قالدى. رەنجىمەڭ، مەن بىر تىيىنمۇ ئىئانە قىلالمايمەن.

ئۇ شەھەرلىك مەدەنىيەت يۇرتىدىن بۇنىڭدىن ئۈچ ئەسىر ئىلگىرى مۇشۇ شەھەردە ئۆمرىنىڭ ئاخىرىغىچە ياشاپ مول مەنىۋى مىراس قالدۇرغان ئالىمنىڭ مەقبەرىسىنى ئەسلىگە كەلتۈرۈش قۇرۇلۇشىغا ئىئانە توپلىغىلى كەلگەن قىزنىڭ گېپىنىڭ شېخىغا قوپاللىق بىلەن ئۇرۇپ بىر پاتمان دادلىدى.

قىز ئۇنىڭ مۇزغا داراڭغا ئاتقاندىكى سۆزلىرىگە زورغا كۈلۈمسىردى - دە، يەنە چۈشەندۈرۈشكە باشلىدى.

— بۇ قېتىمقى ئىئانە ئىلگىرىكىگە ئوخشىمايدۇ. بۇ مىللىتىمىزنىڭ...

— بولدى قىزچاق، سۆزلىمەيلا قويۇڭ، مىللەت ئۈچۈن دېمەكچىغۇ سىز؟ ھازىر تىلەمچىلەرمۇ مىللىتىنى، قان قېرىنداش ئىكەنلىكىنى شېپى كەلتۈرۈشۈپ تىلەيدىغان بولۇپ كەتتى. بۇ ئەپچىل چارىنى تىلەمچىلەر سىلەردىن ئۆگەندىمۇ ياكى سىلەر تىلەمچىلەردىن ئۆگەندىڭلارمۇ؟

— نېمانچە سېسىق سۆزلەيلا! — قىز پەش قېقىپلا ئىشخانىدىن چىقىپ كەتتى.

— شۇنداق، ئالىمنىڭ مەقبەرىسىنى ئەسلىگە كەلتۈرۈشكە كېتىدىغان مەبلەغىنى كۆپرەك توپلاش ئۈچۈن شەھەرلىك تېلېۋىزىيە ئىستانسىسى بىلەن كېلىشتۈرۈش. ئون يۈەندىن ئەللىك يۈەنگىچە ئىئانە قىلغانلارنىڭ ئىسمىلىكى تېلېۋىزوردا ئېلان قىلىنىدۇ. ئەللىك يۈەندىن يۈز يۈەنگىچە ئىئانە قىلغانلارنى سۈرىتى بىلەن تېلېۋىزوردا تونۇشتۇرىمىز.

ئۇ ھېلىقى قىز كىرىپ كەتكەن ئۇدۇلدىكى ئىشخانىدىن بۇ سۆزلەرنى ئاڭلاپ تۇرالمىلا قالدى. «پاھ، ئىسمىنىڭ تېلېۋىزوردا ئېلان قىلىنىشى، سۈرىتى تېلېۋىزور ئېكرانىدا، يەنە كېلىپ پۈتكۈل شەھەردىكى نەچچە ئونمىڭ دانە تېلېۋىزور ئېكرانىدا ئالاھىدە كۆرۈنۈشى، تېخى دىكتور قىزچاقنىڭ ئۇنىڭ ئىسمىنى ئاتا تېلېۋىزور كۆرگۈچىلەرگە تونۇشتۇرۇشى نېمىدېگەن ئالىي شەرەپ - ھە!»

ئۇ بۇنىڭدىن يېرىم يىل ئىلگىرى شەھەر بويىچە چاقىرىلغان يىغىنغا قاتنىشىپ، سۈرىتى تېلېۋىزىيە ئىستانسىسى مۇشۇ يىغىن ئەھۋالىنى خەۋەر قىلغان ۋاقىتتا غىل - پاللا كۆرۈنگەن ۋە ئۈچ - تۆت كۈن قانغۇچە ھۇزۇرلانغانىدى. بۇ قېتىمقىسى ئۇنىڭغا ئوخشىمايتتى، ئەلۋەتتە. ئۇ قېتىمدا سۈرىتى تېلېۋىزور ئېكرانىدا لاپلا قىلىپ كۆرۈنگەن بولسا، مانا ئەمدى يىگىرمە - ئوتتۇز سېكۇنت ھەتتا بىر - ئىككى مىنۇت كۆرۈنىدۇ. ئۇ ئېكراندا كۆرۈرمەنلەرگە كۈلۈمسىرەپ قارايدۇ. دىكتور ئۇنىڭ ئىسمىنى ئاتا تېلېۋىزور، ئاتاقلىق ئالىمنىڭ مەقبەرى قۇرۇلۇشىغا يۈز يۈەن ئىئانە قىلغانلىقىنى سۆزلەيدۇ. ئاھ! بۇ نېمىدېگەن كۈلۈغۇزار كۆرۈنۈش - ھە!

ئۇ ئەنە شۇلارنى كۆز ئالدىدىن ئۆتكۈزدى - دە، يانچۇقىدىن

ئوغلغا ۋېلىسىپىت ئېلىپ بېرىش ئۈچۈن ساقلاپ قويغان ئۈچ يۈز يۈەن پۇلدىن يۈز يۈەننى مەردلىك بىلەن ئايرىدى.

* * *

ئۇ ئىدارە بويىچە پەقەت بىر ئۆزىنىڭلا يۈز يۈەن پۇل ئىئانە قىلغانلىقىدىن ماختاندى. خىزمەتداشلىرىنىڭ ئىشخانىسىغا گىدىيىپ كىردى. ھەرقانداق پاراڭنى ئاتاقلىق ئالىمنىڭ مەقبەرە قۇرۇلۇشىغا يۆتكەپ، ئۆزىنىڭ يۈز يۈەن ئىئانە قىلغانلىقىنى ئەسكەرتەتتى. ئىشقا ماڭغاندا، ئىشتىن چۈشكەندە شەھەر كوچىسىدىكى كىشىلەرگە مەغرۇرلۇق بىلەن قارايتتى، كۈلۈمسىرەيتتى. «بىلىپ قالسىلەر، ئەتە - ئۆگۈن ئىچىدە تېلېۋىزوردا كۆرۈنسەم، ھازىرقىدەك پەرۋاسىز ئۆتۈپ كەتمەي، ئېگىلىپ سالام قىلىدىغان، يىراقتىن ھۆرمەت بىلەن كۈلۈمسىرەيدىغان بولسىلەر...» دەيتتى ئۇ ئۆز - ئۆزىگە پىچىرلاپ.

لېكىن، نېمە ئۈچۈندۇر «ئەتە - ئۆگۈن»دىن بىرنەچچىسى ئۆتۈپ كەتكەن بولسىمۇ، تېلېۋىزىيە ئىستانسىسىنىڭ مۇخبىرى ئۇنى زىيارەت قىلغىلى، سۈرەتكە ئالغىلى پەقەتلا كەلمىدى. ئەمما، ئۇ ئاشۇنداق بىر كۈننىڭ ھامان كېلىشىنى كۈتۈپ، شېرىن ئارمانلار قوينىدا ئۆزىنى بەزلەيتتى.

* * *

بۈگۈن ئۇ تولىمۇ كۆڭۈلسىز بىر ئىشقا يولۇقتى. ھەممە كۆڭۈل ئاغرىقىنى ئۆزى تەمە قىلغان تېلېۋىزور ئېكرانىدىن تېپىۋالدى. چۈنكى، تېلېۋىزور ئېكرانىدا تاماشىبىنلارغا ئۇ كۈلۈمسىرەپ تۇرماستىن، ھېلىقى ئىئانە توپلاشقا كەلگەن قىز كۈلۈمسىرەپ تۇراتتى. دىكتور تاماشىبىنلارغا ئۇنى

تونۇشتۇرماستىن، ھېلىقى قىزنى مەقبەرە قۇرۇلۇشىغا ئەڭ كۆپ
ئىئانە توپلىغان دەپ تونۇشتۇرۇۋاتاتتى.
— ھۇ ئالدامچى جومباق! تېخى ھىجىيىپ كېتىشلىرىنى،
مانا ساڭا!

ئۇ غەزەپتىن ئەس - ھوشىنى يوقاتقاندى. شۇڭلاشقا،
ھېلىقى قىزنىڭ سۈرىتى ئېكرانغا تولۇپ چىقىشى ھامان،
ئۆزىنى تۇتۇۋالماي، قولىدىكى چاي ئىچىۋاتقان ئىستاكانى
تېلېۋىزور ئېكرانىغا قارىتىپ زەرب بىلەن ئاتتى.

1991 - يىلى، 12 - ئىيۇل



خىيال ۋە چۈش

... خالىدەمنىڭ پەلتوسىدىن رەبھان پاناڧمۇ سېتىۋالغان ئوخشىمامدۇ؟ كىيگەن پەلتوسى ياراشقان بولسا قانچىلىك غادىيىپ ماڭاتتىكىن سەت دوڭغاق سۆڭەت؟! مارجان پاپا بىلەن باھار كاۋنىڭ پوچتىدىن كەلگەن پۇل چېكىنى ئېلىپلا سىنىپتىن غايىب بولغىنىغا قارىغاندا، ئۇ ئىككىسىمۇ چوقۇم ھېلىقى پەلتودىن ئالغىلى كېتىشتى. ۋاي قوۋۇرغامەي، قانچىلىك قاملاشقان چىراي ۋە فىڭۇرغا كىيىم تاللاپ يۈرىدىغاندۇ ئۇ ئىككىسىنى يوق نامرات چىرايلار... «ھۆسنارخاننىڭ توققۇز كۆڭلىكى بار، بىر كۆڭلەكچىلىك ھۆسنى يوق» دېگەن ماقال ئەجەب راستكىنە. كىيىم - كېچەكنىڭ ئېسىلىنى سېتىۋالغان ھېساب ئەمەس، جاپلاپ - ياراشتۇرۇپ كىيەلسە ھېساب. كىيىم - كېچەكمۇ چىراي، ئۈستىخانغا بېقىپ يارىشىدىغان نەرسە... دەرھال ئۆيگە خەت يازاي. تېزدىن ئىككى يۈز يۈەن... ياق، ياق، ئۇ بەك ئاز بولۇپ قالغۇدەك ئۈچ يۈز يۈەن ئەۋەتىپ بېرىڭلار، جىددىي لازىم بولۇپ قالدى دەپ يازاي، خەپ ئاشۇ دامكەشلەرنىڭ كۆزلىرىدىن ئوت چىقىرىۋەتمەيدىغان بولسام...

— گۈزەل! ھاى گۈزەل!

گۈزەل خىيالىدىن باش كۆتۈرۈپ، گۆزىگە قاراپ يۈگۈرۈپ كېلىۋاتقان ساۋاقدىشى نۇرمۇھەممەتنى كۆردى - دە، ۋۇجۇدىغا بىر خىل تاتلىق سېزىم تارالدى. غەمكىن چىرايىدىن يۇمشاققىنا كۈلكە بالقىدى. دەرەلىك يۈرىكى ھاياجانلىق دۈيۈلدى.

— مەڭ، سىزنىڭ خېتىڭىز ئىكەن.

— رەھمەت، ئاۋارە...

گۈزەلنىڭ «رەھمەتتى» تۈگەپ بولغۇچە، نۇرمۇھەممەت كەينىگە بۇرىلىپ بولغانىدى. ئۇ گېپىنىڭ داۋامىنى قىيىنلىقىغا غۇرتىدە يۈتۈۋەتتى - دە، يىگىتنىڭ ئارقىسىدىن ئازاب ۋە ھەسرەت بىلەن قاراپ قالدى. خەت ئۇنىڭغا ئۆيدىن كەلگەندى. ئۇ كونۇپىرتنى ئېچىپ خەتكە كۆز يۈگۈرتتى.

«قەدىرلىك قىزىم، سالامەت تۇرۇۋاتامسەن، ئوقۇتقۇچى، ساۋاقداشلىرىڭ تىنچلىقمۇ؟»

... قىزىم، ئاز بولسىمۇ پوچتىدىن ئەللىك كوي ئەۋەتتىم، تېجەپ خىراجەت قىلغاچ تۇرغىن. داداڭنىڭ كېسىلى ئۆزگىرىپ قېلىپ...

گۈزەل خەتنىڭ ئايىغىنى ئوقۇمايلا، نازۇك بارماقلىرى بىلەن سىجىپ پۈرلىدى - دە، تىرناق تەك - تىرناق تەك قىلىپ تىتىپ تاشلىدى. ئۇنىڭ كۆز چاناقلىرى لىققىدە ياشقا تولغانىدى.

* * *

چوڭ شەھەرنىڭ ئاۋات كوچىسى. قاشتاشتەك سۈزۈك ئاپپاق بويىغا تىزىق - تىزىق مەرۋايىتلارنى ئاسقان، چۆچۈرىدەك قۇلىقىغا ئالتۇن ھالقا سالغان، ئۇچىسىغا قىممەت باھالىق ئەڭ مودا كۆڭلەك كىيگەن گۈزەل ئىمپورت قىلىنغان ئالىي دەرىجىلىك پىكاپتا كۈلۈمسىرەپ ئولتۇرىدۇ. قېشىدا ساۋاقداشى نۇرمۇھەممەت، ئۇنىڭ قولى رولدا بولغىنى بىلەن كۆزى گۈزەلگە ئاشىقانە تىكىلگەن. گۈزەلنىڭ كۆڭلىگە يېقىش ئۈچۈن خۇشامەتگۈيلىق بىلەن ھىجايماقتا. گۈزەل بۇلارغا پەرۋاسىز ھالدا مەغرۇرانە ئولتۇرىدۇ. ئەنە كوچىدا پىيادە كېتىۋاتقان رەيھان پاناق ئۇلارنى كۆرۈپ ھاڭۋىقىپ تۇرۇپ قالدى. پىكاپ كاتتا سودا ساراينىڭ ئالدىدا توختىدى. گۈزەل سودا سارايدىن

كۆڭلى تارتقانلىكى، كۆزگە چىرايلىق كۆرۈنگەنلىكى قىممەت باھالىق، ئالىي دەرىجىلىك كىيىم - كىچەك، زىبۇ - زىننەتلەرنى سېتىۋالماقتا. پۇلنى غازاڭدەك سورۇپ خەجلىمەكتە. ئەنە مارجان پاپا بىلەن باھار كاۋا ئۇنىڭغا ھەۋەس بىلەن قازاپ تۇرۇشىدۇ... نۇرغۇنلىغان قىز - يىگىتلەرگە تولغان ھەشەمەتلىك تانسا زالى. پەرىزاتلاردەك ياسانغان گۈزەل زالغا كىرىش بىلەن ھەممەيەن ئۇنىڭغا قاراپ قېلىشتى، ئەنە قىزلارنىڭ كۆزلىرىدە ھەسەت ئۇچقۇنلىرى، يىگىتلەر ئۇنىڭغا ئاچ كۆزلۈك بىلەن تىكلەمەكتە. زال ئىچىدە شوخ، جۇشقۇن، دىسكو مۇزىكىسى ياڭرىماقتا. ئەنە گۈزەلنى ساۋاقدىشى نۇرمۇھەممەت تانسىغا تەكلىپ قىلدى. ئۇ بارلىق ماھارىتىنى ئىشقا سېلىپ پىرقىرماقتا. ھەممىنىڭ كۆزلىرى ئۇنىڭغا ھەۋەس بىلەن تىكلەنگەن. ئۇ بەخت، خۇشاللىق ئىلكىدە قاقاھلاپ كۈلدى. ئۇنىڭ يېقىملىق كۈلكىسىدىن پۈتكۈل تانسا زالى جاراڭلاپ كەتتى.

— گۈزەل، گۈزەل كۆزىڭىزنى ئېچىڭ، — كىمىڭدۇر تۇرتۇپ ئويغىتىشى بىلەن گۈزەل چۆچۈپ ئويغاندى - دە، ئەتراپىغا ئۆندەرەپ نەزەر تاشلىدى. ئۆزىنى ھېلىقى ھەشەمەتلىك تانسا زالىدا ئەمەس، بىرىسىنىڭ ئۈستىگە بىرىسىنى چېتىپ قۇراشتۇرغان ئالتە كىشىلىك كارىۋات قويۇلغان، توخۇ كاتىكىدەك تارغىنا مەكتەپ ياتىقىدا كۆرۈپ، يۈرىكى ھەرە چاققاندىك پىژژىدە ئېچىشتى. ئۇنىڭغا رەيھان پاناق گۇمانسىراپ قاراپ تۇراتتى:

— چۈش كۆرگەن ئوخشىمامسىز؟

رەيھاننىڭ سورىغان بۇ سوئالىغا ئۇ جاۋاب بەرمىدى. ئۇ بايا كۆرگەنلىرىنىڭ چۈش ئەمەس رېئاللىق بولۇشىنى نەقەدەر ئارزۇ قىلاتتى - ھە! بىراق رېئاللىق ئۇنىڭ شېرىن خىيالىغا مەسخىرە ئارقىلىق جاۋاب بەردى. گۈزەل بىرئاز ئېسىگە كەلگەندىن كېيىن، مەيدىسىگە چىڭ تېڭىۋالغان دەپتەرگە ھەيران

بولۇپ قارىدى. توۋا، دەپتەرنىڭ ۋارىقى «پۇل، پۇل» دېگەن خەت بىلەن تولۇپ كېتىپتۇ. بۇنى كىم يازدىكىنە؟ ئاخشام ئۇ كارىۋاتقا چىقىپلا، ئۆيىگە ئۈچ يۈز يۈەن پۇل ئەۋەتىڭلار دەپ خەت يازماقچى بولغانلىقىنى غىل - پال ئېسىگە ئالدى - دە، يۈرىكى پىچاقتا كەسكەندەك ئېچىشتى. گۈزەل يوتقىنىغا بېشىنى چۈمكىدى - دە، ئاۋۋال ئۆكسۈپ، ئاندىن ھۆڭرەپ يىغلىۋەتتى. ئۇنىڭ يوتقىنىنىڭ بىر قول پانتۇدەك يىرتىقى خۇددى ئىگىسىنى مەسخىرە قىلىۋاتقاندەك ھىجىيىپ تۇراتتى.

1990 - يىلى 18 - يانۋار، يەكەن



ساخاۋەتلىك قار

ئۆز نەپسىدىن كەچسە، باشقىلارنى خۇش قىلغىلى بولىدۇ.

— ئانامنىڭ تەربىيەتلىرىدىن

بامدات ۋاقتىدىن باشلاپ ياغقان قار بارغانسېرى ئەدەپ كېتىۋاتاتتى. ئادەمنىڭ كۆزىگە سانسىزلىغان كۈمۈش تۈزۈندىلىرىدىن باشقا ھېچنېمە كۆرۈنمەيتتى. قىش كىرگەندىن بېرى ياغقان بۇ تۇنجى قار پۈتكۈل قارادۆڭ يېزىسىنى ئاپپاق لىباس بىلەن چۈمكۈۋەتكەندى. قار مۇشۇ ھالەتتە يېغىۋېرىدىغان بولسا كەچ كىرگۈچە ئادەمنىڭ تىزغا كەلگۈدەك قېلىنلاپ كېتىشىدە گەپ يوق ئىدى.

يېزا باشلىقى خۇرۇم چاپنىغا مەھكەم قىمداغىنىچە جىپنىڭ دېرىزىسىدىن لەپىلدەپ چۈشۈۋاتقان ئاق چېچەكلەرگە قاراپ تاتلىق خىياللارغا غەرق بولغانىدى...

«... بۇ قار دەل ۋاقتىدا ياغدى. يېزا تەۋەسىدىكى ئون بەش مىڭ مودىن ئارتۇق كۈزگى بۇغداي قىشتىن ئۆشۈشۈپ كەتمەي چىقىۋالدىغان بولدى. دېمەك، بۇغدايدىن مول ھوسۇل ئېلىشتا گەپ يوق. قىشتا قار كۆپ ياغسا، يازدا سۇ كۆپ بولىدۇ. سۇلا بولسا دېھقانچىلىقتىن نېمە غەم؟ ياغە قار، توختىماي ياغ... — يېزا باشلىقىنىڭ خىيالى شۇ يەرگە كەلگەندە يۈرىكى بىردىنلا قارتىدە قىلىپ كەتتى، يولنىڭ چېتىدىكى دېھقان ئۆيلىرىگە ئەندىكىپ نەزەر تاشلىدى. پاكار - پاكار لاي تاملىق دېھقان

ئۆيلىرىنىڭ مورسىدىن كۆتۈرۈلگەن كۆكۈچ ئىس ئاپپاق قار تۈزۈندىلىرى ئارىسىدا تېزلا سىڭىپ كېتىۋاتاتتى. يېزا باشلىقى يەنە خىيالغا كەتتى، — دېھقانلارنىڭ قىشلىق يېقىلغۇ، ئوزۇق — تۈلۈك ئەھۋالى قانداق بولغىدى؟ قار مۇشۇنداق يېغىۋېرىدىغان بولسا يېزا تەۋەسىدىكى تۇرمۇشتا قىيىنچىلىقى بار، نامرات ئائىلىلەرگە تەس بولىدۇ. دەرھال تەكشۈرۈپ ئېنىقلاپ، قۇتقۇزۇش تەدبىرلىرىنى كۆرۈش كېرەك...»

يېزا باشلىقى چېپنى توختىتىپ، چۈشۈش ئۈچۈن بىر قولىدا چېپنىڭ ئىشىكىنى ئاچقاچ شوپۇرغا بۇيرۇق قىلدى.

— سىز دەرھال ئورگان^①غا بېرىپ يەتكۈزۈڭ. بارلىق رەھبىرىي كادىرلار ئۆزلىرى نۇقتىدا تۇرغان كەنتلەرگە بېرىپ تۇرمۇشتا قىيىنچىلىقى بار نامرات ئائىلىلەرنىڭ، تۈل خوتۇن — يېتىم ئوغۇللارنىڭ قىشلىق يېقىلغۇ، ئوزۇق — تۈلۈك، كىيىم — كېچەك ئەھۋالىنى تەكشۈرسۇن. دېھقانلار قىشلايدىغان ئۆيلەرنىڭ بىخەتەرلىك ئەھۋالىنىمۇ تەكشۈرسۇن. چۈشتىن كېيىن دەل سائەت تۆتتە ئۇلارنىڭ دوكلاتىنى ئاڭلايمەن. كىمدەكىم بۇ خىزمەتكە سۇسۇلۇق، بېپەرۋالىق قىلسا، مەسئۇلىيىتى سۈرۈشتە قىلىنغاننىڭ سىرتىدا، بىر ئايلىق ماڭاشى جەرىمانىگە تۇتۇلىدۇ.

يېزا باشلىقى يولنىڭ ئىككى چېتىدىكى دېھقان ئۆيلىرىگە شۇنداقلا كۆز يۈگۈرتتى — دە، ئالدىغا قاراپ ئىلدام — ئىلدام يۈرۈپ كەتتى. بىردەمنىڭ ئىچىدە تۈكلەرى پارقىراپ تۇرغان قاما قۇلاقچىسى، خۇرۇم چاپىنىنىڭ مۈرىلىرى ئاپپاق قار تۈزۈندىلىرى بىلەن بېزەلدى. يېزا باشلىقى كۆزلىگەن ئۆينىڭ ئالدىغا كېلىپ، دەرۋازىنىڭ زەنجىرىنى شاراقلاتتى. ھەمسائىتىلا ئۆينىڭ ئىشىكى ئېچىلىپ كوررەك جۇۋىغا يۆگىنىۋالغان بىر بوۋاي ھاسسىنى سۆرىگىنىچە چىقىپ كەلدى — دە، دەرۋازىنى ئېچىپ، دەرۋازا تۈۋىدىكى «قار ئادەم»گە تۇيۇقسىز كۆزلىرىنى

① ئورگان — يېزىلىق ھۆكۈمەت ئورگانىنى دېمەكچى.

تەكشۈرۈپ قالدى.

— ھە ئەلى ئاكا، تونۇيالىمايۇتامدىلا مېنى؟ — دېدى يېزا باشلىقى بوۋايغا كۆرۈشۈش ئۈچۈن قولىنى تەڭلەپ.

— ھوي ئەسلىدە تۇراخۇن يېزا باشلىقى ئەكەنغۇ بۇ، — بوۋاي دەرھال ئېسىگە كەلدى — دە، يېزا باشلىقىنىڭ قولىنى ئىككى قوللاپ سىقتى، — ياشانغاندا ئادەمنىڭ كۆزى ئاجىزلاپ قالىدىكەن يېزا باشلىقى. قاردا سىلنى دەماللىققا تونۇيالىماي قاپتىمەن، قېنى ئۆيگە كىرىڭىز.

ئۆينىڭ ئىچى قاپقاراڭغۇ ئىدى. تۇڭلۇككە يېپىپ قويغان يالتىراقنىڭ ئۈستىنى قار كۆمۈۋەتكەن بولۇپ، تەلپەكنىڭ ئورنىدەك يەر ئاقۇچ كۆرۈنەتتى. لېكىن، بۇ يەردىن ئۆي ئىچىگە ھېچقانداق يورۇقلۇق چۈشمەيتتى. يېزا باشلىقى چاقمىقىنى ياندۇرۇپ، مورا ئوچاقنىڭ قېشىدىكى سۇپىغا كېلىپ ئولتۇردى. ئۇنىڭغىچە بوۋاي مورا ئوچاقنىڭ ئۈستىدىكى جىنچىراغنى ياندۇردى. شۇ چاغدىلا يېزا باشلىقىنىڭ كۆزىگە ئۆينىڭ تورۇسىدىكى ئېلېكتىر لامپا چېلىقتى.

— توك توختاپ قالغان ئوخشىمامدۇ؟ — دېدى يېزا باشلىقى كۆزىنى لامپىدىن ئۆزىگە.

— نەدىكىنى، — دېدى بوۋاي ئوچاقتىكى چوغنى كۆرسەتەن بىلەن كۆچىلىغاچ، — ئۆينىڭ توك سىمىنى ئۆزۈڭلەر ئۆزۈڭلەر تەتتىم.

— نېمىشقا شۇنداق قىلىلا، ئەلى ئاكا؟ — دېدى يېزا باشلىقى ئەجەبلىنىپ، — توك چىراغ دېگەن بەلەن ئەمەسمۇ؟ جىنچىراغقا قارىغاندا يورۇق ئولتۇرىلا.

— ئۇغۇ شۇنداق ئىدى، — دېدى بوۋاي ئوچاقتىكى چوغنى بىرنەچچىنى پۈۈلۈۋەتكەندىن كېيىن، — ئەمما پۈلى بەك قىممەت ئىكەن كاساپەتنىڭ. ئىككى ئاي ياقسام كەنتىنىڭ توك باشقۇرغۇچىسى ئاتىشىش كويۇلۇق توك كۆيۈپتۇ، دەيدۇ. ھەيرانلىقتا بېشىمنى تۇتۇپ ئولتۇرۇپ قالدىم. يانچۇقۇمدا نەدە ئۇنچىلىك جىق پۇل بار دەيلا. كاتەكتىكى كۈن ئاشۇرمايلا

كاكىلاۋاتقان ئىككى مېكىيىنىمنى توك ھەققىگە ھېسابلىدىم دەپ ئېلىپ كەتتى. شۇنداق كېتىۋېرىدىغان بولسا بىرەر يىلدا ئويۋاقمىنىمۇ توك پۇلغا ھېسابلاپ بېرىپ تالادا قالىدىغان چېغىم بار. شۇنىڭ بىلەن توك سىمىنى ئۈزدۈرۈۋەتتىم.

يېزا باشلىقىنىڭ چىرايىغا سۇسقىنا قىزىللىق يۈگۈردى. كۆڭلىنىڭ بىر يەرلىرىنى قىرتاق تۇيغۇلار قاپلىدى. «ئىست، ئىزا تارتماي بىزنىڭ قارادۇڭ يېزا جىنچىراغدىن پۈتۈنلەي قۇتۇلدى. ئېلىكتىر لامپىسى ياقمىغان بىرمۇ ئائىلە قالمىدى، دەپ پونى دۇڭ ئېتىپ، مەيدەمنى كېرىپ يۈرۈپتىمەن تېخى. يېزىنىڭ نەرەققىياتىنى يازغىلى چىقتىم دېگەن ھېلىقى مۇخبىر ئاداشمۇ مەن نېمە دېسەم شۇنى خاتىرىلىۋېلىپ، ئىككى كۈن يېزا بازىرىدا ھاراقنى بولدى دېگۈچە ئىچىپ، قۇسۇققا چىلىنىپ يېتىپ، گېزىتكە خەۋەرنى قاتۇرۇپ يېزىپ قاراپ ئولتۇردى. ھېچ بولمىسا شۇ ۋاقىتتا ئەھۋال شۇنداقمۇ شۇنداق ئەمەس، يۈرسىلە بىر تەكشۈرۈپ باقىلى دېگەن بولسا، ئېلىكتىر چىراغنى تارتىپ قويۇپ مۇشۇنداق جىنچىراغ يېقىپ يۈرگەنلەرنى ۋە بۇ ئىشنىڭ سەۋەبىنى بۇرۇنراق بىلىۋالار ئىدىم. قايسى بىر كۈنى گېزىتتىن:

«مەكتەپ دېگەن يۇرتتا
 كوپزا دەيدۇ چوكنى.
 ئىككى يېرىم كوي ساتىدۇ
 بىر كىلوۋات توكىنى»^①.

دېگەن قوشاقنى ئوقۇپ راسا كۈلۈپتىمەن، لېكىن بىزنىڭ قارادۇڭدىمۇ مۇشۇنداق ئەھۋال بارمۇ، يوقمۇ، دەپ ئويلاپ باقماقتىمەن. دېھقاننى ياۋاش، نادان دەپ شۇنداقمۇ قارا باستۇرغان بارمۇ ئەمدى. خەپ قېنى...

① بۇ نۇرسۇنىگ ئىبراھىمنىڭ شېئىرى.

— توغلاپ قاللا ھە يېزا باشلىقى؟ — دېدى بوۋاي ئوچاققا تاشلىغان بىر تۇتام كېۋەز شادىسىغا سەرەڭگە ياقچاچ.

— ياق، توغلىمىدىم، — دېدى يېزا باشلىقى خىيالىدىن باش كۆتۈرۈپ. ئۇ ئوچاقتىكى تۇتاشما تۈتەپ تۇرغان شادىنى پۈۋلەۋاتقان بوۋايغا قاراپ چاقچاق قىلدى، — ساقاللىرى ئۈتلىنىپ كەتمسۇن يەنە ئەلى ئاكا، ئۆيلىنىۋالسىلا دېسەم تازا كۆڭۈلشىمىدىلە. مانا ئەمدى سوغۇق يوتقاندا تىزلىرىنى قۇچاقلاپ يېتىپ تازا قىيىنلانغانلا ھەرقاچان.

— شۇنى بىر دېمەملا يېزا باشلىقى، — دېدى بوۋاي چىرايىغا كۈلكە يۈگۈرتۈپ. شۇ تاپتا ئۇنىڭ كۆزلىرىمۇ ئوتتەك چاقناپ كەتكەندى، — ئۆيلەنگۈم بار، لېكىن ئېپىدە بىر لايىق يوق، بولسىغۇ ھازىرلا...

— ھازىر پونى دۆڭ ئاتقانلىرى بىلەن ۋاقتى كەلگەندە ھۆددىسىدىن چىقالماي يامانلىتىپ قاراپ ئولتۇرالمىكىن؟ — ئېڭىكىمدىكى ساقال، يۈزۈمدىكى قورۇققا قالاپ ئادەمنى ئانىي تاپمىسىلا شاڭجاڭاي. خېلى مەن - مەن دېگەن ياش بالادىن قېلىشقۇچىلىكىم يوق مېنىڭ. ئۇنداق خىمىيەۋى ئوغۇت سېلىپ تېرىغان بۇغداينىڭ لەڭمىنى يەپ چوڭ بولغان ئوغۇل بالالاغا ئوخشىمايمەن جۇمۇسلا.

بوۋاينىڭ ئاخىرقى بۇ چاقچىقىدىن يېزا باشلىقى قاقاھلاپ كۈلۈپ كەتتى.

— چاقچاقمۇ قىلىشتۇق، — دېدى يېزا باشلىقى كۈلكىدىن ئۆزىنى توختىتىپ، — راستلا ئۆيلىنىش نىيەتلىرى بولسا ۋاقتىدا ئۆيلىنىۋالسىلا. مانا مەن ئەلچى بولۇپ يوللىرىنى ماڭمەن. بۈگۈن سىلنىڭ يانلىرىغا كېلىشىمىدىكى مەقسەت، — دېدى يېزا باشلىقى ئەسلى مەقسىتىگە كۆچۈپ، — قىشلىق قالايدىغان يېقىلغۇ ۋە ئوزۇق - تۈلۈكلىرىنىڭ ئەھۋالىنى ئۇقۇشاي دېگەندىم.

— مەندەك بىر قېرىنى ياد ئەتكەنلىرى ئۈچۈن كۆپ رەھمەت،

يېزا باشلىقى. خۇدا مەرتىۋىلىرىنى تېخىمۇ يۇقىرى قىلسۇن، ئىلاھىم، — دەدى بوۋاي ھاياجانلىنىپ، — راست گەپنى قىلسام ئاق ئۇنىڭ ئاش — نېنىنى كۆرمىگىلى بىرەر ئايدىن ئاشتى. ئۆيدە قىشتىن چىقىشىغا يەتكۈدەك قوناق ئۈنۈم بار. قاپاقتا بىرەر جىڭدەك يېغمۇ بار. ئاق ئۇندا تاماق ئەتمىگەندىكىن ياغمۇ لازىم بولمايدىكەن. ئەممازە، قالغۇلۇقتىن خىجالىتىم بار. كېۋەزنىڭ شادىسىنى تېجەپ قالسام بىرەر ئاي يېتەر دەيمەن.

يېزا باشلىقى بوۋاينىڭ سۆزلىرىنى زېھىن قويۇپ ئاڭلىدى.
— قىشلىق كىيىم — كېچەكلىرىچۇ؟

— قىشلىق كىيىمدىن غېمىم يوق، يېزا باشلىقى. تەلپىكىمۇ خېلى يېڭى تۇرىدۇ. جۇۋام بىلەن ئۆتۈكۈمنى خۇدا ئۆمرۈمنى بەرسە يەنە بەش يىل كىيگۈچىلىكى بار.

— ئۇنداق بولسا قالغۇلۇق بىلەن ئاش — ئوزۇقتىن خاتىرجەم بولسلا، بۇ قىيىنچىلىقلىرىنى ئىككى — ئۈچ كۈن ئىچىدە يېزىلىق ھۆكۈمەتتىن ھەل قىلىپ بېرىمىز.

— رەھمەت، يېزا باشلىقى، ۋەي ئورۇنلىرىدىن تۇرۇۋاللىغۇ، جىندەك ئولتۇرۇپ بەرسىلە ئوچاقنىڭ ئوتىمۇ تۇناشتى ئەينا. بىر چۆگۈن چاي قاينىتاي، — دەدى بوۋاي يېزا باشلىقىنىڭ ئالدىنى توسۇپ.

— رەھمەت، چاينى سىلىنى ئۆيلەپ قويغاندىن كېيىن قۇشناچىمنىڭ قولىدىن ئىچەرمىز.

* * *

چۈشتىن كېيىن سائەت ئالتە بولغان چاغ. سىرتتا قار لەپىلدەپ چۈشۈۋاتاتتى. يېزا باشلىقىنىڭ ئىشخانىسىدىكى مەشتە گۈرۈلدەپ ئوت كۆيۈۋاتاتتى. ئىشخانىنىڭ ئىچى باھاردەك ئىللىپ كەتكەندى. يېزا باشلىقى كادىرلارنىڭ بۈگۈن چۈشتىن بۇرۇن ئۆزىنىڭ بۇيرۇقى بويىچە ھەرقايسى كەنتلەردىن ئېنىقلاپ كەلگەن

ئەھۋاللاردىن بەرگەن دوكلاتىنى ئاڭلاپ خاتىرە قالدۇرۇۋاتاتتى.

«پۈتكۈل يېزا ئەۋەسىدە ئوتۇن - كۆمۈر قىيىنچىلىقى بار ئائىلە بىر يۈز يىگىرمە ئالتە، ئوزۇق - ئۈلۈك قىيىنچىلىقى بار ئائىلە بىر يۈز قىرىق سەككىز، خەتەرلىك ئۆيدە قىشلايدىغان ئائىلە ئون ئۈچ، قىشلىق كىيىم - كېچىكىنى غەملىيەلمەيدىغانلار سەككىز يۈز ئون يەتتە نەپەر. قانداق قىلىش كېرەك؟ بۇ قىيىنچىلىقلارنىڭ ھەممىسىنى يېزا مالىيەسىگە تايىنىپ ھەل قىلىش مۇمكىن ئەمەس. باشقىچە بىر ئامال تاپقىلى بولماسمۇ؟ قاراپ ئولتۇرماسلىق كېرەك. مەسىلىنى ئېنىقلىغانىكەن، تېزدىن ھەل قىلىش چارىسى تېپىش كېرەك...»

يېزا باشلىقى تاماكا چېكىش ئۈچۈن قولىنى تاماكا قېپىغا ئۇزارتتى، قاپ قۇيقۇرۇق ئىدى. ئۇ ئىش ئۈستىلىنىڭ تارتىمىسىنى ئېچىپ تاماكا ئىزدىدى، شۇ ھامان كۆزى تارتىمنىڭ ئىچكىرىسىدىكى بىر باغلام پۇلغا چۈشتى. قولىنى پۇلغا چاققانلىق بىلەن ئۇزارتتى - يۇ، لېكىن پۇلنى دەماللىققا تارتىمىدىن چىقىرالمىي ئويلىنىپ قالدى. بۇ ئونمىڭ يۈەن پۇل تېخى ئىككى كۈن ئاۋۋال ناھىيەدە ئېچىلغان يىللىق خىزمەت خۇلاسە يىغىندا، قارادۆڭ يېزىسى پاختا ئىشلەپچىقىرىشتا ئىلغار بولغانلىقى ئۈچۈن يېزا باشلىقىغا بېرىلگەن مۇكاپات پۇلى ئىدى. بۇ پۇلنى يېزا باشلىقى ئۆزى خەجلىسىمۇ بولمىغۇدەك تىتى. باشقا يېزىلارنىڭ مەسئۇللىرىمۇ مۇكاپات پۇلىنى ئۆزى خەجلىيەتتى. بۇ ئەزەلدىن شۇنداق داۋاملىشىپ كېلىۋاتقان قائىدە ئىدى. بۇنىڭغا ھېچكىم بىر نېمە دېيەلمەيتتى. ئەمما، يېزا باشلىقى يىغىندىن قايتىپ چىقىپ، بۇ مۇكاپات پۇلىنى قانداق بىر تەرەپ قىلىش ھەققىدە نېمە ئۈچۈندۈر ئىككى تايىن بولۇپ تۇرۇپ قالغانىدى. چۈنكى، يېزىنىڭ بىز يىللىق پاختىچىلىق خىزمىتىدە يېزىدىكى باشقا رەھبىرىي كادىرلارنىڭمۇ تۆھپىسى بار ئىدى. بۇ كۆز يۇمۇۋالغىلى بولمايدىغان پاكىت ئىدى. شۇڭلاشقا، بۇ پۇلنىڭ

ھەممىسىنى بىر ئۆزىلا ئىگىلىۋېلىشقا ئۇنىڭ ۋىجدانى چىدىمىدى. يېزىدىكى باشقا رەھبىرىي كادىرلارغىمۇ تەقسىم قىلىپ بېرىشكە بولسا، خۇددى ئالدىدىكى تەبىئىي ئاشنى خەقكە بېرىپ قويغاندەك تۇيغۇدا بولۇپ قورسىقى ئاغرىدى. شۇنىڭ بىلەن كۆڭۈل توختىتالماي تارتىمىسىغا سېلىپ قۇلۇپلىۋەتكەندى. مانا ئەمدى بۈگۈنكىدەك مۇشۇنداق ھالقىلىق پەيتتە بۇ پۇل يەنە ئۇنىڭ قولىغا چىقىپ قېلىۋىدى، كالىسى يەنە زىددىيەتلەر قاينىمدا قوچۇلدى. بىراق، بۇ قېتىم ئۇ ئۈنچە ئۇزاق باش قاتۇرۇپ كەتمىدى. بۇ پۇلنى قانداق بىر تەرەپ قىلىش ھەققىدە قارار چىقىرىشتا ئانچە قىيىنلىقمۇ كەتمىدى. ئۇ ئاخىر ۋۇجۇدىدىكى نەپسى شەيتاننىڭ ئۈستىدىن غالىپ كەلگەندى.

«... شۇنداق قىلىش كېرەك، — دەپ ئويلايتتى ئۇ ھاياجانلانغان ھالدا، — بۇ پۇل ئاشۇ دېھقانلارغا مەنسۇپ. ئۇلار ئالتە ئاي ياز ئېتىز — قىر بويلىرىدا ئۆمىلەپ يۈرۈپ ئىشلىدى. بىز نېمىنى بۇيرۇساق شۇنى قىلدى. يېزىنىڭ پاختا مەھسۇلاتىنى ئاشۇرۇپ، ناھىيە بويىچە ئالدىنقى قانارغا ئۆتكۈزۈش ئۈچۈن نۇرغۇن بەدەللەرنى بەردى. ھەتتا تىل — دەشەنەم ئىشلىتى، جىرىمانە تۆلىدى. ئاشۇ تۆلەنگەن بەدەللەر ھېسابغا مەن شەرەپ سەھنىسىگە چىقتىم. بۇ شان — شەرەپنى ئاشۇ دېھقانلار قولۇمغا تۇتقۇزدى. شۇڭلاشقا، بۇ مۇكاپات پۇلىنى ئاشۇ مېھنەتكەش دېھقانلار ئېلىشى كېرەك. بۇ ئۇلارنىڭ ئېلىشقا تېگىشلىك ھەققى — نېسۋىسى...»

يېزا باشلىقىنىڭ كۆڭلى بىردىنلا ۋاللىدە يۈرۈپ كەتكەندەك بولدى. تارتىمىدىكى بىر باغلام پۇلنى ئېلىپ ئۈستەلنىڭ ئۈستىگە قويدى ۋە قويۇن يانچۇقىدىكى ھەممە پۇلنى ئېلىپ ساناپ چىقتى. بۇ پۇللار ئىككى يۈز تۆت يۈەن ئاتمىش پۇل چىقتى. ئۇ ئەمدى ئىشخانىدىكى كادىرلارغا دادىل قاراپ سۆزلەشكە باشلىدى.

— يولداشلار، يېزىمىز تەۋەسىدىكى تۇرمۇشتا قىيىنچىلىقى

بار نامرات دېھقانلارنى قىشتىن بىخەتەر، خاتىرجەم چىقىرىش ئۈچۈن بىز رەھبىرىي كادىرلار، پارتىيە ئەزالىرى باشلاپچىلىق بىلەن كۈچ چىقىرىشىمىز كېرەك. مانا بۇ ئونمىك كوي پولىنى ئىككى كۈن ئاۋۋال ناھىيەلىك خەلق ھۆكۈمىتى، ئۆتكەن بىر يىللىق پاختىچىلىق خىزمىتىدە ئىلغار بولغانلىقىمىز ئۈچۈن مېنى مۇكاپاتلاپ بەرگەن. بۇ ئىككى يۈز تۆت كوي ئاتىشى پۇڭ بولسا ئۆزۈمنىڭ شەخسىي پۇلۇم. مەن بۇ پۇللارنى يېزىمىزدىكى تۇرمۇشتا قىيىنچىلىقى بار نامرات ئائىلىلەرنىڭ قىيىنچىلىقىنى ھەل قىلىشقا ئىئانە قىلىمەن. باشقا يولداشلارنىڭمۇ بۇ ئىشنى ئاكتىپ قوللايدىغانلىقىغا ئىشىنىمەن. «ئۈلگىنىڭ كۈچى چەكسىز» دېگەن بۇ سۆزنى جۇڭگودىكى قايسىبىر ئەر باب ياكى قايسىبىر دانىشمەننىڭ ئېيتقانلىقىنى بىلمەيمەن. لېكىن، شۇ دەقىقىدە بۇ ھېكمەتلىك سۆزنىڭ ھەقىقىتى ئىسپاتلانماقتا ئىدى.

— مېنىڭ يانچۇقۇمدا ئىككى يۈز كوي بار ئىكەن.

— مەندە بىر يۈز يەتمىش كوي بار ئىكەن.

— مېنى يۈز كوي دەپ خەتلەپ قويسىلا. ئۆيگە بېرىپلا

ئەكېلىپ بېرىمەن.

— مەن يۈز كوي...

— مەن سەكسەن كوي...

— مەن ئون كوي...

....

يېزىلىق ھۆكۈمەت ئورگىنى مالىيە كاسسىرنىڭ ئالدىغا يۈز يۈەنلىك، ئەللىك يۈەنلىك، ئون يۈەنلىك پۇللار خۇددى قاردەك يېغىۋاتاتتى. سىرتتا بولسا قار چۈشۈۋاتاتتى. ھەئە، سىرتتا قار لەپىلدەپ يېغىۋاتاتتى.

1998 - يىلى يانۋار، يەكەن

گۈلسۈم پاناق

ئېگىز پاشنىلىق توپلەي، ئۇزۇن پاقالچاق، بىر تۇتام كەلگۈدەك بەل، نازۇك قامەت، تېقىمدا سويلاپ تۇرغان بىلەكتەك ئىككى تال ئۆرۈمە چاچ...

— قاراپلا كەتتىڭلىغۇ، ئاغىنە؟

— تىرناقتا توختىغۇدەك كاساپەتكىنە ئۇ.

— ئىدارىگە يېڭىدىن خىزمەتكە تەقسىملىنىپ كەپتۇ، سىلەرنىڭ بۆلۈمىگە ئىشقا چۈشكۈدەك.

ئۇ ئىككى قولىنى شىمىنىڭ يانچۇقىغا سالدى — دە، پۈتىنىڭ ئۈچىدىكى تاشنى مەغرۇرلۇق بىلەن تېپىۋېتىپ، قايسىدۇر بىر ئاقما ناخشىنىڭ ئاھاڭىغا ئىسقىرتىپ ئىشخانا بىناسىغا قاراپ ماڭدى.

قىزنىڭ مېڭىش — تۇرۇشى تولىمۇ نازاكاەتلىك ئىدى. سۈزۈك چېپىرى، سىزىپ قويغاندەك ئىنچىكە قېشى، چىلاندىك لەۋلىرى ئۇنىڭ يۈرىكىنى ئوينىتىۋەتتى.

«بۇرنى تۇغۇلۇشىدىنلا شۇنداق بولغىمىدى... ئېلىپتەك تۈز، پىچاقنىڭ بىسىدەك قىرلىق بولغان بولسىچۇ كاساپەتنىڭ...» قىز ئۇنىڭغا قاراپ ئوماققىنا كۈلدى. ئۇ كۆزىنى قىزدىن دەرھاللا قاجۇردى. قىز كۆڭلىدىكىنى بىلىپ قالغاندەك تۇيۇلۇپ يۈرىكى دۈپۈلدىدى. يۈزىگە سۇس قىزىللىق يۈگۈردى. قىز ئۇنىڭ ئىشخانىسىغا ئورۇنلاشقان بولۇپ، ئىش ئۈستىلى بىر — بىرىگە قارىشىپ تۇراتتى.

«يۈرگەن يىگىتى بارمىدۇ؟ ھازىر ئوقۇش پۈتكۈزگەن قىزلارغا

بىر نېمە دېمەك تەس. ئالىي مەكتەپ بوسۇغىسىغا قەدەم بېسىش بىلەنلا مۇھەببەت قاينىمغا بېشىچىلاپ كىرىپ كېتىدۇ. ناھايىتى بىرەر ھەپتە قىسىپ يۈرەر، ئاندىن يىگىتلەن ئىزدەپ كېلىشكە باشلايدۇ. ئىشخانا ئىشىكىنىڭ چېكىشلىرىنىڭ تېلېفوننىڭ جىرىڭلاشلىرىنىڭ يېرىمىدىن كۆپرەكى ئۇنىڭغا تەئەللۇق بولىدۇ. يۈزى نېپىزرەك بولسا ئۇلارنى ساۋاقدىشىم دەپ چۈشەندۈرەر، تازىمۇ بىر بېغدا پىشىپ قالغانلاردىن بولسا، ئازراق ئىشىم چىقىپ قالدى دەپ قويۇپ ئىشخانىدىن قولتۇقلىشىپ چىقىپ كېتىۋېرىدۇ. بۇنداق قىزلارغا پالان - پۇستان دەپ بولغىلى بولمايدۇ...» ئۇ قىزغا خۇدۇكىسەرەپ قاراپ قويدى - دە، باش - ئاخىرى يوق خىيالىدىن كۆڭلى پاراكەندە بولدى، نېرۋوسى چېچىلدى، بىر تال تاماكا تۇتاشتۇرۇپ كۈچەپ شورىدى.

ئىشخانا ئىچىنى چىۋىن ئۇچسا ئاڭلانغۇدەك جىمجىتلىق باسقانىدى. ئۇنىڭ يۈرىكى سىقىلدى. ئارقىمۇ ئارقا چەككەن تاماكا تاماقلارنى قۇرۇتۇۋەتتى. ئۇ يېنىدىكى ئىش ئۈستىلىگە قاراپ قويدى. بۇ ئورۇننىڭ ئىگىسى رابىيە ۋىت - ۋىت بۈگۈن رۇخسەت سورىغانىدى. ئۇ رابىيەدىن تولا گەپ قىلىپ دىققىتىمنى چېچىۋېتىدۇ دەپ رەنجىيىتتى. بۈگۈن ئىشخانىنىڭ جىمجىتلىقىدىن شۇنچىلىك بىزار بولىدىكى، رابىيەنىڭ بۇرۇنقى ۋىتىلداپ زېرىكتۈرۈشلىرىنىڭ ھەممىسىنى ئۇنتۇدى. «تازىمۇ ھالدا بىر نېمە ئوخشايدۇ، بىر ئېغىز مۇ دەپ قويماي ئولتۇرغىنىنى، رابىيەم بولغان بولسا...»

— ئىسىملىرى كىم بولىدۇ؟

تۇيۇقسىز سورالغان بۇ سوئال ئۇنىڭ خىيالىنى بۆلۈۋەتتى. چۆچۈپ بېشىنى كۆتۈردى، قىزنىڭ چىلاندىك لەۋلىرى بىلەن قويۇق كىرىپكىلىرى سايە تاشلاپ تۇرغان كۆزلىرى ئوماققىنا كۈلۈمسىرەپ تۇراتتى.

— ئابەت... ئابەتجان، ئابەت سەمەت.

ئۇ ئاغزى كالانپايلىشىپ جاۋاب بەردى - دە، شۇ ھامانلا بۇ «يېڭى كەلداخۇن» نىڭ ئالدىدا خۇددى كىچىك بالىدەك دۇدۇقلاپ سالغانلىقىدىن ئوسال بولۇپ گەدەنلىرىگىچە قىزاردى. ئۇ ئوڭايىسىزلىقتىن قۇتۇلۇش ئۈچۈن قىزغا قاراپ كۈلمەكچى بولۇۋىدى، چىرايى غەلىتىلا پۇرۇشۇپ كەتتى. «تازىمۇ بىر نەس باستى - دە، نېمە دەپ قالغاندۇ؟ ئەستى... بۇ سوئالنى نېمىشقا بۇرۇنراق ئۈزۈم سورىمىغاندىمەن...»

— مېنىڭ ئىسمىم گۈلسۈم، بۇنىڭدىن كېيىن خىزمەتتە كۆپرەك ياردەم قىلارسىز.

— خاتىرجەم بولۇڭ، ھەمكارلىشىپ بىللە ئىشلەيمىز.

— ئابلەت، ھاي ئابلەت!

ئۇدۇلدىكى ئىشخانىدىن ناغرا چالغاندەك چىققان بۇ قوپال ئاۋاز ئۇنى ئوسال روھىي ھالەتتىن قۇتۇلدۇرغانىدى. ئۇ پەيدەك يەڭگىلىدى - دە، ئورنىدىن دەس تۇردى.

— ھە، نېمە دەيسەن؟

— بىر تال تاماكا بېرە.

ئۇ مەسخىرىلىك كۈلۈمسىرەپ تۇرغان يىڭىتكە غەزەپ بىلەن گۆلەيدى.

— پاھ، كاتتىغۇ سەن، — دېدى ئۇ زەھىرىنى سانجىپ، — تاماكا لازىم بولسا قېشىمغا كىرىپ سورىماي، ئەجەب ئالاھىدە يېنىڭغا قىچقىرىپ تاماكا دەيسىنە؟ تۆگىگە يانتاق لازىم بولسا بويىنى ئۇزارتتىتۇ، دەپتىكەن... ئۇ شۇنداق دېگىنىچە كەينىگە ياندى.

— ئولتۇرۇۋەر، چاقچاق قىلىپ قويدۇم، — يىڭىت مۇغەمبەرلىك بىلەن كۈلدى، يانچۇقىدىن بىر قاپ تاماكا ئېلىپ ئابلەتكە تەڭلىدى، — مە، مېنىڭكىنى چەك.

ئابلەت تاماكىدىن بىر تال ئېلىپ ئوت تۇتاشتۇرغاچ سورىدى:

— نېمە گېپىڭ بار ئىدى؟

— دېگۈدەك گەپقۇ يوق، — يىڭىت چالا ئېچىلغان كېۋەزدەك

ھىجىيىپ تۇرۇپ گېيىنى داۋاملاشتۇردى، — قارىسام ئىشخاناغا بىر كىرىپ كەتكەنچە سىرتقا چىقىپتۇ قويمىدىڭ، يېڭى كەلگەن تۇمۇچۇق بىلەن بەك مۇڭدۇشۇپ كەتكەنمىكەن دەپ تىڭشاپ باقسام جىمجىت، شۇڭا سېنى چاقىرغانىدىم. قانداق، بىسىمىلاسىدىلا ئېغىز گارمۇنى چېلىشىپ كەتمىگەنسىلەر؟

— ئۆتەپ باراۋە زالى، — ئابلەت رەنجىگەندەك قىلىپ قاپقىنى تۇردى، — ئەجەب چىدىماس لاۋزا نېمە ئىكەنسىن.

— بولدى، بولدى رەنجىمە، — يىگىت شوخلۇق بىلەن ھىجايىدى، — بولامدىكەن؟ خېلى ئامىتنىڭ بار نېمە جۇمۇسەن.

ئابلەت يىگىتنىڭ گېيىگە جاۋاب قايتۇرماي مەغرۇرلۇق بىلەن كۈلۈمسىردى. ئابلەتنىڭ دەسلەپكى پەرسىزى خاتا چىققانىدى.

قىزنى بىر ھەپتە، ھەتتا بىر ئايدىن كېيىنمۇ ھېچقانداق بىر يىگىت ئىزدەپ كەلمىدى ياكى تېلېفون بەرمىدى. بۇ ئىش ئۇنى خېلىلا خۇشال قىلدى.

قىز ئىدارىدىكى ھەممە خىزمەتداشلىرى بىلەن يېقىن ئۆتەتتى، ئىللىق مۇئامىلە قىلاتتى، چاقچاقلىشاتتى، ئابلەتنى ئالاھىدە ھۆرمەت قىلاتتى.

— ھە ئابلەت، ئىشلىرىڭىز قاملىشاي دەمدۇ ياكى؟

بىر كۈنى گۈلسۈم يوق ۋاقىتتا رابىيە ۋىت - ۋىت ئۆزىچىلا سوراپ قالدى.

— قايسى ئىشنى دەيسىز؟ — دېدى ئابلەت ھېچنېمىنى چۈشەنمەي.

— گۈلسۈم بىلەن بولمىدىغان ئىشىڭىزچۇ؟

— گۈلسۈم بىلەن مېنىڭ قانداق ئىشىم بار ئىكەن؟

— ئوششە، خۇپسەنلىك قىلماڭ، ئاڭلىسام گۈلسۈمگە توي قىلىش تەلپى قۇيۇپسىزغۇ؟

— كىم شۇنداق دەيدۇ؟

— ئىدارىدىكى ھەممەيلەن.

— تازىمۇ بىر، سەۋزىدىن خەۋەر يوق گۈرۈچ دەم يەپ قايتۇمۇ نېمە؟

— ھە مۇنداق دەڭە، — رابىيە ۋىت - ۋىت خاتىرجەم بولغاندەك يەڭگىل تىندى، — مەنمۇ ئىشەنمىگەندىم. خەقتىن ئاڭلاپ ئابلەتنىڭ كۆزى نەگە كەتكەندۇ؟ قىز تېپىلمىغاندەك ئاشۇ ياسانچۇق پاناق بىلەن توي قىلارمۇ دەپ ئويلىغاندىم. رابىيە ۋىت - ۋىتنىڭ كېيىنكى گېپى ئابلەتنىڭ خېلىلا زىتىغا تەگدى.

— نېمە دېگىنىڭىز بۇ رابىيە؟ بۇرنىڭ ئەيىبىنى ھېسابقا ئالمىغاندا تۈزۈكلا قىزغۇ، خەقنىڭ ئەيىبىنى ئاچقىلى بەك ئامراق جۇمۇ سىز.

— بەربىر پاناق - دە، — دېدى رابىيە ئۇپا تۈزۈندىلىرى تۈكۈلۈپ تۇرغان چىرايىنى پۈرۈشتۈرۈپ، — سەتنىڭ ھالى يامان دەپ ياسىنىپ كېتىشلىرىنى.

ئابلەت ئۈندىمىدى. ئادەتتە رابىيە ۋىت - ۋىت بىلەن گۈلسۈم بەك ئىناق ئۆتەتتى. رابىيە گۈلسۈمنى كۆرسە سىڭلىم دېسە سىڭلىم دەپ ھالى قالمايتتى. ئابلەت كۆڭلى غەش بولغان ھالدا لېۋىگە بىر تال تاماكا قىستۇردى.

يېقىندىن بېرى گۈلسۈمنى ئىدارىدىكى باشقا يىگىتلەرمۇ ئەگىپ يۈرەتتى. بىراق، گۈلسۈم ھېچقايسىسىغا ئالاھىدە مۇئامىلە قىلمىدى. بىر قېتىم ئابلەت چاقچاققا يۆلەپ يۈرگەن يىگىتنىڭ بار - يوقلۇقىنى سورىغاندا، قىز كۈلۈپلا جاۋاب بەرمەي ئۆتكۈزۈۋەتتى.

«يۈرگەن يىگىتى بارمىدۇ؟ ياكى ئۇنىڭ ئوقۇرى شۇنداق ئەگىزمىدۇ؟ ھازىرقى قىزلارغا ھېچنېمە دەپ بولغىلى بولمايدۇ. بەلكىم ئۇنىڭ نەزىرى بەك ئۈستۈن يەردىدۇ. ماڭا نېمە دەر؟ ئۇنىڭ بىلەن توي قىلالىغان بولسام...»

ئۇنى بۇنداق خىياللار تىنىمىسىز قىينايتتى. ھەر قېتىم يېزىغا ئاتا - ئانىسىنى يوقلاپ چىققاندا، ئۇلار ئۇنى تېزىرەك ئۆيلەپ قويساق بولاتتى، دەپ ئارامدا قويمايتتى. ئۇ، گۈلسۈم ئىدارىگە كەلگەندىن كېيىن، يېزىغا چىققان ۋاقتىدا ئاتا -

ئانىسىغا «ئالدىرىماي تۇرۇڭلار، ئاز قالدى» دەپ مۇجەللا جاۋاب بەرگەنىدى. لېكىن، ھېلىغىچە بۇ توغرىلۇق قىزغا چىش يېرىپ بىرەر ئېغىز گەپ قىلىپ باقمىغانىدى.

رابىيە ۋىت - ۋىتنىڭ شۇ گېپىدىن كېيىن ئۇنىڭغا قىزنىڭ بۇرنى ئالاھىدە كۆرۈنىدىغان بولۇپ قالدى. قىزغا نەزەر تاشلىسىلا كۆزىگە ئەڭ ئاۋۋال بۇرنى چېلىقاتتى. رابىيە ۋىت - ۋىتنىڭ گېپىنىڭمۇ ئازراق ئاساسى بار ئىدى. چۈنكى، گۈلسۈم ئابلەتنىڭ ئاتا - ئانىسىنىڭ يېزىدا ئىكەنلىكىنى بىلگەندىن كېيىن، ئۆزلۈكىدىنلا پات - پات كىيىملىرىنى يۇيۇپ دەزماللاپ بېرىپ تۇردى، تېخى بىر قېتىم يوتقان - كۆرپە، كىرىلىكلىرىگىچە سۆكۈپ، يۇيۇپ، تىكىپ بەردى. خىزمەتداشلىرى ئۇلارنىڭ بۇ خىل يېقىنچىلىقىغا ئالاھىدە نەزەر كۆزى بىلەن قاراشقانىدى.

— كىرىلىرىڭىزمۇ جۇغلىشىپ قالغاندۇ، ھازىر ئىشىم يوق، يانتىڭىزنىڭ ئاچقۇچىنى بېرىڭ، كىيىملىرىڭىزنى يۇيۇۋېتەي. گۈلسۈم ئۇنىڭ ئالدىدا كۈلۈمسىرەپ تۇراتتى. ئابلەت قىزنىڭ پاناق بۇرنىغا ۋە بۇرنىنىڭ ئۈستىدىكى بىرنەچچە ئال سەپكۈنگە قاراپ كۆڭلى بىر قىسما بولۇپ قالدى.

— رەھمەت، ئاۋارە بولماڭ، كەچتە ئۆزۈم يۇيۇۋالسىمەن، — دېدى ئۇ سوغۇقلا.

يىگىتنىڭ بۇ گېپىدىن قىز ئوڭايىسىزلىق ھېس قىلدى، سۈزۈك يۈزىگە سۇسقىنا قىزىللىق تارىدى. شۇنىڭدىن كېيىن ئابلەت قىزدىن ئۆزىنى قاقچۇرۇپلا يۈردى، گەپ - سۆز، مۇئامىلىدە سېزىلەرلىك ئۆزگىرىش بولدى. قىز ئابلەتنىڭ كۆڭلىگە كەلگۈدەك قايسى ئىشنى خاتا قىلغانلىقىنى بىلەلمەي تېڭىرقىدى. ئۇلارنىڭ ئارىسىدا روشەن بىر قات تام پەيدا بولغانىدى.

— ھە ئاغىنە، پولويۇڭنى قاچان يەيمىز؟

— كىم بىلەن؟

— گۈلسۈم بىلەنچۇ !

— قويە ئۇنداق پاناقنى، — ئابلەت بىردىنلا ئوڭدى، —
مەنمۇ ئۆزۈمگە تۇشلۇق ئادەم، نەدىكى بۇرنىغا ئېشەك
دەسسۇۋەتكەندەك بىرنېمىنى...

— نېمە دەۋاتسەنوي، — تاھىرنىڭ چىرايى نەپرەتلىك تۈس
ئالدى، — ئايدەك چىرايلىق بىر قىزنى... كۆزۈڭگە ياغ تولۇپ
قاپتۇ سېنىڭ.

ئابلەت بىلەن تاھىر خېلىلا يېقىن ئۆتەتتى. ئىشخانىسى بىر -
بىرىگە قارىشىپ تۇرغانلىقى ئۈچۈنمۇ قايسىسىنىڭ تاماكا
چەككۈسى كەلسە، يەنە بىرسىنىڭ ئىشخانىسىغا كىرىپ بىللە
تاماكا چەككەچ تاغدىن - باغدىن پاراڭ سېلىشاتتى. ئابلەتنىڭ
نەزىرىدە تاھىر مەيلى چىرايدا، مەيلى يۈرۈش - تۇرۇشتا
ئىدارىدىكى يىگىتلەرنىڭ ئالدى ھېسابلىناتتى. تاھىرنىڭ ئاتا -
ئانىسىنىڭ ئىقتىسادىي ئەھۋالى خېلىلا ياخشى بولغاچقىمۇ
ئادەتتە پۇل خەجلەشتە خېلىلا مەرد ئىدى. پات - پات
خىزمەتداشلىرىنى ئاشخانا، رېستورانلارغا باشلاپ مېھمان
قىلاتتى.

ئابلەت بىرنەچچە قېتىم تاھىرنىڭ گۈلسۈمگە بىرنېمىلەرنى
پىچىرلاپ، خۇشامەت قىلىپ يالۋۇرغاندەك تۇرغىنىنى كۆرۈپ
كۆڭلىگە گۇمان چۈشكەن، لېكىن تاھىرنىڭ گۈلسۈمگە تەلەپ
قويۇشىغا تازا ئىشەنچ قىلالمىغانىدى. چۈنكى، ئۇ تاھىردەك
پۇلىمۇ بار، يۈز - ئابىرۇيلۇق، توققۇزى تەل بىر يىگىتنىڭ
گۈلسۈمدەك چىرايدا ئەيىبى بار قىزنى ياراتمايدۇ، چوقۇم
شەھەردىكى ئەڭ چىرايلىق قىزلار بىلەن توي قىلىدۇ دەپ پەرەز
قىلغانىدى. مانا ھازىر تاھىرنىڭ نەپرەتلىك چىرايىغا قاراپ
تېڭىرقاپ قالدى. ئەجەب ھە ! تاھىرنىڭ كۆزىگە ئېشەك تېزىكى
ئاي كۆرۈنۈۋاتامدۇ قانداق؟ ئابلەت خىزمەتكە چىققان بەش يىلدىن
بېرى ئۆيلىنەلمەي يۈرۈشىدىكى ئاساسلىق سەۋەبىنى يېزىدىكى
دېھقان ئاتا - ئانىسىدىن كۆرەتتى، چۈنكى ئۇ ئاتا - ئانىسى

يېزىدىن تاپقان لايىقلارنى ئۆزىگە ماس كۆرمەي ياراتمىدى. ئاتا - ئانىسىدىن نومۇس قىلىپ شەھەردىن يۈرەكلىك ھالدا لايىق ئىزدىيەلمىدى. ئۇ ھەر قېتىم توي قىلىشنى خىيال قىلغاندا، شەھەردىكى قىزلار ۋە بولغۇسى شەھەرلىك قېيىنئانا - قېيىنئانىلىرى دېھقان ئاتا - ئانىسىنى ياراتمايدىغاندەك مەسخىرە قىلىدىغاندەك بىلىنىپ كۆڭلى پەرىشان بولاتتى.

ئۇ گۈلسۈمنى دەسلەپتە كۆرگەندە خېلىلا ھاياجانلانغانىدى. بولۇپمۇ قىزنىڭ تەشەببۇسكارلىق بىلەن كىر - قاتلىرىنى بۇيۇپ بېرىپ قىلغان يېقىنچىلىقلىرىدىن تەسىرلەندى ۋە ئۆزىنى، ئاتا - ئانىسىنى كەمسىتىش تۇيغۇسىنى كالىسىدىن چىقىرىۋېتىشكە ئۇرۇندى. شۇنداق قىلىپ، كۆڭلى خېلىلا ئارام تېپىپمۇ قالغانىدى. بىراق، رابىيە ۋەت - ۋىتىنىڭ ھېلىقى گېپى ئۇنىڭ كالىسىنى قوچۇۋەتتى.

«بەش - ئالتە يىلدىن بېرى مانا - ئەنە دەپ بويتاق يۈردۈم، نۇرغۇن لايىقلارنى رەت قىلدىم. مانا ئەمدى گۈلسۈم بىلەن توي قىلسام، ئابلەت قانداقراق قىز بىلەن توي قىلار كىن دەپ يۈرگەن كىشىلەر نېمە دەپ قالار؟ ۋايىيەي، ئابلەتنىڭ تاللاپ - تاللاپ تاپقان لايىقىمۇ تايىنلىق ئىكەنغۇ دەپ كەينىمدىن زاڭلىق قىلىپ كۈلۈشەر ھەرقاچان. بۇرنىنىڭ پاناقلىقىنى دېمىسىمغۇ بولىدىغان قىز ئىدى كاساپەت، ھەي... قانداق قىلسام بولار...»

ئابلەت شۇنداق ئىككى ئارىدىكى خىياللار بىلەن ئۆزىنى ئاستا - ئاستا گۈلسۈمدىن يىراقلاشتۇردى. ئاخىرىدا باشقىلارغا قىزنىڭ چىرايىدىكى ئەيىبىنى ئوچۇق - ئاشكارا دېيىشتىن خىجىلمۇ بولمىدى. شۇنداق قىلىپ، ئۇ بىر مەزگىل ۋۇجۇدىنى چىرمىۋالغان ئىشقا سەۋداسىدىن قۇتۇلغاندەك، قاراپ تۇرۇپلا سەت بىر قىزغا ئالدىنىپ قېلىشتىن ساقلىنىپ قالغاندەك بولۇپ ئۆزىنى يەڭگىل ھېس قىلدى ۋە كوچا - كوچىلاردا ئۇچرىغان قىزلارنىڭ چىرايىغا ئاستىرتىن نەزەر سېلىشقا باشلىدى.

— تاھىر گۈلسۈم بىلەن توي قىلىدىغان بوپتۇ.

— قاراڭلار ئىدارىدىمىزدىكى بۇ چىرايلىق گۈلنى ئاخىر تاهىر ئىگىلىۋاپتۇ.

ئابلەت بۇ سۆزلەرنى ئاڭلاپ قولىقىغا ئىشەنمەيلا قالدى. «توۋا، تاهىر ئاشۇ گۈلسۈم پاناق بىلەن توي قىلارمۇ؟ بۇ مۇمكىن ئەمەس. ئادەملەر دېگەن نېمە گەپلەرنى تاپمايدۇ؟ بىر مەزگىل ئۇ پاناقنى ماڭمۇ چاپلاپ يۈرمىدىمۇ؟» ئېرى يوقنىڭ ئېرى تولا، خوتۇنى يوقنىڭ خوتۇنى تولا دېگەن شۇ - دە...» ئۇ شۇلارنى كۆڭلىدىن ئۆتكۈزۈپ كۆڭلىنى ئاۋۇندۇردى. لېكىن، بۈگۈن چۈشتىن كېيىن تاهىرنىڭ قولىدىكى قىزىل تاشلىق توي خېتىنى كۆرۈپ كىشىلەرنىڭ سۆزلىرىنىڭ پۇچەك ئەمەس، راستلىقىغا ئىشەندى - دە، شۇ ھامانلا بىر يەرلىرى ۋىترىدە ئېچىشتى، يۈزى ئۇششاق ھاشاراتلار ئۆمىلىگەندەك بولۇپ چىمىلىدى، ۋۇجۇدىنى پۇرىدە تەر باستى. ئۇ سەگىدەش ئۈچۈن سىرتقا چىقتى ۋە مەقسەتسىزلا خىزمەت بىناسى ئالدىدىكى گۈللۈكنى ئۇزاق ئايلىدى.

تۇيۇقسىزلا بىر توپ كىشىلەرنىڭ قاقاھلاپ كۈلۈشى ئۇنىڭ دىققىتىنى چالغىتتى. ئۇ بېشىنى كۆتۈرۈپ كۈلكە چىققان تەرەپكە قارىدى. يىگىرمە قەدەم يىراقلىقتا گۈلسۈم بىلەن تاهىرنى بىر توپ كىشىلەر ئوربۇۋېلىشقانىدى. ئۇلار نېمىلەرنىدۇر دېيىشىپ قىزغىن پاراڭ سېلىشىۋاتاتتى. ئۇ نەزىرىنى گۈلسۈمگە مەركەزلەشتۈردى. قىز ئوتقاشتەك قىزىل بەل پۈرمە كۆڭلەك كىيىۋالغان بولۇپ، بىلەكتەك توم ئىككى تال چىچى تېقىمىدا سويلاپ تۇراتتى. شۇ تاپتا قىز ئابلەتنىڭ كۆزىگە شۇنچە گۈزەل كۆرۈنۈپ كەتتى.

1994 - يىلى 17 - نويابىر، چارەك

قىزىلگۈل

باھار پەسلى پەقەت دەل - دەرەخ، گۈل - گىياھ، ئۇچار قانات، قۇرت - قوڭغۇز... قاتارلىق مەۋجۇداتلارغا جۇشقۇنلۇق، ھاياتى كۈچ بەخش ئېتىپ، تەبىئەت دۇنياسىنى جانلاندۇرۇپلا قالماستىن، بەلكى، ئىنسانلارغىمۇ يېڭىچە بىر مەنىۋى كۈچ ۋە خۇشاللىق بېغىشلاپ، مىسكىن دىللارنى يايىرتىۋېتىدۇ. ھويلا - ئارانلاردىكى، بالكون - دېرىزىلەرگە قويۇلغان تەشتەكلەردىكى ھەر خىل گۈللەرگە قارىساڭ، نېرۋىلىرىڭ بوشاپ، ئۆزۈڭنى يەڭگىل سېزىسەن. گۈللەرنىڭ خۇش پۇراق ھىدى ساڭا راھەت بېغىشلايدۇ.

بۈگۈن كۈندىكىدىن بالدۇر ئورنۇمدىن ئوردۇم - دە، سىرتقا چىقىپ ساپ ھاۋادىن نەپەس ئالدىم. تۇيۇقسىز كۆزۈم دېرىزە تۈۋىدىكى ئۆتكەن يىلى باش باھاردا تىكىپ قويغان بىر تۈپ قىزىلگۈل كۆچتىگە چۈشتى. گۈلنىڭ ئۈچىدا بىر تال غۇنچە پورەكلەپ ئېچىلىپ، چوغدەك تۈۋىنىپ تۇراتتى. يۇمران بەرگىدىكى شەبنەملەر مەرۋايىتتەك جۇلالىنىپ دىلنى مەھلىيا قىلاتتى.

— ھوي! قىزىلگۈل ئېچىلىپتۇ. گۈلىمىز ئېچىلىپتۇ!
سىڭلىمنىڭ چۇقان سېلىشى بىلەن ئۆيدىكىلەرنىڭ ھەممىسى تالغا چىقىشتى. مەن ئۇلارنىڭ خۇشال چىرايىغا سەپسالدىم. نەزىرىم ئانامنىڭ چىرايىغا يۆتكەلگەندە يۈرىكىم ۋىزژىدە ئېچىشىپ كەتتى. ئانامنىڭ نۇرلۇق بىر جۈپ كۆزىدە ئاشۇ قىزىلگۈل بەرگىدىكى شەبنەمدەك ياش تامچىلىرى يالتىراپ

قالغانىدى. مەن نەزىرىمنى يەنە ھېلىقى بىر تال قىزىلگۈلگە ئاغدۇردۇم - دە، بۇنىڭدىن بىرنەچچە يىل بۇرۇنقى باھار پەسلىنى ئېسىمگە ئالدىم.

ئۇ يىللار رەھمەتلىك دادام مەن ئىشلەۋاتقان ئىمدارنىڭ باشلىقى ئىدى. شۇ چاغلاردا دادامنىڭ پىرىنسىپاللىقىدىنمۇ ياكى باشقىلارنىڭ ھوقۇقىدىن پايدىلىنىپ ئازادە ئۆي ئىگىلىۋالدى، دەپ گەپ تېپىشىدىن ئېھتىيات قىلىپمۇ، ئەيتاۋۇر ئىدارە بويىچە ناچار ۋە كىچىك، ھويلىسى يوق ئىككى ئېغىز ئۆيدە ئولتۇراتتۇق. ئەھۋال شۇنچىلىك تۇرسا نەدىمۇ گۈللۈك قىلغۇدەك پېرىمىز بولسۇن. شۇنداقتىمۇ، ئىدارە ئىشخانىسىنىڭ مۇدىرى نىياز تاغام ھەر يىلى باھاردا تۇنجى ئېچىلغان قىزىلگۈللەردىن ئۈزۈپ ئۆيىمىزگە ئەكەلىپ بېرەتتى. نىياز تاغامنىڭ ھويلىسى خېلىلا ئازادە بولۇپ، تېرىغان گۈللىرى باھار پەسلىدە پورەكلەپ رەڭمۇرەك ئېچىلىپ تۇراتتى. ئىنى - سىڭىللىرىم نىياز تاغامنىڭ ھويلىسىغا كىرىپ گۈللەرنى ئىختىيارچە ئۈزۈپ چىقاتتى...

ئون كۈلكنىڭ بىر يىغىسى بار دەپ، تۇيۇقسىز قوزغالغان يۈرەك سانجىقى كېسىلى دادامنى بىزدىن ۋاقتىسىز ئايرىدى. نېمە ئۈچۈنكىن شۇنىڭدىن كېيىنكى باھاردا نىياز تاغام بىزگە گۈلمۇ ئەكىرىپ بەرمىدى.

بىر كۈنى ئىشىكىمىز ئالدىدا قاتتىق ۋاراڭ - چۈرۈڭ كۆتۈرۈلۈپ كەتتى. مەن سىرتقا چىقتىم - دە، داڭ قېتىپ تۇرۇپلا قالدىم. ئىشىك تۈۋىدە نىياز تاغام كۆزلىرىنى پىيالىدەك چەكچەيتىپ، غەزەپلەنگەن ھالدا ئىنىم بىلەن سىڭىلىمنىڭ ئىككى بىلىكىدىن تۇتۇۋالغانىدى. ئۇلارنىڭ قوللىرىدا بىر تالدىن قىزىلگۈل تۇراتتى. نىياز تاغام گۈللۈكىنى ئۈكىلىرىمنىڭ بۇزۇۋەتكەنلىكىدىن دادالاپ سۆزلىمەكتە ئىدى...

شۇ ئىشتىن كېيىن بىرنەچچە باھار ئۆتۈپ كەتتى. نىياز تاغاممۇ بىزگە قىزىلگۈل ئەكىرىپ بەرمەس، ئۈكىلىرىممۇ ئۇنىڭ

گۈللۈكىگە كىرمەس بولدى.

ئۆتكەن يىلى ئىدارە رەھبەرلىكى بىزنى مۇشۇ ئۆت
ئېغىزلىق، ھويلىسى بار ئازادە قورۇغا كۆچۈرۈپ قويدى. مەن ئۆت
ئىقتىدارلىق ياش دېگەن سۈپەتلەر بىلەن بۆلۈم باشلىقلىقىغا
ئۆستۈرۈلدۈم. شۇ يىلى باھاردا نىياز تاغام دېرىزىمىز تۈۋىگە
بىر تۈپ قىزىلگۈل كۆچتى تىكىپ بەردى. ئۇنىڭ بۇ ئىشى
ھەممىمىزدىن بەك يەنىلا شۇ ئىنىم بىلەن سىڭلىمنى خۇشال
قىلىۋەتتى. مانا بۇ يىلقى باھاردا قىزىلگۈل تۇنجى قېتىم
ئېچىلىپتۇ...

— ھوي، نىياز تاغام گۈل ئەكىرىپتۇ!

سىڭلىمنىڭ خۇشاللىق بىلەن توۋلىشى خىيالىمنى ئۈزۈپ
قويدى. مەن ھەيرانلىق بىلەن نەزىرىمنى دەرۋازا تەرەپكە
ئاغدۇردۇم. نىياز تاغام يېقىملىقىغا كۈلۈپ دەرۋازا تەرەپتە
تۇراتتى. قولىدا توق ئېچىلغان بىر دەستە قىزىلگۈل
كۆتۈرۈۋالغانىدى.

— ئېھ، باھار! سەن قانداق مول، يېڭى مەزمۇنلارغا ئىگىسەن -

ھە؟!

1997 - يىلى ئىيۇن، يەكەن

مېۋىلەرنىڭ شىپالىق رولى

باشلىقىم ئوتتۇرا بوي، ئوتتۇرا ياش، ئوتتۇرا ھال قورساق سالغان، مۇڭداشقا، بىلىملىك ئادەم. ئۇنىڭ بىلەن ھەمسەپەر بولسىڭىز، قورۇنمايسىز، زېرىكمەيسىز، ئاچ قالمايسىز، تېرىكمەيسىز.

بۈگۈنكى بۇ كاماندىروپكىغا ئەسلىدە مەنلا چىقىۋەتسەم بولاتتى. لېكىن، باشلىقىم ئىككى كۈندىن بۇيان ئىشخانىدىن مىدىرلىماي زېرىكىپ كەتكەچكىمۇ «شامالداپ كىرگەچ» بىللە چىقىدىغان بولدى. باشلىقنىڭ بىللە چىقىدىغانلىقىنى ئاڭلاپ سۆرۈن تەلەت شوپۇر ئۈستام چالا ئېچىلغان كېۋەزدەك ھىجايىدى. باشلىق بىلەن بىللە مېڭىپ «ئادىمەتچىلىك»، «يوللۇق»، «كۆڭۈل» لەرگە تەڭ شېرىك بولۇپ كۆنۈپ قالغان ئۈستامنىڭ مەندەك «تاجسىز» كادىر بىلەن سەپەرگە چىقسا ئاسانلا خۇيى تۇتۇپ قالاتتى ياكى ماشىنىسىنىڭ مېجەزى يوق بولۇپ قالاتتى.

مانا بېجىرمەكچى بولغان ئىشىمىز يېرىم سائەتتىلا تۈگىدى. لېكىن، باشلىقىم كىچىك پېئىل، كۆڭۈلچەك ئادەم بولغاچقا ساھىبخانىنىڭ كىچىككىنە كۆڭلىنى يەردە قويالماي، دەسلەپ ئاشخانىغا باشلىغان مېھماندار چىلىققا، كېيىن باغقا باشلىغان شامالداشقا، مانا ئەمدى ئوغلاق كاۋىپىغا بىر چىشلەم ئېغىز تەگكۈزۈشكە «ياق» دېيەلمەي ئولتۇرماقتىمىز.

— ساھىبخانىنىڭ كۆڭلى دېگەن ئالتۇن، ئوكا، — دېدى باشلىقىم باغنىڭ ئوتتۇرىسىدىكى ئالاكۈنەسلىككە سالغان ئوتقاشتەك گىلەمنىڭ ئۈستىدىكى تەتىللا كۆرىدە يانپاشلاپ

يانتاقچ، — ئوغلاق كاۋپىغا نېمانچە ئىشتىھا ساقلاپ كەتتىكىن دېمەڭلار، گۆش — كاۋاپ دېگەن تولا گەپ، لېكىن ئوغلاق گۆشى باشقا. ئۇ دېگەن پۈتۈنلەي دورا، قۇۋۋەت. ئۇنىڭ قايسى ئىزاسىنى بېسە ئادەمنىڭ شۇ ئەزاسىنى قۇۋۋەتلەيدۇ. قېنى كاۋاپ تەييار بولىدىمىكىن؟

— مانا ھازىر.

ساھىبخانا شۇ ھامان بىر تەخسە ئون زىخچە كېلىدىغان ئوغلاقنىڭ خاس بۆرىكى بىلەن ئۇرۇقىدىدا قىلىنغان كاۋاپنى داستىخاندا قويدى. باشلىق «قېنى ئەمىسە» دېدى — دە، ھايت — ھۈيت دەپ بولغۇچە كاۋاپلارنى سىيرىپ — سىيرىپلا يالماۋەتتى. ئۇزاق ئۆتمەي ئوغلاق گۆشىدە پۈتۈن قىلىنغان تونۇر كاۋاپى كەلتۈرۈلۈۋىدى، بۆرىدەك تاشلاندى.

باشلىق ئاغزى، قولىدىكى ماي يۇقۇندىلىرىنى قەغەز بىلەن چالا — بۇلا ئېرتۈۋەتكەندىن كېيىن بىر تىلىم تاۋۇزنى ئالدى.

— ئېلىڭ، ئۇكا، تاۋۇز بۆرەك، جىگەر كېسەللىكلەرگە شىپا بولىدۇ، ھاراقنىڭ زەھىرىنى كېسىدۇ، قان بېسىمىنى چۈشۈرىدۇ، — باشلىق مېنىڭ جىم تۇرغىنىمنى كۆرۈپ يەنە سۆزلىدى، — ئۇنداق بولسا ئامۇت يەڭ، ئامۇت ئاشقازاننى، جىگەرنى قۇۋۋەتلەپ ئىشتىھانى ئاچىدۇ. ھە، بولمىسا بىر تال نەشپۈت يەپ قويۇڭا، نەشپۈت دېگەن يۈرەكنى، مېڭىنى قۇۋۋەتلەيدۇ، ئۆپكىنى ياشارتىپ، بەلغەمنى بوشتىدۇ...

باشلىق ھەقىقەتەن بىلىملىك ئادەم. ئۇ ھەر بىر مېۋىنى يەپ تۇرۇپ ئۇنىڭ شىپالىق رولىنى سۆزلىدى. ماڭارۋاقتىمىزدا ساھىبخانا كۆڭلىنى ئىزھار قىلىپ يوللۇق تۇتتى. شوپۇر ئۇستامنىڭ كەيپى چاغ ئىدى، لېكىن باشلىقنى كاۋاپ باسىمۇ مۈگىدىمەكتە. بازار كۈنلۈكى بولسا كېرەك، ئالدىمىزدىكى يېزا بازىرى قىزىپ كەتكەنىدى. يولدا ئادەم، ئات — ئۇلار مىخ — مىخ بولۇپ، شوپۇر ئۇستام ماشىنىسىنى چىرقىراتقىنىچە چۈمۈلە مېڭىشىدا سىلجىماقتا، ئاغزىنى بۇزۇپ دېھقانلارنى

تېلىماقتا. تۇيۇقسىز باشلىق بىئارام بولغاندەك قىمىرلاشقا باشلىدى. «ھەي! بۇ دېھقانلارمۇ ھاڭۋىقىپ تۇرغۇچە يولنى بىكارلىسا بولمامدۇ؟ باشلىقنىڭ بىر ئاچچىقى تۇتسىزە...» باشلىق يەنە قىمىرلىدى. ماشىنا كۆزىدىكىدىن ئەتراپقا تەلمۈرۈپ قارىدى.

— بازار بولغاندىكىن بىرەر ئاممىۋى ھاجەتخانا سېلىپ قويسا بولمامدۇ يول تۆپىگە، — دېدى باشلىق غودۇراپ. باشلىق يەنە قىمىرلىدى. ماشىنىنىڭ ئىچىگە ناھايىتىمۇ بەئىبۇي پۇراق تارقاشقا باشلىدى. مەن باشلىقنىڭ بىئاراملىقىنى دەرھال چۈشەندىم. ماشىنا كۆزىدىكىدىن ھاجەتخانا ئىزدەشكە كىرىشتىم.

— ھاجەتخانا.

بوشلا توۋلىشىم بىلەن باشلىق چاقماق تېزلىكىدە ماڭا قارىدى.

— قېنى؟ قەيەردە؟

— ئەنە ئاۋۇ ئەسكى تامنىڭ تۈۋىدىكى بورا بىلەن توسۇپ قويغان يەردە. بىر كىچىك بالا ھاجەت قىلىۋاتامدۇ نېمە؟ باشلىق ماشىنىنىڭ ئىشىكىنى جالاقىدە ئاچتى - دە، مەن كۆرسەتكەن تەرەپكە يۈگۈردى. باشلىقنىڭ ئارقىسىدىن قاراپ قاتتىق كۈلۈۋېتىشتىن ئۆزۈمنى ئارانلا تۇتۇۋالدىم... ئەستايغۇرۇللا، بوپتۇلا دەۋىتەيچۇ، باشلىقنىڭ شىمىنىڭ كاسسى خۇددى سۈزمە خالتىسىغا ئوخشاپ قالغانىدى.

1999 - يىلى سېنتەبىر، يەكەن

تەخەللۇس ماجىراسى

شۇنداق، بۇ راستلا يۈز بەرگەن ماجىرا. يەنە كېلىپ تەخەللۇس تالىشىش ماجىراسى.

بۇ ماجىرانىڭ ئاساسلىق سەۋەبچىسى مەن. ھەممە كۆڭۈل ئاغرىقى مېنىڭ يېزىقچىلىققا ھەۋەس قىلغانلىقىمدىن باشلاندى. چۈنكى، مەن ئىككى - ئۈچ پارچە ھېكايە ئېلان قىلمىغان بولسام، شەھىرىمىزدىكى كۆزگە كۆرۈنگەن يازغۇچى - شائىرلاردىن شەمشەرىي، خەنجەرىي، ئۆركىشىي، خۇمارىي، جەۋھىرىي، ئۈمىد، زەمزەم، غېرىب، مىسكىن، چىنار، شەمشاد، ھەيرانىي، فونتائىي، مەردانىي، شەيدايىي، خالىس، لاچىن... قاتارلىق مەشھۇرلار بىلەن كۆرۈشمىگەن، تونۇشمىغان، دوستلاشمىغان، ھەمتاۋاق - مەسلەكداش بولمىغان بولاتتىم. قىسقىسى، ئۇلار ئوتتۇرىسىدىكى ئەدەبىي قەلەم تالىشىشلارغا، ئاخىر بېرىپ ماجىرالاشىپ قېلىشقا سەۋەبچى بولۇپ قالمىغان بولاتتىم.

ئەپسۇس، ماجىرا ئاخىر يۈز بەردى. بۇ راستلا تەخەللۇس تالىشىش ماجىراسى ئىدى:

بىر كۈنى شەھىرىمىزدىكى بىر قانچە «مەشھۇر»لار ۋە ماڭا ئوخشاش ئىككى - ئۈچ سوۋال ھەۋەسكارلار خۇددى مەسلەھەتلىشىۋالغاندەكلا خالىسنىڭ ئىشخانىسىغا يىغىلىپ قاپتۇق، ھەي، مېنىڭ شۇ قولۇمنىڭ جىم تۇرمايدىغان كېسىلى. نېمىشقىمۇ خالىسنىڭ ئىش ئۈستىلىدىكى قاتلاقلۇق قەغەزنى ئېلىپ كۆرگەندىمەن؟ ھەممە گەپ ئەنە شۇنىڭدىن باشلاندى.

— ياھ، ماۋۇ ئاداشنى، «جەۋھىرىي» دېگەن يۈسۈپنىڭ تەخەللۇسى تۇرسا، ئىزا تارتماي ئىشلىتىۋالغىنىنى قاراڭلار، — دېدىم مەن قولۇمدىكى ئارگىنالىنى ئېچىپلا.

— ئەكېلە، كۆرۈپ باقاي، — دېدى ئۆركىشى قولۇمدىكى قەغەزنى شارىتىدە تارتىپ، — ھەئە، راستلا شۇنداق بوپتۇ، ھەي، ماۋۇ ئاداشنىڭ قىلغان قىلىقىنى. قويغىلى تەخەللۇس تاپالمىغاندەك، خەقنىڭ مەتبۇئاتتا ئېلان قىلىنىپ بولغان تەخەللۇسىنى ئىشلىتىۋالغىنىنى قاراڭلار، چىك... چىك... چىك...

— ۋاھ، ئاغزىڭنى ئەجەب چىكىلدىتىپ كەتتىڭغۇ؟ يۈسۈپ قانچىلىك ئېمىدى؟ ئۆزىگە تۇشلۇق بىرنېمە دېمەي «جەۋھىرىي» دەۋىلىشلىرىنى. مەن ئاخىر بىر كۈنى ئۇنىڭ بۇ تەخەللۇسىنى باشقا بىرسىنىڭ تارتىۋالدىغانلىقىغا ئىشەنگەن. ئەسلىدىمۇ ئۇنى جەۋھىرىي دېمەي «پاخىلىي»، «شاكىلىي» دېسەك توغرا بولاتتى.

— بۇ گېپىڭ توغرا بولمىدى، — دېدى ھەيرانىي شەمشەرىنىڭ سۆزىگە رەددىيە بېرىپ، — تەخەللۇس جاھاندا تېپىلمايدىغان نەرسە بولمىغاندىكىن، خەقنىڭكىنى دەۋالماي، باشقا تەخەللۇس تاپسا بولىدۇغۇ، جەۋھىرىيىنى شۇنداقمۇ پەسلەشتۈرەمسەن؟ خەقنى سۆكەي ئۆزىمىزنىڭ مەھسۇلاتىغا تۇشلۇق گەپ قىلايلى.

— ئىشىڭنى قىلىۋەر، سولتەك، سېنىڭ يازغىنىڭمۇ تايىنلىق، — شەمشەرىي بىردىنلا تېرىكتى، — سەن ئەزەلدىن جەۋھىرىيىنىڭ چاپىنىنى كۆتۈرۈپ جېنىڭنى باقىدىغان نەرسە، سەنمۇ ئۆزۈڭنى «ھەيرانىي» دەپ ئاتىۋالغىنىڭ بىلەن، ئوقۇرمەنلەر ھەيران قالغۇدەك بىرنەرسە يازغىنىڭ تايىنلىق.

— سەنچۇ؟ سەنمۇ كالىپىندار ۋاراقلاپ، ساپلا ھېيت — بايراملىق بىرنەرسە يازسەنغۇ؟ ئۆزۈڭنى شەمشەرىي دەۋالغىنىڭ بىلەن ئەمەلىيەتتە ھېچنېمىگە ئۆتمەيدىغان سېپى ئۆزىدىن توكۇ قىڭراق سەن...

— ھەي، لاتا، تولا ئۇششۇقلۇق قىلما جومۇ!

— نوچى بولساڭ چىشلۇمامسەن.

ئۇلار بىردىنلا سوقۇشۇشقا تەييارلانغان خورازلاردەك ھۈرىيىشتى. خالىسىنىڭ ئىشخانىسىدا «مۇددەتلىك بومبا» نىڭ پارتلىشىغا بىرنەچچە دەقىقىلا ۋاقىت قالدى.

— بولدى قىلىڭلار، ئاغىنىلەر، — دېدىم مەن جېدەلنى

بېسىقتۇرۇش ئۈچۈن ئارىچىلاپ، — بىر - بىرىڭلارغا ئازار بەزگۈدەك ئىشلار ئەمەسقۇ بۇ. ھەي... نەدىنمۇ يۇقىتى مۇشۇ تەخەللۇس كېسىلى. تەخەللۇس قويىدىغان ئىش بىر ئاپەت بولىدۇ. ئەمدىلا بىرنەرسە يېزىپ باقاي دەپ، قولىغا قەلەم ئالغانلارمۇ ئەڭ ئۇۋال ياخشىراق بىرنەرسە يازاي دېگەنگە باش قاتۇرماستىن، ئۆزىگە قويىدىغان تەخەللۇسنى ئويلايدىغان بولۇپ كەتتى. تەخەللۇسنى پاخاللاشتۇرمىسىمۇ ھازىر نېمە زۆرۈرىيىتى تەخەللۇس قويۇشنىڭ؟! بەش - ئون پارچە كىتاب يازغان كاتتا يازغۇچى - شائىرلارنىڭمۇ خېلى كۆپلىرىنىڭ تەخەللۇسى يوققۇ؟ دېگەن گېپىم شۇ بولدى. خالىسىنىڭ ئىشخانىسىدىكى پارتلاشقا ئاز قالغان «مۇددەتلىك بومبا» نى پارتلىمىدى. دېمەك، شەمشەرى بىلەن ھەيرانىنىڭ ئوتتۇرىسىدىكى جېدەل شاپپىدە بېسىققان بولدى. لېكىن، بارلىق دەردى - بالاغا مەن قالدىم.

— پاھ، سەنزە خەۋەردىن پەرقلەنمەيدىغان ئىككى - ئۈچ توككا - توككاڭ ھېكايىنى ئېلان قىلىپ قويۇپ ئۆزۈڭنى بەش - ئون پارچە كىتاب نەشر قىلدۇرغان كاتتىلار بىلەن بىر ئورۇنغا قويۇۋاتامسەن؟ خورە... — دېدى خالىس ماڭا مەسخىرىلىك قاراپ.

— ياق، ياق، مەن ھەرگىز...

مەن ئۆزۈمنى ئاقلاپ بولغۇچە، ئۇلار تۇشمۇتۇشتىن ھۇجۇمغا ئۆتتى.

— ئەمەسە نېمىشقا تەخەللۇس قوللانمايسەن؟ — دېدى

ھەيرانىي.

— تەخەللۇس كېسىلى دەيسىننا؟ سەن كېسەل يۇقمايدىغان بۇددىستلارنىڭ بۇتتىمىدىڭ؟ ھالغا باقماي بىزنى مەسخىرە قىلىپ كەتكىنىنى ماۋۇ سولتەكنىڭ، — دېدى شەمشەرىي ھازىرلا مەن بىلەن مۇشتىلىشىدىغان ئەلپازدا.

مەن ئۇلارنىڭ ئەلپازغا قاراپ تەمتىرەپ قالىدىم. چۈنكى، مەندەك ئەمدىلا مەتبۇئات يۈزىدە غىل - پاللا ئىسمى كۆرۈلگەن سولتەكنىڭ بۇنداق «مەشھۇر» لار بىلەن تاكالىشىشقا قانداقمۇ چىشى پاتسۇن؟!

— ياق، ياق، مەن تەخەللۇس قوللانمايمەن دېمەكچى ئەمەسمەن، بىراق...

شەمشەرىي ئاغزىمىدىكى گەپنىڭ يېرىمىنى شارىتىدە كېسىۋەتتى:

— ھە، ئۇنداق بولسا دېمەمسەن، قانداق تەخەللۇس قوللانماقچىسەن؟

— گەپ قىلمايمەن؟ — قىستىدى ھەيرانىي.

— ياكى قوللانماقچى بولغان ئۇلۇغ بىر نام ئۈستىدە ئويلىنىۋاتامسەن ياكى؟ — دېدى خۇمارىي ئىنچىكە بۇرۇت قويۇۋالغان نېپىز لەۋلىرىنى مەسخىرىلىك پۇرۇشتۇرۇپ.

ئەمدى ئۇلارنىڭ بېشىملىكىگە راستلا چىداپ تۇرالمىدىم. ئاغزىمغا كەلگىنىنى دەپ، بېشىمغا كەلگىنىنى كۆرمەكچى بولدۇم. بىراق، شۇ پەيتتە خىيالىمىدىكىنى بىلىۋالغاندەكلا، باشلىنىش ئالدىدا تۇرغان جىدەلنى لاچىن سېتىۋالدى:

— ھەي ئاغىنىلەر، بولدى ئۇنى قىستاۋەرمەڭلار. ئۇنىڭغا بىر ئايلىق مۆھلەت بېرەيلى. ئۇ مۇشۇ بىر ئاي ئىچىدە ئۆزىگە ھازىرغىچە ھېچكىم قوللانمىغان مۇۋاپىق بىر تەخەللۇس تېپىپ، بىرەر پارچە ئەسىرىنى مەتبۇئات يۈزىدە ئېلان قىلسۇن. ئەگەر ئۇنداق قىلالمىسا دەل بىر ئاي توشقان كۈننىڭ ئەتىسى ھەممىمىزنى مېھمان قىلسۇن. ئاشۇ سورۇندا ئولتۇرۇپ، ھەممىمىز بىرلىكتە بار مەسلىھەت ئىش قىلىپ ئۇنىڭغا بىر

تەخەللۇس قويۇپ قويايلى. قانداق دەپسەلەر. قانداق قىلايلى؟
— شۇنداق قىلايلى؟
لاچىنىڭ تەكلىپى مۆلچەرلىگۈسىز دەرىجىدە ئالقىشقا
غېرىشتى.

— شۇنداق قىلساق بولامدۇ، ئاغىنە؟ — دېدى ئۆركىشى
دولامغا شاپلاقلاپ.

— مەيلى، — دېدىم مەن بوشقىنا.

— ئەمىسە ۋەدىمىز ۋەدە، يىگىت دېگەن سۆزدىن يانمايدۇ
جۈمۈ، بىلىپ قوي، ئادەتتىكى ھاراق - سەيلەرگە ماقۇل
دېمەيمىز، — دېدى باياتىن بېرى سۆزگە ئارىلاشماي تۇرغان
مەردانىي كۆزۈمنىڭ ئىچىگە قاراپ.

— چاتاق يوق، — دېدىم مەن مەردلىك بىلەن.

شۇنداق قىلىپ، بىر قېتىملىق تەخەللۇس ماجىراسى ئەنە
شۇنداق بېسىق قالدى. لېكىن، ئاخىرقى ھېسابتا قاتاق بالاغا
مەن قالدىم. چۈنكى، بىر ئاي ئىچىدە ھەرقانچە باش قاتۇرساممۇ،
ماتېرىيال كۆرسەتمەيمۇ، باشقىلار ئۆزىگە تەخەللۇس قىلمىغان
«ئىت»، «ئېشەك» دېگەندىن باشقا نامنى پەقەتلا تاپالمىغۇدەكمەن.
ئەگەر شۇنداقلا بولىدىغان بولسا، كېلەر ئايلىق مائاشىم ماڭا
تەخەللۇس تاللاپ بېرىدىغانلارنى مېھمان قىلىش بىلەن تۈگەيدۇ.
دېمەك، بۇ قاراپ تۇرۇپ ئۈچ يۈز ئەللىك يۈەنگە زوڭ ئولتۇردۇم
دېگەن گەپ.

تەڭرى پېشانەگە سۆيىدۇ

ئۇ يەر - بۇ يەرلىرىگە داغ چۈشكەن كارىۋاتنىڭ باش تەرىپى ئاپپاق تامغا تېگىشىپ تۇراتتى. دېرىزىگە رەسمىيەت ئۈچۈن تارتىپ قويۇلغان پەردىمۇ ئاق، تورۇسىمۇ ئاق. كېسەللەرنىڭ ئۈستىگە يېپىپ قويغان يوتقانمۇ ئاق... «يىرگىنچلىك ئاق رەڭ».

ئۇ كۆزىنى چىڭ يۇمۇۋالدى. قويۇق ساقال باسقان چېھرى بىزارلىق بىلەن پۇرۇشتى.

— يانپاشلىرىنى ئاچسىلا، ئوكۇل سېلىپ قويماي.

ئۇ چۆچۈپ كۆزىنى ئاچتى. ئاچتى - يۇ، ۋۇجۇدى بىر خىل ۋەھىمدىن جۇغۇلدىدى. چۈنكى، ئۇنىڭ ئالدىدا خۇددى كېپەنگە ئورنىنىۋالغاندەك ئاپپاق كىيىنىۋالغان بىر گەۋدە قاراپ تۇراتتى. ئۇ خامۇش ھالەتتە نەزىرىنى تېخىمۇ يۇقىرىلاتتى. ئاپپاق خالاتنىڭ يۇقىرىقى تۈگمىسى ئېتىلىمگەن بولۇپ، ئىچىدىكى كۆڭلەكنىڭ ئويما ياقىسىغا پاتماي پۈسكىيىپ تۇرغان قاردەك ئاپپاق كۆكسى دېرىزىدىن چۈشكەن خىرە قۇياش نۇرىدا ئاجايىپ جازىبىدار كۆرۈنەتتى. ئۇنىڭ ۋۇجۇدىغا بىر خىل شېرىن سېزىم ياللىدە تارىدى. ئاغزىغا شۇرىدە جۇغلاشقان شۆلگەپلەرنى غۇرتىدە يۇتۇۋەتتى.

— نېمىگە ھاڭۋىقىپ تۇرىلا، تېز بولسىلا، ماڭا قاراپ تۇرغان باشقا كېسەللەرمۇ بار.

ئۇ ئىشتانېغىنى بوشىتىۋېتىپ يانپاشلىدى. نازۇك بارماقلار ئۇنىڭ ئىشتىنىنى پەسكە سىيرىدى. شۇ ھامانلا ئۇنىڭ ۋۇجۇدى بىر يالقۇننىڭ ئارىسىدا قالغاندەك بولدى. بۇرنىنىڭ ئىچى

قىچىشىپ، جىسمى ئەسەبىي بىر تۇيغۇ ئىسسىقلىقىدا لەرزىگە كەلدى. ئۇنىڭ يانپىشى، دۈمبىسى، مەيدىسى، بويىنى، بىلەكلىرىنى ئاشۇنداق نازۇك بىر بارماقنىڭ تۇتۇشىغا توپتوغرا ئۈچ ئاي بولغانىدى.

— گۈلئايىشەم زادى ئاجرىشىپ كېتىمەن دەپ تاش چىشلەۋاتىدۇ، ئەھۋالدىن قارىغاندا بىرسىگە بۇزۇلغان ئوخشايدۇ...

بۇ مۇدەھىش ئاۋاز ئۇنىڭ مېڭىسىدە ئۈزۈكسىز يوغىناپ، سەزگۈلىرىنى ئارامسىزلاپتۇرۇپ قۇرتتەك غاجلايتتى. ئۇ ئاستا ئوڭدىسىغا ئۆرۈلدى. كۆزلىرى ئاپپاق تورۇسقا دەردلىك تىكىلدى.

— يا ئاناڭغا تۇرسەن، يا ماڭا...

— ئاۋۋال گېپىمنى ئاڭلىغىن...

— خېتىمنى بەر، ساڭا ھەرگىز ئېسىلمۇالمايمەن. تۆشۈك مارجان يەردە قالمايدۇ.

ئۇنىڭ ئاپپاق كۆڭلىكىنىڭ ياقىسىنى نازۇك، ئاپپاق بارماقلار مەھكەم قالمالغانىدى. ئەپسۇسكى، ئۇ بۇ بارماقلارغا نەچچە يۈز قېتىملاپ سۆيگەن، مەڭزىنى ياققاندى.

— خېتىمنى ئالمەن دېسە بېرىۋەتكىن، بالام، «ئوغلۇڭ بولسا ئوچاقتەك، قىزلار كېلەر قورچاقتەك» دەپتىكەن. ئۆزۈم چېكىپ - تاللاپ تۇرۇپ قىز ئېلىپ بېرىمەن. كۆزىدىن ئوت چىقىرىپ تويۇڭنى قىلىپ بېرىمەن.

ئانا ئوغللىنىڭ كۆزىدىن سىرغىپ چۈشكەن ئىككى تامچە ياشنى ئاپپاق لېچكىنىڭ ئۈچى بىلەن سۈرتتى. بېشىنى مېھرىبانلىق بىلەن سىلىدى. يىگىت ئانىسىنىڭ ئالدىدا ئۈن - تىنىسىز بېشىنى چۆكۈرۈپ تۇراتتى.

— تويىنى تېز رەك قىلىۋېتەيلى.

— ئانام تېخى تولۇق ساقايمىدى. تويغا ئاتاپ جۇغلانغان پۇل دوختۇرغانغا كەتتى.

— قەرز ئالايلى. كېيىن بىللە قايتۇرىمىز. ئانىڭىزنى ئۆز قىزىدەك كۆيۈنۈپ ھالدىن خەۋەر ئالمەن.

قىزنىڭ كۆزلىرى ئۇنىڭغا بىتاقەتلىك بىلەن تىكىلگەنىدى.

ئۇ قىزنىڭ ئاپپاق، نازۇك بارماقلىرىنى ھاياجان بىلەن مەھكەم سىقتى.

— قىزدىن شۇنچىلىك ئىنجا كەلگەن بولسا ياخشى بوپتۇ، — دېدى ئانا ئوغلىنىڭ گېپىنى ئاڭلاپ خۇشاللانغان ھالدا، — مەنمۇ ئۇنى ئۆز قىزىدەك كۆرىمەن. خۇدايىم بەختىڭنى بېرەر بالام.

ئاپپاق كىرىك، ئاپپاق يوتقان، ئاپپاق مامۇق بەدەن، چىراغ نۇرىدا سۈتتەك ئاپپاق يورۇغان ھۇجرا، تاتلىق - تاتلىق پىچىرلىشىشلار، قېنىپ - قېنىپ سۆيۈشۈشلەر، ھەئە، بەخت دېگەن شۇ. يار ۋىسالغا يېتىش تەڭرى نېسىپ قىلغان ئەڭ چوڭ بەخت.

— مەن سېنى خېلى ئەرەككەچىلىكى بار دەپ ئويلايتتىم. خوتۇنۇڭغا قۇل بولۇپ كەتتىڭغۇ ئاخىر. نېمىلا دېگەنبىلەن مەن سېنىڭ ئاناڭ. مېنىڭمۇ گېپىمنى ئاڭلاپ قوي، بالام. خوتۇن كىشىنى ئۈنچە ئەرەك - تاپتاڭ كۆندۈرمەيدىغان. ھېلىتىن بوپنۇڭغا مىنگىلى تۇرسا...

ئۇنىڭ يۈرىكىنىڭ بىر يەرلىرىدە نېپىزلا مۇز تۇتتى. كالىسىدا تېگىگە يەتكۈسىز ئوي - خىياللار ھۆكۈم سۈرەتتى. قۇلاق تۈۋىدە ئاڭلانغان نازلىق پىچىرلاشلار سېھرىي كۈچىنى يوقاتتى، مەنسىز تۇيۇلدى. مۇھەببەتلىك، ئوتلۇق سۆيۈلگەن لەۋلىرى لەززەتسىز بىر تەمدىن سوۋۇدى. يۈرىكىنىڭ چوڭقۇر قاتلاملىرىدا سەۋەبىنى بىلگۈسىز ئۆچمەنلىك تۇيغۇلىرى بىخ سۈردى. كۆزلىرى ئىلتىجا ئارىلاش تىكىلگەن كۆزلەرگە پەرۋاسىزلىق بىلەن جاۋاب قايتۇردى.

— مەندىن نېمە گۇناھ ئۆتتى؟ بۇنچىۋالا بىزار بولۇشىڭىزنىڭ سەۋەبى نېمە؟ بىلىشىڭىز كېرەك، مەن سىزنىڭ ئايالىڭىز، مەن

سزنىڭ مۇھەببەتلىك سۆزلىرىڭىزگە، سۆيۈشلىرىڭىزگە، تاتلىق ئەركىلىتىشلىرىڭىزگە تەشنا. مېنى قۇچاقلاڭ، باغرىڭىزغا مەھكەم بېسىڭ.

ئۇ ھاياجانلاندى. تومۇر - تومۇرلىرىدا قىيان ياسىغان تاتلىق، تەلۋە بىر ئېقىم پۈتكۈل ۋۇجۇدىنى لەرزىگە سالىدى، قانلىرىنى قايناتتى.

ئۇ ئايالى كەتكەن كۈنى يالغۇزلۇقنىڭ ئازابىنى تۇنجى قېتىم ھېس قىلدى. تېلېفۇن كۆرۈپ باقتى، ئۇنىڭغا ئاڭلىدى، كىتاب ئوقۇدى، لېكىن ھېچقايسىسى كالىسىغا چۈشمىدى. ئانىسى جايىنامازدا ئولتۇرۇپ، قولىنى جۈپلەپ نېمىلەرنىدۇر پىچىرلاۋاتاتتى. «بىچارە ئانام، بەلكىم گۈلئايىشەمنىڭ بالدۇرراق ئۆيىگە قايتىپ كېلىشىنى تىلەۋاتقاندۇ.» ئۇ شۇلارنى خىيال قىلغاچ ئانىسىغا بىرھازا تىكىلىپ ئولتۇردى. لېكىن، يۈرىكىدىكى بىئاراملىق، بىرنەرسىنى يىتتۈرۈپ قويغاندەك ئاچچىق ئازاب ئۇنى بىردەممۇ تىنچ قويمىتتى. ئۇ بىر ئىشلارغا مەلىكە بولۇپ كالىسىنى تىنچلاندۇرماقچى بولدى. لېكىن، دەماللىققا قولغا ئېلىپ قىلىدىغان ھېچقانداق ئىش تاپالمىدى. ئۇخلاش ئۈچۈن ئايالى بىلەن يېپىنغان يوتقانغا كىرىپ ياتتى. بىراق، ئۇيقۇسى كېلىش تۈگۈل بىئاراملىق تېخىمۇ كۈچەيدى. ئۆينىڭ تۆت تېمى، ئۈستىدىكى يوتقان، ئىشقىلىپ، ئۆيدىكى ھەممە نەرسە ئۇنىڭغا ئالىيىپ قارايتتى. نەپەرەتلىك تىل ياغدۇراتتى. ئۇ ئاخىر ئورنىدىن تۇرۇپ كەتتى - دە، مەقسەتسىزلا سىرتقا چىقتى. قاپقارا تۈن قوينىدا ئۆزىنى بىر ئاز يەڭگىلەپ قالغاندەك ھېس قىلدى. ئىختىيارسىزلا دوقمۇشتىكى قاۋاقخانغا كىردى - دە، بىر بوتۇلكا ھاراق بۇيرۇتتى.

ئۇ كېسەل كارىۋىتىدا ئېسىگە كەلگەندە سۇنغان بىر پۇتلا ئەمەس، پۈتكۈل ۋۇجۇدى تاشنىڭ ئاستىدا بېسىلىپ قالغاندەك ئېغىر ئىدى. ئۇ كېسەلخاننىڭ تۆت تېمىغا، تورۇسقا، دېرىزىسىگە، باشقا كېسەللەرنىڭ كارىۋىتىغا، دوختۇر -

سېستىرالارغا بىر - بىرلەپ سەپسالدى. ئاپپاق رەڭدىن قۇرۇلغان بىر دۇنيا ئۇنىڭ پۈتكۈل ۋۇجۇدىنى قورشىغانىدى. ئۇ ئاپپاق تامدىكى داغلارنى، سىزىق، تۆشۈكلەرنى بىرمۇبىر سانايىتتى. كۆزىنى يۇمىسىلا ئاپپاق تۇماننىڭ ئارىسىدا قالغاندەك بولۇپ ئىچى سىقىلاتتى. گاھىدا ئۆزىنى كېپەنلىككە ئېلىنغان مۇردىدەك ھېس قىلاتتى. كېسەلخاننىڭ ئىشىكى ھەر قېتىم ئېچىلغاندا ئۈمىد بىلەن تەلمۈرەتتى - يۇ، كىرگەن كىشىنى كۆرۈش بىلەن لاسسىدە بولۇپ قالاتتى. «ئۇ مېنى يوقلاپ كېلەرمۇ؟ چوقۇم كەلمەيدۇ، ياق كېلىدۇ، چوقۇم كېلىدۇ! قانداق ئادەملەر دەرد - ئازاب تارتمايدىغاندۇ؟ ئۆمۈر بويى بەختلىك ئۆتىدىغان ئادەملەرمۇ بارمىدۇ؟ تەڭرى بەختلىك ئادەملەرنى قانداق يارىتىدىغاندۇ؟» ئۇ قايسىبىر كىتابتىن ئوقۇغان: «تەڭرى، بەختلىك ئىنسانلارنىڭ پىشانىسىگە سۆيۈپ تۇرۇپ يارىتىدۇ» دېگەن سۆزنى پات - پات ئېسىگە ئالاتتى. گاھى ئۆزىمۇ سەزمىگەن ھالدا بۇ سۆزلەرنى تەكرار - تەكرار پىچىرلايتتى ۋە شۇ ھالەتتە ئاستا ئۇيقۇغا كېتەتتى.

كېسەلخاننىڭ ئىشىكى ئاستا ئېچىلىپ، گۈلئايىشەم كىرىپ كەلدى. ئۇ ئۇچىسىغا قىپقىزىل كۆڭلەك كىيىۋالغان بولۇپ، قولىدا بىر دەستە قىزىل ئەتىرگۈل بار ئىدى. ئۇ كىرىشى بىلەنلا ئاپپاق ياتاق ئىچى قىپقىزىل نۇرغا چۆمدى. ئۇ خۇشاللىق ۋە بىتاقەتلىك بىلەن قولىنى گۈلئايىشەمگە سوزدى. گۈلئايىشەم ئۇنىڭ قېشىغا يۈگۈرۈپ كېلىپ، پىشانىسىغا يېنىش - يېنىشلاپ سۆيدى...

ئۇ قاچانلاردىدۇر زېرىكىشلىك ئوي - خىياللاردىن قۇتۇلۇپ، خاتىرجەم ئۇيقۇغا كەتكەن بولۇپ، لەۋلىرىنى تەمشىتىپ تۇرۇپ جۈيلۈۋاتاتتى:

— تەڭرى پىشانەڭگە سۆيىدۇ...

«ئىست، ئىست»

— ياخشىمۇسىز، زۇلپىيە، ئاتا - ئانىڭىز تىنچلىقمۇ؟
— ناھايىتى ياخشى، ئۆزىڭىزمۇ سالامەت تۇرغانسىز، زاكىر؟
— خۇداغا شۈكۈر، سالامەتچىلىك، زۇلپىيە... ھە...
— ئەجەب دۇدۇقلايسىزغۇ، زاكىر؟ نېمە گېپىڭىز بولسا تارتىنماي دېمەمسىز؟
— ماقۇل، ھە... زۇلپىيە ھە... بۇ مۇنداق ئىش ئىدى... ھە...
بىزنىڭ... ھە...

— ۋاي خۇدايمەي، بۈگۈن سىزگە نېمە بولدى، زاكىر؟ ئەجەب ھە - ھەلىرىڭىز تۈگىمەيلا كەتتىغۇ؟ نېمە گېپىڭىز بولسا دەۋىرىڭ.

— ماقۇل، بۇ مۇنداق گەپ ئىدى. ھە... تۈنۈگۈن سىزنىڭ ئۆيىڭىزدىكىلەرنىڭ بىز تەرەپكە ئەۋەتكەن تويۇلۇق تىزىملىكى...
— ئۇ تىزىملىك نېمە بوپتۇ، زاكىر؟
— تىزىملىكقۇ ھېچنېمە بولغىنى يوق. ئەمما، بىزنىڭ ئۆيدىكىلەر تىزىملىكىنى كۆرۈپ، تويۇلۇق بەك كۆپ بولۇپ كېتىپتۇ، دەيدۇ، شۇڭا...

— بولدى، گەپ قىلماڭ، مەن ئالدىرايمەن، خەير - خوش...
— زۇلپىيە، ھەي زۇلپىيە توختاپ تۇرۇڭا، گېپىم...

* * *

— زۇلپىيە، ئەجەب كۆرۈنمەي كەتتىڭىز، جېنىم دوستۇم؟
قانداق، زاكىر بىلەن توي ۋاقتىڭىزمۇ كېلىشىپ بولغانىسىلەر؟

— قويغىنا شۇ گەپنى، جېنىم گۈلزەپەر. «تاللاپ - تاللاپ تازغا ئۇچراپتۇ» دېگەندەك، ئاران كۈن ئېلىۋاتقان بىر خەقلەرگە يولۇقۇپ قالغان ئوخشايەن. ئارنى ئوچۇق قىلىۋەتتىم. — غەلىتە گەپ قىلىسەنغۇ، زاكرنى شۇنداق ياخشى كۆرەتتىغۇ؟

— زاكرنىغۇ ياخشى كۆرەتتىم، بىراق ئۇ، بىسىمىلاسىدىلا «توپلۇق ئېغىر بولۇپ كەتتى» دەپ قاقشاۋاتىدۇ. يەنە تېخى ئالىي مەكتەپتە ئوقۇيدىغان ئىككى ئوكسىنى، كېسەلمەن ئانىسىنى كىچىك ئۇچ ئوكسى بىلەن قوشۇپ زاكر باقارمىش. زاكر بىلەن توي قىلسام، ئۇلارنى بېقىپ بولالماي پوتلام تانا باغلاپ، چېچىم سۇپۇرگە بولۇپ كەتتىمىسۇن دەيمىنا؟

— قارا، سېنىڭ يىقىلمىغان ئاسماننى يۆلەپ قېلىۋاتقان گېپىڭنى، ھامىنى بىر ئۆيگە كىرىدىغان بولغاندىكىن، توپلۇقنى يەڭگىللەتسەڭ بولماسىدى؟

— ئوھۇش، بولدىلا، مېنى ياخشى كۆرەتتى دەپ، ھېچنېمىسى بولمىسىمۇ تەگسەم بولامتى ئۇ دىۋانگە؟!

* * *

— زۇلپىيە، زۇلپىيە، توختىغىنا جېنىم دوستۇم، ساڭا ئىككى ئېغىز گېپىم بار.

— نېمە دەيسەن، ئەجەب پالاقلاپ كېتىپسەنغۇ؟

— ئاڭلىدىڭمۇ، كېلەر ھەپتە زاكرنىڭ تويى بولغۇدەك.

— ئوھۇش، بولسا بولمامدۇ. قايسى پۇلغا ۋاي دەپ كەتكۈدەك

كاتتا نوي قىلالايتتى ئۇ دىۋانە؟

— ئاڭلىماپسەن - دە، ھازىر بۇ شەھەردە زاكرنى بېسىپ

چۈشكۈدەك كاتتا باي يوق.

— قوبە چاقچىقىڭنى، ئۇ قانداقسىغا بىر كېچىدىلا كاتتا باي

بولۇپ كەتسۇن، غايىب خەزىنىگە ئۇچراپتۇمۇ يا؟

— قانداق باي بولاتتى، ئۇنىڭغا ئامەت كەينى. ئۇنىڭ چەت
ئەلدە تاغىسى بار ئىكەن ئەمەسمۇ؟ ئاشۇ تاغىسى ئۇلارغا ناھايىتى
كۆپ پۇل - بايلىق ئەۋەتىپتۇ.

— نېمە دەۋاتىدىغانسەن، بۇ گېپىڭ راستمۇ؟

— ئەزىرايى، قىلچىلىك يالغىنى يوق.

— ئايلا، ئاشۇ كۈنى ئۇ ماڭا مۇشۇ گەپنى دېمەكچىكەن - دە،

ئىستى، ئىستى، نېمىشقىمۇ گېپىنى تىڭشماي كېتىپ
قالغاندىمەن. ئەمدى ئۇ ھەممە ھەيران قالغۇدەك كاتتا توي
قىلىدىغان بوپتۇ - دە!

— نەدىكىنى، ئۇنىڭ لايىقى مېھمان چاقىرىپ، ھەشەمەتلىك
توي قىلىشقا قارشى تۇرۇپتۇ. «يېڭىچە توي قىلايلى، تويىمىز
ئاددىي - ساددا بولسۇن» دەپتۇ. يەنە تېخى تويىنىڭ چىقىمىنى
ھېسابلاپ، نەق پۇلغا سۇندۇرۇپ...

— ھىم، ھەرقاچان، تويۇقى ئۈچۈن زاكىردىن بىرمۇنچە نەق
پۇل ئالغاندۇ ئۇ زېدە پەس پاسكىنا؟

— خەقنى بىكاردىن - بىكارغا تىللىمىساڭچۇ، زۇلپىيە،
ئاۋۋال گېپىمگە قۇلاق سالمامسەن؟ ئۇلار پۈتۈن توي چىقىمىنى
نەق پۇلغا سۇندۇرۇپ بەش مىڭ يۈەن ھېسابلاپ چىقىرىپتۇ.
ئاندىن بۇ پۇلنى ئۆزلىرى كىچىك چېغىدا ئوقۇغان باشلانغۇچ
مەكتەپكە تويىنىڭ خاتىرە سوۋغىسى سۈپىتىدە تەقدىم قىلماقچى
بوپتۇ.

— ھە؟! ... ئىستى، ئىستى! ...

1990 - يىلى، يەكەن

ھازىدارلار

بۇ ئۈچ بوۋاي ياشلىق دەۋرىدە بىر - بىرىنىڭ قېنىنى ئىچىشكە تەييار تۇرىدىغان رەقىبلەردىن ئىدى. ئۇلار شۇ مەزگىللەردە بۈگۈن ۋاپات بولغان مومايغا ئاشىق ئىدى. چۈنكى، موماي ياشلىقىدا تولىمۇ ئۆز، لەۋەن قىز ئىدى. ئۇ ئۆزىگە ئاشىق بولغان بۇ ئۈچ يىگىت بىلەن ئىلگىرى - كېيىن توي قىلىپ ئۇلارنىڭ بىرسى بىلەن ئالتە ئاي، يەنە بىرسى بىلەن سەككىز ئاي، ئۈچىنچىسى بىلەن بىر يىل ئۆي تۇتۇپ ئاجرىشىپ كەتكەنىدى. ئۇ قايسى يىگىت بىلەن ئۆي تۇتسۇن، قالغان ئىككىسى ئارىنى بۇزۇش مەقسىتىدە قولىدىن كېلىدىغانلىكى ئىشلارنى قىلدى. شۇنداق قىلىپ، ئۇلار ئاخىر گەپ يېمەس رەقىبلەردىن بولۇپ قالدى. بىراق، ئۇلارنىڭ ئۈچىلىسى قېرىپ، بىر پۈتى گۆرگە ساڭگىلىغاندا قەدىناس دوستلاردىن بولۇپ قالدى. مانا ئەمدى موماينىڭ ھازىرىنىمۇ بىللە ئېچىشماقتا ئىدى.

— رەھمەتلىك مەزلۇم ئۆز ۋاقتىدا ئاجايىپ كېلىشكەن چوكان ئىدى.

— شۇنى دېمەمدىغان، بەدەينى پەرىشتىنىڭ ئۆزىلا ئىدى.

— گۈزەل چىرايى، نازاكەتلىك خۇلقى بىلەن ھەرقانداق ئەركەكنىڭ يۈرىكىگە ئاشىقلىق ئوتى سالالايتتى.

— شۇ ۋاقىتتا سەن ئارىنى بۇزمىغان بولساڭ، مەن ئۇنىڭ بىلەن ئۆمۈرلۈك بىللە ئۆتكەن بولاتتىم.

— «ئۆتىڭە لاپقۇت، ئۆتۈككە ئاپقۇت» دېگەن شۇ. سەنمۇ ئۇنى مېنىڭ نىكاھىمدىكى ۋاقىتتا ئېپچامدىڭمۇ؟

— مېنىڭ نىكاھىمدىكى ۋاقىتنى دەپمەيسىلەر تېخى،
ئىككىڭلارنىڭ ئۇنى ئەپقاچقىلى كېلىپ، ئالدىنقى راسىيا
مۇشتىلىشىپ كەتكىنىڭلار ئېسىڭلاردىدۇ؟ ...
ئۈچ بوۋاينىڭ كۆزلىرىدىن ياش سەلدەك قۇيۇلدى.

1988 - يىلى، يەكەن



ئىككى پارچە خەت

ئۇ جۇدۇن سوققان ياپراقتەك ئىترەۋاتقان قولىدىكى ئىككى پارچە خەتكە مەجنۇنلارچە تىكىلگەندى. بۇلاقتەك كۆزلىرى ئەتراپىدىكى بوستان كىرىپكىلىرىدە ئىككى تامچە ياش مەرۋايىتتەك ئېسىلىپ تۇراتتى. ئۇ تولىمۇ قىسقا يېزىلغان بۇ ئىككى پارچە خەتنى خېلى تەستە ئوقۇپ چىقتى - دە، دەسلەپ قاقاهلاپ كۈلۈپ كەتتى، ئارقىدىنلا ئۆكسۈپ - ئۆكسۈپ يىغلىۋەتتى. بىرلا ۋاقىتتا ئۇنىڭغا كۈلكە بىلەن پىغان ئاتا قىلغان بۇ ئىككى پارچە خەت مۇنداق يېزىلغانىدى.

«سالام قەدىرلىك ساھىبجامال، ياخشىمۇسىز؟

ساھىبجامال، مەن سىزنى ياخشى كۆرىمەن. بىز توي قىلايلى. مەن كىشىلىك ھايات سەپىرىمنى سىز بىلەن بىللە بېسىشنى ئارزۇ قىلىمەن. مېنىڭ بۇ تەلپىمنى قوبۇل قىلارسىزمۇ؟ ئەگەر قوبۇل قىلىشىڭىز ماڭا ئۆمۈرلۈك ۋە ئالەمچە خۇشاللىق - بەخت ئاتا قىلغان بولاتتىڭىز. بىلەمسىز، بۈگۈندىن ئېتىبارەن مېنىڭ بەختىم ۋە ھاياتىم سىزنىڭ قولىڭىزدا.


سىزنى مەڭگۈ سۆيۈپ، مىرئادىل.

1986 - يىلى سېنتەبىر»

«ساھىبجامال، ئادەم دېگەن غەرەز ئۇقىدىغان بولۇشى كېرەك. مەن بۇ ھەقتە ساڭا نەچچە قېتىم دېدىم. بىزگە پەقەت ئاجرىشىپ كېتىشتىن باشقا ئامال يوق. مەن ھەرگىزمۇ سېنى دەپ بەختىمنى، ئىستىقبالىمنى نابۇت قىلىۋېتەلمەيمەن. ئەگەر مېنى

خاتىرجەم ۋە بەختلىك بولسۇن دېسەڭ، ئاجىز شىش خېتىگە
دەرھال ئىمزا قوي. شۇنىمۇ بىلىپ قويغىنكى، مەن سېنى زادىلا
ياخشى كۆرمەيمەن.
سېنى مەڭگۈ كۆرۈم كۆرمىسۇن، مەرتادىل.»

1988 - يىلى ئىيۇن، يەكەن



دوستۇمنىڭ لايىقى

دوستۇم خالىق «لايىقىم» دەپ تونۇشتۇرغان بۇ قىز دەسلەپتىلا مەندە خېلى ياخشى تەسىر قالدۇردى. ئۇنىڭ چىرايىنى قاراڭغۇدا تازا ئېنىق كۆرەلمىگەن بولساممۇ، بىر تۇتام گۈلدەستىنى ئەسلىتىدىغان زىلۋا بويى بىر قاراشقىلا كۆزنىڭ يېغىنى يېگۈدەك گۈزەل قىز ئىكەنلىكىگە شاھىت بولۇپ تۇراتتى. مەن يېڭىدىن تونۇشقان بۇ بەختلىك جۈپلەرنىڭ يېنىدا ئۇزاق تۇرۇشنى مۇناسىپ كۆرمەي، ئۆزۈرە ئېيتىپ كېتىپ قالدىم. كېيىنمۇ ئۇلارنى كىنو - تىياتىرخانا، كوچا - رەستىلەردە تولىمۇ بەختلىك قىياپەتتە بىرنەچچە قېتىم كۆرۈپ، دوستۇمنىڭ پەرىشتە سۈپەت بىر قىزغا ئېرىشكەنلىكىدىن مەمنۇن بولدۇم. دوستۇمنىڭ لايىق تاللاشتا كۆزىنىڭ ئۆتكۈرلۈكىدىن قايىل بولدۇم.

بىراق، تۈنۈگۈن كەچتە تۇيۇقسىزلا يۈز بەرگەن بىر ۋەقە كۆڭلۈمدىن ئورۇن ئالغان بۇ پەرىشتىنىڭ ھەيكىلىنى چىقىپ كۈكۈم - تالقان قىلىۋەتتى.

مەن ئاكامنىڭ ئۆيىگە تولىمۇ ئالدىراش كېتىۋاتاتتىم. بىر قىزنىڭ تۇيۇقسىز ئىسمىمنى ئوۋلىغان ئاۋازىنى ئاڭلاپ قالدىم. بىر ئىزدا توختاپ ئەتراپقا قارىدىم. ئەپسۇسكى، كېچىنىڭ قارا پەردىسى ئىچىدە باپكارنىڭ موكىسىدەك ئۆتۈشۈپ تۇرغان ئادەملەر ئارىسىدىن بىرمۇ تونۇش چىرايىنى ئۇچرىتالمىدىم. «خاتا ئاڭلاپ قالدىممۇ نېمە؟ سەزگۈلىرىم مېنى ئالدىغان بولسا كېرەك...» دېگەنلەرنى خىيال قىلدىم.

— سىز خەلق بانكىسىدىكى خېلىغۇ دەيمەن، — دېگەن

جاراڭلىق ئاۋاز دىققىتىمنى ئۆزىگە تارتتى شۇ ئەسنادا.
مەن شۇنداق قاراپلا دوستۇم خالىقنىڭ لايىقىنى تونۇدۇم - دە،
ئەدەپ بىلەن سالام بەردىم. ئۇ مېنىڭ سالامىغا جاۋاب
قايتۇرماقتا يوق، سوئالنىڭ جاۋابىنىمۇ كۈتمەي چوڭۇلداپ
سۆزلەشكە باشلىدى.

— خاپا بولماي غەيرەت دېگەن ئۈجمە كوڭۇلگە ئېيتىپ
قويۇڭ، ھوشىنى يىغىپ يۈرسۇن، نەچچە يىللىق
مۇھەببىتىمىزنىڭ يۈز - خاتىرىنى دېمىسەم، تېپىلماسنىڭ
خورمىسى ئەمەس ئۇ بىرنېمە.

— كەچۈرۈڭ، مەن غەيرەت دېگەننى تونۇمايمەن، — دېدىم
مەن ئۇنىڭ گېپىنىڭ شېخىغا ئۇرۇپ.

— نېمە؟ ئىككىڭلار مېنىڭ ياتىقىمغا نەچچە قېتىم
كەلگەنغۇ؟ — سورىدى ئۇ ماڭا گۇمانسىراش بىلەن قاراپ.

— خاتىرىڭىز ئانچە ياخشى بولمىسا كېرەك، — دېدىم مەن
تەنە ئارىلاش، — مەن سىز بىلەن پەقەت بىر قېتىملا
كۆرۈشكەن. ئۇ چاغدا يېنىمدا دوستۇم خالىق بار ئىدى.

— نى... نېمە؟ خالىق بىلەن دەمسىز؟
قىز ھەيرانلىق، ئالاقىزەدىلىك ئىچىدە تۇرۇپلا قالدى. گەرچە
تۇن بارغانچە قارىيىشقا باشلىغان بولسىمۇ، مەن ئۇنىڭ
چىرايىنى قاپلاشقا باشلىغان قىزىل رەڭنى ئېنىق كۆردۈم.

— شۇنداق، خالىق بىلەن، — دېدىم مەن ئۇنىڭغا تىكىلىپ
قاراپ، — قانداق، خالىققا دەيدىغان گەپ - سۆزىڭىز بارمۇ؟
ئۇنىڭ بېشى ئاستا ساڭگىلىدى. زۇۋانى بىردىنلا تۇتۇلدى.

مەن خوشمۇ دېمەستىن ئۇنىڭ يېنىدىن كېتىپ قالدىم. قەلبىم
تۆرىدىكى بۇ پەرىشتىنىڭ سىيماسى كۆز ئالدىمدا، ئاشۇ تۇن
قاراڭغۇسىغا سېڭىپ كېتىۋاتقان ئادەملەرگە ئوخشاش ئاستا - ئاستا
غۇۋالىشىشقا باشلىدى.

1988 - يىلى ئاۋغۇست، يەكەن

«توغرا چۈشنىڭ»

— ئەخمەت، ھەي ئەخمەت! توختاڭا، ۋىيەي، قارىڭا
چىرايىڭىزنىڭ تۈرۈلۈپ كەتكىنىنى. ئادەمگە ئۇنداق سەت
قارىماڭا، ئاشۇنچىلىك ئىشقىمۇ كۈنلەپ يۈرەمسىز ئەمدى. توغرا
چۈشنىڭ. ئۇ دېگەن مېنىڭ نەۋرە ئاكام. ئۇرۇق — تۇغقان تۇرۇپ
ئۇنچىلىك ئوچۇق — يورۇق پاراڭلاشمىسام بولماس! نەگە
ماڭغانىڭىز؟

— ئىشقا.

— ماقۇل ئەمەس، بەك كەم دىدار بولۇپ كەتتىڭىز، ھەمىشە
مەنلا ئىزدەيمەي، ئانچە — مۇنچە سىزمۇ ئىزدەپ قويۇڭ. ھېلىقى
ئىشنى كۆڭلىڭىزگە ئالماڭ — ھە! ئۆتۈنۈپ قالاي، توغرا
چۈشنىڭ.

* * *

— كىم ئۇ؟

— ۋىيەي، تونۇمايدىغان ئادەمدەك «كىم ئۇ» دەپ كەتتىڭىزغۇ
ئاغدۇغىنى، ئەخمەتنى تونۇماس بولۇپ كەتتىڭىزمۇ؟
— كۆرۈم كور ئەمەس، ئەخمەتلىكىنىڭ بىلىدىم.
— ئەمەس ئەجەب...

— گەپدانلىق قىلما، قەرزدار بولۇپ قالغان ئادەمدەك
ئەخمەتكە ئەجەب كۈچۈكلىنىپ كەتتىڭىزغۇ؟

— ۋىيەي، نېمە دەيدىغانسىز، ئابدۇغېنى؟ ئەخمەت دېگەن
مېنىڭ ساۋاقداشم تۇرسا، ئۇنچىلىك پاراڭلاشمىسام قانداق

بولدۇ؟ قارىغا گېپىڭىزنىڭ قوپاللىقىنى، توغرا چۈشىنىشنىڭ،
ئەخمەت گەرچە ساۋاقدىشىم بولسىمۇ ئىنتايىن ھۆرمەتلىك بولدى.
ئارىمىزدا پەردىشەپ بار. ئادەتتە كۆرۈشسەك چاقچاقلاشمايمىز.
بۇنى كۈچۈكىلىنىپ كەتتىڭ دېسىڭىز ماڭا ئۇۋال قىلىنغان
بولسىز. توغرا چۈشىنىشنىڭ - ھە!

— ماقۇل جېنىم، توغرا چۈشىنىش، سىلگە گەپ تېپىپ
بەرگىلى بولمايدۇ. باھانە - سەۋەبلىرى يانچۇقلىرىغا لىق
تولغان، قانداق، كەچتە تانىسىغا بارامدۇق؟
— ماقۇل، تانىسىغا سىز بىلەن بارمامدىغان.

— ئەمىسە سائەت ئالتىدە ھېلىقى جايدا كۈتمەن.
— بولدى، سائەت ئالتىدە كۆرۈشەيلى. ئۆتۈنۈپ قالاي،
ئەخمەت بىلەن بولغان مۇناسىۋىتىمنى توغرا چۈشىنىشنىڭ.

* * *

— توغرا چۈشىنىش، قادىر، ئابدۇغېنى دېگەن ئاكىمنىڭ
يېقىن دوستى بولدى. مېنى ئۆز سىڭلىسىدەك كۆرۈپ قوپالراق
مۇئامىلە قىلىدۇ. ھەي قادىر، توختاڭا، ئىككى ئېغىز گېپىمنى
ئاڭلاپ قويمامسىز - ھە، ۋىيەي، شۇنچىلىك ئىشنى توغرا
چۈشىنىشىڭىز نېمە بولىدۇ زادى.

— خوش، گۈلىنسا...

— گەستا... ھەي قادىر... توغرا چۈشىنىشنىڭ...

1990 - يىلى يانۋار، يەكەن

مودا

1

ئۇنىڭ ئەزان چىلاپ قويغان ئىسمى بۇۋىنىيازخان ئىدى. ئۇ تېخنىكومغا ئوقۇشقا بارغاندىمۇ ساۋاقداشلىرىغا ئىسمىنى بۇۋىنىيازخان دەپ ئېيتىپ بەردى. تېخنىكومغا بېرىپ يېرىم يىل بولا - بولمايلا بىر قىسىم قىز ساۋاقداشلىرى رومال - كۆڭلەكلىرىنى تاشلىۋېتىپ يالاڭباشتاق، ئىشتانچاق بولۇۋېلىشتى. بۇ مودىغا خېلى كۆپ قىزلار ئارقا - ئارقىدىن ئەگەشتى. ئاشۇ ئەگەشكۈچىلەر ئارىسىدا بۇۋىنىيازخانمۇ بار ئىدى. «مېنىڭمۇ باشقىلاردىن قېلىشقۇچىلىكىم يوق. باشقىلار قىلغاننى مەن قىلسام نېمە بوپتۇ» دېدى ئۇ ئۆز - ئۆزىگە.

2

بىر كۈنى ساۋاقدىشى ئىلزابتا ئۇنىڭغا شاڭخو ئارىلاش چاقچاق قىلدى.

— بۇۋىنىيازخان، نېمانچە مەتۇ ئىسىم بۇ؟ ئۆزگەرتىۋېتە، ئاداش.

ئىلزابتانىڭ بۇ تەشەببۇسى تېزدىنلا باشقا قىزلارنىڭ قوللىشىغا ئېرىشتى.

— شۇنداق قىل، بۇۋىنىيازخان، ئىسمىڭنى ئۆزگەرتىۋەت.

— نېماندەك ئەخلەتخانىدىن تېرىۋالغاندەك كونا ئىسىم بۇ.

— مەدەنىيەرەك، زامانىۋىراق ئىسىمدىن بىرنى تاپ.

— بولمىسا ئىسىم تېپىشقا بىز ياردەملىشىمىز. —
ساۋاقداشلىرىنىڭ تەشەببۇسىغا بۇۋىنىياز خان دەسلەپتە ئانچە
قايىل بولمىدى. سەل تېرىككەنمۇ بولدى. لېكىن ئۆزىنىڭ
ئىسمى بىلەن ساۋاقداشلىرىنىڭ ئىسمىنى سېلىشتۇرۇپ
كۆرۈۋېدى، ئىسمىدىن بىردىنلا خىجىل بولدى. راست — ھە،
ئىلزابىتامۇ ئەزان چىلاپ قويغان «ئىلنۇر» دېگەن شۇنداق
چىرايلىق ئىسمىنى مەدەنىي ئاڭلانمايدىكەن، دەپ
ئۆزگەرتىۋەتكەنىدى. ئۇنىڭغا ئەگىشىپلا شەرۋانەم ئىسمىنى
شەكىلگە، تۇرسۇنىياز خان — تارۇغا، سائادەتخان — سونتاغا
ئۆزگەرتىشتى. شۇنىڭ بىلەن ئەڭلا بۇ ئىسىم ئۆزگەرتىش
مودىسىغا بىرمۇنچە قىزلار بەس — بەستە قېتىلدى. ئۇنىڭغىچە
چاچ كېسىش مودىسى چىقمۇندى، قىزلارنىڭ ھەممىسى دېگۈدەك
تېقىمىدا ساڭگىلاپ تۇرغان چاچلىرىنى كېسىپ بۇدۇر
قىلدۇرۇشتى. بۇۋىنىياز خانچۇ؟ تېخىچىلا شۇ كونا، مەتۇ ئىسىم
بىلەن. توۋا، مودىدىن شۇنچىۋالامۇ كېيىن قالغان بارمۇ؟
بۇۋىنىياز خان دەرھاللا ئىسمىنى رۇخسارىغا ئۆزگەرتىپ،
ئۇزۇن ئىككى تال ئۆرۈمە چېچىنى قۇلاق ئۈۋىدىن كەستۈرۈپ
بۇدۇر قىلدۇردى.

3

ئۇ چېچىنى بويىدى.
بۇ ئوقۇش پۈتكۈزۈپ خىزمەتكە چىققانغا ئۈچ يىل بولغان
مەزگىل ئىدى. ئۇ مەكتەپتىكى چېغىدا باشقا قىزلارغا ئەگىشىپ
مودا قوغلاشقان بولسا، ھازىر مەيلى كىيىنىش، مەيلى ياسىنىشتا
بولسۇن، ئىدارىسىدىكى، ھەتتا پۈتكۈل ناھىيە بازىرىدىكى
ئاياللارغا مودا ئاراتقۇچى — مودا باشلامچىسى ئىدى. شۇڭا، باشقا
قىزلارنى ئۆزىگە تەڭ قىلمايتتى.
بۈگۈن ئىشقا كېلىپلا خىزمەتدىشى نادىرەنىڭ بويالغان

ساپسېرىق چېچىغا كۆزى چۈشتى - دە، قانداقتۇر بىر تۇيغۇدىن ئىچى ئاچچىق بولۇپ كەتتى. ئۇ تېخى ئىككى كۈن ئاۋۋال ئۈرۈمچى قاتارلىق چوڭ شەھەرلەردە ئاياللار چېچىنى سېرىق بويىدىغان مودا چىقىپتۇ دەپ ئاڭلىغان، ئۆزىمۇ بۈگۈن - ئەتە ئىچىدە بۇ مودىنى باشلىماقچى بولۇپ تۇراتتى. مانا ئەمدى مۇنۇ ئىسكەتسىز نادىرەنىڭ چاچ بويىش مودىسىنى باشلىۋالغانلىقىنى قارىمامدىغان. رۇخسارنىڭ ئالدىدا كىم قويۇپتۇ ئۇنىڭغا بۇ ئاتىكارچىلىقنى؟!

ئۇ بۆلۈم مەسئۇلىدىن مەجەزىم يوق دەپ رۇخسەت ئالدى - دە، ئۇدۇل ساتىراشخانغا چاپتى. ئۇنىڭ قوڭۇر چاچلىرىغا سېرىق رەڭ شۇنداق سىڭگەنكى، كۈن نۇرىدا ئالتۇندەك پارقرايتتى. ئۇ چېچىنى نادىرەنىڭ چېچىغا يوشۇرۇن سېلىشتۇرۇپ كۆرۈپ قانائەت ھاسىل قىلغاندىن كېيىن كۆڭلى ئارام تاپتى.

لېكىن، ئۇنىڭ كۆڭلى پەقەت ھەپتىلا ئارام تاپالدى. نادىرە چېچىنىڭ سېرىق رەڭگىنى قىزىلغا - قارامتۇلراق قىزىلغا ئۆزگەرتىۋەتكەندى. بۇنى كۆرۈپ رۇخسارى يەنە تۇرالماي قالدى. دەرھال ئۈرۈمچىدىكى ساۋاقدىشىغا تېلېفون ئېلىپ سورىۋىدى، تېلېفوندىن: «ھازىر ئۈرۈمچىدە چاچنى سېرىق بويىش مودىدىن قېلىپ، قىزىل بويىش مودا بولۇۋاتقانلىقى» ھەققىدە ئۇچۇر كەلدى. بۇ ئۇچۇر ئۇنىڭ قاتتىق ئوغىسىنى قاينىتىۋەتتى. ئۇ تېلېفوننى قويدى - دە، ئۇدۇل ساتىراشخانغا چاپتى. ئۇ ئىشخانغا كېلىپ چېچىنى نادىرەنىڭ چېچىنىڭ رەڭگىگە سېلىشتۇرۇپ كۆرۈپ، قىزىل بويالغان چاچلىرىدىن تولۇق قانائەت ھاسىل قىلغاندىن كېيىن كۆڭلى ئارام تاپتى. ئۇنىڭ ئوتقاشتەك بويالغان قىپقىزىل چاچلىرى بىر پارچە يالقۇندەك كۆرۈنەتتى.

4

ئۇ بۈگۈن تىككۈچىلىك دۈكىنىغا بېرىپ بىر قىسىم

كۆڭلەك، يوپكىلىرىنى ئۆزگەرتكەننىڭ سىنىپىدا، ئىككى قۇر كۆڭلەك تىكتۈردى. ئۇ ئۈرۈمچىدىكى دوستىدىن تېلېفون ئارقىلىق، ئۈرۈمچى ئاياللىرى ئارىسىدا ساغرىسىنى ئاران ياپقۇدەك قىسقا كۆڭلەك، يوپكا كىيىش مودا بولۇۋاتقانلىق ئۇچۇرىنى ئالغانىدى. ئۇنىڭ يوپكا، كۆڭلەكلىرىنى قىسقارتىپ ئۆزگەرتىش، يېڭى كۆڭلەكلىرىنىمۇ قىسقا قىلىپ تىكىپ بېرىش ھەققىدىكى تەلەپلىرىگە كالۋا تىككۈچى ئۈستام خېلىلا كاجىلىق قىلىپ تالاشقاندىن كېيىن ئىلاجىسىز ماقۇل بولدى. ئەتىسى رۇخسارى تىككۈچى ئۈستامنىڭ ئۆزگەرتكەن، تىككەن كۆڭلەك، يوپكىلىرىنى ئۆزۈن كۆرۈپ يەنە قايتا قىسقارتقىلى سالىدى. بۇ جەرياندا تىككۈچى ئۈستام بىلەن تاكالىشىپ، قىزىرىشىپ قالغانمۇ بولدى. لېكىن، ھەرھالدا ئۈستامنى دېگىنىگە كۆندۈردى.

مانا بۈگۈن قىسقا مودا كۆڭلىكىنى كىيىپ تويغا كەلدى ۋە نادىرەنىڭ ئۈچىسىدىكى كۆڭلەكنى كۆرۈپ، ئىچىدىن بىر تۈپ ئازغانى سۇغۇرۇۋالغاندەك بىئارام بولدى. چۈنكى، نادىرەنىڭ ئۈچىسىدىكى كۆڭلەكمۇ كالتە ئىدى. ساغرىسىنى ئاران يېپىپ تۇرغان كۆڭلەكتىن ئاپپاق، تولغان يوتىلىرى مانا مەن دەپ چىقىپ قالغان بولۇپ، خۇددى مەرمەر تۇۋرۇكتەك پارقىرايتتى. «كالتە كۆڭلەكنىڭ مودا بولىدىغانلىقىنى نەدىن بىلىپ قالدىكىنە سەت جومباق.»

5

رۇخسارى چاچ بوياش بىلەن كالتە كۆڭلەك كىيىش مودىسىدا نادىرەدىن كېيىن قېلىپ ئىچى ئادا پ كەتتى. ئىدارىدىكى، ھەتتا پۈتكۈل ناھىيە بازىرىدىكى قىز - چوكانلار نادىرەنىڭ كىيىنىش، ياسىنىش، يۈرۈش - تۇرۇشىغا دىققەت قىلىۋاتقاندەك، ئۆزى بىلەن ھېچكىمنىڭ كارى بولمايۋاتقاندەك، پەقەت نادىرەلا پۈتكۈل

ئاياللارنىڭ مودا يېتەكچىسى بولۇپ قالغاندەك بىلىنىپ گېلىدىن غىزامۇ ئۆتمىدى. «ياق، بۇ ھالەتنى ئۆزگەرتىش كېرەك. نادىرەنى، پۈتكۈل ناھىيە ئاياللىرىنى ھەيرەتتە قالدۇرىدىغان يېڭى بىر مودا تېپىش كېرەك.» ئۇ ئۈرۈمچىگە بىرقانچە قېتىم تېلېفون ئېلىپمۇ يېڭى مودا ھەققىدە ھېچقانداق ئۇچۇرغا ئىگە بولالمىدى.

كالا قاتۇرسا ئامال دېگەن تېپىلىدۇ، مودا ئىجاد قىلىشتا، مودا قوغلىشىشتا رۇخسارىغا تەڭلىشەلەيدىغان قىزلار تېخى تۇغۇلمىدى. شۇ كۈنلەردە ناھىيە بازىرىغا پاكىستاندىنمۇ ئەيتاۋۇر بىر دۆلەتتىن تۇغقان يوقلاپ كەلگەن ئىككى - ئۈچ ئايال پەيدا بولۇپ قالغانىدى. ئۇلارنىڭ پۈتكۈل بەدىنىنى قارا رەخت بىلەن ئوراپ، قارا كۆز ئەينەك تاقاپ تۇرۇشى رۇخسارىغا بەكمۇ غەيرىي، يېڭى تۇيۇلدى. «ياھ، مودا دېگەن مانا شۇ!» دېدى ئۇ ئالتۇن تېپىۋالغاندەك خۇشال بولۇپ.

6

خىزمەتدەشنىڭ «ئەتىرگۈل» رېستورانىدا ئۆتكۈزۈلگەن تۇغۇلغان كۈن چېيىغا رۇخسارى خېلىلا كېچىكىپ كەلدى. سەۋەبى، ئۇچىسىدىكى مودا كىيىمنى سورۇن ئەھلىگە تەڭلا نامايىش قىلىپ ھەيرەتتە قالدۇرۇش، نادىرەنىڭ كۆزىدىن ئوت چىقىرىۋېتىش ئىدى. ئۇ رېستورانغا دەدەبە بىلەن كىرىپ كەلگەندە، بارلىق ئورۇنلار مېھمانلار بىلەن لىق تولغانىدى. ئوشۇقىدا سۆزلىنىپ تۇرىدىغان قارا پۈركەنچە كىيىپ، بېشىغا قارا رومال سالغان، قارا كۆز ئەينەك، قارا ماسكا تاقىغان زىلۋاغىنا بىر قىزنىڭ كىرىپ كەلگىنىنى كۆرۈپ سورۇن ئەھلىنىڭ كۆزلىرى چاقناپ كەتتى. سورۇن ئىگىسى قىزچاق تۇيۇقسىز كىرىپ كەلگەن بۇ مەدەنىي «روپاش»نى تونۇيالمىغان بولسىمۇ، ئەدەپ يۈزىدىن ئالدىغا كېلىپ كۆرۈشتى. رۇخسارى

قارا پەلەي كىيىۋالغان بارماقلىرى بىلەن يۈزىدىكى قارا ماسكىنى قىيا ئاچتى. شۇ ھامان تەرەپ - تەرەپتىن «رۇخسارى، رۇخسارى ئىكەن» دېگەن كۇسۇرلاشلار ئاڭلاندى. رۇخسارىنىڭ كۆزىدىكى قارا ماسكىنىڭ دەل شۇ ئىدى. ئۇ غادا يىغان ھالدا سورۇن ئىگىسى كۆرسەتكەن ئورۇنغا بېرىپ ئولتۇردى. ئۇ بۈگۈنكى ئۆزىنىڭ كىيىم مودىسىدىن قاتتىق پەخىرلەنگەنىدى. ئۆزىگە ھەيرانلىق، تەئەججۇپ ئىلكىدە تىكىلگەن كۆزلەرگە قارا كۆز ئەينەكنىڭ تېگىدىن مەغرۇرلۇق بىلەن قاراپ قوياتتى.

ئۇزاق ئۆتمەي تانسا باشلاندى. يىگىتلەر قىزلارنى بەس - بەستە تانىسىغا تارتىشتى. لېكىن، بىرمۇ يىگىت رۇخسارىنى تانىسىغا تارتىمىدى. مانا، قىزلارنىڭ ھەممىسى تانىسىدا، پەقەت رۇخسارىلا يالغۇز. ئۇنىڭ تانسا ئوينىغۇسى كېلىپ تاپانلىرى شۇنداق قىزىپ كەتتىكى... توۋا، بۈگۈن يىگىتلەر كور بولۇپ قالغانمۇ نېمە؟

رۇخسارىنىڭ كۆزى تۇيۇقسىز تانسا ئوينىۋاتقان قىزلار ئارىسىدىكى نادىرەگە چۈشتى، نادىرە بۈگۈن خانئەتلەستە تىزنى ياپقۇدەك قىلىپ بەل پۈرمە كۆڭلەك كىيىۋالغان، قىزىل چېچىنى قايتىدىن قارا بويىپ، بىلەكتەك توملۇقتا ئىككى تال يالغان چاچ سېلىۋالغانىدى. ئۇ ھەر قېتىم پىرقىرىغاندا ئىككى تال ئۆرۈمە چېچى بىلەن ئەتلەس كۆڭلىكىنىڭ ئېتەكلىرى يەلپۈنۈپ توز قاننىدەك نازا كەتلىك تۈسكە كىرەتتى. چىراغلارنىڭ سىۋىت نۇرىدا ھەسەن - ھۈسەندەك كۆزنى قاماشتۇراتتى. ھە، باشقا قىزلارمۇ خۇددى نادىرەگە ئەگەشكەندەك چاچلىرىنى ئەسلىي رەڭگىدە قارا بويىپ، يالغان چاچ سېلىۋېلىشقان بولۇپ، تامامى دېگۈدەك ئەتلەس كۆڭلەك كىيىۋېلىشقانىدى.

ئەتلەس كۆڭلەك كىيىپسەن،

قاشىڭغا ئوسما قويۇپسەن.

يۈرىكىمگە ئوت يېقىپ،

ھەي، ھەي، نادىرە...

رېستوراندىكى ناخشىچى يىگىتنىڭ بۇ ناخشىسى رۇخسارنىڭ قۇلىقىغا مۇشت ئۇرغاندەك ئاڭلىناتتى.

تۇيۇقسىز بىر يىگىت رۇخسارىغا قاراپ كەلدى. رۇخسارى بىردىنلا يەڭگىلەپ قالدى. ئۇنىمۇ تانىسىغا تارتىدىغانلار چىقتىغۇ مانا. ئۇ تانسا ئويناشقا تەييارلىنىپ پەم بىلەن قارا پۈركەنجىسىنى تۈزەشتۈرۈۋالدى. بىر قۇلىقىدا ساڭگىلاپ تۇرغان قارا ماسكىسىنى قايتىدىن تاقىدى.

— نېمانداق كىيىنىۋالدىڭىز، رۇخسارى؟ — يىگىت ئۇنىڭ قېشىغا كېلىپ زاڭلىق ئارىلاش گەپ باشلىدى، — خۇددى بۇۋىلەردەك. روپاش بولدىڭىزمۇ يا؟ روپاش بولدىمىكىن دېسە رېستورانغا كەپسىز. ئەمەسمىكىن دېسە تېخى. توۋا، كىيىنىشلىرىڭىزگە قاراپ ئادەم تانىسىغا تارتىشقىمۇ خىجىل بولىدىكەن...

رۇخسارى يەنە ئاڭلاپ ئولتۇرۇشقا پەقەتلا چىدىمىدى. دەس ئورنىدىن تۇردى — دە، ئۆزىنى سىرتقا ئاتتى.

كەچكى گۇگۇم قارا كۆز ئەينەك تاقىۋالغان رۇخسارنىڭ كۆزىگە گۆردەك قاراڭغۇ كۆرۈنەتتى. ئۇ ۋېلىسىپىتىنى ئاران تەستە تاپتى — دە، ئۆيىگە قاراپ ماڭدى. تېخى قىرىق — ئەللىك مېتىر ماڭا — ماڭمايلا بىرنەرسىگە سوقۇلۇپ داراڭخىدە يىقىلىپ چۈشتى. ئەسلىدە ئۇ قارا كۆز ئەينەك بىلەن مېڭىپ ئالدىدىكى ئىستولىبىنى پەرق ئېتەلمەي ئۈسۈپ سالغانىدى. ئۇ ئەتراپنىڭ ئۇنچە قاراڭغۇ ئەمەسلىكىنى، قارا كۆز ئەينىكىنى ئېلىۋەتمىگەنلىكى ئۈچۈن تۈزۈك پەرق ئېتەلمەي تۈۋرۈككە ئۈسۈپ سالغانلىقىنى ھېس قىلدى — دە، چېقىلىپ چۆل — چۆل بولۇپ كەتكەن قارا كۆز ئەينىكىگە نەپرەت بىلەن چەكچەيدى.

شوپاڭ كۈچۈكى

بۆلۈم باشلىقى بۈگۈنمۇ ئىشخانىسىغا توپتوغرا قىرىق بەش مىنۇت كېچىكىپ كەلدى - دە، ئاغزىنى زاڭسىز قاس چىققۇدەك يوغان ئېچىپ راسا بىرنى ئەسنىۋالغاندىن كېيىن، ئىشخانىسىدىكى ئۈچ كىشىلىك دېۋانغا يانپاشلاپ خورىكىنى باشلىدى.

— تاك - تاك - تاك...

ئىشىكنىڭ يەڭگىل چېكىلىشى ئۇنىڭ خورىكىگە ھېچقانداق تەسىر كۆرسەتمەيدى. ئىشك يەڭگىل چېكىلىشتىن ئېغىر ئۇرۇلۇشقا ئۆتتى.

— گۈم - گۈم - گۈم...

بۆلۈم باشلىقى خېلى ئەستە ئويغاندى - دە، ئورنىدىن تۇرماي زەردە بىلەن ۋارقىرىدى.

— ئىشك ئوچۇق!

ئۇ تاتلىق ئۇيقۇسىغا ھالاقىت بەرگەن بۆلۈم خىزمەتچىسى غالىبقا نەشتەردەك تىكىلدى.

— نېمە ئىش؟

— بۇ ئۆزلىرى تۈنۈگۈن بۇيرۇغان ماتېرىياللارنى يېزىپ تەييارلاپ بولدۇم. كۆرۈپ تەستىق سېلىۋەتكەن بولسىلا...

— شۇ ئىشىمدى؟ ھازىر پەقەتلا مەجەزىم يوق، يېرىم كېچىگىچە ئىچىشىپتەنمىز، چىشلۇالغان ئوخشايدۇ. بېشىم ھازىرغىچە ئاغرىپ تۇرىدۇ. ھازىر دوختۇرغا بارمەن، چۈشتىن كېيىن ئەكىر.

— ئىدارە باشلىقى سۈيلەۋاتىدۇ. ئەتە ئەتىگەن ۋىلايەتكە

ئېلىپ بارىدىكەن. شوڭغا، چۈشتىن كېيىن بېسىپ، بىرنەچچە نۇسخا تەييارلىمىساق بولمايدۇ.

— شۇنداق بولسىمۇ چۈشتىن كېيىن كىرمەسەن.
بۆلۈم باشلىقى ئويۇقسىزلىقتا قان قۇيغاندەك قىزىرىپ كەتكەن كۆزلىرىنى چەكچەيتتى.

چۈشتىن كېيىن ھېلىقى ماتېرىيالنى كۆتۈرۈپ، بۆلۈم باشلىقى ئىشخانىسىغا كەلگەن غالىب ئىشكىنىڭ مەھكەم تاقالغانلىقىنى كۆرۈپ، ساقلاپ تۇرۇشقا مەجبۇر بولدى. بىراق، ئىشتىن چۈشكۈچىمۇ بۆلۈم باشلىقى ئىشخانىسىغا كېلىپ قويىمىدى.

* * *

تۈن نىسبى بولغاندا قاۋاقخانىدىن ئالماغىل توۋلىشىپ چىققان مەستلەرنىڭ قاتارىدا بۆلۈم باشلىقىمۇ ئەمدىلا ئايىغى چىققان بوۋاقتەك تاپتاڭلاپ مېڭىپ چىقتى — دە، كىملىرى بىلەندۇر ئەتە كەچتە جۇغلشىدىغان قاۋاقنى دېيىشىۋالغاندىن كېيىن ئۆيىنى نىشانغا ئېلىپ ماڭدى.

ئۇ ئۇزاق ماڭمايلا بىرنېمىگە پۈتلىشىپ، ھارۋىدىن چۈشۈپ كەتكەن تاغاردەك گۈپپىدە يىقىلدى — دە، قايتا ئورنىدىن تۇرالمىدى. دەل شۇ چاغدا كوچا يۈزىدىكى ئۆيىدىن بىرسىنىڭ ئىشكى ئېچىلىپ، يۇندا چېلىكى كۆتۈرۈۋالغان ئىككى ئايال چىقتى.

— يۇنىدىنى ئاۋۇ يەرگە ئۆكۈۋەت، — دېدى بىرسى يەنە بىرسىگە، — ئاۋۇ ياتقان ئىت ئوخشايدۇ. يۇنىدىكى ئاش يۇقىنى يالىسا نەپى ئۆتۈلىدۇ.

بۆلۈم باشلىقى ئۆزىگە چاچرىغان يۇنىدىن چۆچۈپ ئويغاندى — دە، ئىككى ئايالنىڭ مۇنۇ سۆزلىرىنى ئاڭلاپ قالدى.
— بۇ ئىت ئەجەبمۇ قاشاڭ ئىكەنە. بېشىغا يۇندا چاچرىسىمۇ

مىدىرلاي دېمەيدۇ.

— بەلكىم ئەتىدىن بېرى ئاشخانا - شوپاخانا دا پۇندا يالاپ،
قارنىنى تويدۇرۇۋالغان بولسا كېرەك. شوپاڭ كۈچۈكلەرغا
ئاشۇنداق قاشاڭ، ھۇرۇن كېلىدۇ. يۈر، كىرىپ كېتەيلى.
بۇ سۆزلەرنى ئاڭلاپ بۆلۈم باشلىقى قايتىدىن سەگەكلەشتى.
گەرچە قېشىدا ھېچكىم بولمىسىمۇ، خۇددى مىڭلىغان كىشىلەر
ئارىسىدا ئىشتىنى چۈشۈپ قالغان ئادەمدەك، دەس ئورنىدىن
تۇرۇپ، ئۆيى تەرەپكە كالانىپاي دەسسەپ يۈگۈردى. ئۇنىڭ
قولىقىدا پەقەت «شوپاڭ كۈچۈكى» دېگەن سۆزلا جاراڭلايتتى.

1991 - يىلى 19 - مارت، يەكەن



ئۆچۈر، تېلېۋىزورنى

كوڭۇل ئىزدەش ئادەمگەرچىلىك جۈملىسىدىن دەمسىزا؟ ئەلۋەتتە شۇنداق. كوڭۇلچەكلىك، ئاق كوڭۇللىك ئىنسان پەزىلىتىنىڭ تىپىك نامايەندىسى. سۇلتانوف گەنە شۇنداق تولىمۇ «كوڭۇلچەك» ئادەم.

قاراڭ، بۈگۈنكى بۇ چوڭ يىغىندا ئۇ ئۆزىنىڭ ئەمەلدارلىق سالاھىيىتىنى ئۇنتۇپ قالغاندەكلا ئىدى. گەنە تېلېۋىزىيە ئىستانسىسىنىڭ مۇخبىرى تېلېكامېرانى ئۆشنىسىگە ئېلىپ يىغىن زالىغا كىرىش بىلەنلا ئۇ باشقىدىن روھلاندى. بېشىدىن بادام دوپپىسىنى ئېلىپ پاك - پاكىز تۇرسىمۇ قايتىدىن توپىسىنى قېقىپ، بېشىغا چىرايلىق قوندۇردى. گالىستۇكىنى تۈزەشتۈردى. كاستۇمنىڭ ياقىسىنى ئوڭشىدى. پاكىز قىرىلغان ئېڭىكىنى ئاستا سىلاپ باقتى. ئۇ بۇ ئىشلارنى ئىخلاسى بىلەن قىلىپ تۈگەتكەندىن كېيىن رەئىس سەھنىسىدىن ئاستا چۈشۈپ، زالىنىڭ كۈتكۈچىلىرىنىمۇ بىر ياققا قايرىپ قويۇپ، بىر ئىستاكان چايىنى مۇخبىرغا ھۆرمەت بىلەن تۇتتى. مۇخبىر چايىنى ئۇنىڭ قولىدىن ئالدى - يۇ، گەپسىزلىك ھېس قىلغان بولسا كېرەك، قېشىدىكى يىغىن ئاڭلىغۇچىغا «ئىلتىپات» قىلىۋەتتى. سۇلتانوف بولسا پەرۋاسىزلىق بىلەن تولىمۇ روھلۇق ھالدا تېلېكامېرانىڭ كۆزى توغرىلانغان تەرەپكە - يوليورۇق بېرىۋاتقان رەھبەرنىڭ قېشىغا چاققانلىق بىلەن كېلىپ، قولىدىكى بىر ئىستاكان چايىنى باشلىقنىڭ ئالدىدىكى ھورى كۆتۈرۈلۈپ تۇرغان بىر ئىستاكان چايىنىڭ قېشىغا قويدى.

كامپرانىڭ كۆزى يىغىن ئاڭلىغۇچىلار بىرەيكە يۆتكەلدى. سۇلتانوف يەنە بىر ئىستاكان چاينى ئاپىرىپ مۇخبىرغا تۇتتى. مۇخبىر بىزارلىق بىلەن ئىستاكاننى قولغا ئالدى. «دە، بىر يۈتۈم ئوتلاپمۇ قويماستىن يەنە بىرەيلەنگە» ئىلىپ كەلدى. قىلمۇۋاتتى. كامپرانىڭ كۆزى ئايلاندى كېلىپ سۆزلەۋاتقان رەھبەرگە يەنە توغرىلاندى. سۇلتانوف يەنە بىر ئىستاكان چاينى رەھبەرنىڭ ئالدىدىكى ھورى كۆتۈرۈلۈپ تۇرغان ئىككى ئىستاكاننىڭ قېشىغا قويدى.

سۇلتانوف تولىمۇ تېتىك ئىدى. قىلغىلى ئىش تاپالماي بىر چەتتە ئەسنەپ ئولتۇرغان كۈتكۈچىلەرگە پەرۋامۇ قىلمايتتى. كېلەتتى، مۇخبىرغا بىر ئىستاكان چاي تۇتاتتى. باراتتى، سۆزلەۋاتقان رەھبەرنىڭ ئالدىغا بىر ئىستاكان چاي قوياتتى. قاراڭ، سۇلتانوف نېمىدېگەن كۆڭۈلچەك، ئادەمگەرچىلىكى بار ئادەم - ھە! بىرسى رەھبەر - كاتتا باشلىق، يەنە بىرسى مۇخبىر - ئادەتتىكى خىزمەتچى. سۇلتانوف بولسا ھەر ئىككىلىسىگە ئوخشاش مۇئامىلە قىلاتتى. ئوخشاشلا كۆڭلىنى ئىزدەيتتى. مۇخبىرنىڭ بىر قانچىنچى ئىستاكان چاينىمۇ بىر يۈتۈم ئوتلاپ قويماستىن، باشقا بىرسىگە بېرىۋەتكەنلىكىگە پەرۋامۇ قىلمايتتى. رەھبەرنىڭ ئالدىغا بىر قانچە ئىستاكان چاينىڭ قاتار تىزىلىپ كەتكىنىگە قارايمۇ قويمايتتى، زېرىكمەيتتى، تېرىكمەيتتى، كېلەتتى، مۇخبىرغا چاي تۇتاتتى. باراتتى، رەھبەرنىڭ ئالدىغا چاي تىزاتتى.

يىغىن تۈگىشى ھامان سۇلتانوف ھېچنېمىگە قارىماي ئۆيگە يۈگۈردى. تېلېفۇن زورنىڭ ئالدىغا كەلدى. تېلېفۇن زورنى ئاچماقچى بولدى - يۇ، سائەتكە قاراپ لاسسىدە بولۇپ قالدى. تېخى تېلېفۇن زور باشلاشقا يەنە بىر سائەت ۋاقىت بار ئىدى. ئۇ ۋاقىت ئۆتكۈزۈش ئۈچۈن چاي ئىچكەچ گېزىت كۆردى. پات - پات سائەتكە قاراپ قويۇشنى ئۇنتۇمىدى. بىلىكىدىكى سائەتكە ئىشەنچ قىلالماي ئايالدىن سائەت سورىدى. ئۆزىنىڭكى بىلەن ئوخشاش چىقتى. بالسىنىڭكىنى سورىدى، ئوخشاش چىقتى.

گېزىت كۆردى، سائەتكە قارىدى، سائەت سورىدى. نىھايەت ئۇ بىلىكىدىكى سائەتكە ئوتتۇز قېتىم قارىغاندا ۋاقىت توشتى. تېلېۋىزورنى ئاچتى - يۇ، چىرايىنى تۈردى. تېلېۋىزوردا مەملىكەت خەۋەرلىرىنى باشلىغانىدى. گېزىتتىكى تېلېۋىزىيە پروگراممىلىرىنىڭ باشلىنىش ۋاقتىغا قارىدى. سۇلتانوف تەقەززا بولۇۋاتقان يەرلىك خەۋەرلەر پروگراممىسىغا يەنە يېرىم سائەت ۋاقىت بار ئىدى. گېزىتنى مەجبۇرىي قولغا ئالدى. يەنە سائەتكە قارىدى. يەنە... ئاخىر يەرلىك خەۋەرلەر پروگراممىسى باشلاندى. ئەنە بۈگۈن سۇلتانوف قاتناشقان يىغىننىڭ خەۋىرى چىقىشقا باشلىدى. سۇلتانوف كۆزىنى تېلېۋىزور ئېكرانىدىن ئۆز مەيىتى. ئېكراندىكى سۈرەتلەرگە ئىنچىكىلىك بىلەن قارايتتى. قارىغانسېرى چىرايى قارىداپ بۇرۇن تۆشۈكچىلىرى كېڭىيەتتى. پۇش - پۇش تىناتتى. تىت - تىت بولاتتى. يەنە ئۈمىدلىنىپ تېلېۋىزور ئېكرانىغا نەزەر تاشلايتتى، غەزەپلىنەتتى. ئەلەم بىلەن ئۆھسەناتتى. ئاخىر يەرلىك خەۋەرلەر تۈگەپ، تېلېۋىزىيە تىياتىرى باشلاندى. سۇلتانوف چوڭقۇر بىرنى تىندى - دە، دىۋانغا لاسسىدە يۆلەندى. ئۆزىمۇ سەزمىگەن ھالدا غوتۇلدىدى.

— خۇشامەتچى، ھەممىسى خۇشامەتچى، كۆرمەيدىغان ھېلىقى سولتەك مۇخبىرنىڭ يۈزسىزلىكىنى، باشقىلارنى ئۈچ - تۆت قېتىملاپ سۈرەتكە ئاپتۇ - يۇ، بىراق مەن... خەپ ئادەمگەرچىلىكىنى بىلمەيدىغان سەندەك سولتەك مۇخبىرنى...

— سىزمۇ ئاشۇ يىغىنغا قاتناشقانمىدىڭىز، دادا؟

سۇلتانوف بالىسىنىڭ سوئالىغا جاۋاب بەرمىدى. بىرھازا پۇشۇلداپ تۇرغاندىن كېيىن تۇيۇقسىز بومبا پارتلىغاندەك ۋارقىردى:

— ئۆچۈر، تېلېۋىزورنى!

1990 - يىلى 25 - ئىيۇن، يەكەن

ئوغرى

— ئوغرى زىيان سالدى دەمسىز؟ بولدىلا، ئۇنىڭ ئۈستىدىن كۆپ شىكايەت قىلماڭ، دوستۇم. ھە، ۋۇجۇدىدا ئىنساب، دىيانەت، مېھىر - شەپقەت، ۋىجدان ۋە ئىنسانىي خىسلەت بولمىغان ھۇرۇن، تەييار تاپ ئادەم ئوغرىلىق قىلىدۇ. ئالدىغا ئۇچرىغانلىكى نەرسىلەرنى سوقۇپ ماڭىدۇ.

ئەزەلدىن ئاشۇ ئىنسابسىز ئوغرىلارغا بولغان كۈچلۈك نەپرىتىمنىڭ تۈرتكىسىدىن بولسا كېرەك، ئەدەبىي ئىجادىيەتكە ھەۋەس قىلغىنىمدىن تارتىپ، بۇ تېمىدا كىچىكرەك بولسىمۇ بىرەر پارچە ھېكايە يېزىشنى نىيەت قىلىپ كەلگەنىدىم. نىھايەت جاپالىق تىرىشىش، قايتا - قايتا ئۆزگەرتىش ۋە تۈزىتىش ئارقىلىق، كۆڭلۈمگە پۈككەن بۇ ئەسىرىمنى ئاخىر پۈتكۈزدۈم - دە، ئۇدۇل تەھرىر بۆلۈمىگە قاراپ چاپتىم.

— كېلىڭ، كېلىڭ، ئۇكا، — دېدى تارتىنىپ تۇرغانلىقىمنى كۆرگەن مۇھەررىر خەت يېزىشتىن توختاپ.

— كۆرۈپ باققان بولسىلا، — دېدىم مەن ئوڭايىسىز لانغان ھالدا ھېكايەمنى تەڭلەپ.

— پاھ... ھېكايە يازدىم دەڭ، خوش قېنى، — ئۇ مېنى ئولتۇرۇشقا ئىشارەت قىلىپ، ھېكايەمنى ئوقۇشقا باشلىدى. ئارىنى قىسقىغىنا جىمجىتلىق باستى.

— ياخشى، ناھايىتى ياخشى يېزىپسىز، — دېدى ئۇ ماڭا قاراپ، — ئوغرىنىڭ ئەپت - بەشىرىسىنى مانا مۇشۇنداق ئېچىپ تاشلاش كېرەك. ئەسەرنىڭ تىلى ۋە سۆزىتىمۇ ناھايىتى پىششىق چىقىپتۇ.

ھېكايەم شاۋقۇن ئەپەندىگە (ئۇ ماڭا ئۆزىنى شۇنداق دەپ تونۇشتۇردى) ياققان بولسا كېرەك، بىرھازا ماختىدى. ھەتتا سۆز ئارىلىقىدا كۆزىگە غىلىدە كېلىپ قالغان ھاياجان يېشىنى قول ياغلىقى بىلەن سۈرتۈپمۇ ئۈلگۈردى. بۇ ماختاشلار مېنىڭ ۋۇجۇدۇمدىمۇ كۈچلۈك ھاياجان قوزغىدى. راستىنى ئېيتسام، مۇھەررىرنىڭ بۇنچىۋالا قىزغىن مۇئامىلىسىگە ئۇچرارمەن دەپ ھەرگىز خىيال قىلمىغانىدىم.

— ۋوي، چۈشلۈك دەم ئېلىش ۋاقتى بولۇپ قاپتۇمۇ نېمە؟ يۈرۈڭ، ئۇكا، تاماق يەپ كىرەيلى، — دېدى شاۋقۇن ئەپەندىم ھېكايەمنى تارتىمغا سېلىۋەتكەندىن كېيىن.

— پېتىر مانتىغا تاۋىڭىز قانداقراق، ئۇكا؟ — سورىدى ئۇ ئاشخانغا كىرىپ.

— ئادەتتە مەن تاماق خىللاپ ئولتۇرمايمەن.

— ياخشى ئادىتىڭىز بار ئىكەن. ھاي خان قىز، بىزگە پېتىر مانتىدىن گاچچىدە سانمايلا قىرىقنى، — ئۇ ئاشخانا مۇلازىمەتچىسىگە بۇيرۇق بېرىۋەتكەندىن كېيىن، ماڭا قاراپ سۆزىنى داۋاملاشتۇردى، — مەنمۇ ئادەتتە ئانچە تاماق خىللاپ كەتمەيمەن. لېكىن، قىيمىلىق تاماققا بەك ئامراق. بولۇپمۇ پېتىر مانتىغا. قېنى خوش، مانتىغا بېقىڭ، ئۇكا.

ئۇ تەخسىدىكى مانتا تۈگەپ بولغۇچە مەن ئەكەلگەن «ئوغرى» سەرلەۋھىلىك ھېكايەم ھەققىدە سۆزلەپ چىقتى. ئاساسەن بۇ سۆزلەر ھېكايەمنىڭ مۇۋەپپەقىيەتلىرى ھەققىدىلا بولدى. تەخسە قۇرۇق قالغاندىن كېيىن، بېرىپلا مانتىنىڭ پۇلىنى تۆلىدىم.

— تازىمۇ يارىماس ئادىتىڭىز بار ئىكەنغۇ، ئۇكا، — دېدى شاۋقۇن ئەپەندىم رەنجىگەندەك قىلىپ، — ئاشخانغا مەن باشلىسام، تاماقنىڭ پۇلىنى سىز تۆلىسىڭىز قانداق بولىدۇ؟

ئۇنىڭ بۇ سۆزلىرىدىن بويۇنلىرىمغىچە قىزاردىم. ئۇ بۇ «يارىماس» ئادىتىمنى تاكى تەھرىر بۆلۈمىنىڭ ئالدىغا بارغۇچە

ئەيىبلەدى.

— خاتىرجەم بولۇڭ، ئۇكا، ھېكايىڭىزنى ئالدىمىز ئەكى
ھەپتىنىڭ ئەدەبىي بېتىگە چوقۇم ئورۇنلاشتۇرۇپ قويىمىز.
دېدى ئۇ خوشلىشار ۋاقتىدا قولۇمنى سىقىپ تۇرۇپ.
خۇشاللىقتىن بولسا كېرەك، ئۆيگە پەيدەك يەڭگىلەپ
كەلدىم - دە، ئىككىنچى پارچە ھېكايەم ئۈستىمدە جىددىي
ئىشلەشكە كىرىشتىم. كۆڭلۈمدە كېلەر ھەپتىنىڭ تېزرەك
كېلىشىنى تىلەيتتىم. ئاخىر بېكىتكەن مۆھلەتمۇ توشتى. مەن
يېزىپ پۈتكۈزگەن ئىككىنچى ھېكايەمنى ئېلىپ، چوڭ ئۈمىد
بىلەن تەھرىر بۆلۈمىگە قاراپ يول ئالدىم.

— كېلىڭ، كېلىۋېرىڭ ئۇكا، شۇ تاپتا سىزنى خىيال قىلىپ
ئولتۇراتتىم، - دېدى ئۇ مېنى قىزغىنلىق بىلەن قارشى
ئېلىپ، - ئەسلىدە «ئوغرى» نى مۇشۇ شەئىپلىك ئەدەبىي بەتكە
ئورۇنلاشتۇرغانىدىم، - دېدى ئۇ ئىستاكناغا چاي قۇيغاچ، -
بىراق قولۇمغا ئېلىپ، يەنە بىر قۇر ئوقۇپ باقسام، ئوغرىنىڭ
رەزگىلىكلىرى، ئىپلاسلقلىرى تازا ياخشى ئېچىپ بېرىلمىگەندەك
قىلىدۇ. ھامىنى چىققاندىكىن ياخشىراق چىقسۇن - دە. شۇڭلاشقا،
بۇ نۇقتىلىرىنى ياخشىراق بىر تەرەپ قىلاي دەپ
قالدۇرۇۋەتتىم. خۇدا بۇيرۇسا كېلەر ھەپتىنىڭ ئەدەبىي بېتىگە
چوقۇم...

بۇ سۆزلەر ۋۇجۇدۇمدا كۈچلۈك سۆيۈنۈش ھۆرمەت
تۇيغۇلىرىنى قوزغىدى. شۇ ئەمەسمۇ، ھېكايەم تېخىمۇ مۇكەممەل
چىقسا نېمە يامنى؟!

— بوپتۇ ئاكا، شۇغىنىسى ئۆزلىرىنى ئاۋارە قىلىدىغان
بولدۇم، - دېدىم خىجىللىق بىلەن.

— ئۇكامەي نېمە دېگىنىڭىز بۇ؟ بۇنچىلىك ئىشلارنى
قىلمىساق، قانداقمۇ سىلەرگە ئوخشاش ھەۋەسكارلارغا باغۋەن
بولالايمىز؟ - شۇقۇن ئەپەندىم راسا بىرنى ئەسنەپ كۆزىنى

ئۇۋۇلمۇپتىپ سۆزنى داۋاملاشتۇردى، — قارمامسىز، ئاشام ئىككى — ئۈچ ئاغىنىلەر بىلەن تەڭ كېچىگچە ئولتۇرۇپتىكەنمىز، چىشلۇالغان ئوخشايدۇ كاساپەت، كۆڭلۈم ئاينىپلا تۇرىدۇ. يۈرۈڭا بىر قاچىدىن ئاچچىق — چۈچۈك سۇيۇقئاش ئىچىپ كىرەيلى.

بىللە ئاشخانغا چىقتۇق. ئۇ تائاملارنىڭ ئارىسىدا سۇيۇقئاشنىمۇ ئىنتايىن ياخشى كۆرىدىكەن. تاماقتىن كېيىن ھېلىقى «يارماس» ئادىتىمنى يەنە تەكرارلاشقا مەجبۇر بولدۇم. ئۇ مېنىڭ بۇ «يارماس» ئادىتىمنى يەنە بىر قېتىم ئەيىبلدى. — خۇدا بۇيرۇسا ئالدىمىزدىكى ھەيتىنىڭ ئەدەبىي بېتىدە چوقۇم «ئوغرى»نى كۆرىسىز، — دېدى ئۇ خوشلىشىۋېتىپ.

ۋەدە قىلىنغان ئالدىمىزدىكى ھەپتىمۇ ئاخىر يېتىپ كەلدى. دەرھال تەھرىر بۆلۈمىگە جۈننىدىم. ئۇ كاۋاپ، چەينەك شورپىسىنىمۇ خۇددى يېتىر مانتا ۋە سۇيۇقئاشنى ياخشى كۆرگەندەك ئىنتايىن ياخشى كۆرىدىكەن. ئىشقىلىپ، بۇ بىرنەچچە ھەپتە ئىچىدە تاماق بۇيرۇتۇش شاۋقۇن ئەپەندىمىدىن، پۇلىنى تۆلەشتىن ئىبارەت «يارماس» ئادەت مېنىڭدىن بولۇپ تۇردى.

— ھەي... بىر بەت گېزىتكە قانچىلىك نەرسە سىغىدۇ دەيسىز، ئۇكا. ھېكايىڭىزنىڭ ئون قۇردەك يېرى سىغماي قالدى. كېسىپ ئېلىۋېتەي دېسەم، خۇددى ئۆزۈمنىڭ بەدىنىمنى كەسكەندەك يۈرىكىم چىدىمىدى. ئاخىر تاپورچىكىنىڭ ئالدىدىن قايتۇرۇپ چىقتىم. بولمىسا كارامەت ياخشى ئىشلىۋەتكەندىم دەڭا ھېكايىڭىزنى، — دېدى ئۇ بۇقا ھۆركىرىگەندەك سەت كېكىرىپ تۇرۇپ، — خۇدا بۇيرۇسا ئالدىمىزدىكى ھەپتىنىڭ ئەدەبىي بېتىدە «ئوغرى»نى چوقۇم كۆرىسىز. بۇ قېتىم گېپىم گەپ، خاتىرجەم بولۇڭ...

بۈگۈن تەھرىر بۆلۈمىگە بېرىش — بارماسلىق ھەققىدە ئىككى خىيال بولۇپ ئولتۇراتتىم. تارقىتىش بۆلۈمىدىكى قىزچاق

بىر نەچچە پارچە گېزىتنى ئىشخانغا تاشلاپ قويۇپ چىقىپ كەتتى. گېزىتتىن بىر پارچىسىنى ئېرەنسزلىك بىلەن قولۇمغا ئالدىم - دە، تۇرۇپلا قالدىم. چۈنكى، «ئوغرى» گېزىتىگە چىققاندى. ئەپسۇسكى شاۋقۇن ئەپەندىمنىڭ نامىدا بېسىلغان بۇ ھېكايەم ئىلگىرىكىدىن بىر ئاز «سەرىپ» قالغان بولۇپ، ئەسلىدىكى «ئوغرى» دېگەن مۇبارەك نامى تەھرىرلىنىپ «ئىپلاس ئوغرى» دېگەن يېڭى نامغا ئالماشتۇرۇلۇپتۇ.



جازا

ئادەمنىڭ گۈزەللىكى ئەقىل - پاراسەت بىلەن بىرلەشتۈرۈلمىسە،
ھاياتنىڭ خاراكتېرىنى ئالغان بىرنەرسە بولۇپ قالىدۇ.

— دىمگۇرات (گىرىتسىيە پەيلاسوپى)

— توۋا قىلدىم، كۆز تەگكەندەكلا شۇنداق ئايدەك چىرايلىق
بىر قىزنىڭ ئەيىبىناق بولۇپ قالغىنىنى قارىمامدىغان.

— شۇنى دېسە، ئايتۇرسۇن ھەقىقەتەنمۇ چىرايلىق قىز
ئىدى. ئۇ بۇ شەھەردىكى ئەڭ چىرايلىق قىز ئىدى.

— ھەي، چىرايىنىڭ گۈزەللىكىمۇ بەزىدە ئادەمگە دۈشمەن
بولۇپ قالىدىكەن.

— ئەجەب ئىش، ئايتۇرسۇن نېمە ئۈچۈن ساقچىلارنىڭ
سورىغان سوئاللىرىغا جاۋاب بېرىشتىن ئۆزىنى قاچۇرىدىكەن؟

— بەلكىم قورسىقىدا جىن باردۇ.

— شۇ ئەمەسمۇ، «قورساق ئاغرىقىڭ بولمىسا تاۋۇز
يېيىشتىن قورقما» دەپتىكەن، ئۇنىڭمۇ بىرەر قورقۇنچى بولمىسا

شۇنداق قىلامتى؟!

— ھېلىقى رەھمەتلىك ئىككى يىگىتكە تازىمۇ ئۇۋال بوپتۇ -

۵۵

— ئۆتۈپ كەتكەن ئەخمەق نېمىلەر ئىكەن. بىر قىز بالىنى

دەپ پىچاقلىشىپ يۈرگىنى نېمىسى؟

— ئايتۇرسۇننىڭ بۇرنىنى قايسىسى كېسىۋەتكەندۇ؟

— بىر جېنىغا نەچچە يىگىتنى كولدۇرلىتىپ يۈرگەندىكەن

خويمۇ ئوبدان جازا بوپتۇ.

— خۇدايا توۋا دەيلى، مۇسۇلمانلار.

قاق سەھەردىلا ناھىيە بازىرىنىڭ بىر بۇلۇڭىدىن تارقانخان بۇ تالاش - تارتىشلار ئاش ۋاقتىغىچە پۈتكۈل بازارنى قاپلىدى. بۇ تۇيۇقسىز يۈز بەرگەن قانلىق ۋەقەدىن خەۋەر تاپقانلىقى كىشىلەر ھەر خىل قىياس، باھالىرىنى ئوتتۇرىغا قويۇشاتتى، لېكىن بۇ قانلىق پاجىئەنىڭ ھەقىقىي سەۋەبىنى بىلىدىغانلار ئاشۇ تالاش - تارتىشقا ئاساسلىق سەۋەبچى بولغان ئايىتۇرسۇننى ھېسابقا ئالمىغاندا يوق دېيەرلىك ئىدى. ھەتتا بۇ دېلونى ئېنىقلاشقا كىرىشكەن ناھىيەلىك جامائەت خەۋپسىزلىكى ئىدارىسىنىڭ رازۇپىدا ئەترىتمۇ تېخىچە تىرناققا ئېلىنغۇدەك بىرەر ئېغىز يىپ ئۇچىغا ئېرىشەلمىگەنىدى. ھەقىقەتەن بۇ پاجىئە تولىمۇ سىرلىق، تولىمۇ دەھشەتلىك، تۇيۇقسىز يۈز بەرگەنىدى.

* * *

شەرققە قارىتىپ ئېچىلغان دېرىزە بالكونلىرىغا ھەر خىل گۈل تەشتەكلىرى قويۇلغان، تاملىرىغا قىپقىزىل زىلچىلار تارتىلغان، بىر كىشىلىك لۆم - لۆم كارىۋات يېنىغا بىر جۈپ تۈزنىڭ ياغاچ ئويمىسى چۈشۈرۈلگەن پەرداز ئىشكاپى قويۇلغان. ئونئالغۇ، تېلېۋىزور، كىيىم ئىشكاپى، توڭلاتقۇ قاتارلىق ئۆي سەرەمجانلىرى ئۆز جايىنى تېپىپ سەرەمجانلاشتۇرۇلغان، سىرتتىن كىرگەن ھەرقانداق كىشىگە ئاجايىپ گۈزەللىك تۇيغۇسى بېغىشلايدىغان ھەم ئۆي ئىگىسىنىڭ گۈزەللىكىنى سۆيىدىغانلىقىنى نامايان قىلىپ تۇرىدىغان بۇ ئۆي گۈزەل پېرسوناژىمىز ئايىتۇرسۇننىڭ خاس ھۇجرىسى ئىدى.

قاراڭلار، ئۇنىڭ دېرىزىنىڭ تۈۋىدە قولىدىكى بىر پارچە خەتكە خۇشياقمىغان ھالدا سوغۇق نەزەر تاشلاپ، مەغرۇر تۇرغان

بۇ گۈزەل قىياپىتىنى قېنى قايسى داڭلىق رەسسام سىزلايدۇ؟
قولدىكى ھېلىقى خەتنى كۆرۈپ بولۇپ مەسخىرىلىك كۈلۈپ
قويۇپ، نازۇك بارماقلىرى بىلەن مېچىپ - پۈرلىگىنىچە ئىشىك
تۈۋىدىكى ئەخلەت قاچىسىغا بىمالال تاشلىۋېتىپ، بىر يىگىتنىڭ
سۆيگۈسى ئىزھار قىلىنغان مۇھەببەت خېتىگە مانا شۇنداق
رەھىمسىز ۋە تەكەببۇرانە جاۋاب بەردى.

شۇنداق، ئايتۇرسۇن يالغۇز گۈزەللەرنىڭ تىپىك ۋەكىلى
بولۇپ قالماستىن، بەلكى تەكەببۇر ۋە مەغرۇر قىزلارنىڭمۇ
تىپىك ۋەكىلى ئىدى. توۋا، گۈزەل قىزلارنىڭ ھەممىسى
ئاشۇنداق تەكەببۇر ۋە مەغرۇر كېلەمدىكەن؟ يىگىتلەرنىڭ
ھەممىسى ئاشۇنداق تىپتىكى قىزلارغا ئاسان كۆيۈپ
قالامدىكىن؟ بولدىلا، مۇلاھىزىمىزنى قويۇپ ئۆز پارىڭمىزغا
كېلەيلى.

ئايتۇرسۇن ئۆز نامىغا ئۈزۈلمەي كېلىۋاتقان مۇھەببەت
مەكتۇپلىرىغا شۇنداقلا بىر نەزەر سېلىپ قويۇش بىلەن
كۆپايىلەنمەكتە ئىدى. گويا بۇ گۈزەل قىز ئۆز نامىغا ئۈزۈلمەي
كېلىۋاتقان ھەربىر قۇرلىرى ئۇيغۇر تىلىدىكى ئەڭ گۈزەل
ئىبارىلەر بىلەن بېزەلگەن، ھەربىر جۈملە سۆزدىن ئاتەش
يالقۇنلاپ تۇرغان ئاشۇ مەكتۇپلارنىڭ ئۆزى بىلەن ھېچقانداق
ئالاقىسى يوقتەك، مەكتۇپ ئىگىلىرىگە لايىقىدا بىرەر ئېغىزمۇ
بولسا جاۋاب خەت يېزىش مەجبۇرىيىتى يوقتەك رەھىمسىزلىك
بىلەن ھەربىر پارچە خەتنى پۈرلەپ - يىرتىپ ئەخلەت قاچىسىغا
بەخىرامان تاشلىۋېتەتتى. پەقەت ھەر قېتىم كەلگەن سۆيگۈ
مەكتۇپلىرى ئۇنىڭ يېرىم سائەت ۋاقتىنى ئەينەك ئالدىدا
ئۆتكۈزۈشىگە سەۋەب بولاتتى، خالاس. مەكتۇپ ئىگىلىرى بولسا،
ئەۋەتكەن سۆيگۈ نامىلىرىنىڭ خۇددى دېڭىزغا چۆكۈپ كەتكەن
تاشتەك ئۇن - تىنىسىز غايىپ بولۇپ كېتىشىلىرىدىن تىتىلداپ،
يۈرەكلىرى سەدىپارە بولغىنى بولغانىدى.

— قىزىم، باش ئاغرىقى قىلىپ كەلگەنلەر كۈندىن - كۈنگە

كۆپىيىمۇ ئاتىدۇ. خۇدانىڭ قۇتۇلۇق كۈنى ئەلچىلەرنى بېھمان قىلىپ بولالماي زېرىكىپ كەتتىم. ھەر قېتىملىق بېھمانلارنى ئۈزۈشقا كەتكەن چىقىملارچۇ تېخى. ئۇنداق قىلما، قىزىم، مەن ئاناڭ بولغاندىكىن كۆڭۈل سىرىڭنى يوشۇرماي ئېيتساڭ ئېمە بولىدۇ؛ قىز بالا ئۈچۈن ئۆز ئانىسىدىنمۇ ئىشەنچلىك سىز ساندۇقى بولامدۇ - ھە! ئېيتتە، قىزىم، كەلگەن ئەلچىلەرگە ئۆزۈم چېكىپ، تاللاپ جاۋاب بېرەيمۇ ياكى پۈتۈشۈپ قويغان يىگىتنىڭ بارمۇ؟

— يائىلا، ھەرگە تېگىدىغان ئادەم مەن تۇرۇپ ئالدىرىمىسام، ساڭا نېمە دەز كەتتى؟ ئەلچىلەر كەلسە كېلىۋەرەمدۇ.

— ئۇنداق دېمە چېنىم قىزىم، ھېلىمۇ يېشىڭ يىگىرمە تۆتكە ئۆلىشىپ قالدى. مېنىڭ بار چېغىمدا ئۆيلۈك - ئوچاقلىق بولۇپ، بالا يۈزى كۆرسەڭ، مەنمۇ نەۋرە ئىشتىياقغا قانسام، ھەم سېنى جاپا تارتقۇزمايلا بالاڭنى قاتارغا قوشۇپ بەرسەم ياخشى ئەمەسمۇ.

— توۋا سېنى، ئانا، بوش دېسەم، بەك دەيسەن، ئاز دېسەم، جىق دەيسەن. توي دېگەن ئۆمۈر سودىسى تۇرسا، بۇنى دەڭسەپ، چېكىپ تاللاپ قىلمىغان بىلەن بولامدۇ، ئاق قۇشقاچنىڭمۇ ئۆزىگە تۇشلۇق خىلى بولىدۇ...

— تاتلىق قىزىم، مەنمۇ سېنى قاراپ تۇرۇپلا ئوتقا چۈشىكىن دېمەيمەن. چىراي دېگەن باھار پەسلىگە ئوخشاش ئۆتۈپ كېتىدۇ، مال - دۇنياسى بولغان بىلەن ئەدەپ - ئەخلاقى، ھۈنەر - كەسپى بولمىسا، يېتىپ يېگەن ۋەج - دۇنيا ھەرقانچە كۆپ بولسىمۇ تۈگەيدۇ. چېكىپ تاللايمەن دەپ ئەزىملىك قىلىپ ئولتۇرساڭ. باشقا بىرسى ئۈزۈپ ئەكېتىدۇ. قىز بالا دېگەن سەھەر ۋاقتىدا ئېچىلغان گۈلگە ئوخشايدۇ. ئۇنى ئاشۇنداق چېغىدا ھەركىمنىڭ پۇرىغۇسى كېلىدۇ. سولۇپ تۈزۈشقا باشلىغان چېغىدا ھېچكىم نەزەر كۆزىنى سالمايدۇ. گېپىمنى چۈشىنىۋاتامسەن، قىزىم؟ نۇقسانسىز، ئەيبىسىز، توققۇزى تەل

دەپ شەرتنى ئۈنچە يۇقىرى قويۇۋالماي، ئۆزۈڭگە ياققان ئەدەپ - ئەخلاقلىق يىگىتتىن بىرسىنى تېزرەك تاللىۋال، ماقۇلمۇ، قىزم؟

مانا بۇلار بىزنىڭ گۈزەل پېرسوناژىمىز ئايتۇرسۇن بىلەن ئانىسىنىڭ كۈندە دېگۈدەك ئېلىپ بارىدىغان دەتالىشى ئىدى. ھەرقانداق ئىش ۋاقتى - سائىتى كەلگەندە ئۆزلۈكىدىن يۈرۈشۈپ كېتىۋېرىدىغان ئوخشايدۇ. ئايتۇرسۇنغا ئانىسىنىڭ زېرىكمەي نەسبەت قىلىشلىرى تەسىر قىلدىمۇ ياكى يېشى يىگىرمە بەشكە يېقىنلىشىپ قالغاندا ئۆزىگە قۇرغۇيدەك بىر يىگىتنىڭ ھەمراھ بولۇشى لازىملىقىنى چۈشىنىپ يەتتىمۇ، بۇ تەرىپى بىزگە نامەلۇم. لېكىن، ئۇ ھېلىقى يالقۇنلۇق مەكتۈپ ئىگىلىرىدىن بىرقانچىسىنى ئالاھىدە تاللاپ تۇرۇپ جاۋاب مەكتۈپ يازدى. ئامەتلىك يىگىتلەردىن بىرقانچىسى ئايتۇرسۇندىن تەلپىگە قوشۇلغانلىق توغرىلۇق جاۋاب مەكتۈپىنى تاپشۇرۇۋېلىپ، خۇشاللىقىدىن بىرنەچچە سائەت ھاراق ئىچمەي مەست بولۇپ يۈرۈشتى.

سىز ئايتۇرسۇننىڭ بىرقانچە يىگىتكە تەڭ كۆڭۈل بەرگەنلىكىگە ھەرگىز ھەيران بولماڭ. چۈنكى، گۈزەللىكىمۇ ئۆزىگە تۇشلۇق گۈزەل ئارمانلىرىنىڭ بولۇشى مۇمكىنغۇ؟ ئەگەر ھەيران قالغان بولسىڭىز تۆۋەندىكى مۇنۇ سۆزلەر بىلەن ھەيرانلىقتا كاماردەك ئېچىلىپ قالغان ئاغزىڭىزنى تۇۋاقلاپ قويۇشقا قادىرمەن.

«بۇلارنىڭ ئارىسىدىن پەقەت بىرسىگىلا كۆڭۈل بەرسەم باشقىلارنىڭ ماڭا بولغان ئۈمىدى يوققا چىقىدۇ. مەنمۇ باش ئاغرىقىدىن ئاسانلا قۇتۇلىمەن. بىراق، تاللىغان يىگىتىمنىڭ كۆڭلۈمدىكى شەرتلەرگە چۈشمەيدىغان بىرەر ئەيىبى چىقىپ قالسا قانداق قىلارمەن؟ ئەڭ ياخشىسى بۇلارنىڭ ئارىسىدىن تۆت - بەشىنى تاللىۋالاي - دە، بىر - بىرىگە ئۇچراشتۇرماي ياخشى كۆرىتىپ، شۇلارنىڭ ئارىسىدىن بىرسىنى تاللىۋېلىپ غاچچىدە

توي قىلىۋالاي.»


ئايتۇرسۇننىڭ كالىسىدا پەيدا بولغان بۇ ئاقىلانى تەدبىر تەت - بەش يىگىتكە بىرلا ۋاقىتتا كۆڭۈل بېرىشىگە سەۋەب بولغانىدى. شۇنىڭدىن باشلاپ بۇ گۈزەل مەلىكىنىڭ ھاياتى ئىنتايىن ئالدىراشچىلىق ئىچىدە، ئاجايىپ كۆڭۈللۈك، مەنىلىك ھەم قالتىس لەززەتلىك ئۆتۈشكە باشلىدى. ئۇ بۇ يەكشەنبە بىر يىگىت بىلەن نەگىدۇر بىر ئولتۇرۇشقا بارسا، يەنە بىر يەكشەنبە بىر يىگىت بىلەن تانىغا باراتتى. بۈگۈن بىر يىگىت بىلەن كىنوغا كەلسە، ئەتىسى يەنە بىر يىگىت بىلەن سەيلە - ساياھەتكە چىقاتتى. بۈگۈنى بۇ يىگىتنىڭ يېقىملىق پىچىرلاشلىرىدىن لەززەتلەنسە، ئەتىسى ئۇ يىگىتنىڭ ئوتلۇق سۆيۈشلىرىدىن لەززەتلەنەتتى. قاراڭ، بۇ گۈزەل قىز نېمىدېگەن ئەقىللىك - ھە! ھەممىسىنىلا قولدىن بەرمەي، بارلىق زىددىيەتلىك ئامىللارنى يۈكسەك ئەقىل - پاراسىتىگە تايىنىپ، جاي - جايىدا قۇسۇر چىقارماي ئورۇنلاشتۇرۇش ھەممە قىزلارنىڭ قولىدىن كېلىۋەرمەيدۇ، ئەلۋەتتە. ئەنە شۇ تەرىقىدە نەچچە ھەپتە - ئايلار بىلىنمەي ئۆتۈپ كېتىۋەردى. بىراق، ئايتۇرسۇن بولسا بىرەر يىگىتكىمۇ كۆڭۈل توختالماي يۈرىۋەردى. گەپنىڭ ئوچۇقىنى ئېيتقاندا، ئۇمۇ شۇنداق ھاياتنى تولىمۇ لەززەتلىك ھېس قىلدى. ئۇنىڭچە بولسا ئۆمۈرۋايەت مۇشۇنداق ئۆتۈشكە رازى ئىدى. چۈنكى، ئۇنىڭ نەزىرىدىكى بۇنداق ھايات ئاجايىپ گۈزەل، رومانىكىلىق مەنىلەرگە تولغان ھېسابلىناتتى. بىراق، كىشىلىك تۇرمۇش يولى ئىنساننىڭ ئارزۇ - ئارمانلىرى بويىچە داۋاملىشىۋەرمەيدىكەن. بەزى كىشىلەرنىڭ خېلى مۇستەھكەم بولغان ئارزۇ - ئارمانلىرى رېئاللىقنىڭ رەھىمسىز تام - توسۇقلىرىغا بەرداشلىق بېرەلمەي يىمىرىلىپ كېتىدىكەن. ئايتۇرسۇننىڭمۇ ئاجايىپ رومانىكىلىق ۋە شېرىن تۇس ئالغان ئارزۇ - ئارمانلىرى ئۇزاقچە داۋاملاشمىدى. ئۆتكەن شەنبە كۈنى

كەچتە بولۇپ ئۆتكەن بىر قانلىق پاجىئە ئۇنىڭ بۇ ئارمانلىرىنى سۇ ئالغان تۇغاندەك ۋەيران قىلىپ، ئۇنىڭغا ئۇنتۇلغۇسىز بىر خاتىرىنى سوۋغا قىلىپ كەتتى. ئەھۋال مۇنداق بولغانىدى.

شۇ كۈنى ئايتۇرسۇن ھېلىقى يىگىتلەرنىڭ بىرسى بىلەن كىنوغا باردى. كىنو تۈگىگەندە ھېلىقى يىگىت ئايتۇرسۇننى ئۆيىگە ئاپىرىپ قويماقچى بولۇپ بىللە قايتىشتى. ئارزۇلىرى گۈزەل، غايىلىرى ئۇلۇغۋار بۇ «غېرىب - سەنەم» لەر كەلگۈسى شېرىن ئارزۇلىرىنى ئىزھار قىلىشىپ بولالماي، كوچىدا ئادەملەرنىڭ شالاڭلاپ قالغانلىقىنىمۇ سېزىشىمىدى. ئۇلار خىلوۋەت كوچىلاردا بىرقانچە رەت ئارىلىغاندىن كېيىن، ئايتۇرسۇننىڭ ئۆيىگە ئايرىلىدىغان قاراڭغۇ خالتا كوچىغا كىرگەندە، قىزنى قولتۇقلاپ ئاجايىپ شېرىن ھېس - تۇيغۇلار ئىلكىدە مەست بولۇپ بەخىرامان كېتىۋاتقان يىگىت تۇيۇقسىز تەگكەن مۇشتىنىڭ زەربىسىدىن ئوڭدىسىغا يىقىلىپ چۈشتى. نېمە ۋەقە بولغانلىقىنى ئاڭقىرالماي چوكمۇزۇدەك قېتىپ قالغان ئايتۇرسۇن يىگىتكە مۇشت ئاتقان كىشىنىڭ كىم ئىكەنلىكىگە ئەمدىلا سەپىلىشىغا «ئىپلاس» دېگەن سادا بىلەن تەڭ يۈزىگە تەگكەن تەستەك زەربىسىدىن چولپاندەك كۆزلىرىدىن ئوت چاقناپ كەتتى. ئىككىلا يىگىتنىڭ قولىدىكى پىچاق غۇۋا ئاي نۇرىدا يالتىرايتتى...

ئايتۇرسۇن بۇ دەھشەتلىك مەنزىرىگە گۇۋاھ بولۇپ تۇرسىمۇ لېكىن ئادەم توۋلاشقا جۈرئەت قىلالمايتتى. چۈنكى، ئۇ شۇ پەيتتە ھېلىقى يىگىتنى تونۇغان ۋە بۇ قانلىق ئېلىشىشنىڭ نېمە سەۋەبتىن بولۇۋاتقانلىقىنى چۈشىنىپ يەتكەنىدى. بىر - بىرى بىلەن رەھىمسىزلەرچە ئېلىشىۋاتقان گەۋدىلەرنىڭ بىرسى ئاخىر يەرگە يىقىلدى. ئۆرە تۇرغان گەۋدە تېخىچىلا نېمە قىلارنى بىلەلمەي گاڭگىراپ قالغان قىزغا شىددەت بىلەن تاشلاندى - دە، ھېچقانداق قارشىلىق كۆرسىتەلمىگەن قىزنىڭ

بۇرنىنىڭ ئۈچىدىن، قان تېمىپ تۇرغان پىچىقى بىلەن چىلاندىك
چوڭلۇقتا چەيدەسلىك بىلەن كېسىۋالدى. ئۇنىڭ لىۋىلىرى
ئارىسىدىن ئاران - ئاران چىققان «بۇ ساڭا تېگىشلىك جازا...»
دېگەن زەئىپ ئاۋازنى قانتىق ئاغرىق ئازابدا ئوتقا چۈشكەن
قىلدەك تولغىنىۋاتقان ئايتۇرسۇنلا ئاڭلىيالىدى.



ئاھ، سۇ

ئۇنىڭغا بۈگۈنكى ئىش بەكمۇ ئەلەم قىلدى. تۈكۈچ سالغاندەك چوقۇر چىرايى قانسىراتمىغان ئۆپكىدەك قىزاردى. قېلىن، دورداي لەۋلىرى ئۈستىدىكى خۇددى كۆلنىڭ ئەتراپىدىكى ئوت - چۆپتەك ساڭگىلاپ تۇرغان قويۇق قىزغۇچ بۇرۇنلىرى دىڭگايىدى. مۈشۈكىنىڭكىدەك كۆزلىرى چەكچەيدى. قويۇق قارا قاشلىرى ئارىسىغا چوڭقۇر بىر ئېرىنچە پەيدا بولدى. پېشانىسىنى نۇرغۇنلىغان ئۇششاق قورۇقلار قاپلىدى. تاماكا يۆگەشكە تۇتۇنغان گۆشلۈك، دىقماق قوللىرى تىترىدى. پۈتۈن يېزىدىكى يىگىرمە - ئوتتۇز مىڭ نوپۇسنىڭ ھەممىسى دېگۈدەك «ۋاي سەلەي مىراب» دەپ قول باغلاپ، ھەربىر ئېغىز سۆزىگە خوش - خوش ئېيتىپ، تەزىم قىلىپ تۇرىدىغان بىر ئادەمگە بىراۋلارنىڭ ئالدىدا سارغىيىپ تۇرۇپ ئېيتقان تەلپىنىڭ قوپاللىق بىلەن رەت قىلىۋېتىلىشى. ئەلۋەتتە ئېغىز كېلىدۇ - دە، ئۇ كىم؟ سەلەي مىراب كىم؟ ئۇ ناھايىتى سۇ ئەقسىملەش پونكىتىنىڭ يىگىرمە - ئوتتۇز ئادىمىنى باشقۇرۇپ يۈرىدىغان سوکال پونكىت باشلىقى. سەلەي مىرابچۇ؟ يىگىرمە - ئوتتۇز مىڭ ئادەمنى «سۇ، سۇ» دېگۈزۈپ تەزىم قىلدۇرىدىغان كاتتا بىر مىراب. دېھقانلارنىڭ نەزىرىدىكى چىقىلغىلى بولمايدىغان ئۇلۇغ مازار. لېكىن، ئۇ بۈگۈن ئاشۇ پونكىت باشلىقىنىڭ ئالدىدا ھېچنىمىگە ئەرزىمىدى. ئۇ بىرنەچچە مو يەر ئۈچۈن سۇ سوراپ بارغان بولسىمىدى، پونكىت باشلىقىنىڭ بۇ قوپال مۇئامىلىسى ئۈچۈن پېشىنى قېقىپلا كەتكەن بولاتتى. لېكىن، ھازىر ئۇنىڭ ئالدىدا پۈتكۈل يېزىنىڭ بىرنەچچە ئونمىڭ مو يېرى، بىرنەچچە ئونمىڭ

نوپۇسى، نەچچە يۈز مىڭ تۈپ دەل - دەرىخ كۆچەتلىرى،
بىرنەچچە مىڭ تۇياق چارۋىسى «سۇ» دەپ ئاغرىنى ئېچىپلا
تۇراتتى. شۇڭلاشقا، ئۇ پونكىت باشلىقىنىڭ ئىلاج بارغەزىپىنى
كەلتۈرۈپ قويماسلىق ئۈچۈن ئۆزىنى قاتتىق تىزگىنلىۋالدى.
چۈنكى، پۈتۈن يېزىدىكى دېھقانلارنىڭ يەرگە تۆككەن
مېھنىتىنىڭ مېۋە بېرىش - بەرمەسلىكى مۇشۇ قېتىمقى سۇغا
باغلىق ئىدى. مانا پۈتۈن ناھىيە تەۋەسىدىكى باشقا يېزىلارنىڭ
ھەممىسى بىر قېتىملىق نۆۋەت سۈيىنى تولۇق ئېلىپ
ئېچىۋالدى. ئەمما، تەكلىماكان بارخانلىرى بىلەن چېگراداش،
سۇ مەنبەسىگە ئەڭ يىراق بولغان مۇشۇ باغتوغراق يېزىسىغا تا
ھازىرغىچە سۇ ئېلىش نۆۋىتى كەلمىدى. زىرائەتلەر سولغان،
ئادەملەر سالپايغان، يەردىن يال - يال تونۇر تەپتى كېلىدۇ.
ھايۋانلار ھالىدىن كەتكەن، پۈتكۈل يېزا سۈكۈتتە. ھەممە نەرسە
سەلەي مېراققا «سۇ» دەپ تەلمۈرگەندەكلا بىلىنىدۇ.

ئەھۋال شۇنداق تۇرسا سەلەي مېراق جىم تۇرالىسىنمۇ؟
لېكىن ھەر تەرەپكە قاتراشلار، ناھىيەنىڭ سۇغا مەسئۇل
ئەمەلدارلىرى بىلەن كۆرۈشۈشلەر، پەقەت قۇرۇق ۋەدىدىن باشقا
ھېچقانداق ئەمەلىي ئۈنۈمگە ئېرىشتۈرەلمىدى. نېمىشقىدۇر ھەر
يىلى مۇشۇنداق سۇ قىس مەزگىللەردە، سۇ ئېلىش نۆۋىتى ئەڭ
ئاۋۋال مۇشۇ چەت، يىراق، قۇرغاق يېزىغا بېرىلىدىغان قائىدە
ئۆزگىرىپ قالغانىدى. سەلەي مېراق خېلى باش قاتۇرۇپ، ئەھۋال
ئىگىلەپ يۈرۈپ بۇ «ئۆزگىرىش» نىڭ سەۋەبىنى ئاران بىلەلمىدى.
لېكىن، بۇ چاغدا باشقا يېزىلار يەرلىرىنى ئاللىبۇرۇن بىر
قېتىمدىن سۇغىرىپ بولغانىدى. سەلەي مېراق بۇرۇنراق
ئەقلىنى ئىشقا سېلىپ «سۇ ئىگىلىرى» نىڭ ھاجىتىنى راۋا
قىلمىغانلىقىدىن ئۆكۈندى. ئىنساپسىزلاردىن ۋايسىدى. لېكىن،
ئاخىرقى ھېسابتا ئازراق سۇ ھەل قىلىۋىدى، سۇ تەقسىملەپ
بېرىش پونكىتىنىڭ ھاكاۋۇر، ئاچ كۆز باشلىقى يۇقىرىنىڭ
تەستىقى سېلىنغان قەغەزنى پەرۋاسزلىق بىلەن تاشلاپ قويۇپ،

ھەر خىل تۇتۇرۇقسىز باھانە - سەۋەبلەر بىلەن قەستەن چاتاق چىقىرىپ، سۇ بېرىشنى بىر ھەپتە كەينىگە كېچىكتۈرۈۋەتتى. سەلەي مىرابنىڭ ئاغزىنىڭ بىر قات تېرىسى چۈشۈپ كەتكۈدەك يالۋۇرۇشلىرى كار قىلمىدى. ئۇ ئەنە شۇ ئەلەمدە يېزىغا قايتىپ كېلىۋاتاتتى.

«خەپ... بىزنىڭ قاچانمۇ ئاشۇ تويىماس پونكىت باشلىقىنىڭ دېگەن نەرسىسىنى بەرمىگەن پېرىمىز بار؟ بىر مو يەرگە سالغان ئاشۇ ئايۋان سارايلىق ھويلا - ئاراننى تىك تۇرغۇزغانمۇ باغتوغراقنىڭ ياغىچىغۇ؟ خۇدانىڭ كۈنى ھارماي چايناپ ئېزىقى تېشىلىپ كەتكەنمۇ باغتوغراقنىڭ پاقانلىرىنىڭ گۆشى ئىدىغۇ؟ ئالدىراشچىلىقتا قۇرۇق قول كەلگىنىمنى كۆرۈپ تۇرۇپ بۇنچە ئەسكىلىك قىلىپ كەتمىسىمۇ، سۈنى باشلىۋېلىپلا، بىرەر قوي دېگەننى ئەۋەتىپ بەرمەسمىدىم. بىر ھەپتە ساقلاپ تۇرۇڭلار دېگىنىنى ئىزا تارتماي، بىر ھەپتىگىچە زىرائەتلەر قۇرۇپ تۈگەشمەمدۇ؟ نەيسى تويىدىغان ۋاقىتلارمۇ بولارمۇ بۇ خەقنىڭ» دەپ غودۇرىدى ئۇ ماڭغاچ.

سەلەي مىراب ئۆيگە كېلىپلا ئېغىلدىن بۇ يىل قۇربانلىق قىلىشقا ئاتاپ قويغان قوچقىرىنى باغلاپ چىقتى - دە، پۈت - قوللىرىنى چۈشەپ، ھارۋىغا بېسىپ ئوغلىغا بۇيرۇدى:

— يۈگۈر، بالام، مۇنۇ قوچقارنى دەرھال سۇ تەقسىملەش پونكىتىدىكى مەتنىياز زەنجاڭغا تاپشۇرۇپ بېرىپ كەل. دادام ئەۋەتتى دېسەڭ ئۆزى بىلىدۇ.

سەلەي مىراب ئوغلى ھارۋىنى ھەيدەپ چىقىپ كەتكەندىن كېيىن ئايالى راسلاۋاتقان داستىخانغا قاراپمۇ قويماستىن، ئۇدۇل يېزىدىكى بىرىنچى نۆۋەت سۇ ئىچىدىغان كەنتكە يۈرۈپ كەتتى.

كەچتە سەلەي مىراب كەنتتىكى سۇچىلارنى تەخلەپ قويۇپ ئۆيگە كەلگەندە، قوچقار بېسىلغان ھارۋىنى ھەيدەپ، سالىپىيىپ كېلىۋاتقان ئوغلىنى كۆرۈپ ھەيران قالدى.

— قوچقارنى قايتۇرۇپ كەپسەنغۇ؟ — دەپ سورىدى ئۇ

بوغۇلغان ھالدا.

— پونكىت باشلىقى مۇشۇكىنىڭ بالسىدەك بىر قوبغا «پارە ئالدى» دېگەن ئاتاقنى تېگىشمەيمەن. داداڭغا بېرىپ دېگىن، قويدىن ئىككىنى ئەكەلسىمۇ بىكار. بەربىر ھەپتىدىن كېيىن سۇ تەقسىملەپ بېرەلەيمەن، دەيدۇ.

سەلەي مىراب ئوغلنىڭ جاۋابىنى بىتاقەتلىك بىلەن ئاڭلىدى. دە، ئېغىلغا ئېتىلىپ كىرىپ، ئەمدىلا قوشقا قاتقۇدەك بولغان ئالا تورپاقنى يېتىلەپ چىقتى. ئۇ شۇ تۇرقىدا پۈتۈن يېزىنىڭ ئۇسسۇزلۇقىنى قاندۇرۇش ئۈچۈن جېنىدىن كېچىشكىمۇ رازى ئىدى.

ئەتىسى ئاڭ سەھەردىلا باغتوغراق يېزىسىغا سۇنىڭ بېشى كەلدى. جىمجىتلىققا چۆمگەن يېزا سۇيىنىڭ يېقىملىق شىلدىرلاشلىرى بىلەن تەڭلا جانلىنىپ كەتتى. ئادەملەر قىرغاققا دۈم يېتىپ تۇرۇپ قانغۇچە سۇ ئىچىشتى. ئۇششاق بالىلار قىپپالنىڭچا بولۇپ، سۇغا ئۆزلىرىنى ئېتىشتى. ھايۋانلار قىيغىتىپ سەكرەشتى. زىرائەتلەرنىڭ سولغان ياپراقلىرى قايتىدىن جانلاندى. پۈتكۈل يېزا ھاياتلىق ئابىدىسىگە ئېرىشكەندى.

سەلەي مىراب ھارغىن ھالدا ئۆستەڭ ياقلاپ كېلەتتى. يېزىدىكى بىر كېچىدىلا يۈز بەرگەن بۇ غايەت زور ئۆزگىرىش ئۇنىڭ يۈزىدىكى قورۇقلارنى ئازلىتىۋەتتى. ئۇ ھويلىسىغا كىرىپلا ھەمراھىنى ئىزدەپ ئارامسىز مۆرەۋاتقان كالىنى كۆرۈپ تۇرۇپلا قالدى. ئۇنىڭ چىرايىدا ئادەم چۈشىنىپ بولمايدىغان بىر خىل ئىپادە ئەكس ئەتتەتتى. بىر ئازدىن كېيىن ئۇنىڭ قۇلاق تۈۋىدە ئارامسىز جاراڭلاپ، يۈرىكىنى مۇجۇۋەتكەن كالىنىڭ مۆرىگەن ئاۋازىنى ئويىناقلاپ ئېقىۋاتقان سۇنىڭ مۇزىكىغا ئوخشاش يېقىملىق شارقىراشلىرى بېسىۋالدى.

ئاق تۇمان

1

— ئوغلۇم ! ... جېنىم ئوغلۇم، قايتىپ كەل ... ئۇنداق قىلما... داداڭ رەھمەتلىك دىدارىڭنى كۆرەلمەي ئارماندا كەتتى... ئەمدى مېنىمۇ كۆزى ئوچۇق كەتسۇن دەمسەن؟ قايتىپ كەل، جېنىم ئوغلۇم...

ئانا ئوغلۇمغا يېتىشىۋېلىش ئۈچۈن جېنىمنىڭ بارىچە يۈگۈرەيتتى. نېمىلەرگىدۇر پۈتلىشىپ يىقىلاتتى. ئۆمىلەپ قوپۇپ يەنە يۈگۈرەيتتى. يۈرەكنى ئەزگۈدەك نالە قىلاتتى. يىگىت گويما ھېچنېمىنى ئاڭلىمىغاندەك پەرۋاسىز كېتىۋاتاتتى. ئانا ئوغلۇمنى كۆزىدىن يىتتۈرۈپ قويماسلىق ئۈچۈن، نۇرسىز كۆزىنى ئوغلۇننىڭ بەستلىك قامىتىدىن ئۈزۈۋېتىپ، ئۇيۇقسىز قىپقىزىل كۆزلىرى پىيالىدەك چەكچەيگەن، ئۆڭكۈردەك ئاغزىنى خەنجەر ئۈچىدەك ئۆتكۈر چىشلار قاپلىغان، قىپقىزىل چاچلىرى ياخپىي تۇرغان بىر مەخلۇق پەيدا بولدى - دە، يىگىتكە قارىتىپ ئاغزى - بۇرنىدىن ئاپپاق ئىس - تۈتەك پۈركۈشكە باشلىدى. ئانا ئوغلۇننىڭ ئىس - تۈتەك ئارىسىدا غۇۋا كۆرۈنگەن گەۋدىسىدىن كۆزىنى ئۈزۈپ يۈگۈرەيتتى. ئوغلۇننىڭ تۈتەك ئارىسىدىن قۇتۇلۇپ چىقىشىنى، يۈگۈرۈپ كېلىپ باغرىغا ئۆزىنى ئېتىشىنى تىلەيتتى. بىراق، يىگىت تۈتەك - تۇمانلار ئارىسىدا بىردە ئىس - ھوشىنى يوقاتقانداك خۇشال پىرقىراپ سەكرىسە، بىردە بۇرۇقتۇم بولۇپ نەپەس ئېلىشى قىيىنلىشىۋاتقانداك بوغۇلاتتى. ئەسەبىيلەرچە توۋلايتتى.

تۈتەكلەر ئارىسىدىن ماڭغىلى يول تاپالمىغاندەك، ئالدى -
كەينىگە مۇدۈرۈپتتى. قوللىرىنى ئۇيان - بۇيان شىلتىپتتى.
ئىس - تۈتەك ئۇنىڭ ۋۇجۇدىنى مەھكەم چىرمىۋالغانىدى. ئانا
ئوغلنى ھېلىقى بەتەشىرە مەخلۇقنىڭ چاڭگىلىدىن قۇتقۇزۇش
ئۈچۈن ماغدۇرسىز ئايىغلىرىنى تەستە يۆتكەيتتى. تۇيۇقسىز
ھېلىقى بەتەشىرە، غەلىتە مەخلۇق ئىس - تۈتەكلەر بىلەن
قوشۇپ يىگىتنى دەم تارتىشقا باشلىدى. يىگىتنىڭ ئەتلىرى
سىزىپ، ئىسكىلىتقا ئايلانغان ئۈستىخانلىرى ئىس -
تۈتەكلەرگە قوشۇلۇپ لەيلىگىنچە ھېلىقى مەخلۇقنىڭ
ئۆڭكۈردەك ئاغزىغا كىرىپ كېتىشكە باشلىدى...

ئانىنىڭ نىمجان ۋۇجۇدى چىدىغۇسىز بىر ئازابتا ئۆرتەندى.
ئاجىز يۈرىكى كۆكرىكىگە پاتماي پارتلىدى:

— ئوغلۇم! ... جېنىم جىگىرىم! ...

ئانا بوغۇق - بوغۇق ئىڭراپ ئېسىگە كەلدى. ئۆينىڭ ئىچى
گۆردەك قاپقاراڭغۇ ئىدى.

— ئانا... ئانا، نېمە بولدىڭىز؟

قىزچاق قوللىرى بىلەن ئۇيان - بۇيانلارنى سىلاشتۇرۇپ،
ئانىسىنىڭ سوغۇق تەردە چىلىق - چىلىق سۇ بولۇپ كەتكەن
يۈزىنى تۇتتى - دە، ئىككى چېكىسىنى ئۇۋۇلاشقا باشلىدى. ئانا
تىنىق - تىنىققا ئۈلگۈرمەي ھاسىرايتتى. ئاجىز ۋۇجۇدى
پاتمانلاپ يۈكىنىڭ ئارىسىدا قالغاندەك قىمىر قىلالمايتتى.

— چىراغ... چىراغنى ياندۇر، قىزىم، — دېدى ئانا
بىرھازادىن كېيىن ھالسىرىغان ھالدا.

قىزچاق دەرھال چىراغنى ياندۇردى. گۈڭگا چىراغ يورۇقىدا،
تۇتامغا چىققۇدەك بىساتىنىڭ ئايىنى يوق ئۆي ئىچى ھۇۋۇلداپ
تۇراتتى. قىزچاق بىر پىيالە سوغۇق سۇ ئەكىلىپ ئانىسىغا
ئىچۈردى. جاۋىغايلىرىدىن ئاققان سۇنى سۈرتتى.

— قارا بېسىپ قالغان ئوخشىمامدۇ، ئانا؟

ئانىسىنىڭ شاپتۇل ئۈچكىسىدەك قورۇق باسقان چىرايى

قىزغا مېھرىبانلىق بىلەن تىكىلدى.

— ئاكاڭنى چۈشەپ قاپتىمەن، قىزىم. ئۇلۇغ خۇدايىم يامان كۆزدىن ساقلىغاي، ئىلاھىم.

— نېمە بولىدىكىن، ئاكامدىن خەتمۇ كەلمەيدۇ، — دېدى قىزچاق غەمكىن ھالدا.

— بۈگۈنگىچە نەچچە دوپپا پۈتكۈزۈپ بولدۇڭ، قىزىم؟

— بەشى پۈتتى.

— ئەتىلا سودىگەرلەرگە ئۆتكۈزۈپ بېرىپ، پۇلىنى ئاكاڭغا

ئەۋەتىپ بېرىيلى.

— بازار كۈنى ئۆزىمىز ساتايلى دېگەندىڭىزغۇ؟ سودىگەرلەر

يېرىم باھا قويۇپ تۇرۇۋالدىكىن. ئۇنىڭ ئۈستىگە بۇ

دوپپىلارنىڭ پۇلىغا ئۇن - ياغ ئالمىساق ئۆيدە بىر چىمدىمۇ...

— ئۇن - ياغنىڭ ئامالى تېپىلىپ قالار، — دېدى ئانا

كەسكىنلىك بىلەن قىزىنىڭ سۆزىنى بۆلۈپ.

2

پولغا قىپقىزىل گىلەملەر سېلىنغان، ئالىي دەرىجىلىك جاھازىلار بىلەن زىننەتلەنگەن ئازادە ئۆي، ئاقپىشماق گۆشلۈك يۈزلىرى سۈرلۈك تۈس ئالغان، خام سېمىز كەلگەن بىر كىشى لۇم - لۇم كارىۋاتتا قوشلاپ قويۇلغان پەر ياستۇققا يۆلەنگىنىچە، دىقماق بارماقلىرىدىكى ئالتۇن ئۈزۈكنى ھەۋەس بىلەن ئويىناپ ئولتۇراتتى. ئىشىك تۈۋىدە يېرىم سائەتتىن بېرى بىر يىگىت قاتتىقراق نەپەس ئېلىشقىمۇ پىتىنالمىي ئۆرە تۇراتتى. ئۇنىڭ قوڭۇر رەڭ بۇجغۇر چاچلىرى سالۋارىغان، ساتراشنىڭ كاپلىغۇچىدەك، قاسماق بېسىپ پارقىراپ كەتكەن بوغما چاپان ۋە پادىچى شىمى ئىچىدىكى ئەتىلىرى سىزىپ، خۇددى شىلىۋالغاندەك كۆرۈنىدىغان ئاجىز ۋۇجۇدى ئالدىغا خېلىلا مۈكچەيگەن، چۆرىسىگە ۋاقىتسىز ئۇششاق قورۇقلار چۈشۈپ

جىنچىراغدەك پىلدىرلاپ تۇرغان گۈنسىز كۆزلىرى بەئەينى تىلەمچىلەرنىڭ كۆزىدەك تەلمۈرۈپ تۇراتتى.

— ھە، نېمە گەپ؟ — دېدى ھېلىقى كىشى بىر ھازا بىر كېيىن يىگىتكە نەزىرىنى ئاغدۇرۇپ پەرۋاسىز ھالدا.

— ئوبدان ئاكا، پەقەت چىدىيالىمدىم. بىر چېكىم...

— ھىم! — ھېلىقى كىشى غەزەپ بىلەن دىمىقىنى قاقتى، — مۈشۈكنىڭ پۇلى يوق گۆشكە ئامراق دەپ، قولۇڭدا ئىككى پۇلنىڭ تايىنى يوق، تولا بېشىمنى ئاغرىتما.

يىگىت ئۆمىلەپ دېگۈدەك بېرىپ، كارىۋاتنىڭ تۈۋىدە يۈكۈنۈپ ئولتۇردى. دە، ھېلىقى كىشىنىڭ پۇتىنى ئاۋۋال يېنىش - يېنىشلاپ سۆيىدى، ئاندىن كېيىن تىترەپ تۇرغان ئاجىز بارماقلىرى بىلەن ئۇششاق مۇجۇپ تۇتۇشقا باشلىدى:

— خۇش بولۇپ كېتەي، پۇلنىڭ يولىنى پەقەتلا قىلالىمدىم. ئەتە بىراقلا... بىر قېتىم شەپقەت قىلسىلا، دادا دېگىن دېسىلە، يۈز قېتىملاپ دادا دەي...

ھېلىقى كىشى پۇتىنى يىگىتنىڭ قوللىرى ئارىسىدىن شارىتىدە تارتىۋالدى. كۆزلىرى رەھىمسىزلىك بىلەن ئالايىدى.

— ھىم، خۇمارنىڭ تۇتۇپ چىدىيالىمىغان بولساڭ نېمە كارىم. ئاۋارە بولما، ئەمدى ھەرگىز نېسىگە بەرمەيمەن. پۇلۇڭ بولمىسا تاپ ياكى باشقا بىر ئامالنى قىل.

يىگىت ئۈمىدسىزلىك بىلەن بېشىنى تۆۋەن سېلىپ بىر ھازا گويلاندى. دە، ئاستا ئورنىدىن تۇردى:

— مەن ھازىرلا كېلىمەن، — دېدى. — دە، ئىشىك تەرەپكە ماغدۇرسىز قەدەم تاشلىدى.

3

— تاغىڭىز قاچان كەپتىكەن؟

— تۈنۈگۈن كەپتىكەن، بۈگۈن ئەتىگەن كۆرۈشۈپ كەلدىم.

كەچتە يېقىن دوستۇڭنى باشلاپ كەل، تاماشا قىلايلى، دېگەندى.
— ئىككىمىزنىڭ يۈرۈۋاتقىنىمىزنى دېدىڭىزما؟

— ھەئە، دېدىم.

— ۋاي خۇدايىمەي، مەن ئەمدى تاغىڭىزنىڭ ئالدىغا قانداق
بارالايمەن؟

— نېمىشقا بارالمىغۇدەكسىز؟

— خىجىل بولىدىكەنمەن.

— ھېچقىسى يوق، ئۇ دېگەن مېنىڭ دادا يوللۇق تاغام تۇرسا،
بەربىر ئۇقىدۇغۇ؟ كەلگۈسىدىكى كېلىنىنى بۇرۇنراق كۆرسە
خۇش بولىدۇ تېخى.

قىزنىڭ سەبىي كۆزلىرى ئۇياتچانلىق بىلەن چاقناپ كەتتى.
مەسۇم چېھرىگە قىزىللىق يۈگۈردى.

— قېلىن، ئەسكى، — دېدى ئۇ يىگىتكە ئەركىلەپ.

قىز يىگىتنىڭ باشلىشى بىلەن بۇ ياسىداق ئۆيگە كىرىپ
قانچە قورۇنغان بولسا، ھېلىقى سۆرۈن تەلەت كىشىنى كۆرۈپ
شۇنچىلىك ھودۇقتى. ئاق سۈزۈك چېھرىگە قىزىللىق يۈگۈرۈپ،
ئىككى مەڭزى ئاناردەك قىزاردى. قىزنىڭ گۈزەل چېھرى
ھېلىقى ئادەمنى ئەسىر قىلىۋالغانىدى. ئۇ رازىمەنلىك بىلەن باش
لىڭشىتتى — دە، يىگىتنىڭ قۇلقىغا بىرنەمىلەرنى پىچىرلىدى.
چېكىملىكنىڭ خۇمارىدا نەپىسى تاقىلداپ، ۋۇجۇدى بىر خىل
ئەسەبىي تەشەنالىق ئىلكىدە ئازابلىنىپ تۇرغان يىگىت
غوجايىنىڭ مەقسىتىنى تېزلا چۈشەندى.

— تاغامنىڭ سىزگە ئايرىم دەيدىغان ئىككى ئېغىز گېپى بار
ئىكەن. ئاڭلاپ چىقىڭ، — دېدى — دە، قىزنى مەجبۇرىي دېگۈدەك
مېھمانخانىنىڭ ئىچكىرى خانىسىغا ئىتتەردى. تارتىنىپ —
قورۇنۇپ تۇرغان ساددا قىز خالىمىسمۇ يىگىتنىڭ كۆڭلىنى
ئاپاپ، ئىچكىرى خانىغا قەدەم تاشلىدى. يىگىت غوجايىنى بىلەن
سۆيگەن قىزى كىرىپ كېتىشى بىلەنلا ئىشكىنى گۈپلا قىلىپ
يېپىۋەتتى. دەققە ئۆتمەيلا قىزنىڭ غەزەپلىك ئاۋازى ئاڭلاندى:

— ھوي ئېپلاس، مېنى قويۇۋەت. مەتئوختى، خۇش بولاي، مېنى قۇتقۇزۇۋېلىڭ...

يىگىتنىڭ قۇلىقىغا قىزنىڭ كېيىنىكى ئىداسى يەقەنئالما كىرمىدى. ئۇنىڭ گۈنىسىز كۆزلىرى ئۆيىنىڭ تۆت تېمىغا لالما ئىت سۆڭەك تىمىسىقلىغاندەك ئاچ كۆزلۈك بىلەن تىكىلگەندى. ئۇنىڭ خىروئىن خۇمارى بارغانسېرى قاتتىق تۇتۇۋاتاتتى. كۆزىگە مېھمانخاننىڭ ئاپپاق ئاقارتىلغان تاملىرى دۆۋە - دۆۋە خىروئىنلاردەك كۆرۈنۈپ، تاماقلرى قۇرۇشقا، پۈتكۈل ۋۇجۇدى ئۈگە - ئۈگىلىرىدىن ئاچراپ كېتىۋاتقاندا سىرقىراپ ئاغرىشقا باشلىدى - دە، ئەس - ھوشنى يوقاتقان ھالدا، ئاپپاق تامنى ئەسەبىيلىك بىلەن غاجلاشقا باشلىدى...

بىر ۋاقىتتا ئىچكىرى ئۆيدىن كالتە ئىشتان بىلەنلا كېرىلىپ چىققان غوجايىن ئۇنى سىلكىپ ئېسىگە كەلتۈردى - دە، بىخەتەرلىك ئىشكاپىدىن بىرنەچچە چىمدىم كەلگۈدەك خىروئىننى قەغەزگە ئوراپ، خۇددى ئىتقا نان تاشلاپ بەرگەندەك تاشلاپ بەردى. يىگىت قەغەز تۈگۈنچەكنى خۇددى گۆھەر تېپىۋالغاندەكلا موكلالدى - دە، خۇشاللىقتىن ئۆمىلەپ بېرىپ، غوجايىننىڭ پۈتىنى ئەسەبىيلىك بىلەن سۆيۈشكە باشلىدى.

4

ئانا پوچتىخانىدا قولىدىكى بىر يۈز ئەللىك كوي پۇلىنى مەھكەم سىقىمىدىغىنىچە، پۇل پېرىۋوت قىلىش چېكىگە خەت يېزىۋاتقان قىزىنىڭ يېنىدا قاراپ تۇراتتى. دۈمچەيگەن ئاجىز ۋۇجۇدى ياپراقتەك تىترەيتتى. ياشاڭغىراپ تۇرغان كۆزلىرى تولىمۇ غەمكىن، ئويچان كۆرۈنەتتى. دۇرۇت ئوقۇۋاتقان بولسا كېرەك، لەۋلىرى توختىماي قىمىرلايتتى.

— يېزىپ بولدۇم، ئانا، پۇلىنى بېرىڭ، سېلىۋېتەي.

— ئاكاڭنىڭ ئادرېسىنى توغرا يازغانسەن — ھە، — دېدى ئانا
قىزىنىڭ قولىدىكى پېرېۋوت چېكىگە سىنچىلاپ قاراپ.

— توغرا يازدىم، ئانا.

— ئوقۇغىنا، مەن بىر ئاڭلاپ باقاي.

قىزچاق پېرېۋوت چېكىنى ئانىسىنىڭ كۆزىگە يېقىن
ئەكېلىپ تۇرۇپ ئوقۇدى.

— × × شەھىرى، × × ئۈنۈبرىستېتى، × × يىللىق × ×

سىنىپتا ئوقۇپ تۇرغۇچى ئوغلۇم مەتتوختى تۇرسۇنغا تېگىدۇ.

ئانا مەنۇن بولغاندەك بېشىنى رازىمەنلىك بىلەن لىڭشىتتى —
دە، قولىدىكى پۇلنى قىزىغا ئاۋايلاپ تەڭلىدى ۋە ئاستا

پىچىرلىدى:

— ئاكاڭ قىينالماي ئوقۇۋالسۇن، قىزىم. خۇدايىم بۇيرۇسا،

ئوقۇشىنى سالامەت تاماملاپ كەلسە، تۇرمۇشىمىز ياخشى بولۇپ
كېتىدۇ.



نۇرەك نادان

ئامەت، بەخت - تەلەپنىڭ كۆزى قارىغۇ دېگەن گەپ راست ئىكەن. مەن بۇ ھەقىقەتنى بىر قىسىم دۆت، كالۋا ۋە نادان كىشىلەرنىڭ بېشىغا داۋاملىق قونۇپ تۇرىدىغان ئامەت - تەلەپ قۇشنى كۆرگەندىن كېيىن ئاندىن ھېس قىلدىم. بۇ ھەقتە نېرسىنى قويۇپ، بېرىسنى - تام قوشنام «چەرچىنمالار ۋە زىننەت بۇيۇملىرى دۇكىنى» نىڭ غوجايىنى نۇرەك «نادان» نىڭ دۆت، كالۋالىقىدىن بىرنەچچە قېتىم بېشىغا رەسمىي قونغان ئامەت قۇشنى ئۇچۇرۇۋەتكەنلىكى ھەققىدە بىر - ئىككى ئېغىز مىسال كەلتۈرەي.

تام قوشنام نۇرەك «نادان» بويى ئانچە ئېگىزمۇ ئەمەس، پاكارمۇ ئەمەس. چېقىر كۆز، ئۆمۈچۈك تۈرىدەك ئىنچىكە قورۇق باسقان يۈزلىرى ئالمىدەك قىزىرىپلا تۇرىدىغان، كوسا ئېڭىكىدە ئۈچ - تۆت تاللا ساقىلى بار، چىرايى كۆرۈمىسىز، ئەللىك - ئەللىك بەش ياشلار چامىسىدىكى، ھىجىيىپلا تۇرىدىغان بىر ئادەم. ئادەتتە ئۇ كۆرۈمىسىز چىرايىنىڭ ھىجىيىغان ۋاقتتا تېخىمۇ پۈرلىشىپ سەتلىشىپ كېتىدىغانلىقىنى بىلمىسە كېرەك. مال ئېلىش ئۈچۈن دۇكىنىغا كەلگەن خېرىدارلار ئەمەس، بەلكى دۇكىنى ئالدىدىن ئۆتكەن ھەربىر يولۇچىغىمۇ ئالاھىدە ھىجىيىش بىلەن تەبەسسۇم قىلىدۇ. ئۇنىڭ كەڭلىكى ئۈچ، ئۇزۇنلۇقى تۆت قەدەمچە كېلىدىغان «توخۇ كاتىكى» دە، ئالاھىدە كۆزنى قاماشتۇرىدىغان ئالىي دەرىجىلىك ماللارنى كۆرگىلى بولمايدۇ. مال جازىسىدا كۆزگە چېلىقىدىغانى ئادەتتىكى يۇقىرىسى سەككىز - ئون كويۇق قازان، چەينەك،

چايدان، لوڭقا؛ ۋازا، تۆۋنى بىرنەچچە كويلۇقتىن بىرنەچچە پۇڭلۇققىچە چىنە، تەخسە، سەرەڭگە، سويۇن، مىخ، چوكا، تۈگمە، مونچاق، دەپتەر، قېرىنداش، خاتىرە دەپتەر... دېگەندەك نەرسىلەر.

گەپنى تولا ئۇزارتماي ئەسلىي مەقسەتكە — تام قوشنام «چەرچىمالار ۋە زىننەت بۇيۇملىرى دۇكىنى» نىڭ ھۆرمەتلىك غوجايىنى نۇرەكنىڭ نادانلىقىدىن قىلغان ئەخمىقانه قىلمىشلىرى ھەققىدە توختىلاي.

مەلۇم بىر يەكشەنبە كۈنى ئىدى. مەن ئادىتىم بويىچە ئەتىگەنلىك چېيىمنى ئالدىرماي ئىچىپ، قورسىقىمنى راۋرۇس تويدۇرۇۋالغاندىن كېيىن دۇكانغا چىقتىم (ئالدىن ئېيتىپ قويۇشنى ئۇنتۇپ قاپتىمەن. مەن چوڭ ئوغلۇم مەخسۇس ئۈرۈمچى، شاڭخەي، گۇاڭجۇۋلاردىن توپ باھادا سېتىۋېلىپ، ئەۋەتىپ بەرگەن ئالىي دەرىجىلىك گەزلىمە ماللار ۋە تەييار كىيىملەرنى سېتىش سودىسى بىلەن شۇغۇللىناتتىم). دۇكان ئالدىنى نۇرەك نادان نەۋرىسى بىلەن تازىلاۋاتاتتى (ئۇ ماڭا قوشنا بولۇپ دۇكان ئاچقاندىن بېرى مېنىڭ دۇكىنىمنىڭ ئالدىنىمۇ تازىلاپ قوياتتى). مەن پاكىز سۈپۈرۈلۈپ، تەكشى سۇ سېپىلگەن دۇكىنىم ئالدىغا كېلىشىم بىلەن، نۇرەك نادان ھېلىقى سەت ھىجىيىشىدا چىرايىنى پۈرلەشتۈرۈپ ماڭا سالام قىلدى — دە، يەنە ئۆز ئىشىغا تۇتۇش قىلدى. مەنمۇ دۇكىنىمنى ئېچىش بىلەن مەشغۇل بولدۇم. شۇنداق قىلىپ، ئالتە كۈندىن بېرى تەقەززالىق بىلەن كۈتكەن يەكشەنبىلىك سودىمىز باشلاندى. قانچىلىك ۋاقىت ئۆتتىكىن، بىر چاغدا خېلى نېرىدىنلا توپتوغرا مېنىڭ دۇكىنىمنى نىشانغا ئېلىپ كېلىۋاتقان چەت ئەللىك ئىككى جۈپ ئەر — ئايالغا كۆرۈم چۈشتى — دە، ئەتىگەندىن بېرى ئانچىلا يۈرۈشمەي تۇرغان سودىنىڭ خاپىچىلىقى كاللامدىن كۆتۈرۈلۈپ كەتتى. چۈنكى، چەت ئەللىك دېگەن تولىمۇ باي، يەنە كېلىپ سودىدا باھا تالاشمايدىغان خەق. ئۆتكەن ئىككى قېتىمدىمۇ

دۇكىنىمدىن مال سېتىۋالغان چەت ئەللىكلەر تەڭگە نەك پايىدا بېرىپ خېلى كۆپ ماللىرىمنى سېتىۋالغانىدى. شۇڭلاشقا، مەن ئۇلارنىڭ ھەربىر قەدىمىدىن كۆزۈمنى ئۈزۈمەي، ئۇلارنىڭ دۇكىنىمغا كىرىشىنى تەقەززالىق بىلەن كۈتۈپ تۇردۇم. ئۇلار دۇكان ئالدىغا كېلىپ، دېرىزىدىنلا دۇكان ئىچىدىكى ماللارغا بويۇنداپ قاراشتى - دە، ئارىدىن بىرسىنىڭ نۇرەك ناداننىڭ دۇكىنىنى كۆرسىتىپ بىرنېمىلەرنى كالىدىرلىشى بىلەن بىردەك شۇ تەرەپكە قاراشتى. مەن پارتلاش خاراكتېرىدە كەلگەن غەزىپىمنى زورغا بېسىۋېلىپ دۇكاندىن چىقتىم - دە، بۇ كۆك كۆز، سېرىق چاچلارنى نۇرەكنىڭ دۇكىنىدىكى قايسىبىر ئېسىل مالنىڭ شۇنچە قىزىقتۇرغانلىقىغا سەپسالدىم. قىزىق ئىش، ئۇلار تېپىلماس بىر گوھەرنى تېپىۋالغاندەك، نۇرەكنىڭ دۇكىنىدىكى ئاددىي قارغۇردىن ياسالغان گۈل لوڭقىسىنى تالىشىپ كۆرۈشۈۋاتاتتى. دۇكاندا نۇرەك يوق بولۇپ ئون ياشلىق نەۋرىسى نىزام پەرۋاسىز ھالدا چەت ئەللىكلەرنىڭ بويىغا ئېسىۋالغان فوتو ئاپپاراتقا قاراپ ئولتۇراتتى.

چەت ئەللىكلەر ھېلىقى لوڭقىنى خېلى ئۇزاق كۆرۈشكەندىن كېيىن، فوتو ئاپپاراتلىرىدىن ۋال - ۋۇل نۇر چاقىناتقۇزۇپ سۈرەتكە ئېلىۋالدى. ئاندىن لوڭقىنى كۆرسىتىپ نىزامدىن بىرنېمىلەرنى سورىدى. مەن ئۇلارنىڭ تىلىدىن بىر ئېغىز بىلمىسەممۇ، لېكىن شۇنى تېزدىنلا چۈشەندىمكى، ئۇلار لوڭقىنىڭ باھاسىنى سورىۋاتاتتى. بىراق، نۇرەكنىڭ نەۋرىسى ھېچنېمىنى چۈشەنەلمىگەن بولسا كېرەك، چەت ئەللىكلەرنىڭ ئاغزىغا قاراپ ھاڭۋىقپ قالغانىدى.

— قارى، بۇلار سەندىن لوڭقىنىڭ باھاسىنى سورىۋاتىدۇ، — دېدىم ئۆزۈمنى تۇتۇۋالالمىغان ھالدا ھېلىقى بالىغا چۈشەندۈرۈپ.

نىزام مېنى كۆرۈپلا ئوڭايسىزلىقتىن بىر ئاز قۇتۇلدى بولغاي، ماڭا يېلىنىپ تۇرۇپ:

— دۇكاندىكى مالنىڭ باھاسىنى بىلمەيمەن، بوۋام ماڭا دۇكانغا بىردەم قاراپ تۇر دەپ كېتىپ قالغانىدى، — دېدى.

چەت ئەللىكلەر بولسا بىردە ماڭا، بىردە بالغا قاراپ يەنە بىرنېمىلەرنى كالىدىرلىدى ۋە بىگىز قولى بىلەن، قولىدىكىگە ئوخشاش لوڭقا تىزىپ قويۇلغان مال جازىسىنى كۆرسەتتى. مەن شۇنداق قاراپلا ئۇلارنىڭ قول ئىشارىسىنى چۈشەندىم. ئۇلار لوڭقىنىڭ باھاسىنى ئۇقالمىغانلىقى ئۈچۈن، ھېلىقى جازىغا تىزىپ قويۇلغان لوڭقىنىڭ تېگىدىكى باھا كارتوچكىسىغا يېزىلغان سەكسەن بەش دېگەن رەقەمنى كۆرسىتىۋاتاتتى. مەن ئۇلارنىڭ بۇ ئىشارىسىنى «لوڭقىنىڭ باھاسى سەككىز يۈەن ئەللىك پۇغنىمۇ؟» دەپ سورىغان بولۇشى مۇمكىن دەپ چۈشەندىم — دە، دەرھاللا بېشىمنى لىڭشىتتىم. ئۇلار مېنىڭ باش ئىشارىتىمنى كۆرگەندىن كېيىن ئۆزئارا بىرنېمىلەرنى دېيىشتى — دە، ھېلىقى لوڭقىدىن ھەربىرى بىردىن تاللاپ ئېلىشقاندىن كېيىن، ئۆشنىسىگە ئېسىۋالغان سومكىلىرىدىن بىر تۇتام پۇل چىقىرىپ، توپتوغرا ئون يۈەنلىك پۇلدىن ئوتتۇز ئۆتنى قويدى ۋە ھېلىقى لوڭقىلارنى كۆتۈرۈشكىنىچە كېتىپ قېلىشتى.

مەن بۇ ئەھۋالنى كۆرۈپ چەكچىيىپلا قالدىم. ئۇلار جازىغا تىزىلغان لوڭقىنىڭ تېگىدىكى باھا كارتوچكىسىغا يېزىلغان ھېلىقى سەكسەن بەش دېگەن رەقەمنى سەكسەن بەش يۈەن دەپ چۈشەنگەنىدى. نۇرەك نادانمۇ كالۋالىقىدىن سەككىز يۈەن ئەللىك پۇغنى، سەككىز بىلەن بەشنىڭ ئوتتۇرىسىغا چېكىت قويماي يېزىپ قويغانىدى. بىردەمنىڭ ئىچىدىلا نۇرەك ناداننىڭ چاڭگىلىغا ئۆزلۈكىدىنلا چۈشۈپ كەتكەن بۇ ئۈچ يۈز يۈەن ئامەتكە تولمۇ ئىچى تارلىقىم كەلدى. بۇرۇنراق ھېلىقىدەك لوڭقىنىڭ تېخىمۇ چىرايلىقلىرىدىن تاللاپ ئەكىلىپ دۈكىنىمغا سېلىپ قويغىنىمغا پۇشايمان قىلدىم. لېكىن، ئەمدى قىلغان پۇشايماننىڭ پايدىسى يوق. مەن نۇرەك كېلىشى بىلەن بۇ

كۈنۈلمىگەن ئامەتنىڭ خەۋىرىنى ئۆز ئاغزىم بىلەن يەتكۈزۈپ، بۇ ئامەت ئۈچۈن ئۆزۈمنىڭ ئىككى ئارىدا «تەرجىمانلىق» قىلىپ قانچىلىك چوڭ خىزمەت كۆرسەتكەنلىكىمنى ئېيتىپ، چۈشكۈن تامىقىم ئۈچۈن نۇرەك نادانغا بىر ۋاخلىق ئاشمانتا ئالەۋرۈپ يېيىشنى كۆڭلۈمگە پۈكتۈم ۋە شۇ خىيالىم بىلەن ئۆزۈمگە ئازراق تەسەللى بەردىم. بىر ۋاقىتتا شۇنداق قارىسام، نۇرەك بىرمۇنچە يەشىكلەر سېلىنغان قول ھارۋىسىنى سۆرىگىنىچە، چىلىق - چىلىق تەرگە چۆمۈلگەن ھالدا كېلىۋېتىپتۇ. مەن دەرھال دۇكاندىن يۈگۈرۈپ چىقتىم. ئۇنىڭغىچە نۇرەكنىڭ نەۋرىسىمۇ خۇددى مەن بىلەن بەسلەشكەندەك قولىدا ھېلىقى ئوتتۇز تۆت تىزنى سىقىمىدىغىنىچە يۈگۈرۈپ چىقتى - دە، بايا بولغان ئەھۋالنى بىر باشتىن ئۇچۇر - بۇجۇرىغىچە سۆزلەپ بەردى ۋە مېنىڭ تەرجىمانلىق قىلىپ كۆرسەتكەن خىزمىتىمنىمۇ ئالاھىدە تىلغا ئالدى.

نۇرەك نەۋرىسىنىڭ بارلىق گېپىنى كۆڭۈل قويۇپ ئاڭلاپ بولغاندىن كېيىن، نەۋرىسىنىڭ قولىدىكى پۇلنى قولغا ئالماي تۇرۇپ ماڭا «بۇ گەپ راستمۇ؟» دېگەندەك قىلىپ لاپىمىدە قارىدى. — شۇنداق، تۇراخۇن، بۈگۈن تەلىپىڭلار ئوڭدىن كېلىپ، ئامەت قۇشى بېشىڭلارغا قوندى. ھېچ ئىشنىڭ تايىنى يوقلا ئوتتۇز قەغەزنى چۆنتەككە سالدىڭلار. ئەتىگەن بوسۇغىدىن بېسىملا دەپ ئوڭ پۈتۈڭلىنى ئېلىپ چىققان ئىكەنسىلەر، — دېدىم مەن نۇرەككە نەۋرىسىنىڭ گېپىنى تەستىقلاپ، — ئاشۇ ئالغان ئۈچ يۈز يۈەن پايداڭلارنىڭ ئۈچ كويىنى بۈگۈن ماڭا خەجلەپ بەرمىسەڭلار بولمايدۇ جۈمۈ، — دېگەن سۆزلەرنىمۇ چاقچاققا يۆلەپ قوشۇپ قويدۇم. لېكىن، ئۇ مېنىڭ كېيىنكى سۆزلىرىمنى ئېتىبارغىمۇ ئېلىپ قويماستىن، نەۋرىسىنى سوراقتا تارتىشقا باشلىدى.

— سەن ئۇلارنى يەنە ئۇچراتساڭ تونۇيالايمەن؟ — سورىدى ئۇ جىددىي قىياپەتتە.

نېمە بولغانلىقىنى بىلەلمەي گاڭگىراپلا قالغان نۇرەكنىڭ نەۋرىسى تونۇيدىغانلىقىنى بىلدۈرۈپ بېشىنى لىڭشىتتى. — ئۇلار قايسى تەرەپكە كەتتى؟ — يەنە سورىدى ئۇ تەقەززالىق بىلەن.

نەۋرىسى چەت ئەللىكلەرنىڭ كەتكەن تەرىپىنى قول ئىشارىتى بىلەن كۆرسەتتى.

— يۈر، ئۇلارنىڭ كەينىدىن يېتىشىۋالايلى.

نۇرەك نادان يۇقىرىقى سۆزلەرنى ئېيتقاچ، قول ھارۋىسىنى دۈكىنىنىڭ ئالدىغا سۆرەپ ئەكىلىپ قويدى — دە، دۈكىنىنى تاقاشقىمۇ ئۈلگۈرمەي نەۋرىسىنىڭ قولىدىن تارتقىنىچە ئادەملەر دېڭىزغا سىڭىپ كەتتى. مەن ئۇنىڭ بۇ غەلىتە قىلىقىدىن ھەرقانچە ئويلىنىپمۇ ھېچنېمىنى چۈشىنەلمىدىم. لېكىن، بىرەر سائەتتىن كېيىن نۇرەك نادان نەۋرىسىنى باشلاپ ھېلىقى سەت ھىجىيىشى بىلەن دۈكىنىدا پەيدا بولدى. گېپىنىڭ ئۇرانىدىن قارىغاندا، ھېلىقى ئەجنەبىيلەرنى دۈكىنىنىڭ يەكشەنبىلىك سودىسىنى توختىتىپ قويۇپ ئىزدەپ تېپىپتۇ — دە، ھەربىر لوڭقىنىڭ باھاسى سەككىز يۈەن ئەللىك پۇڭ ئىكەنلىكىنى ئېيتىپ، ئوشۇق ئالغان ئۈچ يۈز ئالتە يۈەن پۇلنى قايتۇرۇپ بېرىپتۇدەك. مەن نۇرەك ناداننىڭ ئاغزىدىن بەخىرامان چىقىۋاتقان بۇ سۆزلەرنى ئاڭلاپ خۇددى ئۆرۈم ئۈچ يۈز يۈەن زىيان تارتىپ قالغاندەك بىئارام بولدۇم. ئىچىم بۇ ناداننىڭ دۆت، كالۋا، ئەخمەقلىقى ئۈچۈن سىيرىلىپ كەتتى.

مانا ھازىرمۇ نۇرەك نادان دۈكىنىنى شۇ پېتىچە تاشلاپ قويۇپ، چىرايىنىڭ ئۆڭسۈلى ئۆچكەن ھالدا، بىر سومكىنى قولتۇقىغا قىسقىنىچە ئالدىراپ كېتىۋاتىدۇ. قوشنا دۈكەندىكىلەرنىڭ پاراڭ سېلىپ بېرىشىچە، بۇنىڭدىن بىر سائەت ئىلگىرى يىگىرمە ئۈچ — يىگىرمە تۆت ياشلار ئۆپچۆرىسىدىكى بىر يىگىت نۇرەك ناداننىڭ دۈكىنىدىن خېلى كۆپ مىقداردا خاتىرە دەپتەر ۋە قەلەم سېتىۋالغانىمىش ۋە كېيىن ۋاقتىدا

سومكسىنى نۇرەكنىڭ دۇكىنىدا ئۇنتۇلۇپ قالغانىمىش. ھېلىقى يىگىت كېتىپ ئون بەش - يىگىرمە مىنۇت ئۆتكەندە يۈكەي ئۈستىدە غەيرىي بىر سومكىنىڭ پەيدا بولۇپ قالغانلىقىنى سەزگەن نۇرەك نادان دەرھال سومكىنى قولغا ئېلىپ ئېچىپ باقسا ئىچىدە لىق پۇل تۇرغۇدەكمىش. نۇرەك دەرھال سول يېنىدىكى سودىگەر يىگىتنى چاقىرىپ، بىرلىكتە سانغانىكەن، پۇل نەق ئۈچ مىڭ بەش يۈز يۈەن چىققانىمىش. ئەسلىدە نۇرەك ھېلىقى يىگىتكىمۇ خەۋەر قىلماي بۇ پۇللارنى «تۆگە كۆردۈڭمۇ؟ ياق» دېگەندەك، ھېچنېمىنى كۆرمىگەن بولۇپ تىقنۇالسا، ھېچكىممۇ بىرنېمە دېيەلمىگەن بولار ئىكەن. لېكىن، ئۇ نادان دۆت - كالۋالىقدىن قولدىكى تەييار بايلىقنى ئىگىسىگە ئاپىرىپ بېرىمەن دەپ پالاقلاپ كېتىپ قاپتۇ.

مەن بۇ گەپلەرنى ئاڭلاپ نۇرەكنىڭ قىلغان بۇ نادانلىقىنى پەقەتلا ئەقلىمگە سىغدۇرالمىدىم. قەدرىنى بىلمەس نادان، دۆت ئىنسانغا يېپىشىپلا تۇرىدىغان كۆزى كور ئامەتنىڭ ماڭا نېسىپ بولمىغانلىقىغا قاتتىق ئۆكۈندۈم.



ئۇلار ساۋاب تاپماقچى

ئاكامنىڭ ئىككى كۈندىن كېيىن تويى بولىدىغانلىقى ھەققىدىكى خەۋەرنى ئاڭلاپ، ئىدارىدىن رۇخسەت سورىدىم - دە، بۈگۈنلا ئۆيگە يېتىپ بېرىش ئۈچۈن ياتاققا ئۇچقاندەك چاپتىم. ياتاققا كىرىپ سەپەر تەييارلىقلىرىمنى يۈتكۈزدۈم - دە، سومكامنى كۆتۈرۈپ ئۈدۈل يولۇچىلار بېكىتىگە چاپتىم. قوزغىلىش ئالدىدا تۇرغان ئاپتوبۇسقا بېلەت ئېلىپ چىقىپ، ئالدى تەرەپتىكى بوش تۇرغان بىر كىشىلىك ئورۇنغا سىغدالدىم ھەمدە مېنىڭ سىغىدىلىشىم بىلەنلا چىرايىنى تۇرۇپ، قىزغانچۇقلۇق بىلەن غوتۇلداشقا باشلىغان شاپ بۇرۇتلۇق سەپەردىشىمنىڭ غىڭشىشلىرىغا پەرۋامۇ قىلماستىن سومكامنى جايلاشتۇرۇش بىلەن ئاۋارە بولدۇم. ئۈنىڭغىچە ئاپتوبۇسمۇ ئېغىر گەۋدىسىنى يەڭگىل تەۋرەتكىنىچە ئورنىدىن ئاستا قوزغالدى.

«ئۇھ» دېدىم مەن سومكامنى ئورۇندۇق ئاستىغا كۆڭلۈمدىكىدەك جايلاشتۇرۇۋالغاندىن كېيىن يەڭگىل نەپەس ئېلىپ ۋە گەۋدەمنى ئورۇندۇق يۆلەنچۈكىگە قويۇپ بىر ئاز دېمىنى ئېلىۋالماقچى بولدۇم. بىراق، گەۋدەم يۆلەنچۈكىگە پەقەتلا سىغىدى. چۈنكى، يېنىمدىكى ھېلىقى شاپ بۇرۇت سەپەردىشىم خۇددى كۈرۈك توخۇغا ئوخشاش قوللىرىنى كېرىپ ئولتۇرۇپ ماڭا تېگىشلىك ئورۇننىڭمۇ يېرىمىنى ئىگىلىۋالغانىكەن. ئۈنىڭغا قىسىلىپراق ئولتۇرۇش دېمەكچى بولدۇم - يۇ، لېكىن تولىمۇ سۆرۈن تەلەتتىگە قاراپ بۇ نىيىتىمدىن ياندىم - دە، ئىلاجسىز ئالدىمغا ئېڭىشىپ

ئولتۇرۇپ، سومكامدىن بىر ئەدەبىي ژۇرنالنى ئېلىپ ۋارقلاشقا باشلىدىم. بىراق، ژۇرنالدىن ئەمدىلا بىر شېئىرنى ئوقۇي دەپ تۇرۇشۇمغا ئەتراپىدىن ئاڭلىنىشقا باشلىغان، خېلىلا ئۇيغۇرچە پىچىرلاشلار دىققىتىمنى بۆلۈۋەتتى. مەن ژۇرنالنى كۆرگەن بولۇپ بۇ ئاۋازلارغا قۇلاق سالدىم.

— نەدىن پەيدا بولدى بۇ تۈكباش.

— مۇسۇلمان بالىسى بولغاندىكىن بېشىغا بىرنەرسە كىيىۋالسا بولماسمىدى؟

— خوتۇن كىشىنى دوراپ چېچىنى مايلاپ پارقىرىتىۋالغىدىننى كۆرمەيدىغان توۋا.

— ھازىر ياشلاردا ئىمان قالمىدى.

— يولدا نەس باسىدىغان بولدى.

— خۇدايىم ساقلا.

— ئوغۇل بالا تۇرۇپمۇ كۆڭلەكنىڭ ياقىسىنى چاپاننىڭ سىرتىغا ئۆرۈپ كىيىۋاپتۇ.

— ئىشقىلىپ، بۇنداق تۈكباش، ئىمانسىزلارنىڭ ئارىسىدىن ياخشى ئادەمنىڭ چىقىمى تەس.

بۇ پىچىرلاشلارنىڭ دەل مېنىڭ ئۈستۈمدە بولۇۋاتقانلىقىنى ھېس قىلدىم ۋە بۇ پىچىرلاشلارغا ئالاھىدە «خېمىرتۇرۇچ» سېلىپ بېرىۋاتقان كىشىنىڭ دەل يېنىمدىكى شاپ بۇرۇت ئىكەنلىكىنى سەزدىم.

قانداق قىلاي؟ شۇ تۇرقىدا ئۇلار بىلەن بىر دېيىشەيمۇ؟ ئۇلاردىن ئىماننىڭ زادى نېمە بىلەن ئۆلچىنىدىغانلىقى، مۇسۇلمان بولغان بەندە ئۈچۈن بېشىغا يارىشىملىق چاچ قويۇپ، يالاڭباش يۈرۈشنىڭ گۇناھ بولىدىغانلىقى ھەققىدە قايسى كىتابتا قەيت قىلىنغانلىقى ئۈستىدە زاكونلىشايمۇ؟

مەن خېلى ئۇزاق ئويلىغاندىن كېيىن يەنىلا ھېچنېمىنى ئاڭلىمىغان بولۇۋېلىپ، قولۇمدىكى ژۇرنالنى ئوقۇۋېرىشنى ئەۋزەل كۆردۈم. «ئىت قاۋاۋېرىدۇ، كارۋان يۈرۈۋېرىدۇ» ئەمەسمۇ،

بەلكىم ئۇلارمۇ ئاغزى تالغاندا توختاپ قېلىنار.
قانچىلىك ۋاقىت ئۆتتىكىن بىر چاغدا ئاپتوبۇس تۇيۇقسىز
تورمۇزلاندى. بېشىمنى كۆتۈرۈپ قارىسام شەھەردىن خېلىلا
يىراقلىشىپ قاپتىمىز.

— ئاشۇ موماينى دەپ ماشىنىنى توختىتىپ يۈرگۈچە
مېڭمۇرسە بولىدۇ.

شاپ بۇرۇتنىڭ غوتۇلداپ ئېيتقان بۇ سۆزى دىققىتىمنى
ئاپتوبۇسقا چىقىشقا تەشلىمۇئاتقان مومايغا يۆتكىدى. بېشىغا
نەمكەش داكا لېچەك سالغان، يۈزلىرى ھېلىلىدەك قورۇلغان،
ھاسا تاياق تايىنىۋالغان، دۈمچەكرەك كەلگەن مومايغا كۆزۈم
چۈشۈشى بىلەن، كۆڭلۈمدە شوپۇرنىڭ ئىنسابىغا بارىكالا
ئوقۇدۇم. چۈنكى، سەپەر ئۈستىدە ئۇچرىغان ئاجىز -
مېيىپىلەرگە ماشىنىسىنى ئالاھىدە توختىتىپ، چىقىرىۋالدىغان
شوپۇر تولىمۇ ئاز ئۇچرايتتى. ئەپسۇسكى كۆڭلۈمدە ئەمدىلا
قوزغالغان ھۆرمەت، تەشەككۈر ھېسلىرىنى، موماينىڭ
كەينىدىنلا ئاپتوبۇس ئىچىدە پەيدا بولغان شوپۇرنىڭ تولىمۇ ئاچ
كۆز، قوپال مۇئامىلىسى خۇددى بوران ئۇچۇرغان قامغاقتەكلا
غايىپ قىلىۋەتتى.

— ھە، چوڭ ئانا، قاراپ تۇرماي يانلىرىنى كولىسلا.
موماي شوپۇرنىڭ گېپىنىڭ مەنىسىنى چۈشەنمىدىمۇ ياكى
قولىنى ئېغىر بولسا گەپنى ئوچۇق ئاڭلىيالمىدىمۇ، ئەيتاۋۇر
شوپۇرغا ھاڭۋىقىپ قاراپ قالدى.

— ھوي، سىلىگە گەپ قىلىۋاتمەن، — دېدى شوپۇر مومايغا
بايقىدىنمۇ قاتتىقراق ۋارقىراپ، — بولسىلا، تېزرەك رەسمىيەت
ئۆتۈۋەتسىلە.

— شوپۇر ئۈستام سىلىنى كىرا پۇلى تۆلىسىلە دەۋاتىدۇ، —
دېدى شاپ بۇرۇت شوپۇرنىڭ سۆزىنى گىزاھلاپ.

— سايلىگىڭىزگە قانچە پۇل بەرسەم بولار بالام؟ — دېدى موماي
شاپ بۇرۇتنىڭ چۈشەندۈرۈشلىرىدىن كېيىن تىترەڭگۈ ئاۋازدا.

— ئىككى يېرىم كوي، — دېدى شوپۇر. موماي يېنىنى بىر ھازا ئاڭتۇرغاندىن كېيىن، قات - قات يۆگەلگەن تۈگۈچلەرنىڭ ئارىسىدىن بار - يوقى بىر كۆپلۈكىنى ئىككى تال پۇلنى ئالدى - دە، شوپۇرغا خىجىللىق بىلەن ئەڭلىدى.

— ئاز بولسىمۇ ئېلىپ قويسىلا، بالام، يېنىمدا بارى شۇ ئىكەن.

شوپۇر موماينىڭ قولىدىن پۇلنى يۇلۇپ دېگۈدەك ئالدى - دە، كەم قالغان بەش موچەن ئۈچۈن غوتۇلدىغىنىچە كاپىنىغا قاراپ ماڭدى. بۇ چاغدا مەن شاپ بۇرۇتنىڭ «پۇلى يوق ئادەم ئاپتوبۇس تۈسۈپ نېمە قىلاتتىكىن» دەپ غودۇڭشىغىنىنى ئاڭلاپ قالدىم. ئاپتوبۇس ئورنىدىن قوزغىلىشى بىلەن تېخى ياخشىراق جايلىشىشقا ئۈلگۈرمىگەن موماي قاتتىق سىلكىنىپلا ئولتۇرۇپ قالدى. بىرەر بوش ئورۇن بارمىكىن دەپ، ئاپتوبۇس ئىچىگە ئەكشى بىر قۇر قاراپ چىقتىم. بوش ئورۇندۇق پەقەتلا يوق ئىدى. ئەمما، ھاسا تاياققا چۈشۈپ قالغان بىر موماي ئۈچۈن داق يەردە بىرنەچچە سائەت چايقىلىپ ئولتۇرۇش ھەرگىز ئاسانغا چۈشمەيتتى. مەن ئۇزاق ئويلىنىپ ئولتۇرمايلا، ئورنۇمنى مومايغا ئۆتۈنۈپ بېرىشنى قارار قىلدىم.

— چوڭ ئانا، — دېدىم مەن موماينى قولتۇقىدىن يۆلمەكچى بولۇپ، — مېنىڭ ئورنۇمدا ئولتۇرسىلا.

موماي ماڭا دەسلەپ ھەيرانلىق بىلەن قارىدى - دە، كېيىن ئىللىق كۈلۈپ رەھمەت ئېيتتى.

— رەھمەت، بالام، ئۆزلىرى ئولتۇرۇۋەرسىلە، مەن مۇشۇ يەردە ئولتۇرساممۇ بولۇۋېرىدۇ.

مەن موماينىڭ سىلىق - سىپايە ئۆزىسىگە قۇلاق سالماستىن مەجبۇرىي دېگۈدەك يۆلەپ ئورنۇمدا ئولتۇرغۇزۇپ قويدۇم - دە، ئۆزۈم ئاپتوبۇس ئىشىكى تۈۋىدىكى تۆمۈر جازىغا ئېسىلىپ ئۆرە تۇردۇم. مەن دەل مۇشۇ دەقىقىدە ماڭا

مەنۇنىيەتلىك، قايىللىق بىلەن تىكىلگەن كۆزلەرنىمۇ ۋە مەسخىرىلىك، مەنسىتمەسلىك بىلەن تىكىلگەن كۆزلەرنىمۇ كۆردۈم. ھېلىقى شاپ بۇرۇت ماڭا شۇ تەرىقىدە قاراپ تۇراتتى. مەن نەزىرىمنى دەرھال ئاپتوبۇس كۆزىكىدىن كەڭرى دالاغا ئاغدۇردۇم.

قاتتىق تورمۇز كۈچىدىن چىرقىراپ توختىغان ئاپتوبۇسنىڭ قاتتىق سىلكىنىشى كۆڭۈللۈك داۋاملىشىۋاتقان خىيالىمنىڭ قاق بېلىدىن ئۈزۈپ قويدى. ئاپتوبۇسنى يەنە بىرەر يولۇچىنىڭ توسقانلىقىنى پەملىپ يەرگە قارىدىم. دېگەندەك ئاپتوبۇس ئىشىكى تۈۋىدە بېشىغا كونسىراپ كەتكەن كۇلا، ئۈچىسىغا ھەر خىل رەڭدىكى لاتا - پۇرۇچلاردىن ئۇلاپ تىكىلگەن جەندە كىيگەن، پاختىيىپ كەتكەن چاچلىرىنى يەلكىسىگىچە قويۇۋالغان، يالاڭ ئاياغ، ئۆشنىسىگە مايلىشىپ كەتكەن خۇرجۇن ئارتىۋالغان، بىر قولىدا مۇڭگۈز دەستىلىك ساپايى كۆتۈرۈۋالغان، بىر قولىدا ئاق قوچقار يېتىلىۋالغان يىگىرمە بەش - ئوتتۇز ياشلار چامىسىدىكى دەرۋىش سۈپەت بىر كىشى قاراپ تۇراتتى. مەن ئۆزىنى «ئاشىق»، «ئىشان» دەپ ئاتىۋالغان بۇنداق كىشىلەرنى شەھەردە كۆپ ئۇچراتقانلىقىم ئۈچۈن، ئۇنىڭغا پەرۋامۇ قىلماستىن تۇرىۋەردىم. لېكىن، شاپ بۇرۇت بۇ ئادەمنى كۆرۈش بىلەنلا خۇددى توك سوقۇۋەتكەندەك چاچراپ ئورنىدىن تۇردى - دە، خۇشامەتگۈيلۈك بىلەن ئېگىلىپ كېلىپ، ھېلىقى ئادەمنىڭ قوللىرىنى سۆيگۈدەك بولۇپ كۆرۈشتى. ھال - ئەھۋال سورىدى. ئۇنىڭغىچە شوپۇرمۇ ئۇلارنىڭ قېشىدا ئۈنۈپ بولدى.

— ھە، ئىشانىم، نەلىنى چۆرگۈلەپ كەلدىلە؟

— نەلىنى بولاتتى، رىزقىمىز قەيەرنى تارتسا شۇ يەرلەرنى

ئايلىنىپ، مازار - ماشايخلارنى يوقلاپ يۈردۈق شۇ.

— قېنى ئەمەسە، مېنىڭ رىزقىمىنىمۇ غاچچىدە

بېرىۋەتمەلا، — دېدى شوپۇر مەسخىرىلىك كۈلۈپ.

ھېلىقى ئادەم قويۇنلىرىنى بىرھازا كولاشتۇردى — دە، ئىككى كويلۇق پۇلدىن بىرنى ئېلىپ شوپۇرغا ئۇزارتتى — بۇ سىلنىڭ كىراھەققىلىرىمۇ ياكى مۇنۇ قوچقارنىڭمۇ؟ — دېدى شوپۇر بىردىنلا چىرايىنى تۈرۈپ.

— قالغىنىغا دۇئا قىلاي، خۇدايىم بېرەر، ئۇستام.

— ئىككى كوي بولسىمۇ ئېلىپ قويسىلا، ئۇستام. كېمىنى خۇدايىم بېرەر، ئاشق دېگەن خۇدانىڭ ئەڭ يېقىن ئادىمى. بۇنداق كىشىلەرگە ياخشىلىق قىلىسىلا چوڭ ساۋاب تاپسىلا، ئۇ ئالەملىكلىرى...

— ساۋاب بولار ئىشى تېخى، ھازىر جاھاندا پۇل تېپىشتىنمۇ ساۋابلىق ئىش يوق، — دېدى شوپۇر شاپ بۇرۇتنىڭ گېپىنىڭ ئاخىرىنى چورتلا كېسىپ تاشلاپ، — قېنى يەنە ئۈچ كوي ئالسىلا.

ئىشان يەنە يېنىنى كولاشقا مەجبۇر بولدى.

شۇنداق قىلىپ، ئاپتوبۇسقا يېڭىدىن ئىككى ھەمراھ — بىر ئادەم بىلەن بىر قوچقار قوشۇلدى.

— ئاپتوبۇسىمۇ قوي سالغان بارمۇ؟ — دېدى كىمدۇر بىرسى قوچقارنى كۆرۈپ نارازىلىق بىلەن.

— شۇ ئەمەسمۇ، بۇ يا ئېغىل بولمىسا، — دېدى يەنە بىرەيلەن ئاۋاز قوشۇپ.

— ھە، نېمە ۋارى — ۋارى بۇ، قوي سالامدىمەن، ئادەم سالامدىمەن ئۆزۈمنىڭ ئىشى، — دېدى شوپۇر بۇ نارازىلىق پىكىرلىرىنى ئاڭلىغان بولسا كېرەك تولىمۇ تەكەببۇرلۇق بىلەن، — ئەگەر ئاپتوبۇسقا قوي سالدى دەپ نارازى بولغۇچىلار بولسا چۈشۈپ كەتسىمۇ مەيلى. ماڭا ھۆكۈمىتىكام پۇل تاپ دەپ بۇ جانىۋارنى ھۆددىگە بەرگەن. ئوقۇشلىما؟ زىيان چىقسا ماڭا ھەرقايسىلىرى بىر پۇڭ ياردەم بېرىشمەيلا.

شوپۇرنىڭ ھۆركىرىشىنىڭ ئۈنۈمى بولدىمۇ نېمە، كىشىلەر جىملا بولۇپ قالدى. ئەمما، بۇ جىملىقنى شاپ بۇرۇت بۇردى.

— شۇ ئەمەسمۇ، ھۆددىگە ئالغان نەرسە بولغاندىكىن، نېمە قىلمەن دېسە ئۇستامنىڭ ئىختىيارىدىكى ئىش - دە، — دېدى ئۇ شوپۇرغا خۇشامەتگۈيلۈك بىلەن ھىجىيىپ.

تالاش - تارتىش بېسىققاندىكى بولدى. ئاپتوبۇس يەنە قوزغالدى. ئاپتوبۇستىكى يېڭى مۇھىتقا ماسلىشالمايۋاتقان قوچقارنىڭ ئەنسىز مەرىشىدىن باشقا ھېچبىر سادا يوق ئىدى. يولۇچىلارنىڭ بەزىلىرى مۈگدەشكە چۈشكەنىدى. بەزىلىرى ئاپتوبۇس كۆزىدىن سىرتقا خۇشياقمىغان ھالدا نەزەر سېلىپ ئولتۇرۇشاتتى. بىر ئاز ئۆتكەندىن كېيىن، شاپ بۇرۇت تۇيۇقسىز بىر ئىش ئېسىگە كېلىپ قالغاندەك، يېڭى قوشۇلغان ھەمراھ — ئاشىققا سۆزلەشكە باشلىدى.

— بىكار ئولتۇرغۇچە ھۆكمەت ئوقۇپ بەرمەيلا، — دېدى ئۇ داق يەردىلا ئولتۇرۇپ مۈگدەشكە باشلىغان ئاشىقنى تۇرتۇپ ئويغىتىپ.

ئاشىق شاپ بۇرۇتنىڭ مۇشۇنداق دېيىشىنى كۈتۈپ تۇرغاندەكلا، خۇرچۇنغا سېلىپ قويغان ساپايىنى ئالدى - دە، تەكرار يادا بولۇپ كەتكەن مۇڭلۇق تەلقىنىنى ئوقۇشقا باشلىدى.

بۇ دۇنيادۇر ئالتە كۈنلۈك، پايانى بار،
سۆزلىرىمنى ئار كۆرگەنلەر رەسۋا بولغاي.
پىرلىرىمغا ئىشەنمەستىن يۈرسىڭىزلەر،
كارامىتى بېشىڭىزغا دىشۋار بولغاي.
ھۆم، ئاللا ھۆم! ھۆم، ھۆم ئاللا...

— ئودىخان پاشىرىمدىكى ئىمام ئاشىقنى ئاڭلىغان بولمىغىدىڭلار، — ئاشىقنىڭ توختىماي ئېيتقان مۇڭلۇق ھۆكىمىتىنىڭ تەسىرىدىن ھاياجانلانغان شاپ بۇرۇت ئۆزلۈكىدىنلا بۇ داڭلىق «ئەۋلىيا» پۈشتىنىڭ تەرجىمىھالىنى تونۇشتۇرۇشقا باشلىدى.

— بۇ كىشى شۇ زاتنىڭ ئوغلى بولىدۇ. دادىسى رەھمەتلىك ئۆز ۋاقتىدا ئىنتايىن نامدار ئاشىقلاردىن ئىدى، مانا ئوغلىمۇ ھازىر دادىسىدىن قېلىشمايدۇ. ھەرقانداق ساقايمايدىغان تېخىمۇ كېسەللەرگە دەمىدە ئوقۇپ سەۋەب قىلسا ساقايماي قالمىدۇ، — ئۇ دەرھال يېنىنى ئاڭتۇردى — دە، قويۇن يانچۇقىدىن ئالغان بىر تۇتام پۇللارنىڭ ئارىسىدىن ئون پۇڭلۇقتىن بىرنى ئايرىۋېلىپ ئاشىقنىڭ بوش قولىغا تۇتقۇزدى — دە، باشقىلارغىمۇ مۇراجىئەت قىلدى، — قېنى جامائەت، سەپىرىمىزنىڭ خەيرلىك بولۇشى ئۈچۈن خۇدانىڭ بۇ يېقىن بەندىسىگە ئاتىغىنىمىزنى دۇئا قىلدۇرايلى. ساۋاب بولىدۇ. ھە، قېنى يېنىمىزنى كولايلى. ساۋابلىق ئىشلارنى مۇشۇنداق كىشىلەرگە قىلساق بولىدۇ.

شاپ بۇرۇتنىڭ بۇ سۆزلىرى خېلى كۆپ قىسىم كىشىلەرگە ئۆز تەسىرىنى كۆرسەتتى. بەش كويلۇق، ئىككى كويلۇق، بىر كويلۇق، بەش پۇڭلۇق، ئىككى پۇڭلۇق پۇللار ئاشىقنىڭ خۇرچۇنىغا سېلىنىۋەردى. ئاشىق بولسا ساپايىنى تېخىمۇ روھلۇق ھالدا شاراقىشىپ چالماقتا ئىدى. تۇيۇقسىز كۆزۈم يانچۇقلىرىنى ئالا قويماي ئاڭتۇرۇۋاتقان مومايغا چۈشتى. موماي يانچۇقلىرىنى بىر قۇر ئاڭتۇرۇپ چىققاندىن كېيىن، ئىزدىگەن نەرسىسىنى تاپالمىغان بولسا كېرەك، بىر ئاز ئويلىنىۋېلىپ، ئاستا ئورنىدىن تۇرۇپ، بارلىق ۋۇجۇدى بىلەن جەررە تارتىپ ساپايى چېلىۋاتقان ئاشىققا بىرنېمىلەرنى دېدى. مەن موماينىڭ ئاشىققا نېمە دېگەنلىكىنى ئېنىق ئاڭلىيالمىغان بولساممۇ، لېكىن چىرايىنىڭ خىجىللىق، مەيۈسلۈك ئالامەتلىرى بىلەن قاپلانغانلىقىنى كۆردۈم. بىراق، كۆزى يېرىم يۇمۇلغان ھالدا بىر قولىدا ساپايى چېلىۋاتقان، بىر قولىدا كىشىلەر ساۋاب تېپىش ئۈچۈن دۇئا قىلدۇرۇۋاتقان پۇللارنى ئالدىراش يىغىۋاتقان ئاشىق موماينىڭ سۆزلىرىنى ئاڭلىمىغان بولسا كېرەك، ئۆز ھەرىكىتى بىلەن مەشغۇل بولۇۋەردى. مەن بۇ چاغدا موماينىڭ ھەرىكىتىدىن

بىرەر نەرسىنى سەزگەن شاپ بۇرۇتنىڭ مومايدىن نېمىلەرنىدۇر سورىغانلىقىنى، موماينىڭ خىجىللىق بىلەن نېمىلەرنىدۇر چۈشەندۈرگەنلىكىنى كۆرۈپ تۇردۇم. موماينىڭ سۆزلىرى شاپ بۇرۇتقا مايدەك ياققان بولسا كېرەك، رازىمەنلىك بىلەن باشلىشىپ تەستىقلىدى - دە، دەرھال ئاشىقنى ساپايى چېلىشتىن توختاتتى:

— ماۋۇ موماينىڭ ئۆزلىرىگە دۇئا قىلدۇرغۇدەك ھېچنېمىسى يوق ئىكەن. شۇڭا، ساۋابلىق ئۈچۈن سىلگە ئورنىنى ئۆتۈندى. قېنى كېلىپ ئولتۇرۇۋالسىلا.

مەن شاپ بۇرۇتنىڭ بۇ گەپلىرىنى ئاڭلاپ قولىقىمغا ئىشەنمەيلا قالدىم ھەمدە ھەيرانلىق بىلەن مومايغا قاراپلا قالدىم. موماي شاپ بۇرۇتنىڭ سۆزىنى تەستىقلاپ:

— قېنى بۇ ئورۇنغا كەلسىلە، — دەپ ئاشىقنى ئۆز ئورنىغا تەكلىپ قىلدى.

كۆز ئالدىمدىلا سۈرەتلىنىۋاتقان بۇ كارتىنىلار تەسەۋۋۇرۇمغا پەقەتلا سىغىدى. مەن ئاشىقنىڭ موماينىڭ تەكلىپىنى ئاڭلاپ ھېچبىر تۈزۈت - تەكەللۈپسىزلا، بۇرۇنراق شۇنداق بولۇشى كېرەكتەك، موماينىڭ ئورنىغا كېلىپ ئولتۇرغانلىقىنى، بۇ چاغدا موماينىڭ چىرايىدىكى بايقى خىجىللىق، تەشۋىش ئالامەتلىرىنىڭ ئورنىغا خاتىرجەملىك، رازىمەنلىك ئالامەتلىرى ئالماشقانلىقىنى، بىرنەچچە سائەتتىن بېرى مەن بىلەن مومايغا قىزغانچۇقلۇق قىلىپ، ئورۇننى كەڭرى ئىگىلەپ ئولتۇرغان شاپ بۇرۇتنىڭ مانا ئەمدى ئاشىقنىڭ كەڭرى ئولتۇرۇۋېلىشى ئۈچۈن تۈگۈلۈپ، ئاپتوبۇس دېرىزىسى تەرەپكە سۈرۈلۈپ ئولتۇرغانلىقىنى كۆرۈپ ھەيران قالدىم. چۈنكى، تەخمىنەن ئىككى سائەت ئىلگىرى مېنىڭ پاكىز مايلاپ، تارالغان چېچىمغا، رەتلىك ئۈستىبېشىمدىن قۇسۇر چىقىرىپ، «ئىمانسىز» دەپ ئەيىبلىگەن بۇ كىشىلەر ئەمدىلىكتە چېچىنى مەندىنمۇ ئۇزۇن

قويۇۋالغان، مەينەت، رەتسىز ئۈستىباشلىرى ئاي - يىلاپ سۇ
دىدارىنى كۆرمىگەن بۇ كىشىنى خۇددى ئەۋلىيالاردەك
ھۆرمەتلىمەكتە. ئۇنىڭ نەزىرىگە ئېلىنىپ ساۋاب تېپىش ئۈچۈن
تىرىشماقتا ئىدى.
مەن كۆز ئالدىمدا نامايان بولۇۋاتقان بۇ رېئاللىققا نېمە
دېيىشىمنى بىلەلمەي چۈشىنىكسىز بىر سېزىم ئىلكىدە تۇرۇپ
قالدىم.



سەپەردىكى لەتىپە

قان رەڭگىدە جۇلالىنىپ تۇرغان قۇياش تاغ كەينىگە ئاستا - ئاستا مۆكۈۋاتاتتى. زېمىن قارىيىپ تۇتۇلماقتا. جىپىنىڭ ئالدىدىكى بىر كىشىلىك ئورۇندۇقتا ئولتۇرغان باشلىقنىڭ چىرايمۇ ھېلىلا قار - يامغۇر ياغدىغاندەك ئەلپازدا تۇتۇلغان. ئۇ قولدىكى «قار لەيلىسى»نى ھۇزۇرلىنىپ شوراپ، تۇتۇننى بۇرنىدىن گويا زاۋۇتنىڭ تۇرخۇنىدەك چىقارماقتا. مەنزىلىمىز خېلىلا يىراق، چەت - چۆرىسىگە كۆز يەتمەس، گىياھ ئۈنەس مۇشۇ قاقىرام، تاقىر سايلىقتىن چىقىشىمىزغىمۇ بىرەر سائەتچە ۋاقىت كېتەر.

كۆرۈڭ ماۋۇ ئىشنى، «ئالدىرساڭ ماڭا باق» دېگەندەك، جىپىنىڭ موتورغا بىرنەرسە قاپلاشقانداك توساتتىنلا ئاۋازى پەسلەپ، توختاپ قالدى. شوپۇر يىگىت پاخپايغان چېچىنى دىقماق قوللىرى بىلەن ئارىغىنىچە يەرگە چۈشۈپ، جىپىنىڭ بۇرنىنى كوچىلاشقا باشلىدى.

— ئەسسالام، ئەبەي ئاكا!

چۆچۈپ ئاۋاز ئىگىسىگە قارىدىم. كابىنىكىنىڭ كۆزنىكىدىن ئون يەتتە - ئون سەككىز ياشلار چامىسىدىكى قارىمۇتۇق، قاشلىرى قوشۇلۇپ كەتكەن، مېھرى ئىسسىق بىر يىگىت ئارىسالدىچىلىق ئارىلاش تەلمۈرۈپ تۇراتتى. «بۇ يىگىت كىمدۇ؟» خىيال قىلغاچ يىگىتكە سوئال نەزىرىدە تىكىلدىم. ئۇ بۇ قاراشلىرىمنىڭ مەنىسىگە چۈشەنگەن بولسا كېرەك، دەرھال سۆزگە كىرىشتى:

— قەشقەردىن كېلىشىم ئىدى، مېنى ئېلىۋالغان قارا ماشىنا مۇشۇ يەرگە كەلگەندە بۇزۇلۇپ قالدى. تونۇش شوپۇر ئۇچراپ قېلىپ ماشىنىسىنى سۈرتىپ كەينىگە يېنىپ كەتتى. مەن ماشىنا ئۇچراپ قالارمىكەن دەپ قېلىپ قالغانىدىم. بىر نەچچە ماشىنىنى توسام توختىمىدى. تەلىمىگە سىلەر...

يىگىت گېپىنىڭ ئايغىنى يۇتۇۋەتتى. مەنمۇ ئۇنىڭ بوغۇزىدا قېلىپ قالغان گېپىنى دەرىزە پەملىدىم - دە، باشلىققا بۇ يىگىتنى جىپقا سېلىۋېلىشنى ئۆتۈنمەكچى بولدۇم. دەل شۇ چاغدا شوپۇر يىگىت جىپنى زۇۋانغا كەلتۈردى.

— باشلىق، ماۋۇ يىگىتنى ئېلىۋالغان بولساق.

— ھە، قېنى ھەيدەڭ.

باشلىق گېپىمنى ئاڭلىمىغاندەك شوپۇرغا قاراپ سالىقنىلا بۇيرۇق قىلدى. جىپ ئورنىدىن يەڭگىللا قوزغالدى. مەن باشلىقنىڭ خۇپىنى ۋە ھازىرقى كەيپىياتىنىڭ ئوساللىقىنى نەزەردە تۇتۇپ، قايتا ئۇن چىقارسىدىم.

— بايقى يىگىت كادىرلار ئىدارىسىنىڭ باشلىقنىڭ

ئوغلغۇ دەيمەن، ئەبەيكە؟ — دېدى شوپۇر يىگىت جىپ ئەللىك - ئاتمىش مېتىرچە يىراقلاشقاندا ئۆزىچە گەپ تېشىپ.

— نېمە؟ ئۇنى سەمەت جۇيچاڭنىڭ ئوغلى دەمسىز؟ —

ئالدىراپ - تېنەپ سورىدى باشلىق، — جىپنى توختىتىپ تۇرۇڭ، تەرەت سۇندۇرۇۋالاي.

شوپۇر جىپنى دەرھال تۇرمۇزلىدى. باشلىق يەرگە چۈشمەيلا دەرھال ماڭا بۇرالىدى:

— ئۇ راستلا سەمەت جۇيچاڭنىڭ ئوغلىمۇ؟

— تازا ئېسىمگە ئاللىمىدىم، — دەپ جاۋاب بەردىم.

— بىراق، ئۇ سىزنى تونۇيدىكەنمۇ؟ — ئالدىراپ سورىدى

باشلىق ھەم يېنىدىكى يىگىتكە بۇيرۇق قىلدى:

— مېڭىڭ، چۈشۈپ ئۇنى تېز چاقىرىڭ!

مەن ئېسىمنى يىغقاندا كە بولۇپ:

— سەمەت جۇيچاڭنىڭغۇ بۇ قوراملىق ئوغلى باردەك ئەمەس ئىدى، — دەپ تۇرۇشۇمغا:

— ئۇنداقتا ئۇ سەمەت جۇيچاڭنىڭ ئوغلى ئەمەس ئىكەن — دە، — دەپدى باشلىق شوپۇر بىلەن ماڭا قاراپ ۋە ئىككىمىزدىن ئاۋاز چىقمىغاندىن كېيىن، شوپۇرغا قاراپ قولىنى پۇلاڭلىتىپ: — بولدى، جىپنى ھەيدەۋېرىڭ. بىكار تەلەپ ئادەمنى دەپ ۋاقتىنى ئىسراپ قىلمايلى، — دەپدى.

ھېلىقى يىگىتنى چاقىرىش ئۈچۈن جىپتىن چۈشكەن يىگىت تېڭىرقىغىنچە جىپقا چۈشتى. چۈنكى، ھېلىقى يىگىت ئون — ئون بەش قەدەملا يىراقلىقتا كېلىۋاتاتتى. ئەپسۇس جىپ يۈرۈپ كەتتى. بۇ چاغدا قۇياش پۈتۈنلەي يېتىپ بولغان بولۇپ، ئاسماندا يۇلتۇزلار جىمىرلاشقا باشلىغان، جىپنى ئېچىپ — يېپىشتىن كىرگەن غۇر — غۇر ساي شامىلى ھەممىمىزنى تۈگۈلدۈرۈۋەتكە — ئىدى.

— بۇ ئاداش ئاشەنجاڭنىڭ ئوغلىغا بەكمۇ ئوخشايدىكەن، — دەپ غودۇڭشىدى يىگىت دېرىزىلەرنى ھىملاقتىنىمدا.

— ئاشەنجاڭنىڭ ئىنىسىنىڭ ئوغلى دەمسىز؟ — دەپدى باشلىق ئاۋۋالقىدەكلا كەينىگە بۇرىلىپ، ئۇنىڭ چىرايمدا كۈچلۈك سوئال ۋە ئىككىلىنىش ئالامىتى نامايان بولۇپ تۇراتتى.

— شۇنداق، مەن ئۇنى ئۇلارنىڭ ئۆيىدە كۆرگەندەك قىلىمەن، — دەپدى يىگىت جاۋابەن.

— ھە مۇنداق دەڭ، ۋاھ، بىردەمدە قاراڭغۇ چۈشۈپ كېتىپتۇغۇ؟ تازا قاراڭغۇ بولىدىغان بولدى — دە، جىپنى توختىتامسىزكىن، بۇ قاراڭغۇدا قىيىنلىق قالمىسۇن ئۇ بىچارە، كۈندۈز بولسىمىغۇ... — باشلىق گېپىنى تۈگەتمەيلا يېنىمىدىكى يىگىتكە بۇيرۇق قىلدى:

— سىز چاققان بېرىپ ھېلىقى يىگىتنى چاقىرىپ كېلىڭ! — بىردەمدىن كېيىن ھېلىقى يىگىت تارتىنغان، گاڭگىرىغان ھالدا جىپقا چىقىپ جايلاشتى.

ئارىدىن قانچىلىك ۋاقىت ئۆتتىكىن، جىپ ئۇزۇن مايدىن
چىقاي دېگەندە باشلىق مۇگدەشتىن زېرىكتىمۇ، ئەينى ئۇزۇن
قورۇنۇپ ئولتۇرغان يىگىتتىن گەپ سوراپ قالدى:

— شۇنداق قىلىپ، — دېدى ئۇ كەينىگە بۇرىلىپ، — رازىيە
قىزنىڭ توي ئىشى قانداق بولدى؟

— رازىيە قىز؟ — يىگىت ھېچنېمىنى چۈشەنەلمىگەن، ھاڭ -
ئاڭ قالغان ھالدا ماڭا بىر قارنۇپتىپ باشلىققا تىكىلدى. سوئال
باشقىلاردىن سورالدىمكىن دەپ ئىككى يېنىغا تەلمۈردى.
— ئا شەنجاڭنىڭ ئىككىنچى قىزى رازىيەنىڭ توي ئىشىنى
دەۋاتمەن، — دېدى باشلىق نارازىلىقىنى يوشۇرۇشقا تىرىشىپ،
سوئالغا ئىزاھات بېرىپ.

— مەن ئا شەنجاڭنى تونۇمايمەن. رازىيە ئاتلىق قىزى
بارلىقىنىمۇ ئۇقمايدىكەنمەن. توي ئىشىدىن بولسا تېخىمۇ
خەۋىرىم يوق ئىكەن، — دېدى يىگىت باشلىقنىڭ ئىزاھاتىنى
ئاڭلاپ گاڭگىرىغان ھالدا.

— دېمەك، سىز ئا شەنجاڭنىڭ تۇغقىنى ئەمەس ئىكەنسىز -
دە، — دېدى باشلىق تەڭگە جۈپ بىلەن. ئۇنىڭ چىرايىدىكى
تەبەسسۇم ئورنىغا دەسلەپكى جۇدۇنلۇق ئالماشتى ۋە يېنىدىكى
يىگىتكە ئالايىپ قارنۇپتىپ، يانچۇقىدىن «قار لەيلىسى» دىن بىر
تال ئېلىپ لېۋىگە قىستۇردى.

— بىلەمسىز، ئۇكا، بىز سىزگە ئىچ ئاغرىتىپ ئېلىۋالدۇق.
جىپ بولسا ھۆكۈمەتنىڭ، شۇڭا قائىدە بويىچە كىرا تۆلەيسىز، —
دېدى باشلىق تاماكىسىنى ئۈچىنچى قېتىم تۇتاشتۇرۇۋېتىپ
يىگىتكە قارىمايلا. بۇ چاغدا جىپ شەھەرگە كىرىپ بولغانىدى.

— بولىدۇ، بىراق يېنىمدا پۇل يوق ئىدى، — دېدى يىگىت
چىرايلىق قوي كۆزلىرىنى باشلىقتىن ئەپچىپ يېلىنغان
ھالدا، — مەن ئۆيگە بېرىپلا كىرا پۇلىنى دادامدىن ئېلىپ
ئەبەيكامغا بېرىپ قوياي. ئەتە ئالغاج كەلسۇن.

باشلىق ئىنكاس قايتۇرمىدى. بۇ ئۇنىڭ يىگىتنىڭ تەلپىگە
قوشۇلمىغانلىقىنى بىلدۈرەتتى. چۈنكى بۇ، باشلىقنىڭ

ئىدارىدىكى ھەممەيلەنگە تونۇشلۇق كونا ئادىتى ئىدى.
يىگىتنىڭ ئىسمىنى ئىككى قېتىم تىلغا ئېلىشىدىن بىر ئاز
ھەيران بولدۇم - دە، يىگىتكە قايتا زەن سېلىپ قارايمۇ پەقەتلا
تونۇيالىمىدىم. ئاخىر ئۇنىڭغا قاراپ:
— ئۇكام، مېنى ئەجەب تونۇيدىكەنسىزغۇ؟ — سورىدىم
ھەيرانلىقىمنى يوشۇرماي.

— توۋا، ماۋۇ ئەبەيكامنىڭ ئۇنتۇغاقلىقىنى، — دېدى يىگىت
كۈلۈپ تۇرۇپ، — مەن باغ مەھەللىسىدىكى ئاۋۇت مەمەتنىڭ
ئوغلى ئەمەسمۇ؟ ئوغلىڭىز ئەسقەر جان بىلەن ساۋاقداش
بولمەن.

دەررۇ ئېسىمگە ئېلىپ، ئۇنتۇغاقلىقىمدىن خىجىل بولدۇم.
چۈنكى، بۇ يىگىتنىڭ دادىسى بىلەن خېلىلا ئۆلپەتچىلىكىمىز
بار ئىدى.

— ئەسلىدە سىز ئاۋۇتكامنىڭ ئوغلى ئىكەنسىز - دە، —
دېدىم مەن پېشانەمگە شاپىلاقلاپ، — بۇ قېتىم ئوسمان
ۋالىيلارنىڭكىگە بارغانىدىڭىز؟ تاغىڭىزنىڭ سالامەتلىكى
ياخشىمىكەن؟

باشلىق يىگىت بىلەن قىلىشقان گەپلەرگە قۇلاق سېلىپ
ئولتۇرغان بولسا كېرەك، دەرھال كەينىگە قاراپ بىز تەرەپكە
ئېگىشتى ۋە چىرايىغا يالغان كۈلكە يۈگۈرتۈپ:

— ئەسلىدە سىز ئوسمان ۋالىينىڭ جىيەنى ئىكەنسىز - دە!
— ھى - ھى - ھى... ئوسمان ۋالىي مېنىڭ كونا ئاغىنەم،
ئاۋۇتكاممۇ ئۆزىمىزنىڭ ئاكىسىدەكلا ئادەم، سىزنى مۇنچە تېز
چوڭ بولۇپ كېتەر دەپ ئويلىماپتىمەن ھى - ھى - ھى... مېنىڭ
ئۆيۈم يول ئۈستىدىلا، شوپۇر سىزنى ئۆيىڭىزگە ئاپىرىپ قويۇپ
كەلسۇن. قاراڭغۇدا يول مېڭىپ ئاۋارە بولماڭ. دادىڭىزغا سۇ
ئىدارىسىنىڭ باشلىقى قاسىموف سالام ئېيتتى دەڭ.

مەن ھەيرانلىقتا باشلىققا قاراپلا قالدىم. لېكىن، باشلىق
جىپتىن چۈشكىلىۋاتقاندا خوشمۇ بولدۇم. چۈنكى، ۋالىينىڭ
مۇنۇ جىيەنىنىڭ باھانىسىدە مەنمۇ ئۆيىگە پىيادە قايتماي،
بالىلىرىم بىلەن تېزىرەك دىدارلىشىدىغان بولدۇم - دە.

ئېمىزگۇ

1

— ۋاي، قادىراخۇن ئۇستامغۇ بۇ، سالامەت تۇردىلىمۇ؟ قېنى ئولتۇرسىلا.

— خۇداغا شۈكۈر. ئۆزلىرىمۇ سالامەت نۇرۇپلا، باشلىق.

— ئۆزلىرىنى كۆڭلۈم تارتىپلا تۇراتتى، قادىراخۇن ئۇستام. قارىشىپ ئولتۇرۇپ بىرەر پىيالە چاي ئىچىشىمگىلى خېلى ۋاقىتلار بولۇپ قاپتۇ.

— راست دەيلا، باشلىق. مېنىڭمۇ ئۆزلىرى بىلەن خېلىدىن بېرى مۇڭداشقۇم بار ئىدى. ئەممازە ئۆزلىرىنى ئالدىراشمىكىن دەپ، ئاۋارە قىلىشنى خالىماي.

— يوقسۇ، ئۇنداق دېمىسىلە، قادىراخۇن ئۇستام. سىلىنىڭ خىزمەتلىرىدە بولساق ھەرگىز ئاۋارىچىلىك ھېس قىلمايمىز. باشلىق دېگەن گەپنىڭ مەنىسى: ئىشچى - خىزمەتچىلەرنىڭ يول باشلىغۇچىسى، چاكىرى، دېگەنلىك. دېمەك، مەن دېگەن خەلقنىڭ چاكىرى. خەلقنىڭ خىزمىتىنى قىلىش ھەربىر باشلىقنىڭ باش تارتىپ بولمايدىغان شەرەپلىك ۋەزىپىسى. قېنى قانداق پىكىر - تەلەپلىرى بولسا قورۇنماي دەۋەرسىلە.

— ئۆزلىرى بەكمۇ كەمتەر، كىچىك پېئىل جۇمۇسىلا، باشلىق. مەن بالامنىڭ ئىشى بىلەن كەلگەندىم. ئۆزلىرىمۇ بىلىلا. مەن بۇ زاۋۇتنىڭ پېشقەدەم ئىشچىسى. چوڭ قىزىمنى تۈزۈك ئوقۇتمايلا ياتلىق قىلىۋېتىپتىكەنمەن. ئىككىنچى قىزىمنى تولۇق ئوتتۇرىغىچە ئوقۇتتۇم. ئۆيدە ئىككى يىل ئىش

كۈتۈپ تۇردى. قىز بالىنى بويىغا يېتىپ قالغاندا ئۆيدە ئۇزاق ساقلغىلى بولمايدىكەن. ئاخىر ئۇنىمۇ تالالىق قىلدىم. ھازىر چوڭ ئوغلۇم ئىش كۈتۈپ تۇرغاچ زاۋۇتتا ياللىنىپ ئىشلىگىلى ئۈچ يىل، كەنجىسىگە بىر يىل بولۇپ قالدى. ئوغۇل بالىنىڭ دېگەن مۇقىم بىرەر كەسىپ، ئىش ئورنى بولمىسا بولمايدىكەن. چوڭى ئۆيلەپ قويدىغان قەرەلىدىن ئېشىپ كەتتى. مۇمكىن بولسا ئاشۇ چوڭ ئوغلۇم ئىشقا ئورۇنلىشىپ قالغان بولسا...

— خاتىرجەم بولسىلا، قانداق خۇشام. بىز بۇ ئەھۋاللارنى بىلىمىز. مۇزاكىرە قىلىپ باقايلى. چوقۇم ئورۇنلاشتۇرىمىز. بۇ قېتىم ئىشتات كەلسىلا، ئەڭ ئاۋۋال سىلنىڭ چوڭ ئوغۇلغا بېرىمىز.

— رەھمەت، باشلىق، رەھمەت، ئۆزلىرى ھەقىقەتەنمۇ بىز ئىشچى - خىزمەتچىلەرنىڭ ھالىغا يېتىلا.

— كېلىڭ، ئىمىنجان ئۇكا. سالامەتلىكىڭىز ياخشىدۇ؟ قېنى چاي ئىچىڭ. قانداق ئۇكا، ئىشلىرىڭىز كۆڭۈللۈك كېتىۋاتامدۇ؟ خىزمەتتە قىيىنچىلىق بارمۇ؟
— يوق.

— ھە، ئەلۋەتتە ئالىي مەكتەپنى پۈتكۈزگەندىكىن، قىيىنچىلىق تارتمايسىز - دە.

— ئۇنداق ئەمەس، باشلىق. بۆلۈمدىكى پېشقەدەملەرنىڭ ياردىمىدە قىيىنچىلىق تارتمىدىم. ئەمما...

— دەۋىرىڭ، دەۋىرىڭ. قانداق پىكىر - تەلەپلىرىڭىز بولسا تارتىماڭ. رەھبەر دېگەن خەلقنىڭ يولباشلىغۇچىسى ھەم چاكىرى. بىز خەلق ئۈچۈن خىزمەت قىلىمىز.

— ئۆزلىرىڭمۇ مەلۇم، باشلىق. مېنىڭ ئاتا - ئانىم يىراق يېزىدا، بۇ شەھەردە بىرەر ئۇرۇق - تۇغقىنىمۇ يوق، شۇنداقتىمۇ خىزمەتداشلارنىڭ ياردىمى بىلەن چاندۇرماي تويۇمنى قىلىۋالغانىدىم. بىراق، ئۆي مەسىلىسى بېشىمنى بەكمۇ

قاتۇردى. مەن توي قىلغان ئىككى يىل ئىچىدە ئىككى قېتىم ئۆي تەقسىملەش بولدى. ماڭا بىر ئېغىز مۇ ئۆي تەقسىم قىلىپ بېرىلمىدى. ھازىرغىچە قېيىنئاتاملارنىڭ ئۆيىدە يېتىپ قوپۇۋاتمەن. شۇڭا، بۇ قېتىم تەقسىم قىلىدىغان ئۆيىدىن ماڭىمۇ...

— خاتىرجەم بولۇڭ، ئىمىنجان ئۇكا، بۇ قېيىنچىلىقىردى-
غىزنى بىلىمىز. مۇزاكىرە قىلىپ باقايلى. سىزگە راستلا تەس
بويۇتۇ. بۇ قېتىم چوقۇم ئۆي بېرىمىز.
— رەھمەت سىلىگە، باشلىق.

3

— ھە، كېلىڭلا، شېرىپاخۇن ئاداش. قېنى ئولتۇرۇڭلا،
قانداق چايدىن دەملەيمەن؟
— بولدى، ئاۋارە بولمىسىلا...
— قانداق، ھەل قىلالىدىڭلارمۇ؟
— ھەل بولمايچۇ، سىلىنىڭ ئىشلىرى بولغاندىكىن ئەلۋەتتە
ھەل بولىدۇ - دە.
— ھېچكىم تۇيىمىغاندۇ؟
— ئىس - بۇسىمۇ چىقىمىدى.
— يارايىسە، شېرىپاخۇن، راسا بىر ئاۋارە بولدۇڭلىدە.
— سىلى ئۈچۈن ئۈنچىلىك ئاۋارىچىلىك ھېچنېمىگە
ئەرزىمەيدۇ، باشلىق. ئاڭلىسام، زاۋۇتتا كادىر قوبۇل قىلىشقا
بىر سان كەپتۇ دېيىشىدۇغۇ؟
— ھە كەلدى، قانداق؟
— ھە... دېمەكچى بولغىنىم... ئاڭلىشىمچە، ئۇ ساننى
قادىراخۇن ئۈستامنىڭ چوڭ ئوغلىغا بېرىشنى
مۇزاكىرىلىشىپتەمىز، راستمۇ؟
— ھە، بۇ باشقىلارنىڭ گېپى. تېخى مېنىڭ رەسمىي

تەستىقىم چۈشمىدى، ئەجەب سوراڭ قالدىڭلىغۇ؟
— سوراڭ قالدىڭلىغۇ دەيلىيا، باشلىق، ئۆتكەندە
تاپلىغانلىرىم ئەسلىرىدىن كۆتۈرۈلۈپ قاپتۇ - دە، بىزنىڭ
ھېلىقى كەنجى ئوغۇلنىڭ ئىشىچۇ؟

— ھەي ئاداش، سىلنىڭ ئۇ ئوغۇڭلا تولۇقسىزنىمۇ
پۈتكۈزمەپتىكەنغۇ؟ بولمىسا ئۇنتۇلۇپ قالغىنىم يوق. شۇ
بالاڭلىنىڭ ئىشىنى ئويلاپ بېشىم قاپاق بولۇپ كەتتى. ئەگەر
تولۇق ئوتتۇرىنى پۈتكۈزگەن بولسا بۇ سان چوقۇم...
— ئۇ ئالقاناتنىڭ تولۇقسىزنى پۈتكۈزمىگىنىغۇ راست،
ئەمما مەن ئۇنىڭغا ئاللىبۇرۇن تولۇق ئوتتۇرىنىڭ دېلومىنى
تېپىپ قويغان.

— راست گەپ قىلىۋاتامسىلە؟ ئۇنداقتا بەك ياخشى بولدى.
سىلئە بوش كەلمەيسىلە جۇمۇ، خائىرجەم بولۇڭلا، ئوغۇڭلا
ھازىردىن باشلاپ كادىر بولدى.

— رەھمەت، رەھمەت سىلگە باشلىق، ھە...

— يەنە تىلىڭلىنى چاينايىسىلىغۇ؟

— بۇ قېتىم تەقسىملەيدىغان ئۆينىڭ ئىگىلىرى بېكىتىلىپ
بولدىمۇ؟

— بىر كىشىلىك ئۆي تالاشتا قېلىپ قالدى. باشقىلار
ئىمىنجانغا بەرسەك دېيىشىۋاتىدۇ.

— ھەي ئىست...

— نېمە بولدى؟

— ئاشۇ ئالقاناتنىڭ توپىنى ئىشقا ئورۇنلاشقاندا قىلىشقا
مەسلىھەت قىلغانىدىم. راست، بالىغۇ كىچىك، لېكىن ئۆيلەپ
قوي دەپ غەلۋىسى ئۈگىمىدى. شۇڭا، بىر ئۆي بەك لازىم ئىدى.
شۇ بالامغا بىر ئۆي تۈتۈپ بېرىۋالسام، ھەممە غېمىم تۈگەيتتى.

— ھە، ئۇنداق بولسا، ئەڭ ئاخىرقى غېمىڭلىمۇ تۈگىسۇن.
ئۆينى ئاشۇ ئالقاناتقا بېرىيلى.

— ياشسۇن! يا... رەھمەت، رەھمەت، خۇدا مەرتىۋىلىرىنى
تېخىمۇ يۇقىرى قىلسۇن، ئىلاھىم.
— قايتامسىلە، ماقۇل ئەمەس، ھېلىقى نەرسىدىن يەنە ئازراق
تېپىپ قويارسىلە.
— خوش - خوش، ئازراق ئەمەس، قانچىلىك لازىم بولسا،
شۇنچىلىك...



«ئىلاھ» ۋە «مۇخلىس»

مەن باشلىق ئىشخانسىغا كىرىپلا ئورغاقتەك ئېگىلىپ تۇرغان بۇ گەۋدىنى ئارقىسىدىن قاراپلا تونۇدۇم. ئۇ يۇمشاق كىرىپسلودا خۇددى ساكىيامۇندەك قېتىپ ئولتۇرغان باشلىقنىڭ ئالدىدا ئىخلاسمەن مۇخلىسلاردەك تۇرۇپ بىرنېمىلەرنى كۆسۈرلاۋاتاتتى. ئۇ مېنى كۆرۈپلا خۇددى چوڭ كوچىدا ئىشتىننىڭ ئېغى يىرتىلىپ كەتكەن ئادەمدەك ساراسىمىگە چۈشكىنىچە، باشلىققا نېمىلەرنىدۇر پىچىرلاپ قويۇپ، گويا «شاھ» نىڭ ئالدىدىن يانغان خىزمەتكارلاردەك كەينىچىلەپ دېگۈدەك مېڭىپ چىقىپ كەتتى. «شېرىن» سۆھبەتنى يۈزۈۋەتكەنلىكىمدىن بولسا كېرەك، باشلىق ماڭا «نېمە گەپ» دېگەننى قىلىپ ئاللىيىپ قارىدى. مەن دەرھاللا قولۇمدىكى ماتېرىيالنى تاپشۇرۇپ بېرىپ قايتىپ چىقتىم. بۇ مەن بۈگۈنلا كۆرۈۋاتقان كۆرۈنۈشلەر ئەمەس ئىدى. قاچانلا كىرسەم ئەنە شۇ ھالەت، ئەنە شۇ كۆرۈنۈش... بارا - بارا كۆزۈمگە باشلىقنىڭ بۇ ئىشخانسى گويا بىر ئىبادەتخانىدەك، باشلىقىمىز بولسا شۇ «ئىبادەتخانا» غا قاتۇرۇپ قويغان ئىلاھىي بۇدساتۋادەك، ئۇ بولسا «ئىلاھ» قا چوقۇنغۇچى سادىق مۇخلىسلاردەك كۆرۈنۈشكە باشلىدى.

— ھەي ئۇكام، باشلىقنىڭ ئالدىدىن ئۇنداق ئۈسكەكلەپ توغرا گۆتمەيدىغان، ئەدەپسىزلىك بولىدۇ. جىندەك توختاپ تۇرۇپ، باشلىق ئۆتۈپ كېتىپ بولغاندىن كېيىن، ئاندىن يولىڭىزغا ماڭسىڭىزمۇ بولىۋېرىدۇغۇ، سىلەر ياشلارزە ئەدەپ، قائىدە - يوسۇن دېگەنلەرنى قاچانمۇ ئۆگىنەرسىلەر؟... — دەپ

كاييتتى ئۇ. باشلىقنىڭ ئالدىدىن ئالدىراش توغرا تۇتۇپ كەتكەن بىرەر ياش خىزمەتدەشنى كۆرگەندە كەينىدىن ئالايىتەن قوغلاپ بېرىپ، خالىس نەسەھەت قىلغان ھالدا:

— ئۇكاموي، تازىمۇ يارىماس قىلىقىڭىز بار ئىكەنچۇ سىزنىڭ، ئالتە كۈنلۈك نېرىدا تۇرۇپ، خۇشياقمىغاندەك سولۇشۇپ ماڭغۇچە، بىرنەچچە قەدەمنى ئوشۇق ماڭسىڭىز، باشلىق بىلەن قول ئېلىشىپ كۆرۈشىڭىز ئالىقنىڭىز ئۇپراپ كېتەرمىدى؟

— ماڭا قارىغا، سىڭلىم. تۈنۈگۈن كوچىدا باشلىقنىڭ ئالدىدىن ۋېلىسىپىتىلىك ئۆتۈپ كېتىۋاتقىنىڭىزنى كۆرۈپ قالدىم. بۇ قىلىقىڭىز...

— باشلىق بىلەن ئەتگەندىلا كۆرۈشكەن، شۇڭا...

— شۇنداق بولسىمۇ، يەنە سالام قىلىپ كۆرۈشۈپ ماڭسىڭىز نېمە بولاتتى؟ ۋېلىسىپىتتىن چۈشكەنگە ئايغىڭىزغا توپا قونۇپ قالارمىدى؟

— ماڭا قارىسىلا، زاكىراخۇن، شۇنچە ئادەمنىڭ ئالدىدا باشلىقنى شۇنداقمۇ سەتلىگەن بارمۇ؟ ئۆزىنىڭ قىلغىنى خاتا تۇرۇپ مېنى ھاقارەتلىدى دەملا؟ قويسىلا بۇ گەپلىرىنى، خاتا ئىش قىلغان ئادەم باشلىق بولالامدۇ؟ ئۇ دېگەن ئىدارىمىزنىڭ بېشى، پۈتۈن بىر ئورۇننى ئالىقنىدا تۇتۇپ تۇرغان كاتتىباش. خۇددى ئاتا - ئانىمىزغا ئوخشايدۇ. بىزچۇ؟ بىز دېگەن ئەلۋەتتە ئۇنىڭ بالىسى. ئاچچىقى كەلگەندە ئاتا - ئانىنىڭمۇ بالىچاقىنى ئانچە - مۇنچە دۆشكەلەپ قويىدىغان ۋاقتلىرى بولىدۇغۇ؟ باشلىققا دېگەن كۆز ئالايىتىپ قارىغۇلۇق ئەمەس.

— ھوي قەيسەر جان ئۇكا، باشلىق سىزنى ھېلىقى ئىشنى بۈگۈنلا قىلىۋەتسۇن دەيدۇ، نېمە؟ بۈگۈن قىلمىسام بولمايدىغان ئىنتايىن زۆرۈر ئىشىم بار دەمىسىز؟ بولدى، قويۇپ تۇرۇڭ ئۇنداق زۆرۈر ئىشىڭىزنى، باشلىق بۇيرۇغان ئىشتىنمۇ زۆرۈر ئىش بولامدۇ جاھاندا، باشلىق ئالاھىدە بۇيرۇغاندىكىن بېرىپ

شاققىدە قىلىۋېتىپ كەلمەمسىز؟

ئۇ كۈنبويى ئەنە شۇنداق يۈگۈرۈپ يۈرۈپ، كىملىرىگىدۇر «ئەدەپ - قائىدە» ئۆگەتسە، كىملىرىگىدۇر «ۋەز - نەسەت» قىلاتتى. كىملىرىگىدۇر «يولداشلارچە» كۆيۈنۈپ خالىس ھالدا «ئوقسانلىرى»نى كۆرسىتىپ قويسا، كىملىرىگىدۇر «ئەمىر - پەرمان» يەتكۈزەتتى. ئىشقىلىپ، ئۇنىڭ نەزىرىدە باشلىق خۇددى تىكىلىپ قارىغىلى بولمايدىغان «ئىلاھ»، ھەربىر بۇيرۇقلىرى خىلاپلىق قىلىشقا بولمايدىغان «سۈننەت، پەرز، ۋاجىپ»لاردىن ئىبارەت مۇقەددەس مەجبۇرىيەتلەر ئىدى.

«ئۆزلىرىنىڭ شەپقەتلىرىدە»، «ئىلتىپاتلىرى بىلەن»، «جانابلىرىنىڭ سايىسىدا»، «سىلىنىڭ دانا يوليورۇقلىرى بىلەن» دېگەنگە ئوخشاش «ئەدەپ - قائىدىلىك» سۆزلەر ھەرقاچان باشلىققا يولۇققاندا ئۇنىڭ ئاغزىدىن تۆكۈلۈپلا تۇراتتى. ئۇ يۇقىرىقىدەك بىر قاتار ئالاھىدىلىكلىرى بىلەن، ئىدارە تەۋەسىدىكى ئىشچى - خىزمەتچىلەردىن پەرقلىنىپ تۇرىدىغان ئالاھىدە بىر شەخس ئىدى. ھەرقانداق بىر ئادەم باشلىققا ئالدىراپ قارشىلىق كۆرسىتەلمىگەندەك، ئۇنىڭ بىلەن تاكالىششقىمۇ ئالدىراپ جۈرئەت قىلالمايتتى. چۈنكى «مۇخلىس»نىڭ دىلىنى رەنجىتىپ قويسا «ئىلاھ»نىڭ غەزىپىگە، جازاسىغا ئۇچراش ھەممە ئادەمنىڭ كۆڭلىگە ئايانلاش ئىدى. ھېچكىم ئۇ بار يەردە باشلىق ھەققىدە بىر ئېغىز سۆز قىلىشقا پېتىنالمىتتى. چۈنكى، بۇنداق «پەۋقۇلئاددە» جىددىي ئاخباراتلار شۇ زامانلا «ئىلاھ»نىڭ كۆڭلىگە چۈشۈپ بولاتتى.

يېقىنقى ئىككى - ئۈچ كۈندىن بېرى كۆتۈرۈلگەن رەھبىرىي كادىرلارنى پاك - دىيانەتلىك بولۇشقا ئۈندەش ۋە چىرىكلىككە قارشى تۇرۇش دولقۇنى «مۇخلىس»نىڭ «ئىبادەتخانا»غا بېرىش قېتىم سانىنى خېلىلا كۆپەيتىپ قويدى. نېمە ئۈچۈندۇر بۇ كۈنلەردە ئۇنىڭ چىرايى تولىمۇ سولغۇن، مەيۈسانە كۆرۈنەتتى.

— بولدىلا، قىلىۋاتقان پارىڭلىڭلارنى توختىتىۋالماڭلار،

ئۆكىلار، — دەيدى ئۇ ئىدارىنىڭ يېقىنقى ئەزىمىتى ھەققىدە قىزغىن تالاش - تارتىش قىلىۋاتقان ياشلارنىڭ قېشىدا خۇددى ئەتىيازنىڭ پاشىسىدە كلا پەيدا بولۇپ، — باشلىقنىڭ ئۈستىدىن چۈشكەن ئەرزلەر تەپتىش مەھكىمىسىگە يوللىنىپ، ساقچى ئىدارىسى تەرىپىدىن مەخسۇس دېلو قىلىپ تۇرغۇزۇلۇپتۇ دەمسىلە؟ يوق پاراڭنى قىلماڭلار، ئۆكىلار، پەرىشتىدەك پاك بىر ئادەمگە قارا چاپلىغاننىڭ نېمە پايدىسى؟ تۆھمەتخورلۇقنى خۇدامۇ راۋا كۆرمەيدۇ. باشلىققا قۇرۇقتىن - قۇرۇق تۆھمەت چاپلىغان بۇ قارا يۈزلەر چوقۇم جاجىسىنى تاپىدۇ.

— ئۆزلىرىگە ئوخشاش، ھەق - ئادالەتكە كۆز يۇمغان، يامانغا يانتاپاق بولغان ئاق يۈزلەرچۇ، ئاكا؟

قايسىبىر ياشنىڭ غەيرەتلىنىپ، مەسخىرە بىلەن ئېيتقان بۇ سۆزلىرى ئۇنىڭ توختىماستىن سۆزلەپ تۇرغان تىلىنى كالۋالاشتۇرۇپ قويدى.

— گەپ قىلماملا، ئاكا، باشلىقنىڭ شەھەرنىڭ ئىككى بېشىدا قەد كۆتۈرگەن ئۈچ قەۋەتلىك ئايۋان سارىيى ئۇنىڭ ئىلاھىي قۇدرىتىنىڭ كۈچىدىن بىر «سۈپ» بىلەنلا پەيدا بولغان، ئۇنىڭغا قىلچىلىك ھارام دۇنيا، ھەقىسىز مېھنەت ئارىلاشمىغان دېمەملە؟

— سەن... سەن... — ئۇنىڭ چېكە تومۇرلىرى كۆپۈپ، تۈكۈچ سالغاندەك چوقۇر چىرايى قانسىراۋاتقان ئۆپكىدەك ئاقىرىشقا باشلىدى.

— نېمىشقا كېكەچلەپ تۇرىلا، ئاكا؟ باشلىقنىڭ ئاشۇ ئايۋان سارايلىرىنى ياساش ئۈچۈن كېچە - كېچىلەپ ماشىنا، تىراكتورلاردا ياغاچ توشۇغان مەن ئەمەس ئىدىم دېمەملا، ئۇنىڭ ئۆيىدىكى گىلەم، تېلېۋىزور، توڭلاتقۇ، كىرئالغۇ، ئۇنىئالغۇلارنى، بانكىدىكى تۈمەنلەپ پۇللارنى سوۋغا قىلغان ئادەملەرنى تونۇمايمەن، بۇ نەرسىلەرنى باشلىققا ۋاكالىتەن قوبۇل قىلىپ، ئۆيىگە ئەكىرىپ بەرگەن ئادەممۇ مەن ئەمەس ئىدىم دېمەملا،

تايىنلىق. تېخى ئۆزلىرى «ئەلنىڭ قۇلىقى ئەللىك» دېگەن ھېكمەتلىك سۆزنىمۇ بىلمەيلىغۇ دەيمەن.

— يالغان! پۈتۈنلەي تۆھمەت! باشلىق بولغان ئادەمنىڭ ئۈنچىلىك ئىززەت - ھۆرمىتى بولمىسا بولامتى... ئەمدىزە سىلەر قىزىل كۆزلەر...

— يارنىڭ لېۋىگە كېلىپ قالغاندىمۇ بولسا ئاتلىرىنىڭ تىزگىنىنى تارتىۋالسىلا، ئاكا، چوقۇنغان ئۇ ئىلاھلىرى سىلىدەك سادىق مۇخلىسنى ئەۋلىيالىق مەرتىۋىسىگە كۆتۈرۈش تۈگۈل، ئۆزىنىڭ ئورنىنىمۇ ساقلاپ قالالمايدىغان بولدى.

— قۇرۇق گەپ! — ئۇ غەزەپ بىلەن ۋارقىردى - دە، ئۇدۇل ئىشخانىنى نىشانغا ئېلىپ يۈگۈردى ۋە بىرنەچچە قەدەم چامداپلا ئاياغلىرى يەرگە مىخلىنىپ قالغاندەك تۇرۇپلا قالدى. چۈنكى، ئۇنىڭ ئالدى تەرەپتىن قولغا كوزىرا سېلىنغان باشلىق ئىككى ساقچىنىڭ ئالدىدا سالپايغان ھالدا كېلىۋاتاتتى.

— خۇدايا توۋا! — دەپ توۋلىۋەتتى ئۇ باشلىققا قاراپ، چۈنكى ئۇ بۇ كۆرۈنۈشلەرنى پەقەتلا ئەقلىگە سىغدۇرالمىۋاتاتتى. باشلىقنىڭ كۆزى ئۇنىڭغا چۈشۈشى بىلەن ئۇنى ساقچىلارغا كۆرسىتىپ، كىچىك بالدەك داد - پەرياد كۆتۈرۈشكە باشلىدى:

— ھەممىنى قىلغان ئاشۇ! مېنى مۇشۇ كويغا، مۇشۇ ھالغا چۈشۈرۈپ قويغانمۇ ئاشۇ. ئۇ ۋۇجۇدۇمدىكى پاكلىق، دىيانەت، ئىنساب، ۋىجداننى ئاچ كۆزلۈك، پاسىقلىق، خۇشامەتچىلىك، قۇلچىلىق ۋىرۈسلىرى بىلەن چىرىتىپ تاشلىغان زەھەرلىك قۇرت! ئاھ، سىلەر نېمە ئۈچۈن ئاشۇنداقلارنىمۇ جازالمىسىلەر؟ ئۇمۇ ماڭا ئوخشاش قانۇننىڭ جازاسىغا تارتىلىشقا، ھەق - ئادالەتنىڭ ئادىل سوتى ئالدىدا جاۋابكار بولۇپ، لەنەت تۇۋرۇكىگە باغلىنىشقا تېگىشلىك!

ئۇ غەزەپ بىلەن قول شىلتىپ سۆزلەۋاتقان «ئىلاھى» غا قاراپ ھاڭۋىقىپ تۇرۇپلا قالغانىدى. ئۇ بارا - بارا چۈشەندى، ھېس قىلدى. كۆردى، ئاڭلىدى، «ئىلاھى» راستلا ئۇنىڭغا غەزەپ

ياغدۇرۇۋاتاتتى، قارغاۋاتاتتى.

ئۇ تۇيۇقسىزلا قاتتىق بىرنى چىرقىراپ پالاقىدە يىقىلىپ چۈشتى - دە، ئاغزىدىن بۇزۇلداپ كۆپۈك ياندۇرۇشقا باشلىدى. ئۇ بىرھازا ئەنە شۇنداق ياتقاندىن كېيىن، تۇيۇقسىز ئورنىدىن قاڭقىپ تۇرۇپ كەتتى - دە، ئۆزىگە مەسخىرىلىك قاراپ تۇرغان چىرايىلارغا قاراپ، بار ئاۋازى بىلەن توۋلىدى:

— كىم ئۇنىڭغا بۇ ئىشلارنى زورمۇزور تېڭىپتىكەن؟

ئۇ بۇ سوئالنى بىرنەچچە قېتىم تەكرارلىغاندىن كېيىن، يەنە قايتىدىن پالاقىدە يىقىلدى - دە، قايتا ئورنىدىن تۇرالمىدى.



ئوۋچى

ئۇ قىز بىلەن ئۆزىنى ئايرىپ تۇرغان ۋېلسپىتتە بىر قولى بىلەن تاپانغىنىچە قىزنىڭ چىرايلىق قوي كۆزلىرىگە ئوتلۇق بېقىپ تۇرۇپ، بىر خىل ياسما تەلەپپۇزدا سۆزلەۋاتتى. ئۇنىڭ شۇ تۇرقى قاپقانغا ئولجىنىڭ كېلىپ چۈشۈشىنى كۈتۈپ تۇرغان سەۋرچان ئوۋچىغا ئوخشايتتى.

قىزنى يىگىتنىڭ تەسىرلىك نۇتۇقلىرى قايىل قىلدىمۇ ياكى يىگىتكە نىسبەتەن چاقماق تېزلىكىدە ئاشقىلىق ھېسىسى ئويغاندىمۇ، ئەيتاۋۇر يىگىتكە زوقلانغاندەك ناز بىلەن قىيا بېقىپ تۇراتتى. ئۇنىڭ شۇ تۇرقى ئۈندەككە كېلىش ئالدىدا تۇرغان تۈمۈچۈقنىڭ قىياپىتىنى ئەسلىتەتتى.

— ئاكا، خان ئاچام تۇغدى، بالىڭىز ئوغۇل ئىكەن، ئانام سىزنى دەرھال ئۆيگە كېلىپ بالىسىنى كۆرسۈن، دەيدۇ. تېز بولۇڭ.

سەككىز - توققۇز ياش ئەتراپىدىكى قىزچاقنىڭ ئېيتقان بۇ سۆزلىرى يىگىت بىلەن قىزغا خۇددى بېشىدىن بىر قاپاق سوغۇق سۇ قۇيغاندەك تەسىر قىلدى.

يىگىت قىزغا ئويالغاندەك قاراپ قويۇپ، سىڭلىسىغا غەزەپ بىلەن گۈلەيدى. ئۇنىڭ شۇ تۇرقى تەييار قولغا كېلىپ بولغان ئولجىنى قاچۇرۇپ قويغان تەلەپپۇز ئوۋچىغا بەكمۇ ئوخشايتتى. قىزنىڭ چىرايىنى ھەيرانلىق ۋە ئەپسۇسلىنىش ئالامەتلىرى قاپلىغان بولۇپ، خۇددى لاجىننىڭ شەپسىنى سەزگەن توشقانغا ئوخشاپ قالغانىدى...

1994 - يىلى

نہ سر لہر

سۆيگۈ قەسدىسى

(بىر دوستۇمنىڭ خاتىرىسىدىن)

1

«بىر كۆرۈپ كۆيۈپ قالدىم». مەن بۇ سۆزگە ئىشەنمەيمەن. چۈنكى، ئىككىمىز ئوتتۇرىسىدىكى مۇھەببەت ئۇنداق بىر قېتىم كۆرۈش بىلەنلا پەيدا بولغان ئەمەس.

ئېسىڭدىمۇ، بىز تونۇشقان تانسا كېچىلىكى؟ شۇ چاغدا مەن سېنىمۇ باشقا قىزلار قاتارى پەقەت بىر مەيدان تانسا ئويناش ئۈچۈنلا سورۇنغا تەكلىپ قىلدىم. «باھار ۋالىسى» تۈگەپ بولغۇچە پەقەت ئىسمىڭ بىلەن ئىش ئورنۇڭنى سوراشقىلا ئۈلگۈردۈم. شۇ قاتاردا ئۆز سالاھىيىتىمنىمۇ ئېيتىپ بەردىم. ئېيتقىنغا، شۇ دەمدە سەن مېنىڭ ۋۇجۇدۇمدا، بىر كۆرۈپ كۆيۈپ قالىدىغان شۇنچە بەگباش، شۇنچە شوخ، شۇنچە ئالدىراڭغۇ، ئاچ كۆز ھېسسىياتىنى سەزگەنمىدىڭ؟ شۇ چاغدا مەن سېنى تانسىغا يەنە بىر قېتىم تەكلىپ قىلغان بولساممۇ كاشكى.

2

«مۇھەببەت — قىز — يىگىتلەرنىڭ ئۇزاق مۇددەت داۋاملىق ئۇچرىشىپ تۇرۇشى؛ ھېسسىيات ۋە كۆزقاراش ئورتاقلىقىدىن ئاستا — ئاستا ۋۇجۇدقا كېلىدۇ ۋە راۋاجلىنىدۇ.» مەن بۇ سۆزگە ئىشىنىمەن. چۈنكى، ئىككىمىزنىڭ مۇھەببەت كوچىسىدا دەسلەپ

باسقان قەدەملىرىمىز بۇ سۆزنىڭ دەلىلى. بىز ئاشۇ تانسا كېچىسى تونۇشۇپ ھەپپىدىن كېيىن ئىككىنچى قېتىم ئۇچراشتۇق. بۇ ئۇچرىشىش تولىدىغان تانسا يېنىدا توغرا كېلىپ قالدى. ئەگەر يېنىڭدا ساۋاقىدىشىم شەمسىيە بولمىغاندا، مەن ساڭا ئانچە دىققەت قىلىپ كەتمىگەنمۇ بولار ئىدىم. دېمىسىمۇ، ئاشۇ كۈنى بىللە تانسا ئوينىغان قىزلاردىن قايسىبىرىنىڭ سىياقىنى ئەستە ساقلاش مۇمكىن دەيسەن؟! مەن شەمسىيە بىلەن ئەھۋاللىشىۋېتىپ، سەن بىلەن بۇنىڭدىن ھەپتە ئاۋۋالقى تانسا كېچىلىكىدە يۈز كۆرۈشكەنلىكىمنى ئەسكە ئالدىم. دەل شۇ چاغدا قولۇڭدا بىر پارچە كىتاب بولغانلىقى نەزىرىمنى تېخىمۇ تارتقانىدى. چۈنكى، مەنمۇ بىر كىتاب مەستانىسى ئىدىم.

— قولىڭىزدىكى قايسى كىتابكىن؟ — سورىدىم مەن ھېچ تارتىنمايلا.

— سەيپىدىن ئەزىزنىڭ «سۇتۇق بۇغراخان» رومانى، يېڭىلا نەشرىدىن چىقىپتۇ.

شۇنداق قىلىپ، بىز پاراڭغا چۈشۈپ كەتتۇق. شۇنىڭدىن بېرى كىتابلىرىمىزنى ئالماشتۇرۇپ ئوقۇيدىغان، تەسىرات سۆزلىشىدىغان، ئەسەر قەھرىمانلىرىنىڭ خاراكتېرى ھەققىدە مۇنازىرىلىشىدىغان بولدۇق. شۇنىڭدىن كېيىن ھەپتەسىگە ئىككى - ئۈچ قېتىم ئۇچرىشىپ توردۇق. ھارماي سۆھبەتلەشتۇق. يېڭىدىن ئوقۇغان ھەربىر كىتابىمىز سۆھبىتىمىزگە ئۆزگىچە سەھىپە ئېچىپ تۇراتتى.

3

«ھىجران — سۆيگۈ ئوتىنى ئۇلغايتىدىغان ماي. ئايرىلىش — سۆيگۈ رىشتىسىنى تېخىمۇ مەھكەم باغلايدىغان پولات ئارقان.» مەن بۇ سۆزلەرنى سەن بىر يىللىق بىلىم ئاشۇرۇشقا كەتكەن

مەزگىلدە خاتىرەمگە يېزىۋالغانىدىم. سەن بىلىم ئاشۇرۇشقا ماڭمىغان — بىز رەسمىي تونۇشقاندىن كېيىنكى ئاشۇ يېرىم يىلدا، سەن بىلەن ھەر قېتىم كۆرۈشكىنىمىدە ۋۇجۇدۇم بىر خىل خۇشاللىق، ئەركىن - ئازادلىك، لەززەتلىك شېرىن سېزىم ئىلكىدە قالاتتى... «بۇ مۇھەببەتمىكىنە؟»، «ئۇنداق بولۇشى مۇمكىن ئەمەس.»

ئالدىنقىسى ھېسسىياتىمنىڭ سوۋالى، كېيىنكىسى ئەقلىمنىڭ جاۋابى ئىدى. ئەپسۇسكى، سەن بىلىم ئاشۇرۇشقا كەتكەندىن كېيىن، ئەقلىم ئۆز ھۆكۈمىنىڭ خاتا ئىكەنلىكىنى ئېتىراپ قىلدى، ھېسسىياتىم ئۆز مۇلاھىزىسىدىن مەنئۇن بولدى، يۈرىكىم تەشنىالىقتا ئۆرتەندى. بىلىسەم، ئىشقىڭ قارىمىقىغا يۈرىكىم گويا بېلىقتەك ئىلىنىپ قالغانىكەن.

4

«ھىجراندىن كېيىنكى دىدارلىشىش — ئاشىق - مەشۇقلارنىڭ قەلبىدىكى سۆيگۈ ۋولقانىنى پارتلىتىپ، مۇھەببەت لاۋاللىرىنى ئۆز كەشلىتىدۇ...» بۇ سۆز ئىجادچىسىنىڭ نام - شەرىپى خاتىرەمدە قالماپتۇ - يۇ، لېكىن بۇ سۆز ھەمىشە ئېسىمدە. چۈنكى، سەن بىر يىللىق ئۆگىنىشنى تاماملاپ قايتىپ كەلگەن — بىز بىر مەزگىل ئايرىلىپ تۇرغاندىن كېيىن يەنە تېپىشقان كۈنلىرىمىزدە، مەن ئۆزۈمنى گويا لاۋۇلداپ كۆيۈۋاتقان گوتنىڭ قاق ئوتتۇرىسىدا قالغاندەك ھېس قىلدىم. بۇ بەلكىم يۈرىكىمنى ئۆرتىگەن سۆيگۈ ۋولقانىنىڭ پارتلاش ئالدىدىكى تەسىرىدۇر. شۇ كۈنى ئاخشىمى سېنى كەچلىك سەيلىگە تەكلىپ قىلدىم. ھىلال ئاي سېخىيلىق بىلەن كۈمۈش نۇر ھەدىيە قىلغان، مەجنۇنتالار سۇمبۇل چاچلىرى بىلەن پاكىز سۇپۇرۇپ قويغان ئۆستەڭ بويى ئىككىمىزگىلا تەئەللۇقتەك ئىدى. ماڭا سوۋغا قىلغان ئاشۇ بىرنەچچە پارچە يېڭى كىتابلىرىڭ مېنى

تولمۇ ھاياجانلاندۇرۇۋەتكەندى. مەن ئاشۇ ھاياجان تۈرتكىسىدە ساڭا نۇرغۇن، ناھايىتى نۇرغۇن سۆزلىدىم، قوي كۆزلىرىڭگە، ئانار يۈزۈڭگە، ياقۇت لېۋىڭگە تەلمۈرۈپ سۈزلىدىم. سەن خىجىللىق ئىلكىدە بېشىڭنى تۆۋەن سېلىپ، سۆزلىرىمگە قۇلاق سالىدىڭ.

شوخ يۇلتۇزلار كۆز قىسىشقان، ئۆستەڭ سۈيى يېقىملىق مۇزىكا چالغان، ئۇلارغا مەيىن شاماللار تەڭكەش بولغان بۇ دەقىقىلەردە ئوتلۇق لەۋلەر ئۇچراشتى. دەل شۇ چاغدا ئىللىق بىر ھارارەت تومۇرلىرىم ئارقىلىق قېنىمغا ئۆتۈپ، پۈتكۈل ۋۇجۇدۇمغا يامردى. ئېيتقىمنا، بۇ مۇھەببەت لاۋالىرىنىڭ ئۆركەش ياساپ ئېقىشى ئەمەسمۇ؟

5

«دۇنياپەرەسلىك، نەپسانىيەتچىلىك — مۇھەببەت گۈلىستانىغا چۈشكەن پارازىت قۇرتقا ئوخشايدۇ. بۇنداق زىيانداش قۇرتلارنىڭ ھۇجۇمىغا بەرداشلىق بېرەلمىگەن ھەرقانداق گۈلىستانلىق چوقۇم ۋەيران بولماي قالمايدۇ.» بۇ ھەقىقەت. چۈنكى، ئىككىمىزنىڭ خېلى - خېلى سىناقلارغا بەرداشلىق بېرەلمىگەن مۇھەببىتىمىز مال - دۇنيا ئالدىدا تولمۇ ئاجىز كېلىپ ۋەيران بولدى ئەمەسمۇ؟ بۇ سېنىڭ ئاچ كۆز، دۇنيا خۇمارلىقىڭنىڭ ئاقىۋىتىمۇ ياكى مېنىڭ پىخسىق، قىسقا قوللۇقۇمنىڭ كاساپىتىمۇ؟ تا بۈگۈنگىچە ئېنىق ھۆكۈم چىقىرالمايدىم. مەن ئويلايمەن، ناۋادا ئاتا - ئاناڭ ماڭا قانچىلىك ئېغىر تويۇق سالىسۇن، سەن ئۇلارغا تەڭ دوست تارتىشىپ بەرمىگەن؛ شۇنچە كۆپ ئەجرىمىزدە بىنا قىلىنغان مۇھەببەت گۈلىستانىمىزنى ئاسراپ قېلىشتا ئازراق مال - دۇنيانىڭ مېھرىدىن كەچكەن بولساڭ، مېڭىمۇ مۇشەققەتتە تىكلەنگەن مۇقەددەس سۆيگۈ مۇنارىمىز غۇلاپ چۈشمەس ئىدى. ساڭا

يۈرىكىمنى سۇغۇرۇپ بېرىشكىمۇ تەييار تۇرغان مەن قولۇمنىڭ قىسقىلىقىدىن ئالدىڭدا «پىخسىق» ئاتالدىم. مىڭ ئەپسۇس، سەن ۋۇجۇدۇمدىكى پەقەت ساڭملا ئاتالغان مول مەنىۋى بايلىقنى كۆرەلمىدىڭ.

ئاھ، ئايرىلىش، نېمىدېگەن دەھشەت - ھە!؟
سېنىڭ خىيالىڭغا كەلمىگەن بىلەن مەن زىنھار چىدىمدىم.
يۈرىكىم جۇدالىق ئازابىدا پارە - پارە بولدى.

6

«مال - دۇنيانى شەرت قىلغان مۇھەببەت بەئەينى قۇم ئۈستىگە سېلىنغان ئىمارەتكە ئوخشايدۇ. نەپسانىيەتچىلىك، ئاچ كۆزلۈك ئۇنى ۋەيران قىلىپ، غۇلىتىپ تاشلايدىغان دەھشەتلىك قارا بوراندۇر.»

كېيىن ئۇقسام توي قىپسەن. تويۇڭ بەكمۇ ھەشەمەت، باياشات، كاتتا ئۆتكۈزۈلۈپتۇ. تويلۇقۇڭ ئارزۇيۇڭدىكىدىنمۇ نەچچە ھەسسە ئارتۇق - قاتمۇقات ئېلىنىپتۇ، ئارزۇيۇڭغا يېتىپسەن، مۇرادىڭ ھاسىل بوپتۇ. بىراق، تويۇڭدا ماڭا ئاتاپ بىرەر تال باغاق بېرىپ قويماپسەن...

بەلكىم سەن توي كېچىسىنى ۋىسال شادلىقىدا تولىمۇ لەززەتلىك ئۆتكۈزگەنسەن، سۈبھى ئەلچىسىدىن رەنجىگەنسەن. لېكىن مەنچۇ؟ سەن ئوتقا چۈشكەن قىلنى كۆرگەنمۇ؟ مەن پۈتۈن بىر كېچە، ئەنە شۇ قىلغا ئوخشاش تولىغىنىپ ئاچچىق، ناھايىتىمۇ ئاچچىق تولىغىنىپ چىقتىم. بۇ بىر كېچە بىر ئەسىردەك ئۇيۇلدى. شۇنداقتىمۇ، مەن ساڭا بەخت تىلىدىم.

ئېيتقىنا، ھازىر سەن بەختلىكىمۇ؟ بەلكىم سەن ھازىر «بەخت» دېگەن بۇ سۆزنى ئاغزىڭغا ئېلىشتىن قورقىدىغانسەن. بولىدلا، بۇنچە چوڭقۇرلاپ نېمە قىلاي. مەن سېنىڭ تويۇڭ بولۇپ

ئىككى ھەپتىدىن كېيىن، ئالمىدەك مەڭزىلىرىڭدە ئۈشتۈمىتۈت پەيدا بولۇپ قالغان كۆرۈمىسىز كۆكۈچ زېدىلەرنى كۆرگەن، سوئالىمغا جاۋاب ئالغانىدىم. سەن باشقىلارغا «چىلەككە پۈتلىشىپ يىقىلىپ چۈشۈپ، يۈز - كۆزۈمنى كۆكەرتىۋالدىم» دەپسەن. ئۇنداقتا چىلەككە پۈتلىشىپ كەتكەنگە ئېرىڭدىن يامانلاپ كەلدىڭمۇ؟ ئارىدىن ئالتە ئاي ئۆتۈۋىدى، ئېرىڭدىن ئاجراشتىڭ. كىشىلەرگە «مىجەزىمىز كېلىشىمدى» دەپسەن. بىراق، سېنىڭ ئۇ «مىليونېر بايۋەچچەڭ» ئەتكەسچىلىك ۋە قوش نىكاھلىنىش جىنايىتى ئۆتكۈزگەنلىكى ئۈچۈن، قانۇن تورىغا چۈشۈپ قالغانلىقىنى ھەممە ئادەم بىلىپ بولغانىدى. سېنىڭ شۇنچە تېز ئېچىلغان «بەخت گۈلۈك» ئەنە شۇنداق توزۇپ كەتتى.

7

«ئاشقىلىق شۇنداق قۇدرەتلىك نەرسىمىكىنىڭ، سەن ۋاپاسىز مەشۇقۇڭنىڭ بارلىق رەزىلىلىكلىرىنى كۆرۈپ، تومۇرۇڭدا غەزەپلىك قانلىرىڭ ئاقسىمۇ، لېكىن كۆڭلۈڭنىڭ مەلۇم بىر جايلىرى ئۇنى يەنىلا ئەپۇ قىلىشقا مەجبۇرلايدىكەن.» بۇ سۆزلەر سېنىڭ بەختسىزلىكىڭنى كۆرگەندىن كېيىن، كۈندىلىك خاتىرەم بېتىدىن ئورۇن ئالغانىدى. سېنىڭ ۋاپاسىزلىقىڭ ۋۇجۇدۇمغا غەزەپ - نەپرەت گۈلخانلىرىنى ياققان بولسىمۇ، لېكىن بەختسىزلىكىڭ كۆڭلۈمنى مالال قىلماقتا ئىدى. غەزەپ - نەپرەت گۈلخانلىرىمنى مېھرىبانلىقىم، ئىچ ئاغرىتىشلار ئۆچۈرۈپ تاشلىدى. مەن ساڭا دوستانە ياردەم قىلماقچى بولدۇم. بىراق، سەن بۇنى يەنىلا مۇھەببەت دەپ چۈشەندىڭ. كەچۈرگىن، ئەمدىلىكتە مەن سېنى ھەرگىزمۇ سۆيەلمەيتتىم. ئۆز - ئۆزۈمنى ئالداپ، ساڭا ئىچ ئاغرىتىپ، سېنى سۆيگەن تەقدىردىمۇ، سەن ۋىجدان ئازابى تارتاتتىڭ. مەن

غايىلىرىمنى ئەمەلگە ئاشۇرۇش ئۈچۈنمۇ ماڭا ھايات مۇساپەمدە
ئەڭ ياخشى ياردەمچى، ۋاپادار جورا بەكمۇ زورۇر. قېنى ئەي
ۋاپاسىز مەشۇق، ماڭا ئاشۇنداق بىر جورىنىڭ تېررەك بېسىپ
بولۇشى ئۈچۈن دۇئاغا قول كۆتۈرمەسەن!؟

1988 - يىلى، يەكەن



سادا

خيال ئىلكىدە كېتىۋاتىمەن. ئالدىدا ياپېشىل مايسا دېڭىزى، ھەيۋەت قۇم دۆڭلىرى...

ئۇشتۇمتۇت ھاۋا ئۆزگىرىپ ئاسمان سارغۇچ چاڭ - توزان ئىلكىدە قالدى. «بوران، قارا بوران» دېدىم ئاستا. دەرۋەقە شۇ دەمدە بوران ھەيۋەتلىك گۈركىرەشكە باشلىدى. مەن دەرھال يۆنىلىش نامان قايتماقچى بولدۇم. دېمىسىمۇ دەرھال يۈگۈرسەم بەلكىم ھېچقانداق خەۋپ - خەتەرسىزلا ئۆيۈمگە بېرىۋېلىشىم مۇمكىن ئىدى. بىراق، شۇ دەقىقىدە ئالدىدا ئاجايىپ بىر مەنزىرە نامايان بولدى.

قىزىق ئىش، كۆككە خىرىس قىلىۋاتقان ھەيۋەت قۇم دۆڭلىرى قارا بوراندا پارچىلىنىپ، تەرەپ - تەرەپكە چېچىلىپ كېتىۋاتاتتى. بوران دەھشەتلىك گۈركىرەيتتى. مەن نەزىرىمنى جەڭچىلەردەك سەپ تۈزگەن سۇۋادانلارغا ئاغدۇردۇم. توۋا، بوران شۇنچە ھەيۋەت قۇم دۆڭلىرىنى ئوڭايلا دومىلىتىپ، ئۇ چەتتىن بۇ چەتكە ئۇچۇرغىنى بىلەن سۇۋادانلارنى مىدىرلىتالمىغانىدى. سۇۋادانلار گويا بوران بىلەن ئېلىشىۋاتقاندا ھەر يان ئىرغاڭلايتتى. لېكىن، ئورنىدىن ھەرگىز يۆتكەلمەيتتى. ئانا تۇپراققا مەھكەم دەسسەپ، يانمۇيان تۇرۇپ بوران بىلەن ئېلىشاتتى. ھەر قېتىم سۇۋادانلار سېپىگە قاتتىق ئۇرۇلغان دەھشەتلىك بوران گويا تۇغانغا دۇچ كەلگەن تاشقىن كەبى تۈسۈلۈپ چېپىدە توختاپ قالاتتى. دەھشەتلىك گۈركىرەش ئورنىنى ئېچىنىشلىق چىرقىراش ئالاتتى...

بوران ئاستا - ئاستا ھۇجۇمدىن قالدى. سۇۋادانلار يەنىلا كۆككە مەغرۇر باش تىرەپ تۇراتتى. بىراق، ھېلىلا غەدىسىپ تۇرغان قۇم دۆڭلىرى مانا ئەمدى غايىب بولۇپ، كۆيەرلەردە قەبرە كەبى ئۇششاق - ئۇششاق قۇم زومچەكلىرى قالغانىدى ھايال ئۆتمەي ئاسمان شېشىدەك سۈزۈلۈپ، ياقۇت رەڭگىگە كىردى. مەن پارچىلىنىپ ۋەيران بولغان قۇم دۆڭلىرىگە نەزەر سالىدىم. ئاندىن سۇۋادانلارغا قارىدىم. ھەيرانمەن، بۇ چاغدا ئاشۇ قاتار سۇۋادانلارغا بىر تالدىن ئالتۇن مېدال ئېسىلغان بولۇپ، ئۇنىڭدىكى: «ئىتتىپاقلىق كۈچ، ئىتتىپاقلىق غەلبە» دېگەن خەتلەر كۆزنى قاماشتۇراتتى.

مەن بۇ مۆجىزاتتىن بىر ھەقىقەتنى - قۇمنىڭ چېچىلاڭغۇ، قولاشماسلىقىدىن تا بۈگۈنگىچە بورانىڭ ئويۇنچۇقى بولۇپ كېلىۋاتقان ئېچىنىشلىق تەقدىرىنى؛ سۇۋادانلارنىڭ ئىتتىپاقلىق، بىرلىك ئاساسىدا، ئانا تۇپراققا مەھكەم يىلتىز تارتىپ قولغا كەلتۈرگەن غەلبىسىنى ناھايىتىمۇ ئېنىق كۆردۈم.

بۇ چاغدا «باراۋەرلىك، ئىتتىپاقلىق، دوستلۇق، ھەمكارلىق» دېگەن سۆزلەر قۇلاق تۇۋىمدا جاراڭلىق ئەكس سادا قايتۇرماقتا ئىدى.

سۈرەت

يىگىت ئاپپاق ئاقارتىلغان ئۆيىنىڭ تۆت تېمىغا بارماقلىرىدىن تامچىۋاتقان قان بىلەن گۈزەل بىر قىزنىڭ سۈرىتىنى ئالاھىدە ئىشتىياقى بىلەن ئەستايىدىل سېزىۋاتاتتى. ئۇنىڭ گۆشلىرى تىتىلىپ، قان تېمىپ تۇرغان بارماقلىرى تام يۈزىدە خۇددى موي قەلەمدەك ئەركىن ئوينايتتى. يىگىت گويىا ھېچقانداق ئاغرىق سەزمىگەندەك، چىرايىنى ئۆزگەرتىپمۇ قويمايتتى. مانا ھايال ئۆتمەي يىگىتنىڭ بارماقلىرىدىن قان چىقماس بولۇپ قالدى. ئۇ شۇ ئان بەدىنىدىكى قان تومۇرلىرىنى كەستى - دە، قولىدىكى پاختا پەلكۈچنى تومۇردىن چىققان قانغا تەگكۈزۈپ، قىزنىڭ سۈرىتىنى سىزىشنى داۋاملاشتۇردى. ئۇ سۈرەتنى سىزغانچە ھۇزۇر ھېس قىلاتتى. ئۆيىنىڭ تۆت تېمىدا گۈزەل بىر قىزنىڭ ئوخشاش سىماسى گەۋدىلەندى. يىگىت تامدىكى سۈرەتكە مۇھەببەتلىك تىكىلدى - دە، ئۆز گەجىرىدىن مەمنۇن بولۇپ تاتلىققىغا كۈلدى. بىراق، بۇ كۈلكنىڭ ئۆمرى بەكلا قىسقا بولدى. ئۇ يەنە ئۆرە تۇرۇشقا قادىر بولالماي ئاستا يىقىلدى - دە، جان ئۆزدى. چۈنكى، ئۇ ۋۇجۇدىدىكى بارلىق قېنىنى تامدىكى ئاشۇ نادىر ئەسىرىنى ئىجاد قىلىشقا سەرپ قىلىۋەتكەندى.

1989 - يىلى، يەكەن

تۈن پەردىسىگە مەدھىيە

مەن تۈن پەردىسىنى ياخشى كۆرىمەن. چۈنكى، ئۇ ئۆزىنىڭ زۇلمەتلىك قوينىدا يورۇقلۇققا، نۇر - زىياغا تەلپۈنگۈچىلەرنى تاۋلايدۇ.

مەن تۈن پەردىسىنى سۆيىمەن. چۈنكى، ئۇ تاغنىڭ يورۇشىدىن، قۇياشنىڭ بالقىپ چىقىشىدىن ۋايىم يەيدىغان زۇلمەت سۆيەر «شەپەرەڭ» لەرنىڭ بەشىرىسىنى ئاشكارىلايدۇ.

مەن تۈن پەردىسىگە ئاشىق. چۈنكى، ئۇ غەپلەت ئويۇقىسىدا ياتقانلارنى يورۇقلۇققا، نۇرغا سېزىك قىلىدۇ.

مەن تۈن پەردىسىگە ئامراق. چۈنكى، ئۇنىڭ رەڭگى مەھكۇملارنىڭ قارىلىق كىيىمىنىڭ رەڭگىگە، جانانىمنىڭ بوستان چېچىنىڭ رەڭگىگە ئوخشايدۇ.

مەن تۈن پەردىسىنى ھۆرمەتلەيمەن. چۈنكى، ئۇ ھامىنى بىر كۈنى زۇلمەت قوينىدا ھامىلىگە ئايلانغان يورۇقلۇقنى - قۇياشنى، نۇر - زىيانى تۇغىدۇ.

1992 - يىلى، يەكەن

ۋىناسنىڭ سىرى

— ۋىناس، قولۇڭ نېمىشقا چولاق؟
— بوپتۇ، بۈگۈنگىچە ئاشكارىلانمىغان سىرىمنى ساغىلا دەپ
بېرەي. قولۇمنىڭ چولاقلىقى تەڭداشسىز گۈزەللىكىمگە تەمەننا
قويۇپ، سۆيگۈگە ساداقەتسىزلىك قىلغانلىقىمنىڭ يادنامىسى.

1991 - يىلى، يەكەن



ئالتۇن قەسدىسى

ئالتۇن — سەن سان — ساناقسىز ئاتا — بالا ۋە ئانىلارنىڭ
 يەختىلىك، تىنچلىق بېغىغا ئۇنىڭ شۇمبۇيا.
 ئالتۇن — سەن نەچچە يىللىق ئاداۋەتنى قەلبىگە دەپنە قىلىپ
 ساقلاۋاتقان قىساسكارلارنى بىر جۇۋىدا تەرلەتكەن سېھىرگەر.
 ئالتۇن — سەن مۇڭلىغان ئادالەتپەرۋەر مەرد — باھادىرلارنىڭ
 جېنىغا زامىن بولغان قاتىل.
 ئالتۇن — سەن جانان، سەن شەيتان.
 ئالتۇن — سەن تارىختىن بۇيان ئاققان دەريا — دەريا
 قانلارنىڭ قېتىشمىسى...

1991 - يىلى دېكابىر، يەكەن




I ئەما

— ئېھ، تەڭرىم، مال - دۇنيايىمنى زىيادە، دۈشمەنلىرىمىنى
پىيادە قىلغايسەن. دۈشمەننىڭ ئالدىدا يەرگە قارىغۇلۇق
قىلمىغايسەن...

ئۇ پۈتكۈل ئۆمرىدە، ھەر كۈنى ئىككى قولىنى جۈپلەپ،
ئېگىز كۆتۈرۈپ، ئەنە ئاشۇ ئىلتىجاسىنى تەڭرىگە بايان قىلاتتى.
ئەمما كۆز ئالدىدا جۈپلىنىپ تۇرغان بىر جۈپ قولىنىڭ ئاشۇ
ئارمانلىرىغا يەتكۈزۈۋىدىغان كۈچ - قۇدرىتىنى مەڭگۈ
كۆرەلمەيتتى.

1991 - يىلى ماي، يەكەن



ئەما II

مەن ئۇنى غەزەپ بىلەن تىللىدىم:

— ھۇ قارىغۇ!

— مەن قارىغۇ ئەمەس، — دېدى ئۇ تەمكىنلىك بىلەن، —
كۆزۈمنىڭ كۆرمەيدىغانلىقى راست، لېكىن ئەقىل كۆزلىرىم
ئۆتكۈر. چۈنكى، مەن خەقنىڭ دېپىغا ئۇسسۇل ئوينايدىغان، خەق
ئۆزىنى مەدھىيەلەتكۈزسە، كۆزىنى پارقىرىتىپ ئولتۇرۇپ
قەسىدىلەرنى توقۇۋېرىدىغان، ئىت كەبى كۈن ئۆتكۈزۈۋېتىپ،
خاننىڭ كۈنىنى كۆرۈۋاتمەن دەپ جار سالدىغان ئەمالاردىن
مىڭ ھەسسە ياخشى.

— ئېھ، تەڭرىم، بەندىلىرىڭنى كۆزىدىن ئايرىساڭمۇ
ئەقلىدىن ئايرىما، — دەپ ئىلتىجا قىلدىم ئۇنىڭ سۆزى
تۈگىشىگە.

1992 - يىلى، يەكەن

بەخت ۋە بەختسىزلىك

تۈن - كېچە، ئەتراپ جىمجىت، پۈتكۈل كائىنات ئېغىر ئۇيقۇدا. بىراق، ئارىلىقنى ئەللىك سائىتىمىز قېلىنلىقتا بىر پاسىل تام ئايرىپ تۇرىدىغان قوشنا ئىككى ئۆيدە ئىككى ئادەم ھەرقانچە قىلىپمۇ كۆزىگە ئۇيقۇ كەلتۈرەلمەي ئاۋارە بولماقتا... ئۇلارنىڭ بىرسى گويا ئوتقا چۈشكەن قىلدەك تولغىنىپ، ھەسرەت ئىلكىدە ئېغىر - ئېغىر تىنماقتا، ۋۇجۇدى ئازاب ئوتىدا ئۆرتەنمەكتە، غەمكىن كۆزلىرىدىن مەرۋايىتتەك ياش تامچىلىرى سىرغىپ چۈشمەكتە...

يەنە بىرسى ئۆي ئىچىدە ئۆزىنى قويدىغان يەر تاپالمىي خۇشالانماقتا، شۇنچە كەڭ ئۆيىمۇ ئۇنىڭغا تارلىق قىلماقتا. ئۇ ھاياجان ئىلكىگە ئۆتۈپ دىمقىدا غىڭشىپ ناخشا ئېيتماقتا. كۆڭلىدە شېرىن، لەززەتلىك پىلانلارنى تۈزمەكتە. بەخت دېڭىزىدا ئەركىن غۇلاچ تاشلاپ ئۈزمەكتە... چۈنكى، ئۇ تۆت سائەت ئاۋۋال يولدىن بەش مىڭ يۈەن تېپىۋالغانىدى. ئەسلىدە بۇ پۇلنى ئۇنىڭ دەرد - ھەسرەت ئازابىدا پۇچىلىنىپ، نېمە قىلارنى بىلەلمەي ياتقان ئاراتام قوشنىسى چۈشۈرۈپ قويغانىدى.

1989 - يىلى فېۋرال، يەكەن

سۇ

1

زېمىن تونۇردەك قىزىغان، دەريا - ئۆستەڭلەر قاغىراپ كەتكەن، دەل - دەرەخلەرنىڭ ياپراقلىرى سولغان، زىرائەتلەر قۇرۇشقا باشلىغان، ئادەملەرنىڭ لەۋلىرى يېرىلىپ گەز باغلىغان، ئىتلارنىڭ تىللىرى ئىككى غېرىچ ساڭگىلىغان... پۈتكۈل مەۋجۇداتلار سەكراتقا چۈشكەن بىماردەك ھالسىزلانغان، قۇلقىمغا تولىمۇ جانسىز ئىڭرىغان بىر نىدا توختاۋسىز ئاڭلانماقتا.

— سۇ...

— سۇ...

— ئاھ، سۇ! ...

2

كىچىككىنە شەھەرنى ئىككىگە بۆلۈپ ئۆتكەن ئۆستەڭ قىرغىقىدا قايناق ھايات سىمفونىيەسى ياڭرىماقتا، ئادەملەر خۇشال، ھايۋانلار غەمسىز، دەل - دەرەخ، گىياھلار مەغرۇر... پەقەت شەھەرنى ئىككىگە بۆلگەن ئاشۇ ئېقىنلار مۇڭلۇق، ھەسرەتلىك، گوپا ھاقارەتكە، بوزەك ئېتىشكە، دەپسەندە قىلىشقا ئۇچرىغان ئاجىز ئىنساندەك.

ئەنە قارالڭ، كىملىرىدۇر ئۆستەڭگە ئەخلەت - سۈپۈرۈندىلەرنى تاشلىماقتا، ئەۋرەزلەردىكى پاسكىنا غەلدى - غەشلەرنى

باشلىماقتا، يۇندىلارنى تۆكمەكتە. ئىت - ئېشەكلەر سىيمەكتە،
كەچمەكتە، تېزەكلەمەكتە. ئانا سۈتىدەك پاك، زۆمرەتتەك سۈزۈك
سۈنى بۇلغىماقتا...

ئۆستەڭ يىغلىماقتا، سۇ ئىڭرىماقتا، ئاھ ئۇرماقتا،
مۇڭلانماقتا. دەرد - ھەسرەتلەرنى ئىچىگە يۇتۇپ، ئاچچىق
تولغىنىپ ئاقماقتا...

3

ئېھ، سۇ! سەن زېمىننىڭ قان تومۇرى، پۈتكۈل مەۋجۇداتنىڭ
ھاياتلىق ئىلاھى. سەن پاسكىنىچىلىق، پاسقىلىق،
مەينەتچىلىكنىڭ كۈشەندىسى. چۈنكى، پاكلىق سېنىڭ
ۋۇجۇدۇڭغا مۇجەسسەملەشكەن.

سەن بويىقلارنىڭ ئەڭ سەرخىلى، سەن بىلەن ھايات گۈزەل،
زېمىن گۈزەل، تەبىئەت گۈزەل، ئىنسانلار گۈزەل، ھەممە گۈزەل.

4

مەن ئادەملەرگە خىتاب قىلىمەن:

سۈنى ئاسراڭلار، قەدىرلەڭلار. زەمەمدەك پاك، ھەسەلدەك
شېرىن ئابىھاياتلار بۇلغانمىسۇن. ھەربىر قەترە سۈنى خۇددى
قېنىڭلاردەك بىلىڭلار، ئۇ خورلانمىسۇن.

سۇ زېمىننىڭ جان تومۇرى، سەن ھەم مېنىڭ جان تومۇرۇم.

1989 - يىلى ماي، يەكەن

ئېقىن ۋە قىرغاق


مەن بىر ئېقىن — ئىككى قىرغاقنى كېلىشتۈرگۈچى !
 رىۋايەت قىلىنىشىچە، ئىككى قىرغاق ئاشىق ئىمىش. ۋىسال
 كۈنى مەن ئۇلارنىڭ ئوتتۇرىسىدا پەيدا بولۇپ، مەڭگۈ جۇدالىققا
 مۇپتىلا قىلغانىمىشمەن. بۇ پۈتۈنلەي ئىغۋا، يالغان گەپ !
 گۇناھ ئاشۇ ئىككى قىرغاقنىڭ ئۈزىدە. ئۇلار بىر - بىرىگە
 يول قويۇشماي، ئارغامچا ئورنىدەك يەرنى تالىشىپ
 دۈشمەنلەشتى. ئارازلاشتى. شۇنىڭ بىلەن مەندەك بىر ماكانسىز
 سەرگەرداننى كېلىشتۈرگۈچى قىلىپ ئارىسىغا ئالدى.

مەن ئىككى قىرغاقنىڭ ئارىسىغا ئۈنگەن شۇمبۇيا !
 مەن ئۇلارنى نېمىشقا كېلىشتۈرۈپ قوياي؟! ئۇلار بىرلەشسە،
 مېنىڭ ماكانسىز قالغىنىم شۇ. شۇڭلاشقا، مەن ئۇلار ئارىسىدا
 توختاۋسىز ئېقىپ تۇرىمەن. گاھى تەلۋىلىكىم تۇتسا، ئۆزۈمنى
 ئىككى قىرغاققا ئەجدىھادەك ئۇرۇپ، ماكانىمنى كېڭەيتىمەن.
 مانا ئەسلىدىكى ئارغامچا ئورنىدەك يەر ئەمدىلىكتە نەچچە ئون
 مېتىر كېڭەيدى. ئىككى قىرغاقنىڭ ئارىلىقى بولسا بارغانسېرى
 يىراقلىشىپ باردى. ئۇلار ئىناقسىزلىقى، ئىنسابسىزلىقى، ئاچ
 كۆزلۈكى، ئىچى تارلىقى تۈپەيلىدىن بىرمۇنچە زېمىندىن زىيان
 تارتتى.

كىشىلەر ھەقىقىي يېقىنچىلىقنى ئارىلىقىدىن سۇ ئۆتمەسلىك
 بىلەن ئۆلچىشىدۇ. بىراق، ئەقىلسىز ئىككى قىرغاق
 ئىناقسىزلىقى سەۋەبلىك، ئارىلىقىدىن مەندەك يوغان ئېقىننىڭ
 ئۆتۈشىگە يول قويدى. پىتنە - پاساتلىرىمغا گول بولدى.
 شۇڭلاشقا، مەن شادلىقتىن ۋارقىراپ ناخشا ئېيتىمەن، تولغىنىپ

ئۇسسۇل ئوينايمەن. ئىككى قىرغاق بولسا قىلمىشلىرىغا
پۇشايمان قىلىپ شىرىلداپ مۇڭلۇق يىغلايدۇ.
ئادەملەر بىلىڭلاركى، ئارىلىقتىن سۇ ئۆتمىگۈدەك
مۇستەھكەم يېقىنچىلىق مەڭگۈ شادلىقنىڭ، خۇشاللىقنىڭ
يىمىرىلمەس ئاساسى!

1989 - يىلى ئاۋغۇست، قەشقەر



ئانا

«ئاه، مۇقەددەس ئانا، مەن ھەسرەتلىك كۆز ياشلىرىمنى
مارجان قىلىپ تىزىپ بوينۇڭغا ئاسمەن.»^①
ئاه، مۇقەددەس ئانا، مەن بۈيۈك ئارمانلىرىمدىن خۇددى ھالال
سۈتۈڭدەك ئاق لېچەك توقۇپ، ئەزىز بېشىڭغا ئارتىپ قويىمەن.
ئاه، مۇقەددەس ئانا، مەن ھەر كۈنى ساپاھ بىلەن تەڭ
ئورنۇمدىن تۇرۇپ، كىرىپكىلىرىم بىلەن كۈمۈشتەك ئاق
چېچىڭنى تارايمەن. ھاۋا ئانىمىزنىڭ سۈننىتىنى بەجا كەلتۈرۈش
ئۈچۈن، قاشلىرىڭغا ئوسما سىقىپ قويۇپ قويىمەن.
ئاه، مۇقەددەس ئانا، تومۇزدا سەل كىن شاماللىرىڭ چېھرىڭنى
يەلپۈپ، ساپ ۋۇجۇدۇڭغا ئارمانلىق بېغىشلايدىغىنى راست.
لېكىن، مەنمۇ مەكتەپ بوسۇغىسىدىن تۇنجى قېتىم ئاتلاپ
كىرىپ «ئانام ئاش ئەتتى» دېگەن خەت يېزىلغان مەشىق
دەپتىرىمنىڭ ۋاراقلىرىدا يەلپۈگۈچ ياساپ سېنى يەلپۈيمەن.
ئاه، مۇقەددەس ئانا، ئاشۇنداق قىلسام، مېنى بىر قېتىم
ئېمىتىكىنىڭگە رازى بولارسەنمۇ؟
ياق، ئانا، ماڭا سىڭدۈرگەن تامام ئەجرىڭ ئۈچۈن رازىلىق
تېلەيمەن. شۇ سەۋەبلىك يىگىتلىك غۇرۇرۇم ۋە غەيرەت -
شجائىتىم بىلەن قەسەم قىلىمەنكى، چېكەڭگە بەخت گۈلى
قىستۇرماي تۇرۇپ سەندىن رازىلىق سورىمايمەن.
ئاه، مۇقەددەس ئانا! مەن بارلىقىمنى قۇربان قىلىپ
بولسىمۇ، چېكەڭگە بەخت گۈلىنى قىسىپ قويىمەن.

1992 - يىلى ماي، يەكەن

① بۇ سۆز تاگور نەسرلىرىدىن ئېلىنغان.

گادىرماچ كۆرۈنۈشلەر

1

يىگىت بىلەن قىز قەسەم ئىچىشتى. ئۆزلىرى ئەڭ مۇقەددەس سانىغان نەرسىلەرنىڭ نامىنى شېپى كەلتۈرۈپ ۋەدىلەر بېرىشتى.

— سەندىن ئۆزگە ھەرقانداق قىزغا قارىسام، كۆز گۆھىرىم ئېقىپ كەتسۇن، — دېدى يىگىت.

— سەندىن باشقا ھەرقانداق يىگىتنىڭ گېپىگە قۇلاق سالسام، قۇلقىم گاس بولۇپ قالسۇن، — دېدى قىز.

ئۇلار دەيدەبىلىك ۋەدىلەردىن كۆڭۈللىرىنى ئەمىن تاپتۇرۇشۇپ خوشلىشاتتى.

— ماڭا ئىشىنىڭ جېنىم، مەن پەقەت سىزنىلا سۆيىمەن، — دەيتتى يىگىت باشقا بىر قىزنىڭ ئەۋرىشىم بېلىنى قۇچاقلاپ تۇرۇپ.

دەل شۇ چاغدا بايقى قىزمۇ باشقا بىر يىگىتنىڭ قۇچقىدا غىلجىڭلاپ، يىگىتنىڭ لېۋىگە لەۋ ياقماقتا ئىدى.

2

— تېز بول، ساندۇقتىكى پۇلنى چىقار، — دەپ سەت ۋارقىردى يۇلاڭچى مومايغا تەھدىت سېلىپ.

— ئىنساب قىلسىلا، مەن بىر تۇل خوتۇن، ئۇ پۇللارنى مەن ئاشۇ يالغۇز ئوغلۇمنى ئۆيلەپ قويۇش ئۈچۈن يىگىرمە نەچچە يىلدىن بېرى تىيىنلاپ يىغقاندىم.

بۇلاڭچى موماينىڭ يېلىنىشلىرىغا پەرۋان قىلماستىن، پۇل بار ساندۇققا ئېتىلدى. مومايمۇ ھېچ ئىككىلەنمەستىن بۇلاڭچىغا تاشلاندى. ھايال ئۆتمەستىن موماي كۆكرىكىگە سانجىجان خەنجەر زەربىسىدىن سەنتۇرۇلۇپ يىقىلدى. بۇلاڭچى ساندۇقنى چېقىپ، پۇلنى ئەپقېچىپ كەتتى. موماي كۆكرىكىدىكى قىپقىزىل قانغا بويالغان خەنجەرنى سۇغۇرۇۋېلىپ، ئۇنىڭ سېپىگە قارىدى - دە «ئاھ!» دەپ ھەسرەتلىك بىر ۋارقىرىغىنىچە جان ئۇزدى. چۈنكى، موماي ئىسسىق قېنى بىلەن بويالغان بۇ خەنجەرنى بۇنىڭدىن بەش يىل ئىلگىرى ئوغلىنىڭ يانپىشىغا ئېسىپ قويغانىدى.

3

يىگىت خام گۆش قويسا شۇ زامانلا كاۋاپ بولغۇدەك پىزغىرىم ئىسسىقتا دوزاخ ئازابىنى تارتىپ كېسەك تۆكتى. ئۇنىڭ بەدىنىنىڭ ھەممە يېرىدىن قارا تەر يامغۇردەك تۆكۈلەتتى. چېكە ۋە پېشانىسىدىن ئاققان ئاچچىق تەر كۆزىگە كىرىپ ئېچىشتۇراتتى. لىق لاي توشتۇرۇلغان ئېغىر قېلىپ بەللىرىنى يادەك ئېگەتتى. لېكىن، ئۇ زادىلا ھارغىنلىق ھېس قىلمايتتى. «تۆككەن كېسەكنىڭ پۇلىغا ئانامغا چوقۇم بىر كۆڭلەكلىك رەخت ئېلىپ بېرىمەن» دەپ خىيال سۈرەتتى يىگىت كېسەك تۆكۈۋېتىپ.

يىگىت كەچتە شۇ كۈنلۈك ئىش ھەققىنى تولۇق ئالدى - دە، ھارغىنغا باقماي بازارغا قاراپ يۈگۈردى. ئۇنىڭ كالىسىدا ئانىسىغا كۆڭلەكلىك رەخت ئېلىپ بېرىش ئارزۇسىلا ھۆكۈم سۈرەتتى.

نېمىشقىدۇر يول ئۈستىدە يىگىتنىڭ قەدىمى تىرىكچىسىنىلا ئاستىلاپ قالدى. ھېلىقى ئارزۇسىمۇ قەدىمىگە ماس غايىب بولۇشقا باشلىدى. چۈنكى، يىگىتنىڭ كۆزى كوچىدا ئۆزىگە

نازلىق قاراپ تۇرغان گۈزەل بىر قىزغا چۈشكەندى. قىز دەمدەك
ئوسما قويۇلغان شالاڭ قاشلىرىنى سەكرىتىپ يىگىتكە يەنە بىر
قېتىم كۆز تاشلىدى. مانا ئەمدى يىگىت قىزغا قاراپ
تۇرۇپرىشكە چىدىيالىمىدى - دە، ھەممىنى ئۇنتۇپ يانچۇقىدىكى
پۇلنى قىزغا مەردلىك، سېخىلىك بىلەن تۇتقۇزدى.

4

قىز ھەسرەتلەندى، ئەركىلىكى تۇتقانداكى مىشلىداپ
يىغلىدى. تىكلەمە ئەينەك ئالدىغا كېلىپ گۈزەل جامالىغا
سەپسالىدى. ئۇنىڭ چىرايى ھەقىقەتەن ئەپسانىلەردىكى
پەرىزاتلارنىڭكىدەك چىرايلىق ئىدى. ئۇ بوغۇلدى، غەزەپتىن
تېتىردى، چىشلىرى كىرىشتى. خورلانغان قىساسكاردەك
ھۆركىردى. چۈنكى، ئۇ يېقىندا قولغا چۈشۈرگەن ئالتىنچى
يىگىتنى باغچىدا باشقا بىر قىز بىلەن سەيلە قىلىۋاتقان ھالەتتە
كۆرگەندى.

1989 - يىلى ئاۋغۇست، قەشقەر



قۇرت

دوستۇم كۈندىن - كۈنگە ئورۇقلاپ سارغىيىپ، ئاجىزلاپ كېتىۋاتاتتى. ئەسلىدىكى يارىمىغان كۆتەكتەك مەزمۇت بىر ئادەم مانا ئەمدى قورايغا ئايلىنىپ قالغانىدى.

— ئەرۋاھتەك بولۇپ كەتكۈچە دوختۇرغا كۆرۈنەنەڭ بولمامدۇ؟ — سورىدىم ئاخىر ئۇنىڭدىن.

— ھەي، مېنى دوختۇرخانىغا بارمىدى دەمسەن، بىر ئەمەس تۆت قېتىم باردىم. جىمكى ئەزاىيى - بەدىنىمنى تەكشۈرتتۇم، دوختۇرلار ھېچقانداق كېسەللىك ئالامەتلىرىنى تاپالمىدى، — دېدى دوستۇم ئېغىر خورسىنىپ.

— يەنە بىر قېتىم تەكشۈرتۈپ باق، — دېدىم دوستانە ئۆتۈنۈپ.

— مەيلىلا، سەنمۇ بىر دوختۇرغۇ، ئۆزۈڭلا تەكشۈرۈپ باقماسەن؟ — دېدى دوستۇم.


مەن ئۇنىڭ گېپىنى يىرالماي پۈتكۈل ئەزاىينى ئىنچىكە تەكشۈرۈپ چىقتىم. ھەتتىگىنەي، ئۇنىڭ كاللىسىدا ئازراق كېسەللىك سەزدىم - دە، دوستۇمغا:

— كاللاڭنى ئوپپىراتسىيە قىلىپ كۆرۈپ باقسام قانداق دەيسەن؟ — دېدىم. دوستۇم بۇ تەكلىپنى گەپ - سۆزسىزلا ماقۇل كۆردى.

مەن دوستۇمنىڭ كاللىسىنىڭ ئوپپىراتسىيەدىن كېيىنكى ھالىتىگە قاراپ ھەيران قالدىم. چۈنكى، ئۇنىڭ مېڭە خالىتىسى — پۈتكۈل باش قىسمى تولمۇ غەلىتە بىر خىل پارازىت قۇرت بىلەن تولۇپ كەتكەنىكەن. مەن خېلى ئويلىنىشتىن كېيىن، بۇ

قۇرتنىڭ ئىسمىنى ئېسىمگە ئالدىم. ئۇ يېقىندىن بۇيان
ئىنسانلار ئارىسىدا خېلىلا تارقىلىشقا باشلىغان ئىناقلىق،
ئىتتىپاقلىق، دوستلۇقنىڭ ئەڭ ئەشەددىي دۈشمىنى بولۇپ
كەلگەن «...لىق»، «...لىك» تىن ئىبارەت پارازىت قۇرت ئىكەن.

1989 - يىلى مارت، يەكەن



يولۇچى، يول ۋە مەنزىل

مېڭىۋاتىمەن، ئالغا ئىلگىرىلەۋاتىمەن..
ۋۇجۇدۇمدا ئالماس كەبى قاتتىق ئىرادە، مۇھەببەتكە
بەرگۈسىز شېرىن ئارزۇ - ئارمانلار... يۈرىكىم شىجائەت
ناخشىلىرىنى تىنىمىسىز توۋلاپ، ھارغىن، ماغدۇرسىز
پۇتلىرىمغا مەدەت بەرمەكتە.

ئالدىمغا قاراپ، بۈيۈك بىر مەنزىلنى كۆزلەپ مېڭىۋاتىمەن،
توختىماي، ھاردۇق ئالماي مېڭىۋاتىمەن. يۈرىكىم يولۇمنىڭ
قاراڭغۇلۇقىنى يورۇتقۇچى بۈيۈك مەشئەلىمدۇر. شۇڭلاشقىمۇ
ئاداشمايمەن، مەنزىلىمگە ئاخىر يېتىپ بېرىشىم چوقۇم.
ئېھ، مەنزىللىرىم، ئەسىرلەر بويى مېنى كۈتكىنىڭ راست،
ھەرگىز ئۈمىد ئۈزۈمىدىڭ.

مانا، ساڭا يېقىنلىشىۋاتىمەن، ئاخىر بىر كۈن ۋىسال
قۇچۇشۇم مۇقەررەر.

ئۆزۈڭ ئالدىمغا كەلمىسەڭمۇ مەيلى، لېكىن ئۈمىدىڭنى ئۈزمە!

1992 - يىلى، يەكەن

ياش ۋە كۈلكە

كۈلدۈم...

سېنىڭ يىغلىغىنىڭنى كۆرۈپ كۈلدۈم، كىرىپكىلىرىڭدىن تۆكۈلگەن شەبنەملەرنى قەدەھلەرگە تولدۇرۇپ كۈلۈپ تۇرۇپ ئىچتىم.

ئارزۇيۇم — ئاشۇ كۈلكىلىرىم بىلەن سېنى بىر ئۆمۈر يىغلىتىش، كۆز ياشلىرىڭنى شاراب ئورنىدا ئىچىش ئىدى. ئەپسۇسكى، ئارىدىن ئۇزاق ئۆتمەي سەن كۈلكىلىرىمدىن تەسەللى تاپتىڭ، كۆز ياشلىرىڭنى تولدۇرغان قەدەھلىرىم قۇرۇدى. ھە، ۋاقىتلىق قۇرۇدى، كېيىن قەدەھلىرىم يەنە نەملەندى، كۆز ياشلارغا لىقمۇلىق تولدى.

بىلمەيسەن؟ بۇ مېنىڭ كۆز يېشىم ئىدى.

بىراق، بۇ چاغدا سەن كۈلىمىدىڭ. مېنىڭ كۆز يېشىمنى كۆرۈپ تۇرۇپمۇ زىنھار كۈلىمىدىڭ. كۆز ياشلىرىمدىن تولغان قەدەھلەرنى قولۇڭغا ئېلىپمۇ قويىمىدىڭ.

دىلرەبا، سەنمۇ كۈل... كۆز ياشلىرىمنى بىر ئۆمۈر ئاقتۇرۇش مەقسىتىدە قەھ - قەھ ئۇرۇپ كۈل. كۆز ياشلىرىمدىن ھاسىل بولغان كۆللەردە بېلىق كەبى ئۈز - ياپرا. مەنمۇ سېنىڭ كۈلكەڭدىن تەسەللى تاپاي.

يىغلىدىم...

1992 - يىلى ئىيۇن، يەكەن

دوستلۇق رسالسى

1

سەن بۇرۇنلاردا «ئۇنىڭ تاپىنىغا كىرگەن تىكەن مېنىڭ كۆزۈمگە سانجىلسۇن» دەيتتىڭ. ئۇنىڭ قولىنىڭ قىسقىلىقى، بەختسىزلىكىدىن قايغۇراتتىڭ، ئۇنىڭغا بەخت ۋە ئامەت تېلەيتتىڭ.

ئۇ يولۇققان كىچىككىنە ئوڭۇشسىزلىقلارمۇ ھەتتا ئۇنىڭ كىيىملىرىدىكى كىچىككىنە يىرتىق ۋە ياماقلامۇ سېنى ئازابلايتتى.

بىراق، بۈگۈن ئۇنىڭ ئۈچىسىدا قەددى - قامىتىگە خويمۇ ياراشقان يېڭى كىيىملەرنى كۆرۈپ، خۇددى گېلىڭغا سۆڭەك تۇرۇپ قالغاندەك، كۆڭلۈڭ بىر قىسىملا بولۇپ قالدى. يۈرىكىڭ يېڭنە سانجىلغاندەك ۋىترىدە ئېچىشتى. ئىختىيارسىز ئۇنىڭ ئاشۇ يېڭى كىيىملىرىنىڭ تېزىرەك يىرتىلىپ كېتىشىنى، يىرتىقتىن بىر يەرلىرىنىڭ ئېچىلىپ قېلىشىنى ئارزۇلاپ قالدىڭ.

2

يەنە سالام بەر، يەنە ھۆرمەت قىل، يەنە تەزىم بەجا كەلتۈر دەمىسنا؟

ئاشۇ ھۆرمەتلىرىم يەتمىدىمۇ؟

تەمە، شوھرەت، پوچىلىق، داغۋازلىق، مەنەنچىلىك، نام - ئاتاق، سۆلەتۋازلىق... ئارمانلىرى ئەسىر ئالغان يۈرىكىڭ ئاشۇ

ساپ، ھەقىقىي دوستلۇق ھۆرمەتلىرىمگە قانائەت قىلىدىمۇ؟
ئەپسۇس...

چەكتىن ئېشىپ كەتكەن تەلەپلىرىڭنى قاندۇرۇشقا
ئاجىزمەن، دوستۇم. چۈنكى، مەن ئاتىلار نەسەبەتى: «ئادەم
ئەتكەنگە تەزىم ئەت» دېگەن ھېكمەتلىك سۆزنى ئېسىمدە مەھكەم
ساقلىغان.

رەنجىمە، تەزىم، ھۆرمەتكە سېزىك ئىنسان!

3

بويىنىڭغا مىنىمەن دەمىسنا؟
خوش، ئۇنداقتا مەن سېنىڭ تۈزلۈكۈڭنى چاقىمەن.

4

ماڭا رەقىب بولماقچىمۇ؟
ئۇنداقتا قابىلىيەت، ماغدۇرۇڭنى دەڭسەپ كۆر. ئەڭ
ياخشىسى بىر مەزگىل بىلىم ئال.
سەۋەبىنى سوراۋاتامسەن؟
ئاڭلا:

مەن ئەقىللىك، قۇدرەتلىك رەقىبىگە ئامراق. چۈنكى: «نادان
دوستتىن ئەقىللىك رەقىب ياخشى!»

1992 - يىلى ئاپرېل، يەكەن

سەدىقە

ئۇ ئىنتايىن بىچارە ئىدى. كىيىم - كېچەكلىرى يېپىپېڭى، چىرايى سولغۇن، بىر جۈپ غەمكىن كۆزى ساڭا ئۈمىد بىلەن تىكىلگەندى.

— ئېھ سېخى، ماڭا سەدىقە بەرسىڭىزچۇ.
سەن ئۇنىڭ يۈرەكىنى تىترىتىدىغان بۇ ئىلتىجاسىنى ئاڭلاپ، قويۇن يانچۇقۇڭدىن بىر تۇتام پۇلنى ئېلىپ تەڭلىدىڭ. بىراق، ئۇ ئالمىدى. سەن تېڭىرقىدىڭ، ئۇنىڭغا ھەيرانلىق بىلەن تىكىلدىڭ. ئۇنىڭ بىچارە كۆزلىرىدە ئۈمىد ئۇچقۇنلىرى تېخىچە مەۋجۇت ئىدى. سەن قولۇڭدىكى پۇلنى ئاۋۇتتۇڭ. ئۇ پۇلنى ئېلىشنى يەنىلا رەت قىلدى.

— ھۆرمەتلىك سېخى، ماڭا پەقەت مۇشۇ دۇنيادىكى باشقا كىشىلەرگە قىلغان ياخشىلىقلىرىڭىزدىن بىر ئۇلۇش سەدىقە بەرسىڭىز، — دېدى ئۇ.

بۇ سۆزلەرنى ئاڭلاپ چىرايىڭ تاتىرىپ كەتتى. كۆزلىرىڭ نومۇس، خىجالەت ئىلكىدە يەرگە تىكىلدى. پۇل تۇتۇپ تۇرغان قولۇڭ تىترىدى.

1992 - يىلى ماي، يەكەن

جانان — يۈرەك

ئامرىقىم، سەن قەيەردە؟

مەن سېنى رەڭمۇرەڭ گۈللەرگە پۈركەنگەن دالالاردىن ئىزدىدىم. دالا گۈللىرى: «ئۇ ھازىرلا يېنىمىزدىن كەتتى، بىز ئۇنىڭغا بىر دەستە گۈل سوۋغا قىلدۇق» دەپ جاۋاب بېرىشتى.

گۈزىلىم، سەن قەيەردە؟

مەن سېنى دەريا ساھىللىرىدىن ئىزدىدىم، دولقۇنلىنىپ ئېقىۋاتقان زۇمرەت ئېقىنلار: «ئۇ ھېلىلا بىز بىلەن خوشلاشتى. ئۇ بىزگە گۈزەللىك ناخشىسى بىلەن پاكلىقنى سوۋغا قىلىپ كەتتى» دەپ جاۋاب بېرىشتى.

چىرايلىقىم، سەن قەيەردە؟

مەن سېنى قايتاللىرى ياپپىشىل ئارچا، قارىغاي ۋە ياۋا ئالمىلار بىلەن ئورالغان ئاق باش تاغلاردىن سورىدىم. «كەتتى، ھازىرلا كەتتى. ئۇ ۋۇجۇدۇمدىكى قەيسەرلىك، بۈيۈكلۈك، يىمىرىلمەس چىداملىقتىن ئەندىزە ئېلىپ ھازىرلا كېتىپ قالدى» دەپ جاۋاب بەردى تاغلار.

دىلىبىرىم، سەن قەيەردە؟

مەن سېنى بوستان چاچلىرىڭدەك يۇمشاق، راھەتلىك تال شاماللىرىدىن سورىدىم. «پۇرۇۋال، قانغۇچە پۇرۇۋال، ئۇ بىزگە ئەنەبەر تىنىقىنى سوۋغا قىلدى. ياقۇت لېۋىدىن سۆيۈۋېلىشىمىزغا رۇخسەت قىلدى» دەپ جاۋاب بەردى شاماللار.

جانانىم، سەن قەيەردە؟

مەن سېنى قۇياشتىن سورىدىم. «راستىنى ئېيتسام، مەن ئۇنى كۆرۈش بىلەنلا خىجىللىق ۋە ھەسەتتىن بۆلۈتلەر

ئارقىسىغا يوشۇرۇنۇۋالغانىدىم. شۇڭا، قايىققا كەتكەنلىكىمنى
كۆرمىدىم» دەپ جاۋاب بەردى قۇياش.

مەن سېنى ئىزدەپ ھالىمدىن كەتتىم. لېكىن، ھېچقانداق
تەۋرەنمىدىم. بار ئاۋازىم بىلەن يەنە توۋلىدىم.

— كۆيگىنىم، سەن قەيەردە؟

— ئاھ، ساھىبقىرانىم، مەن بۇ يەردە.

سېنىڭ ئاۋازىڭنى ئاڭلاپ بەخت قۇچىقىدا بېھوش بولدۇم.

سەن ئەسلىدە يۈرىكىمدە ئىكەنسەن ئەمەسمۇ گۈلۈم.

1992 - يىلى ماي، يەكەن



مەڭگۈلۈك ھىجران

سېنى تۇنجى قېتىم ئۇچراتتىم.
نىكاھىڭدىن ئېتىلغان ئىشقا ئوقى يۈرىكىمدە ئۇخلاپ ياتقان
سۆيگۈ ئىلاھىنى ئويغىتىۋەتتى.
دېۋانە بولدۇم.

قېشىڭغا سەدىقە تىلەپ باردىم.
بىراق، سەن ماڭا پەرۋامۇ قىلمىدىڭ. ئەكسىچە باشقىلار بىلەن
بىچارە نىگاھىمغا دەسسەپ تۇرۇپ تانسا ئوينىدىڭ.
يۈرىكىمدە قان تەپچىرىدى.

سېنى ئۈنۈشقا تىرىشتىم. نىگاھىمدىن بۇلدۇقلاپ ئېقىۋاتقان
خورلۇق، ھىجران ياشلىرى بىلەن كۆيۈۋاتقان يۈرىكىمنى
سەگىتتىم. «مىڭ يىللىق» ھىجران ئازابى ۋۇجۇدۇمنى قايتىدىن
تاۋلاپ چىقتى.

تۇيۇقسىز سېنى يەنە ئۇچراتتىم. ياپراقلىرىڭ سولغان،
بەرگىلىرىڭ تۈزۈشقا باشلىغان، سەييا نىگاھىڭ تولىمۇ بىچارە
ئىدى. سەن دېۋانە بولغانىدىڭ. مەندىن سەدىقە تىلىدىڭ. كۈز
ياپراقلىرىدەك تىترەپ تۇرغان ئالدىڭغا يۈرىكىمنى قويدۇم.
سەن شۇ ھامان ئۆلدۈڭ. لېكىن، نىگاھىڭدىن غىل - پاللا
بالقىغان سۆيگۈ ئۇچقۇنى قارىچۇقۇمدا قېتىپ قالدى.

1992 - يىلى ماي، يەكەن

سۈزۈك

— شائىر مەمتىمىن توختىنىياز (سۈزۈك)غا مەرسىيە

سۈزۈك دېمەكلىك — ساپ دېمەكلىك.

سۈزۈك دېمەكلىك — ھەقىقىي دېمەكلىك.

سۈزۈك دېمەكلىك — پاك دېمەكلىك.

چۈنكى، ھاي - ھاي تېرەكنى ھازىرغىچە ياشارتىپ ئېقىۋاتقان نورۇز بۇلاقتىڭ سۈيىمۇ سۈزۈك، خوتەننىڭ دۇنياغا داڭلىق قاشتېشىمۇ، ئانا يۇرت سىمۋولى — قار بىلەن چۈمكەلگەن تەڭرىتېغىنىڭ چوققىسىمۇ سۈزۈك. كوئېنلۇن تېغىنىڭ بەستىدىكى كۆپكۆك مۇزلارمۇ، مۇسبەت ئىگىسىنىڭ كۆزىدىن ئاققان جۇدالىق، غەزەپ، قايغۇ... ياشلىرىمۇ سۈزۈك.

شۇنداق، ساخاۋەتلىك قۇياشنىڭ ھاياتبەخش نۇر تالالىرىمۇ، ئاشۇ نۇر تالالىرى چاقنىغان گۈل بەرگىلىرىدىكى شەبنەملەرمۇ سۈزۈك.

ياشلىما، دىلبىرىم، ئاھۇ كۆزۈڭنى ياشلىما. راست ئېيتىسەن. «سۈزۈك» ئارىمىزدىن كەتتى، بىز بىلەن مەڭگۈلۈك خوشلاشتى. ئۇنىڭ كىر قونمىغان، داغ چۈشمىگەن سۈزۈك ۋۇجۇدى سۆيۈملۈك ئانا تۇپراق قوينغا كىرىپ كەتتى.

ئۇ بىزگە «ئىلھام چېچەكلىرى»نى «يادىكار» قىلدى دەمىسنا، دىلبىرىم؟ شۇنداق، ئۇنىڭدىن بىزگە ئېسىل ئىنسانىي خىسلەت، ھەقىقىي ئەدىبلەرگە خاس پەزىلەت مىراس قالدى.

كىرىپكلىرىڭدىن سۈزۈك قەترىلەر تۆكمىگىن، دىلبىرىم. «سۈزۈك» ئەمدى يوق دەمىسنا؟ مەيۈسلەنمە، ئۇنىڭ ۋۇجۇدى

تۇپراققا كۆمۈلگىنى بىلەن، سۈزۈك ئالماستىن قاتۇرۇلغان
گىگانت ھەيكىلى ھەرقاچان قەلبىمىزدە. شۇنداق، سۈزۈكنىڭ
بۈيۈك ھەيكىلى قەلبىمىزدە. چۈنكى، ئۇ ئۆزىنىڭ سۈزۈك
ھەيكىلىنى ئاللىقاچان سېنىڭ، مېنىڭ، ئۇنىڭ قەلبىگە قاتۇرۇپ
بولغان.



كۆچكەن ئاشىقلىق

يىگىت ئۇ قىزغا راستلا ئاشىق بولۇپ قالغانىدى. يىگىتنىڭ نەزىرىچە ۋىناسمۇ ئۇ قىزنىڭ قولىغا سۇ قويۇپ بېرەلمەيتتى. يىگىت قىزغا ئاخىر سۆيگۈ ئىزھار قىلدى.

— ۋەسلىمگە يېتىشنى راستلا نىيەت قىلغان بولسىڭىز گۈل تېرىڭ. ھەممە پەسىلدە گۈل ئېچىلىپ تۇرىدىغان بىر گۈلزارلىق بىنا قىلىڭ، — دەيدى قىز يىگىتكە شەرت قويۇپ.

يىگىت قىزنىڭ گۈزەل جامالىغا يەنە بىر قېتىم تەلمۈرۈپ قارىۋالدى — دە، ئۇنىڭ شەرتىنى ئادا قىلىشقا ئۇن — تىنىسىز كىرىشىپ كەتتى.

ئايلا ئۆتۈپ، يىل ئوشتى. يىگىت پۈتكۈل زېھنىنى، ئەقىل — پەمىنى گۈلزارلىققا سەرپ ئەتتى. يېڭىدىن — يېڭى، سورتلىق گۈللەر يېتىشتۈردى. ئاخىر ھەر پەسىلدە دەۋر قىلىپ گۈل ئېچىلىپ تۇرىدىغان تولىمۇ كۆركەم بىر گۈلزارلىق ياسىدى. بىراق، قىزنىڭ ئالدىغا بېرىپ، ئۇنىڭ شەرتىنى ئادا قىلىپ بولغانلىقىنى ئېيتىمىدى. بۇ كۈنلەردە ئۇنىڭ پۈتۈن خىيالى ئاشۇ گۈلزارلىقتىكى گۈللەر بىلەنلا ئىدى.

يىگىتنىڭ كېلىشىنى كۈتۈپ تاقەتسىزلەنگەن قىز ئاخىر گۈلزارلىققا ئۆزى باردى. ئارزۇسىدىكىدىن نەچچە ھەسسە زىيادە بىنا قىلىنغان گۈلزارلىقنى كۆرۈپ، ئەقلى لال بولدى.

— ئەقىل — پەمىڭىزگە، ئەجرىڭىزگە ئاپىرىن، مەن سىزگە قايىلمەن. بۈگۈندىن سوڭ كۆڭلۈم سىزگە تەئەللۇق. ئەمدىكى ئارزۇيۇم بۇ گۈلزارلىقتا پەقەت ئىككىمىزلا سەيلە قىلساق.

— كەچۈرۈڭ، بۇ گۈلزارلىق خەلقىمىزگە مەنسۇپ، — دەيدى

يىگىت جاۋابەن ۋە كەتمىنىنى دولسىغا ئالغىنىچە گۈلزارلىققا
يول ئالدى. يىگىتنىڭ بۇ جاۋابىدىن قىزىلگۈل بەرگىدەك
تاۋلانغان قىز ئۇنىڭ ئارقىسىدىن يۈگۈرۈپ بارغىنىچە ئۇنى
قولتۇقلىۋالدى.

1991 - يىلى ماي، يەكەن



ئەتە...

ئۇ تەشتەكتىكى گۈلگە سۇ قويۇۋېتىپ، گۈل ياپراقلىرىغا چۈشكەن قۇرتلارنى كۆردى - دە، ئەتە دورا چاچمەن دەپ ئويلىدى.

بىرقانچە كۈن ئۆتۈپ كەتتى. گۈل غوللىرىدا قۇرتلار مېخىلداشقا باشلىدى. ئۇ ياپراقلارنىڭ سارغىيىشقا باشلىغانلىقىنى كۆرۈپ، ئەتە چوقۇم دورا چاچسام بولغۇدەك دەپ ئويلىدى.

يەنە بىرقانچە كۈن ئۆتۈپ كەتتى. تەشتەكتىكى گۈل غۇنچە پېتىچىلا قۇرۇشقا باشلىدى. ياپراقلار سارغىيىپ تۆكۈلدى. ئۇ بۇ ئېچىنىشلىق مەنزىرىنى كۆرۈپ تۇرۇپمۇ يەنە ئەتە... دەپ ئويلىدى.

1992 - يىلى، يەكەن

ئاتەش

چاچ - ساقاللىرى ئۆسۈپ چاڭگىلىشىپ كەتكەن، لەۋلىرى تەشنىلىقتا چاك - چاك يېرىلغان، توغراق شېخىدىن ياسىغان ھاسىغا تايىنىۋالغان ئاشىق يىگىت. ئۇ ۋىسال مەنزىلىگە يېتىش مەقسىتىدە پىزغىرىم ئاپتاپتا قوقاسقا ئايلانغان قۇمنى ئوشۇقىغىچە كېچىپ ئىلگىرىلىمەكتە...

چەكسىز قۇم بارخىنى دوزاخ ئوتىغا ئايلانغان. ئۇلار خۇددى ئوت پۈركۈشۈپ ئېلىشىۋاتقان رەقىبلەردەك ھەر تىنىقىدىن قۇياش پۈركەيدۇ.

قۇم بارخىنى دەيدۇ:

— ئەخمەق، مېنىڭ چاڭگىلىمدىن قۇتۇلىمەن دەپ ئويلىما، مۇشۇ كۈنۈڭگە شۈكۈر قىل، بەربىر ئارزۇيۇڭ ۋىسال تاپمايدۇ.

يىگىت دەيدۇ:

— سەن چەكسىزلىكىڭگە ئىشىنىپ ئۈنچە كۆرەڭلەپ كەتتە. كۆرۈۋاتامسەن قولۇمدىكى ھاسىنى. ئۇ سېنىڭ دوزاختەك چاڭگىلىڭدا قەيسەرلىك بىلەن ياشىرىپ تۇرغان توغراق ئوتىسى. قارىماققا سەن غالىب، ئەسلىدە بولسا مەغلۇپ. ھامىنى بىر كۈنى شەرمەندە مەغلۇبىيىتىڭگە تەن بېرىسەن. ئۇ مېنىڭ بەختلىك ۋىسال شارابى ئىچكەن كۈنۈم بولىدۇ. بەرھەقىكى، سەن پەقەت ۋىسال قۇچۇش يولۇمدا ۋاقىتلىق رەقىب بولالايسەن!

1991 - يىلى، يەكەن

مىراس

مەن سەكراتتا ياتقان دادامدىن سورىدىم:

— دادا، مىراسخۇرۇڭ كىم؟

ئۇ سوئالمنى ئاڭلاپ، نۇرسىز كۆزلىرىنى ئۆيىنىڭ تۈرىدىكى ھېسابسىز مال - دۇنيا قاچىلانغان ساندۇققا تىكتى - دە، جىم بولۇپ قالدى. مەن يەنە سورىدىم:

— دادا، مىراسخۇرنى بەلگىلىۋەت.

ئۇ قولۇمدىكى سومكىغا، ئېسىل ئۈستىباشلىرىمغا نەپرەتلىك چەكچەيدى. سومكىدىكى پۇل ئۆزۈمنىڭ ئىدى. دادام ئېسىل كىيىم - كېچەككە ئانچە بېرىلمەيتتى. پىخسىقلىق قىلىپ ماڭمۇ تۈزۈك كىيىم ئېلىپ بەرمەيتتى. بىلىدىمكى، ئۇ ئەزرائىل ئالدىدا تۇرۇپمۇ كۆزلىرى ئارقىلىق ماڭا كىيىم - كېچەككە پۇل بۇزۇپسەن، دەپ كايىۋاتاتتى. مەن ئۆيلۈك - ئوچاقلىق بولۇپ، مۇستەقىل يول تاپالايدىغان بولغىنىمدىن تارتىپ كايىشقا باشلىغان. بۇ ئىشقا باش قاتۇرىدىغان ۋاقىت ئەمەس. مۇھىمى مىراس! ئاتىنىڭ مىراسىغا ئوغۇل ۋارىسلىق قىلىدۇ. شۇڭا، تېزىرەك تۇتۇش قىلىش كېرەك. گەرچە بۇ يىل ئىچىدە دادام بىلەن باردى - كەلدى قىلمىغان بولساممۇ، مەن يەنىلا ئۇنىڭ قانۇنلۇق ئوغلى، جامائەت ئالدىدا ئۇنىڭ ئاغزىدىن گەپ ئېلىۋېلىشىم شەرت.

مەن دادامنىڭ قولىقىغا توۋلاپ تۇرۇپ يەنە سورىدىم:

— دادا، ئېيتقىنى، مىراسخۇرۇڭ زادى كىم؟

ئۇيۇقسىز قاتتىق تەڭگەن تەستەك زەربىسىدىن بېشىم يان

ئۆيىنىڭ دېرىزىسى تامان قىڭغىيىپ قالدى. قارىسام ئۆيىمىزنىڭ
ئوڭ تەرىپىگە قوشنا بولغان قەدىمىي باشلانغۇچ مەكتەپ خۇددى
غېرىپ - مىسكىنلەرنىڭ كەپسىدەك ۋەيرانە تۇرۇپتۇ. دادامنىڭ
كۆزلىرىمۇ ئاشۇ مەكتەپكە قادىلىپ قاپتۇ.
مەن شۇندىلا بۇ ھەددى - ھېسابسىز مال - دۇنيانىڭ
ھەقىقىي مىراسخورىنى بىلىۋالدىم.

1991 - يىلى، يەكەن



بۇلبۇلنىڭ ئېيتقانلىرى

مەن گۈللەرنىڭ ئاشىقى. خۇدا مېنىڭ دىلىمغا بىرلا گۈلنىڭ ئەمەس، بەلكى تۈمەنلىگەن گۈللەرنىڭ ئىشتىياقىنى سالغان. شۇڭلاشقا، مېنىڭ تامام ۋاقتىم گۈل شېخىدا ئۆتىدۇ. باھار، مېنىڭ ئەڭ سەمىمىي سادىق دوستۇم. قىش ۋە كۈز ئەڭ ئەشەددىي دۈشمىنىم.

مېنىڭ گۈلسىز ئۆتكەن چاغلىرىم ئۆلۈمگە تەڭ. شۇڭلاشقا، مەن كۈز شەپسى كېلىپ، سۆيۈملۈك گۈللىرىمنى ئۇششۇتۇپ نابۇت قىلىشقا باشلىغان چاغدا دەرھال سايراشتىن، ناخشا ئېيتىشتىن توختايمەن. باشقىلار مېنى ۋاپاسىز، گۈل شېخىدا ئولتۇرۇپ پۇراشنى بىلىدۇ، قىزىلگۈل بەرگىلىرى تۈزۈشقا باشلىغان ھامان باشقا گۈللەرگە قونۇۋالىدۇ، دېيىشىدۇ. راست، ماڭا ئوخشاش، ئېچىلىپ تەييار بولغان گۈللەرنى پۇراپ ئادەتلەنگەنلەر ئۈچۈن، سولمىشىپ، تۈزۈپ، قۇرۇشقا باشلىغان گۈللەر تۇۋىدە تەلمۈرۈپ تۇرۇش بىمەنلىك!

ھايات چەكلىك، ھەر گۈلنىڭ پۇرىقى ئۆزگىچە. مەن گۈلگە ئاشىق، بىراق بىر تاللا گۈلگە ئەمەس، بەلكى مۇڭلىغان - تۈمەنلىگەن گۈللەرگە ئاشىق. مېنىڭ ھاياتىمنىڭ لەززىتى دەل ئەنە شۇنىڭدا.

مانا بۇ مېنىڭ ناخشام، كېچە - كۈندۈز توختاۋسىز ئېيتىدىغان تۈگمەس ناخشام!

مىڭ ئەپسۇس، بىچارە ئادەملەر بۇ سىرنى بىلمەيدۇ. مېنى قىزىلگۈل ئىشىقىدا ناخشا ئېيتىۋاتىدۇ دەپ ئويلاپ، مېنى

قەدرلەيدۇ، ئەتىۋارلايدۇ ھەتتا چوقۇندۇ.
ئېھ، بۇ نېمىدىگەن كۈلكىلىك - ھە!

1989 - يىلى، قەشقەر



ھايات يولى

پۈتۈم باسسما، قولۇم تۇتماس بولۇپ قالغان چاغدا، ئۇ ماڭا خەير خاھلىق قىلىپ ئىچ ئاغرىتتى. داڭدار تېۋىپلارنى تەكلىپ قىلىپ كېسەللىكىمنى كۆرسەتتى. مەن ئۇنى «شاپائەتچىم» دەپ ئاتىدىم.

تېۋىپلارنىڭ جان كۆيدۈرۈپ داۋالىشى بىلەن سەللىمازا ساقايدىم. ئۇ بىر دەستە گۈل بىلەن مېنى تەبرىكلىدى. مەن ئۇنى دوستۇم دەپ چاقىردىم.

ئەمدى كېسەللىكتىن قۇتۇلۇپ، ھاياتلىق يولىدا ئۇنىڭ بىلەن دوستانە بەيگىگە چۈشتۈم. تىرىشىپ - تىرىشىپ ئالغا ئىلگىرىلەپ، ئۇنىڭ ئالدىغا ئۆتۈپ كەتتىم.

مەن كەينىمگە قاراپ، ئۇنىڭ خېلىلا يىراقتا ئالدىرىماي كېلىۋاتقانلىقىنى كۆرۈپ توۋلىدىم:

— تېزىرەك ماڭساڭچۇ، جانجىگىرىم، مەنزىلگە بىرلىكتە بۇرۇنراق يېتىپ بارايلى.

— يوقال كۆزۈمدىن! كىم سېنىڭ جانجىگىرىڭنىڭ ئىكەن؟ بۇ كۈتۈلمىگەن جاۋاب زەربىسىدىن دۇملا يىقىلدىم. بىراق، يەنە دەرھال ئورنۇمدىن تۇرۇپ يولۇمنى داۋاملاشتۇردۇم.

دېمەككى، ئۇ ئىككىمىزنىڭ ئارىلىقى مەنۇتسىپىرى يىراقلاشماقتا ئىدى.

1992 - يىلى، يەكەن

... غا

1

ئەي گۈزەل — جادۇ كۆزلۈك، ئانار يۈزلۈك... سەرۋى
قامەتلىك دىلەپەر، ئېيتقىنا، قەلبىڭگە يەنە قانچە يىگىتنىڭ
سۆيگۈسى سىغىدۇ؟!

2

دوستۇم، سىڭلىڭنىڭ باشقىلار تەرىپىدىن ئەخمەق
قىلىنغانلىقىنى بىلگىنىڭدە، ۋۇجۇدۇڭنىڭ غەزەپ - نەپرەت
گۈلخانلىرى بىلەن ئۆرتەنگەنلىكى ھېلىمۇ ئېسىڭدىمۇ؟ بەلكىم
سىڭلىڭنىڭ قانداق روھىي چۈشكۈنلۈك ۋە ئازابىلار ئىلكىدە
ھەسرەت - نادامەت چېكىپ، ئۈزۈپ تاشلىۋەتكەن گۈلدەك
سولىشىپ يۈرگەنلىكىنى ئۇنتۇپ قالمىغانسەن؟
دوستۇم، سىڭلىڭنىڭ باشقىلارنىڭ قولىدا ئويۇنچۇق
بولغىنىغا ئوخشاش، سېنىڭ قولۇڭدىمۇ «قورچاق» قا ئايلانغان
ئاشۇ ساددا، ئاق كۆڭۈل قىزلارنىڭ كېيىنكى تەقدىرىنى كۆز
ئالدىڭغا كەلتۈرۈپ باقتىڭمۇ؟

3

ئەي يىگىت، ئۆزۈڭ ياپىياش، يەتتە ئەزاىڭ بېجىرىم تۇرۇپ
بىر بۇردا نان ئۈچۈن ياشانغان بىر مەزلۇمغا بىچارىلىك بىلەن
قول سوزۇشتىن ئۇيالىساڭچۇ؟

دوستۇم، قولىڭدا شاراب رومكسى، ئېزىقىڭدا پىقلان
 كاۋىپى، ئۆزۈڭ قاۋاخاندا گويا بايۋەچچىلەردەك ئويناپ - كۈلۈپ
 «ياشلىق» پەيزىنى سۈرۈۋاتقىنىڭدا، ئۇيۇڭدە موھتاجلىق دەردىدە
 غېرىبسىنىپ، بويىنى قىسىپ ئولتۇرۇپ قالغان بىچارە ئايالنىڭ
 بىلەن ئوغلۇڭنى ئېسىڭگە كەلتۈرۈپ قويامدىغانسەن؟!

1988 - يىلى، يەكەن



ئەزرائىلنىڭ ئېيتقانلىرى

ۋۇجۇدى سۈيىقەست، رەزىللىك، مۇناپىقلىق، ئاچ كۆزلۈك، تۆھمەتخورلۇق ... لاردىن مۇستەسنا ئادەملەر ھەقىقەتەن سەرخىل، ياخشى ئىنسانلاردۇر. مەن ئۈچۈن ئۇلارنىڭ جېنىنى ئېلىش، ھاياتىغا خاتمە بېرىش ھېچقانچە قىيىن ئىش ئەمەس. لېكىن، يامانلارنىڭ جېنىنى ئېلىش تولىمۇ بېشىمنى قاتۇرىدىغان ئىش. چۈنكى، ئۇلار كۆپ ھاللاردا مېنىمۇ ئالداپ قويدۇ. بۇ جاھاننىڭ ھەممە يېرىنى ياخشىلار قاپلىغان بولسا، مەنىمۇ خاتىرجەم مەجبۇرىيەت ئادا قىلغان بولاتتىم. يامانلارغا لەنەت !

1991 - يىلى، يەكەن



ئۈچ بۇرجەك ھايات

مەن نەچچە يىل مېھنەت قىلىپ ساڭا ئاتا پۇرى چىرايلىق بىر
گۈلزارلىق بىنا قىلدىم.
سەن گۈلزارلىققا كەلدىڭ - دە، ھەر خىل گۈللەردىن
چىرايلىق بىر گۈلدەستە تىزىپ، ئۇنىڭغا سوۋغا قىلدىڭ.

1991 - يىلى، يەكەن



ۋىسال

1

سەن بەخت، سەن ئامەت.
سەن بايلىق، سەن ئاپەت.

2

سەن كۈلپەتلىك داۋانلاردىن ئاشقاندىلا ئاندىن يەتكىلى
بولدىغان بەخت ماكانى. شۇڭلاشقا، سەن پەقەت شجائەت
كەمىرى باغلىغانلارغىلا مەنسۇپ.

3

سەن بۈيۈك. سەن ئۇلۇغ — شارابى ئەنتەھۇرغا تەڭ.

4

سەن سۆيگۈنى مال - دۇنياغا تېگىشكۈچىلەر ئالدىدا تولىمۇ
ئەرزىمەس نەرسە.

1991 - يىلى، يەكەن

ناخشا

بىردىنلا ناخشىچى بولغۇم كېلىپ قالدى. مەقسىتىم، ئاجايىپ ناخشام ئارقىلىق خالايمىنى ھەيرەتتە قالدۇرۇش، نام - ئاتاق، پۇل تېپىش ئىدى. ئەپسۇس، مېنىڭ ناخشامنى تىڭشايدىغان بىرمۇ ئادەم چىقمىدى. ئۇلار باشقىلارنىڭ ناخشىسىنى ئالتۇن بېرىپ ئاڭلاشقا رازى بولۇشتىكى، لېكىن مېنىڭ ناخشامنى بىكارغىمۇ ئاڭلىمىدى. مەن ناخشامنى ئاڭلاشنى خالايدىغانلارغا ئاقچا بېرىدىغانلىقىمنى جاكارلىدىم. شۇ ئانلا ئەتراپىمدا توپ - توپ ئادەملەر ھازىر بولدى. ئەپسۇسكى، ئۇلارنىڭ ھەممىسى گاس - گاجىلار ئىدى.

1991 - يىلى، يەكەن



مەھبۇسلار

ئامرىقىم، مەن تەڭداشسىز بايئامالغىنىڭ ئەسىرى؛ سەن ماڭا
تەڭەللۇق ئاشۇ ھېسابسىز مال - دۇنيانىڭ مەھبۇسى.

1991 - يىلى، يەكەن



بۆشۈك

سەن — تەرىپلەشكە ئىنسان تىلى ئاجىزلىق قىلىدىغان،
جەننەتۈل رىزۋاننىڭ تېخى.
سەن ئاشۇ ئۇلۇغ ئانىنىڭ قورسىقى — ئىللىق باغرى.
سەن يىغلاڭغۇ بوۋاقتى يەڭگىل تەۋرىتىپ، ئۇيقۇغا ئەسىر
قىلىسەن.
سەن گاھىدا ئۇخلاپ قالغان بوۋاقتى قاتتىق تەۋرىتىپ
ئويغىتىۋېتىسەن.
سەن سېنى باغاشلاپ چوڭ بولغان بوۋاقلارغا ھەققانىيەت
ئۆگىتىسەن.

1991 - يىلى، يەكەن



زەرەپشان

1

مەن مۇقەددەس ئانا تۇپراق قوينغا ئاپىرىدە بولۇپ ھاياتلىققا كۆز ئاچقىنىمدا، نەلەردىندۇر كېلىۋاتقان، كىشىگە كۈچ - غەيرەت بېغىشلايدىغان، باتۇرلۇق، قەھرىمانلىققا چاقىرىدىغان جاراڭلىق، جەڭگىۋار بىر مۇزىكا ساداسىنى ئاڭلىغاندەك؛ ھالال مېھنىتىدىن مەرۋايىت تامچىلارنى ئاقىنۇرۇپ، تارىخ بېتىدە ئۆچمەس ئىزلارنى قالدۇرۇۋاتقان ئۇلۇغ، قۇدرەتلىك، ھەيۋەت بىر قوشۇننى كۆرگەندەك بولدۇم - دە، دەرھال بېرىپ ئاشۇ قوشۇنغا قېتىلماقچى بولدۇم. لېكىن، شۇنچە كۈچەپمۇ ئۆزۈمنى زادىلا مىدىرلىتالمىدىم. پۇت - قوللىرىم ئۆزۈمنىڭ ئەمەستەك قىمىر قىلىپمۇ قويمايتتى. شۇندىلا ئۆزۈمنىڭ تولىمۇ ئاجىز، نىمجان ئىكەنلىكىمنى سەزدىم - دە، ھېلىقى ھەيۋەتلىك قوشۇنغا قېتىلالمىغانلىقىمدىن ئىنتايىن ئېغىر نومۇسقا مۇپتىلا بولۇپ، بۇ ئەلەمگە چىدىماي ھۆڭ - ھۆڭ يىغلىۋەتتىم. دەل شۇ چاغدا كۈچلۈك بىر قول مېنى يەردىن يۇلۇۋالدى - دە، سۇپسۈزۈك ئىلمان سۇ قاقچىلانغان يوغان بىر داسقا سېلىپ، باش - كۆزلىرىمنى پاكىز يۇدى. ئاشۇ قەتىردىن ئاغزىمغا بىرنەچچە تېمىم تېمىتتى. بۇ سۇيۇقلۇق تولىمۇ تاتلىق ئىدى. بۇ چاغدا مەن ۋۇجۇدۇمغا يېڭىدىن بىر ھەسسە كۈچ - قۇدرەت قوشۇلغانلىقىنى سەزدىم - دە، يىغامنى توختاتتىم.

مەن شۇ دەقىقىدىن باشلاپ ئانامنىڭ ئاپپاق سۈتىگە قوشۇپ، ھېلىقى سۇيۇقلۇقتىن ئاز - ئازدىن ئىستېمال قىلىپ تۇردۇم. ھەر قېتىم ئۇ سۇيۇقلۇقنى ئىچكىنىمدە ۋۇجۇدۇمغا بىر ھەسسە

كۈچ - قۇدرەتنىڭ قوشۇلغانلىقىنى سېزەتتىم، ھېلىقى مۇزىكا ساداسىمۇ ھەردائىم قۇلىقىم تۇۋىدە جارائلاپلا تۇراتتى. شۇ يوسۇندا نەچچە باھارنى ئۆتكۈزگەندىن كېيىنلا، ۋۇجۇدۇمغا كۈچ - قۇدرەت بېغىشلايدىغان بۇ سۇيۇقلۇق بىلەن ھېلىقى مۇزىكا ساداسىنىڭ ھەقىقىي سىرىنى ئاندىن بىلىدىم. ھېلىقى جارائلىق مۇزىكا ساداسى — ئانا دەريا زەرەپشاننىڭ مول سېھرىي ھېسسىياتلارغا تولغان ھەيۋەتلىك شارقىراشلىرى ئىكەن. ھېلىقى سۇيۇقلۇق بولسا ئۇنىڭ زەمەمگە ئوخشاش ئابىھاياتلىرى ئىكەن.

2

مەن ھېلىقى سېھرىي مۆجىزاتلارنىڭ ئەسلىنى چۈشەنگەندىن كېيىن، ۋۇجۇدۇمدا ئاشۇ مۇقەددەس ئەزىم دەريا زەرەپشاننىڭ قاينام ئۆركەشلىرىنى كۆرۈش، مۇزىكىغا ئوخشاش شارقىراشلىرىنى يېقىندا تۇرۇپ ئاڭلاش، زەمەمگە ئوخشاش ئابىھاياتلىرىدىن قانغۇچە ئىچىش، ھەيۋەتلىك دولقۇنلىرىدا بىلەكلىرىم تالغۇچە غۇلاچ تاشلاپ ئۈزۈش... ئارمانلارغا سېزىك بولۇشقا باشلىدىم.

ئاخىر ئارزۇيۇمغا يەتتىم.

زەرەپشان مېنى شوخ، جارائلىق، دىللارغا ھۇزۇر، ئىلھام، كۈچ - قۇدرەت بېغىشلايدىغان ھېسسىياتقا باي، مول مەزمۇنلۇق شارقىراشلىرى ئارقىلىق قىزغىن كۈتۈۋالدى. مەن ئۇنىڭ كۈمۈشتەك يالتىراق رۇخسارىغا، گۈزەل قىز كۆكسىگە ئوخشاش ئۆركەش - دولقۇنلىرىغا قارىغىنىمچە ھاياجىنىمنى باسالماي خىتاب قىلدىم:

— ئېيتقىنا، ئېھ ئەزىم دەريا، سېنىڭ كۈيلىرىڭ نە ۋەجىدىن مەڭگۈ جارائلاپ تۇرىدۇ؟
زەرەپشان مەغرۇر جاۋاب بەردى:

— چۈنكى، مەندە توختاۋسىز ياڭراۋاتقان بۇ مۇزىكا ساداسى
تارىخ سەھىپىسىدە ئۆچمەس ئىزلار قالدۇرۇۋاتقان مېھنەت سۆيەر
مەردلەرنىڭ جەڭ مارشىدۇر.

— ئېيتقىنا، ئېھ ئەزىم دەريا، سېنىڭ ئېقىنىڭ نېمە ئۈچۈن
مەڭگۈ توختىمايدۇ؟

— چۈنكى، مەن ئانىلارنىڭ ئەڭ ئۇلۇغ ئانىسى — يەر
ئانىنىڭ ۋۇجۇدىدىن ئېتىلىپ چىققان مېھىر بۇلىقىنى مەنبە
قىلغان. ئەي ئىنسان، بىلگىنىكى، ئانا مېھرى مەڭگۈ ئېقىپ
پۈتمەس بۇلاقتۇر.

زەرەپشاننىڭ جاۋابى ھاياجىنىمنى تېخىمۇ ئۇلغايىتى. مەن
ئۇنىڭغا بار ئاۋازىم بىلەن يەنە خىتاب قىلدىم:

— بىلدىم، ئەي ئەزىم دەريا، سەن شۇنىڭ ئۈچۈن ئۇلۇغ،
شۇنىڭ ئۈچۈن ئۆلمەسكى، سېنىڭ كۈيۈڭ ئىنسان روھىنىڭ
تۈگىمەس مەنبەسى مادارى. ھەربىر قەترەڭ ئىنسان ۋۇجۇدىغا كۈچ -
قۇدرەت بېغىشلايدىغان ئابىھايات. مەن بۈگۈندىن ئېتىبارەن
ۋارقىرايمەن. سېنىڭ ھېلىقى سېھىرلىك كۈيۈڭگە قېتىلىپ،
مېھنەت سۆيەرلەرنىڭ جەڭ مارشىنى بار ئاۋازىم ۋە ھەقىقىي
غەيرەت - جاسارىتىم بىلەن توۋلايمەن.

1988 - يىلى، يەكەن

تىلەكلەر

توشقان:

— ئى خۇدا، ئاشۇ ئوۋچىنى بىرەر توقۇنۇق بالاغا
يولۇقتۇرۇپ، نەسلىنى قۇرۇتۇۋەتكەيسەن.

ئوۋچى:

— ئى تەڭرىم، توشقانلارنى بالا - قازادىن ساقلىغىن،
ئۇلارنىڭ نەسلىنى كۈندىن - كۈنگە ئاۋۇتقىن، پۈتكۈل ئورمانلىق
توشقانلارغا تولسۇن.


1991 - يىلى، يەكەن



چاقماق

سەن تەڭرىنىڭ غەزىپى. ئادالەتنىڭ تەڭسىزلىكىنى پاچاقلاپ
تاشلاش ئۈچۈن تارتقان كۈچلۈك نەرسى، غاپىلارنى غەپلەت
ئويۇسىدىن ئويغىتىدىغان ئىلاھىي سادا!

1991 - يىلى، يەكەن



تەن ۋە روھ

مەن ئۇنى ۋاپاسىز دەپ ئەيىبلەدىم. لېكىن، ئۇ قىلچە
پەرۋاينغا ئالماي، تەمتىرەيمۇ قالماي جاۋاب قايتۇردى:
— ماڭا ئۇۋال قىلماڭ، سۆيۈملۈكۈم، تېنىمنى ئازراقلا مال -
دۇنياغا تېگىشكىنىم بىلەن روھىم، قەلبىم پەقەت سىزگىلا
تەئەللۇق.

مەن گاڭگىراپ قالدىم.

بۇ گەپ توغرىمۇ؟

1991 - يىلى، يەكەن



ئىنساب

مەن پۇل - بايلىققا ئىنتايىن ھېرىس ئىدىم. جاھاندىكى پۇل - مېلى كۆپ ئادەملەرنى ئەڭ ئېسىل، ئەڭ سۆمۈپلۈك ھېسابلايتتىم. شۇڭلاشقا، چۈشۈمدىمۇ پۇل كۆرەتتىم، خۇدادىن ھېساپسىز پۇلغا ئېرىشتۈرۈشنى تىلەيتتىم. ئاخىر تىلىكىم ئىجابەت بولدى.

مەن ۋۇجۇمدىكى ئىنساب - دىيانەت ۋە ۋىجداننى سېتىپ، كاتتا بايغا - يۇرتىمىز تەۋەسىدىكى پۇلى ئەڭ كۆپ بايغا ئايلاندىم. ئەپسۇسكى، شۇنىڭدىن ئېتىبارەن ئەتراپىمدىكى كىشىلەر ماڭا ئادەمگە ئەمەس، ئەڭ يىرتقۇچ، ئىپلاس ھايۋانغا قارايدىغان نەزىرىدە قارايدىغان بولدى.

1991 - يىلى، يەكەن



ئالتۇن بۇلاقلار ئويغاتقان ھېسارلار

(چاتما نەسر)

يەر يېغى

مەن ئىپارنىڭ ئەتىۋار بۇيۇم ئىكەنلىكى، ئۇنىڭ پەقەت ئىپار كېيىكىنىڭ كىنىدىكىدىن چىقىدىغانلىقىنى چوڭلاردىن ئاڭلىغانىدىم. كېيىكىنىڭ كىنىدىكىدىن چىقىدىغان بۇ نەرسىنى ئادەملەر شۇنچە ئەتىۋارلاپ، نۇرغۇن پۇل خەجلىپ سېتىۋېلىپ نېمىگە ئىشلىتىدىكىنە؟ مېنى ئارامسىز لاندۇرغان بۇ سوئالنى بىر كۈنى ئانامدىن سورىدىم.

— ئىپار تولىمۇ ئېسىل، خۇش پۇراق بۇيۇم، — دېدى ئانام سوئالىغا جاۋابەن، — ئادەملەر ئۇنى سېتىۋېلىپ پەردازغا ئىشلىتىدۇ.

— كىشىلەر ئارىسىدا شۇنچە ئەتىۋار سانالغان بۇ نەرسە ئەسلىدە پەرداز بۇيۇمى ئىكەن — دە، — دېدىم مەن ئىپارغا بولغان ھەۋەستىن يالتمىيىپ.

بىر كۈنى كەچ ئۆيىمىزدە تۇيۇقسىز توك توختاپ قاراڭغۇدا قالدۇق. بۇ، ئۆيدىكىلەرنىڭ ئىچىنى پۇشۇردى. دادام قاراڭغۇدا ئۇنى — بۇنى قىلىپ يۈرۈپ بىرھازادىن كېيىن قارا چىراغدىن بىرنى ياساپ چىقتى. دادام چىراغ پىلىكىگە سەرەڭگە يېقىش بىلەن تەڭلا قاراڭغۇلۇقتا قالغان ئۆي ئىچى قايتمىدىن يورۇدى. مەن چىراغ ئىچىدىكى سۇيۇقلۇققا قىزىقتىم. چۈنكى، ئۇ پىلىكىنىڭ ئۆچۈپ كەتمەي ئاستا كۆيۈپ تۇرۇشىغا ياردەم بېرىدىكەن.

— ئانا، شېشىنىڭ ئىچىدىكى سۇمۇ نېمە؟
— ئەخمەق بالا، سۇمۇ شۇنداق ئۆكسۈمەي كۆيەمدۇ؟ — دېدى
ئانام كۈلۈپ تۇرۇپ، — ئۇ دېگەن يەر يېغى.
— يەر يېغى؟ — دېدىم مەن ھەيران قېلىپ، — يەرنىڭمۇ
يېغى بولامدۇ؟

— بولىدۇ، — دېدى ئانام مېنىڭ ھەيرانلىقىمنى سېزىپ، —
ئىپار كېيىكنىڭ كىندىكىدىن چىققانغا ئوخشاش، يەر يېغىمۇ
يەرنىڭ كىندىكىدىن چىقىدۇ.

شۇ كۈندىن ئېتىبارەن يەر يېغى سەبىي قەلبىمدە ئىپاردىنمۇ
ئەتىۋار قىممەتلىك بۇيۇمغا ئايلاندى. كېيىنچە يەر يېغىنىڭ ھەر
خىل موتورلۇق قاتناش ۋاسىتىلىرى، زاۋۇت، جۈملىدىن تۆمۈر -
تەرسەكتىن ياسالغان نەرسىلەرنىڭ ھاياتلىق بۇلىقى، ئوزۇقى،
قېنى ئىكەنلىكىنى چۈشىنىپ يەتتىم. شۇنىڭدىن باشلاپ
قەلبىمنىڭ چوڭقۇر يېرىدە مەڭگۈ ئېقىپ پۈتمەس يەر يېغى
بۇلىقىدىن بىرنى تېپىش ئارزۇسى ئورۇن ئالدى. چۈشلىرىمدىمۇ
يەر يېغى ئېقىپ تۇرىدىغان ئاشۇ ئالتۇن بۇلاقلارنى چۈشىدىم. ئۇ
ۋۇجۇدۇمغا ھۆكۈمران يۈكسەك ئارمانغا ئايلاندى. مەن پۈتكۈل
ئۆمرۈمنى سەرپ قىلساممۇ يەر يېغى مەڭگۈ ئېقىپ تۇرىدىغان
بىر ئالتۇن بۇلاق تاپماي قويمايمەن، دەپ قەسەم قىلدىم.

ئالتۇن بۇلاق قىزلىرى

يىگىتلىك دەۋرىمگە قەدەم قويۇشۇم بىلەن بالىلىق
دەۋرىمدىكى ئارزۇيۇمغا يەنە بىر ئارمان قوشۇلدى.
بىر كۈنى ئاۋات كوچىدا ئالدىراش كېتىۋاتقان بىر قىزنى
ئۇچرىتىپ قالدىم. ئۇنىڭ ۋۇجۇدىدىن يەر يېغىنىڭ تولىمۇ
مەزىزلىك گۈپ - گۈپ پۇرىقى كېلەتتى. مەن دەرھال قىزنىڭ
كەينىدىن ئەگەشتىم - دە، ئۇنىڭ بەدىنىدىن تارقالغان مەزىزلىك
خۇش پۇراقنى ئاچ كۆزلۈك بىلەن سۈمۈردۈم. شۇ ئەسنادا بۇ

«ئىپار مەلىكە» نىڭ يېنىدىن ئۆتۈپ كېتىۋېتىپ خۇددى مەرەزىدىن سەسكەنگەندەك، قول بىلەن ئېغىز - بۇرنىنى توسۇۋېلىشقا دېۋەڭلەرگە كۆزۈم چۈشتى. بۇ گۈزەلنىڭ شەنىگە مەدھىيە ئوقۇماقتا يوق، ئەكسىچە ئۇنىڭ شەنىگە داغ چۈشۈرۈۋاتقان ئاشۇ كالتە پەملەرنىڭ راسا ئەدىپىنى بېرىپ قويماق بولۇپ، نەپرەتلىك چەكچەيدىم. ئۇلار غەزىپىمنى تۇيدىمۇ ياكى بۇ يولسىزلىقلىرىنى ھېس قىلىشتىمۇ، ئەيتاۋۇر ئېغىز - بۇرۇنلىرىنى توسۇۋالغان قوللىرىنى دەرھال چۈشۈرۈپ ھېلىقى قىزدىن ئەيۈ سورىدى، ھەتتا ئۇنىڭغا سالام قىلىشتى.

مەن سۈرۈشتۈرۈپ يۈرۈپ، بۇ قىزنىڭ جۇڭغار، تارىم ئويمانلىقلىرى، تەكلىماكان قۇم بارخىنىنى قىدىرىپ، يەر يېغى بار ئالتۇن بۇلاقلارنى تاپقۇچى پەرىشتە ئىكەنلىكىنى بىلىدىم، شۇنىڭدىن كېيىن ئۇنىڭ ئىشقى - پىراقى يۈرىكىمنى كۆيدۈرۈپ، ۋىسالى مۇقەددەس ئارمانلىرىم قاتارىدىن ئورۇن ئالدى. مەن ھەر قېتىم شۇ پەرىشتىنى ئەسكە ئالغىنىمدا يەر يېغى پۇرىغۇم كېلىدۇ. چۈنكى، يەر يېغىنىڭ خۇشبوۋى ھىدى ماڭا ئاشۇ جانانىڭ تىنىقىنى ئەسلىتىپ، پۈتكۈل ۋۇجۇدۇمغا راھەت بېغىشلايدۇ. شۇ سەۋەبلىك جاھانغا شۇنداق دەپ توۋلىغۇم كېلىدۇ:

— ئالتۇن بۇلاق قىزلىرى جاھاندىكى ھەممە نەرسىدىن، جۈملىدىن سەرخىل ئىپاردىنمۇ خۇش پۇراقلىق.

ئالتۇن بۇلاق — مۇقەددەس جاي

بىر قىسىم تەلۋە كىشىلەرنىڭ قىلىقىنى كۆرسەم ئوغام قاينايدۇ. ئۇلارنىڭ ئېسىل ئاپتوموبىللاردا ئولتۇرۇپ راھەتلەنگەن تۇرۇپمۇ نېفىت ئالغۇچىلارنى كۆزگە ئىلمىغانلىقىدىن غەزەپلەنسەم؛ جۇڭغار دالاسىنى «ئالۋاستى ئۇۋىسى»، تارىم ئويمانلىقىنى «قىيامەت»، تەكلىماكان قۇم دېڭىزىنى «دوزاخ»

دېيىشلىرىنى ئاڭلاپ شۇم ئېغىزلىرىغا تاش - تۇپراق ئاتقۇم
كېلىدۇ.

— ئەي نادانلار، ئوبدان ئاڭلاش، سەنلەر جۇڭغار دالاسىغا،
ئارىم ئويمانلىقىغا، تەكلىماكان قۇم بارخىنى ئارىسىغا — يەر
يېغى توختىماي ئېقىپ تۇرىدىغان ئالتۇن بۇلاق بويلىرىغا بېرىپ
تاۋاپ قىلىش! ئالتۇن بۇلاق تېپىش يولىدا جاپالىق كۈرەش
قىلىۋاتقان ئىشچانلارنىڭ ئالمىقانىلىرىغا سۆيۈش!
ئالتۇن بۇلاق تولىمۇ ئۇلۇغلاشقا مۇناسىپ مۇقەددەس جاي.

1988 - يىلى، يەكەن



تەكلىماكان

سەن كۆز يەتكۈسىز قۇم دېڭىزى، ئاشىق ۋۇجۇدىغا ئوخشاش
ئوت دۇنياسى. تىلىسمات ئاچقۇچىنى تاۋلاۋاتقان پېچ. پەرزەنت
غېمى ۋە ئىشقىدا ئارامسىز يالقۇنلاپ، كۆيۈپ تۇرغان ئاتەشلىك
يۈرەك.

1991 - يىلى، يەكەن



تىلەمچى

ئۇ چىناردەك بەستلىك يىگىت ئىدى.
ئۇ ھەر كۈنى قۇياش بىلەن تەڭلا كىشىلەرنىڭ بوسۇغىسىدا
پەيدا بولاتتى - دە، مايلېشىپ كەتكەن ئەسكى خالتىسىنى
ئۆشنىسىدىن ئېلىپ «ھەق دوست» دەپ توۋلايتتى. كىشىلەر
ئۇنىڭ ھەيۋەتلىك بەستىگە نەپرەتلىك قاراپ قويۇپ، ئېغىر
خورسىنغان ھالدا بىرەر نان، بىرەر قاچا ئاش بېرىشەتتى. ئۇ
سەدىقىنى بېشى يەرگە تەگكۈدەك ئېگىلىپ تۇرۇپ ئالاتتى - دە،
خالتىسىغا سالاتتى.

ئۇنىڭ كۈنى ئەنە ئاشۇنداق ئۆتەتتى. ئۇنىڭ ھاياتقا بۇنىڭدىن
ئارتۇق تەلەپ - ئارزۇسىمۇ يوقتەك ئىدى.

قوشنىلىرى مەسلىھەتلىشىپ ئۇنىڭغا بىر يىل يەتكۈدەك
ئوزۇق - تۈلۈك يىغىش قىلىپ ئۆيىگە ئەكىرىپ بەردى ۋە
«بۇنىڭدىن كېيىن ئادەمدەك ياشا» دەپ ياخشى تىلەكلىرىنى
بىلدۈرۈشتى. لېكىن، ئۇ ئەتىسى قۇياش بىلەن تەڭلا يەنە
كىشىلەر بوسۇغىسىدا پەيدا بولۇپ «ھەق دوست» دېدى. بىراق،
بۇ قېتىم ئۇنىڭغا ھېچكىم سەدىقە بەرمىدى.

ئۇ ئىلاجسىز ئۆيىگە قايتىپ كەلدى - دە، ئۆيىدىكى زاپاس
ئۇندا كۆمەچ كۆمدى. كۆمەچ پىشقاندىن كېيىن، ئۆيىنىڭ تۆت
تېمىغا قاراپ «ھەق دوست» دەپ بىرنەچچە قېتىم توۋلىۋەتكەندىن
كېيىن كۆمەچنى يېيىشكە باشلىدى.

1991 - يىلى، يەكەن

ياۋا چېچەكلەر

1

سەن ئۇنىڭ جامالىنى ئالغانلىرىڭ بىلەن يېپىۋالدىڭ. ئۇ
سېنىڭ چۈمپەردەڭنى تىنقى بىلەن ئېچىۋەتتى.
مەن چۈشىنىپ يەتتىم، سەن بەتەشەرە جامالىڭنى شايبى
رومال بىلەن يوشۇرغانىكەنەن.

2

زىبۇ - زىننەتلىرىڭنى ئېلىۋەتكىنە، جېنىم، بوينۇڭدىكى
مەرۋايىت، قۇلىقىڭدىكى ياقۇت ھالقا، قولۇڭدىكى ئالتۇن
بىلەزۈكلەرنى ئېلىۋەت. ساڭا ئاتا يۈرىكىمنى سۇغۇرۇۋالدىم.
ئۇنى سۈمبۈل چاچلىرىڭدىن باغ بېكىتىپ بوينۇڭغا ئېسىۋال.

3

سېنى يۈرىكىمگە كۆمۈۋەتكەندىم. قەبرەڭدىن بىرنەچچە تال
ياۋا گىياھ ئۈنۈپ چىقتى. مەن ئۇنى كۆز ياشلىرىم بىلەن
سۇغاردىم.

4

سەن ۋۇجۇدۇمنى كۆيدۈرۈۋاتقان ھەسرەت ئوتىنى كۆرۈپ
قالماھلاپ كۈلدۈڭ - يۇ، ئاشۇ ئوتقا ئۇلىشىپ يۈرىكىمگە تۇتاشقان
نەپرەت ئوتىنى زىنھار كۆرمىدىڭ.

5

دۇنيادىكى ياخشىلارنى تونۇپ بەر دېسەڭ تىزىملىكى مەندە بار، يامانلارنى سورساڭ بىرسىنىمۇ بىلمەيمەن.

6

يامانلىساڭمۇ كۆزۈمدە تۇر، ئۆزۈڭنى ھەرگىز پىنھان ئالما!
رەنجىپ قالغان چېغىڭدا تىللىساڭ تىللا، لېكىن زىنھار
سۈكۈت قىلما!

7

ئېھ، بىچارە قىز، سۈرىتىڭنى يىگىتىڭنىڭ ئالبومىدىن
ئىزدەيمەي، كۆز قارىچۇقىدىن، يۈرىكىدىن ئىزدە.

8

ئادەملەر ئۆزلىرىنى «بىز ھايۋاندىن تەرەققىي قىلغان» دەپ
دەۋا قىلىشىمۇ، ھايۋاننىڭ ئادەمگە ئايلىنىشىغا ئىشەنمەيدۇ.
شۇ قاتاردا ئۆزلىرىنىڭ ھايۋانغا ئايلىنىپ كېتىۋاتقان ئايرىم
دوستلىرىنىمۇ پەرق ئېتەلمەيدۇ.

9

سەن ئۆزۈڭنى مەڭگۈلۈك پىنھانغا ئال. مەن سېنى مەڭگۈ
ئىزدەپ ئۆتەي.

10

سەن ئۆيۈمگە، يولۇمغا ھەرقانچە چوڭ ھەم كۆپ شام،

چىراغلارنى يېقىپ، مېنى يورۇقلۇقتىن مەمنۇن قىلىمەن، دەپ
خام خىيال قىلما. مەن قۇياش يورۇتقان زېمىننىڭ قانداق
بولدىغانلىقىنى ئوبدان بىلىمەن.

11

سەن لېۋىمگە لەۋ ياققان دەقىقىدە، كۆزلىرىڭنىڭ كۆكتىكى
ئايغا خۇدۇكسىرەپ قاراۋاتقانلىقىنى سەزدىم - دە، مېنى
سۆيۈشلىرىڭنىڭ يالغان ئىكەنلىكىنى بىلىدىم.

12

ئىنسانلاردا ھەقىقىي ھېسداشلىق قىلىشقا، تەسەللى
بېرىشكە، ھەمدەم بولۇشقا، كۆڭلىنى ئاۋۇندۇرۇشقا ئەرزىيدىغان
شۇنداق بىر يىغا بار، ئۇ بولسىمۇ كۆزنىڭ ئەمەس، يۈرەكنىڭ
يىغىسى.

13

جاھاندا قىممىتى، نەرخى، باھاسى بولمايدىغان نەرسە مەۋجۇت
ئەمەس. كىشىلەر ئالتۇننى شۇنچە ئەتىۋارلىمىغان بولسا، ئۇ
بۇنچە قىممەتلىك بولالمايتتى. مېنىڭچە، دۇنيادىكى ئەڭ
قىممەتلىك ۋە ئەتىۋارلىق نەرسە ئالتۇن ئەمەس، بەلكى
قىزلارنىڭ ئىپىتى.

14

جاھاندا ھەقىقىي چىرايلىق نەرسە يوق. ناۋادا بار دېيىلسە،
سەن ھاجەت بولۇپ قالغان نەرسىنىڭ ئۆزى. چۈنكى، سېنىڭ
ھاجىتىڭ ئېشەككە چۈشسە، ئۇ ھالدا ئېشەكمۇ ساڭا دۇنيادىكى

ئەڭ چىرايلىق نەرسە.

15

ئۆز ئەيىبىنى كۆرمەك، تونۇماق، ئېتىراپ قىلماق ئادەمگە خۇددى تۆھمەتكە بويۇن ئەگكەندەكلا بەكمۇ تەس.

16

مەن ئىتتىن: «ئارزۇيۇڭ نېمە؟» دەپ سورىدىم. ئۇ ماڭا: «ھەممە ئادەم ماڭا ئوخشاش گوداڭ يالسا ئىكەن» دەپ جاۋاب بەردى.

17

ئادەملەر ئېشەككە ئېتىقاد قىلغاندا، دانىشمەننى ئايىغىغا يېتەك قىلىدۇ، ئېشەككە زەردىن يوپۇق ياسايدۇ.

18

ئادانلارنىڭ غەلۋىسىدىن قورقۇپ قۇلىقىمنى ئېتىۋالدىم. ئەخمەقلەر بىلەن مۇنازىرىلىشىشتىن قېچىپ ئاغزىمنى يۇمۇۋالدىم. بىراق، رەقىبىمدىن قورقۇپ كۆزۈمنى ھەرگىز يۇمۇۋالالمايمەن. چۈنكى، قورقۇپراق مۇشت ئاتساممۇ دەل تەڭكۈزۈشۈم شەرت.

19

چاتقاللىقتا يېتىپ ئالتۇن تەخت چۈشەش ئەخمەقلىق، پاتقاققا يېتىپ تۇرۇپمۇ قانا ئەت قىلىش ساراڭلىق، پاتقاقنىن چىقالماي ئۆزىگە ئۆلۈم تىلەش بىچارىلىك. پاتقاقنىن

باشقىلارنىڭ تارتىپ قويۇشنى كۈتۈش روھسىزلىق -
مەن پاتقاققا پېتىپ قالغان چۈمۈلنىڭ پاتقاقىتىن تېررەك
قۇتۇلۇپ كېتىش ئۈچۈن تىنىمسىز تېپىرلاۋاتقىنىنى كۆرسەتمە
خىرامان خورەك تارتىۋاتقان كىشىلەرنى ئېسىمگە ئالساڭلا قىل
قۇسىمەن.

20

مەنىسىز ئوي - خىياللارنى لەنەت زىندانغا مەھكۇم
قىلالىغان ئىنسان دۇنيانى ئالدىقىدا ئويۇنچۇق قىلالايدۇ.



يۈرۈشم يىغلايدۇ

1

مەن يىغلىغان، ياش تۆككەن نۇرغۇن، ناھايىتىمۇ نۇرغۇن ئادەملەرنى كۆرگەن، ئۇلارغا ھېسداشلىق قىلغان، تەسەللى بەرگەندىم. گامھدا، بۇ دۇنيا يىغا ۋە كۆز يېشى بىلەن تولغانمىكىن دەپمۇ قالغاندىم. كېيىنچە ئاشۇ يىغلىغان، ياش تۆككەن ئادەملەرگە بىرمۇبىر سەپسالدىم. ئەقىل كۆزلىرىم بىلەن ئۇلارنىڭ ۋۇجۇدىغا تىكىلىپ قارىدىم. ئاخىر شۇنداق بىر ھەقىقەتنى كۆردۈمكى، ئاشۇ يىغلاڭغۇ ئىنسانلارنىڭ ھەممىسى پەقەت ئاشۇ بىر جۈپ كۆزىدىلا يىغلاۋاتاتتى. يۈرىكىدىن — يۈرەك باغرىدىن يىغلىغانلارنى كەمدىن — كەم ئۇچراتتىم. بارا — بارا بۇنداق يىغىلار مەندە ھېسداشلىق، ئىچ ئاغرىتىش تۇيغۇلىرىنى ئويغىتالماس بولۇپ قالدى. چۈنكى، كۆپ ئادەملەر پەقەت ئۆزى ئۈچۈن، ئۆز پايىدىسى، ئۆز مەنپەئەتى، ئۆز بەختى، ئۆز نەپىسى ئۈچۈنلا يىغلاۋاتاتتى. بۇ نېمىدېگەن بىچارىلىك — ھە!؟

كۆزىدىن ياش چىقىرىپ قويغانلىكى ئىنسانغا ھېسداشلىق قىلىش، ئىچ ئاغرىتىش، تەسەللى بېرىش — بىمەنلىك، ئۇچىغا چىققان ھاماقەتلىك بولسا كېرەك! چۈنكى، بۇنداق يىغىنى ھەقىقىي يىغا دېگىلى بولمايتتى.

مەنمۇ يىغلىغان، يىغلايمەن. پەقەت كۆزۈم، ئاغزىمدىلا ئەمەس، بەلكى چىن يۈرىكىمدىن ئىنساننىڭ بەختى ئۈچۈن يىغلايمەن. مېنىڭ بۇ يىغماغا تەبىئەت، جەمئىيەت، ئىنسانىيەت قۇلاق سالسا، ھېسداشلىق قىلسا، ئىچ ئاغرىتسا، ماڭا بولۇشۇپ

ياقا يىرتىشىپ بەرسىكەن دەيمەن.

نادانلارنىڭ ئاۋۇشىغا ئەگىشىپ پەسكەشلىكچىلەر،
ئىپلاسلقلارمۇ كۆپىيدۇ. ئادەملەرنىڭ باغرى قاتتىقلىشىپ
كېتىدۇ، ئۇلارنىڭ ۋۇجۇدىدا ھېسسىيات تۈگەيدۇ. ئۇلار بىر -
بىرىنىڭ ھەسرەت، دەرد - مۇڭلىرىنى چۈشەنمەيدۇ. خۇددى
ھايۋانلارغا ئوخشاش تەقدىرىدىن، كەلگۈسىدىن ۋايىم يېمەيدىغان
بولۇپ قالىدۇ، يۈرەك يىغىسى بىلەن كۆز يېشىنى پەرق
ئېتەلمەس بولۇپ قالىدۇ.

ئەي ئادەملەر، ماڭا قاراڭلار! كۆزۈمگە ئەمەس، يۈرىكىمگە
قاراڭلار. يېگانە يۈرەكنىڭ سەلدەك ئاققان ياشلىرىنى
كۆرۈۋاتامسىلەر؟

2

ئايىرىم كىشىلەر ئۈچۈن جاھاندا چىرايلىق نەرسە يوق. ئەگەر
بار دېيىلسە، ئۇلار ھاجەت بولغان ھەرقانداق نەرسە ئاي
كۆرۈنىدۇ.

مېنىڭ چوڭ دادامدىن مىراس قالغان خېلىلا كۆپ بايلىقىم
بار. مەن ئۇنى بانكىدا قويغان. پۇل لازىم بولغاندا ئاشۇ پۇلنىڭ
ئۆسۈمىنى ئالىمەن. مانا بۈگۈنمۇ ئاشۇ پۇلنىڭ بىر ئايلىق
ئۆسۈمىگە بېرىلگەن بىرنەچچە يۈز يۈەننى يانچۇقۇمغا سېلىپ،
ئەمدىلا كوچىغا چىقىپ تۇراتتىم، قېشىمغا بىر چوكان
سوغىدىشىپ كەلدى. مەن ئۇنىڭغا شۇنداق قاراپلا ھاڭ - تاڭ
قالدىم: «توۋا، ئادەم بالىسىمۇ شۇنداق چىرايلىق بولىدىكەن».
راست گەپ قىلىۋاتمەن، ئىككىسى ئۇنىڭغا چىرايىنى ئايماي
بەرگەنىكەن. مېنىڭ شۇنداق ئادىتىم بار، ئۆزۈم بىر كۆزۈم
ئېقىپ چۈشكەن، بۇرۇم ئىككى مەڭزىم بىلەن تەڭ دېگۈدەك
پاناق، لېۋۇم توشقان كالىپۇك. ئۇنىڭ ئۈستىگە يۈزۈم تۈكۈچ
سالغاندەك چوقۇر بولغانلىقى ئۈچۈنمۇ، چىرايلىق ئادەملەرگە

تولمۇ ھەۋەس بىلەن قارايمەن. خۇددى پاكار ئېگىز بولۇشنى ئارزۇ قىلغاندەك، سەت چىرايىمنىڭ بىر كېچىدىلا تۇيۇقسىز چىرايلىق بولۇپ قېلىشنى ئارزۇ قىلىمەن. مەن ئاجايىپ گۈزەل چىرايلارنى ئارزۇ قىلغان، كۆز ئالدىمغا كەلتۈرۈپ باققان بولساممۇ، لېكىن ماڭا سوڭىدىشىپلا كېلىۋاتقان بۇ چوكاننىڭ چىرايىدەك گۈزەل چىرايىنى ھەرگىز تەسەۋۋۇر قىلىپ باقمىغانىكەنمەن.

— ھويت چىرايلىق يىگىت، ئارقىلىرىدىن ئايغىمنىڭ پاشىنىسى چۈشۈپ قالغۇدەك بولۇپ سوڭۇلداپ ماڭساممۇ قاراپ قوياي دېمەيلىغۇ؟

خېلى مەزگىلگىچە ئاياللار مەندىن قېچىپ يۈرگەن، ھەتتا چىرايمغا بىلمەي قاراپ سالغان نازۇك قىزلار قورقۇپ چىرقىراپ كەتكەن. ناۋادا خوتۇنۇممۇ مېنى ياراتماي، باشقا قىزلارغا ئوخشاش: «سەندەك يەكچەشمىگە تەگكۈچە يەرگە تەگكەن ياخشى» دەپ تۇرۇۋالغان بولسا، مەن مەڭگۈ بويتاق بولۇپ ئۆتكەنمۇ بولار ئىدىم. تا بۈگۈنگىچە ماڭا خوتۇنۇمدىن باشقا بىرەر يات جىنسلىقنىڭ كۈلۈپ قارىغىنىنى، ئۆزلۈكىدىن گەپ قىلغىنىنى بىلمەيمەن. بىراق، بۈگۈن مېنىڭ چىرايم قانداق بولۇپ قالغاندۇ؟ ماۋۇ چوكان مېنى ئەجەب «چىرايلىق يىگىت» دەپ چاقىرىۋاتىدۇغۇ؟ ئۇنىڭغا مېنىڭ نەرسىم چىرايلىق كۆرۈنگەندۇ؟

— خېنىم، مەندە بىرەر ئىشلىرى بارمىدى؟

— ئىشلىرى بارمىدى دەيدۇيا؟ — چوكان چىرايلىق قاش - قاپاقلىرىنى ئۇچۇردى، — ئىشىم بولمىسا كەينىدىن سوڭۇلداپ يۈرەمتىمكىن. ماڭسىلا، خالىپراق بىر يەرنى تېپىپ ئىككى ئېغىز مۇڭىداشايلى.

— شۇ تۇرقىدا ئىشىم ئالدىراش ئىدى، قانداق گەپلىرى بولسا ئوچۇق دەۋەرسىلە، خېنىم.

— ۋىيەي، ماڭسىلا ئادەمنى يالۋۇرتقىلى سالماي.

بىز خالىراق بىر تامنىڭ دالدىسىغا كەندۇق. چوكان غالاپ -
غۇلۇپلا بوينۇمغا گىرە سېلىپ پۇچۇق لېۋىم، ياپاق بۇرۇم،
يەكچەشمە كۆزلىرىمگە ئاچ كۆزۈك بىلەن سۆيگىلى تۇردى. مېنى
ئۇنى ئۆزۈمدىن خېلى ئەستە ئاجراتتىم.

— خېنىم، نېمە قىلغانلىرى بۇ؟ ئىزامۇ تارتمايدىكەنلا.

چوكان قاقھالاپ كۈلۈۋەتتى - دە، سۈتتەك ئاپپاق قولى بىلەن
ئېڭىكىمدىن ئەر كىلىتىپ تۇرۇپ سورىدى:

— ماڭا قارىسىلا چىرايلىق يىگىت، نەگىسە ئالاملا؟

ئۇنىڭ تۇيۇقسىز سورىغان بۇ سوئالدىن تەتىرىدىم، ھەيران
بولدۇم، دەماللىققا ئاغزىم گەپكە كەلمەي قالدى.

— بۇ... بۇ... نېمە دېگەنلىرى، خېنىم؟ مېنىڭ ئايالىم بار،
تېخى ئىككى بالامۇ بار تۇرسا.

— ئوۋۇش، بولسا بولمۇ ھەممەدۇ، ئاياللىرىنىڭ قوڭغىغا
تېپىپلا خېتىنى بېرىۋەتسىلە ئىش تۈگەيدۇ. ھېلىقى ئىككى
شۈملىرى ئاش بىلەن نان يەپ چوڭ بولىدۇ. قانداق، مېنى ئالاملا
زادى؟

— خېنىم، سىلە نېمە ۋەجىدىن ماڭا تېگىش خىيالغا كېلىپ
قالا؟

— چۈنكى، مەن سىلنى ياخشى كۆرىمەن - دە!

— مېنىڭ زادى نەرسىنى ياخشى كۆرۈپ قالالا، خېنىم؟

— ۋىيەي، قىلغان گەپلىرىنى قارىسىلا، ئاشۇ سەت
چىرايلىرىنىڭ نەرسى ياراتسام بولاتتى؟ بىلەملا، پۇللىرىنى
يارىتىمەن. بانكىدىكى ئاشۇ تۈگمەس پۇللىرىنى ياخشى
كۆرىمەن. سىلنىڭ پۇل، مال - دۇنيالىرى بار، مېنىڭ ئايدەك
چىرايلىق جامالىم بار. مېنى ئالسىلا ھەرگىز زىيان تارتمايلا.

— بولدى بەس، ئوشۇق سۆزلىمىسىلە، خېنىم. سىلنىڭ
گۈزەل چىرايلىرىدا مەن ئاش سوۋۇتۇپ ئىچمەيمەن. ماڭا كېرىكى
گۈزەل چىرايى ئەمەس، گۈزەل ئەخلاق. ئايالىم بۇ ئۆلچەمگە كەم -
كوتىسىز چۈشىدىغان ئايال. سىلنىڭ بۇ گۈزەل چىرايلىرىنىڭ

ماڭا كېرىكى يوق، باشقا بىرسىگە تېگىۋالسىلا.
بۇ سۆزلىرىم بىلەن چوكان قاتتىق غەزەپكە كەلدى. لاغ - لاغ
تنتىردى. ماڭا قارىتىپ چىرايلىق لەۋلىرىدىن زەھەر چاچتى:
— نېمە دەپ جۆيلۈۋاتىسەن، سەت يەكچەشمە؟! پۇل - مالنىڭ
لەززىتىنى، چىرايلىق ئايالنىڭ پەيزىنى سۈرۈشنى بىلمەيدىغان
ھاماقەت! بىلىپ قوي، قېشىمنى لىككىدە ئېتىپ قويسام،
كەينىمدىن ھارماي سوكۇلدايدىغانلار كۈرمىڭ. بوپتۇ، سەن
ئالمىساڭ داداڭغا تەگسەم، ئاناڭنى قويدۇرۇۋەتسەم قانداق
قىلالايسەن؟

چوكاننىڭ بۇ گەپلىرىگە قاقاھلاپ كۈلۈپ كەتتىم.
— دادام قېرىغان ئادەم، ئۇنىڭ ئۈستىگە ئانام بىلەن ئۇزاق
يىللىق ئەر - خوتۇن. سېنى دەپ ھەرگىز ئانامنى قويۇۋەتمەيدۇ،
سېنىمۇ ئالمايدۇ.

— جۆيلۈمە! سەن ھاماقەت نېمىنى بىلمەتتىڭ؟ ئېرىم دېگەن
لۈكچەك پۇل - مالنى دەپ، مېنى قويۇۋېتىپ، ئۆزىدىن ئون بەش
ياش چوڭ قېرى خوتۇندىن بىرنى ئالدى. مەن پۇل - بايلىق
ئۈچۈن قېرى ئەردىن بىرسىگە تەگسەم نېمە يامىنى؟ سەن
رېئاللىققا تەن بەر، ئىنچىكىلىك بىلەن كۆزەت. چىرايلىق قىز -
چوكانلارنى كۆرسە يۈرىكى پۇلاڭلىمايدىغان ئۇيغۇر ئەركەكلەر
يوق. ئۇلارنىڭ خوتۇن ئېلىپ، خوتۇن قويۇۋېتىشى ئۇچىسىدىكى
كىيىمنى ئەتىگىنى كىيىپ، ئاخشىمى سېلىۋەتكەندەك بىر
ئىش. ھازىرقى زاماندا سەكراتتا ياتقان بوۋايلىرىڭمۇ ئون
سەككىز ياشلىق قىزدىن بىرنى ئېلىپ، مەيدىسىگە تېكىپ تۇرۇپ
جان ئۈزگۈسى كېلىدۇ. داداڭنىڭمۇ پۇلى بار. ئېشىپ - تاشقۇچە
مال - دۇنياسى بار. ئۇمۇ ئاشۇ بوۋايلىارغا ئوخشاش. ئۇ مېنىڭ بۇ
ئايىدەك جامالىمنى كۆرۈش بىلەنلا ئاناڭنىڭ چېچىدىن سۆرەپ،
ئۆيىدىن قوغلاپ چىقارمىغىنىنى بىر كۆرەي!

ئاه، ئۆز ئەيىبىنى كۆرمىك، تونۇماق، ئېتىراپ قىلماق
ئادەمگە خۇددى تۆھمەتكە بويۇن ئەگكەندەكلا بەكمۇ تەس

كېلىدىكەن.

مانا، ئەنە دادامنىڭ تويى بولىدۇ. ھېلىقى چوكانى كۆچۈرۈپ
كېلىش ئۈچۈن ئۆزۈم يىگىتتېشى بولۇپ بېزىشىم كېرەك تېخى.

3

بىر كۈنى كەچ، ئادىتىم بويىچە تاماق سىڭدۈرگەچ كوچا
ئايلىنىپ يۈرەتتىم. ئوتتۇرا ياشلار چامسىدىكى ئۈچ كىشى
ئالدىمنى توستى.

— ماڭا قارىڭا، ئوكا، سىزنى يازغۇچى دەپ ئاڭلايمىز.
راستلا شۇنداق ھۈنەرڭىز بولسا، ئېغىر كۆرمەي كىچىككىنە
ھاجىتىمىزنى راۋا قىلغان بولسىڭىز، سىزنى كۆڭۈلدىكىدەك
رازى قىلاتتۇق ھەم خۇش بولغان بولاتتۇق.

— نېمە ئىش ئىدى؟

— بۇ ئۈچەيلەن بىر بۆلۈمدە ئىشلەيمىز. يېقىندا بىزنىڭ
بۆلۈمگە يەنە بىر كەسپىدىشىمىز بۆلۈم باشلىقى بولۇپ
ئۆستۈرۈلدى. ئەمەلىيەتتە، ئۇنىڭ قورسىقىدا تۈزۈك ئومچى
يوق. باشقىلارغا خۇشامەت قىلىپ يۈرۈپ بىزگە باشلىق
بولۇۋالدى. تېخى باشقىلار ئۇنى سەۋىيەلىك، قابىلىيەتلىك، ئاق
كۆڭۈل، چىقىشقاق، كىچىك پېئىل، دەپ ماختىشىدۇ. بۇ
ئۈچىمىز ئۇ سۆزلەرگە ئاقايىل. شۇڭلاشقا، بىزگە ئاشۇ ئادەمنىڭ
ئىناۋىتى چۈشكۈدەك، ئۆزى ئوقۇسا ئۆتى بېرىلىپ كەتكۈدەك
قىلىپ بىزنىمە يېزىپ بەرگەن بولسىڭىز بەك خۇش بولاتتۇق.

— مۇنداق دېيىشىلسە، — دېدىم ئۇلارنىڭ مۇددەئاسىنى
تولۇق چۈشىنىپ، — ئەپۇ قىلىشىلا، مەن ھەرقايسىلىرىنىڭ
خىزمەتلىرىدە بولالمىغۇدەكمەن. بۇنداق ئىش مېنىڭ قولۇمدىن
كەلمەيدۇ.

— ۋاي ئوكام، ھال تارتماي ماقۇل دېسىلسە، — دېدى ئۇلاردىن
سېمىزىرەك كەلگەن بىرسى كۆرەڭ قىياپەتتە، — قاملاشتۇرۇپ

يېزىپ بەرسىلە رازى بولغۇدەك پۇل بېرىمىز -
ئۇنىڭ بۇ گېپى جان - جېنىمدىن ئۆتتى. غەزەپتىن
يېرىلغۇدەك بولدۇم.

— مەن ھەرقايسىلىرىنىڭ غالىپسى ئەمەس، بىلىپ
قويۇشىملا، مەن پۇل ئۈچۈن بىرنەرسە يازمايمەن. مېنى نېمە
كۆرۈشۈۋاتسالا؟

— پۇل ئۈچۈن يازمايمەن دەمسىز؟ — دېدى يەنە بىرسى
ئېغىز ئېچىپ، — مەقسىتىڭىز پۇلدا بولمىسا نېمە قىلىسىز
ئويۇڭىزنى كېچە - كېچىلەپ ھارام قىلىپ، مۈكچىيىپ
ئۆلتۈرۈپ بىرنېمە يېزىپ؟ بولدى، خىجىل بولماڭ. پۇل تېپىش
ئۈچۈن ئوغرىلىق، بۇلاڭچىلىق قىلمىغاندىكىن، نېمە قىلىسىز
مۇددىئايىڭىزنى بىزدىن يوشۇرۇپ؟ ھەرقانداق ئادەمنىڭ پۇل
تېپىش ئۈچۈن ئۆگەنگەن كەسپى، ھۈنرى بولىدۇ. بىرسى
قىلغان كەسپىنى بىرسى قىلالمايدۇ. بىرسى بىلگەن ھۈنەرنى
يەنە بىرسى بىلمەيدۇ. شۇڭلاشقا، بىرسى يەنە بىرسىگە موھتاج
بولىدۇ. مانا بۇ ئۈچۈمىز بىلىملىك كىشىلەر بولساقمۇ، لېكىن
كۆڭلىمىزدىكى گەپنى قەغەزگە سىزدەك قاملاشتۇرۇپ
يازالمايمىز. شۇڭلاشقا، ئالاھىدە ئالدىڭىزغا كەلدۇق. بۇ نەق
سودا، تەييار ئاش، غاچچىدە يازىسىز - دە، پۇلنى موككىدە
يانچۇققا سالىسىز. مەن سىلەر يازغۇچىلارنى ياخشى چۈشىنىمەن.
سىلەر بەكمۇ بىچارە خەق. كېچە - كېچىلەپ مۈكچىيىپ
ئۆلتۈرۈپ، تىنىم تاپماي بىرنەرسىلەرنى يازىسىلەر. ئۇنى
چىرايلىق كۆچۈرۈپ تەھرىر بۆلۈمىگە ئەۋەتسىلەر. لېكىن، ئاشۇ
ئەمگىكىڭلارنىڭ كۆپىنچىسى ئېتىبارسىز قالىدۇ. يازغىنىڭلارنى
گېزىت - ژۇرناللارغا باستۇرۇش ئۈچۈن قاترايىسىلەر.
ئەسىرىڭلار ئېلان قىلىنغاندىمۇ ئۇنىڭغا بېرىدىغان قەلەم ھەققى
تايىنلىق. بەرگەن پۇل قىلغان ئەمگىكىڭلارغا بويلىمايدۇ. مانا
بىزگە دېگەن نەرسىمىزنى غاچ - غۈچ يېزىپ بەرسىڭىزلا
تەسەۋۋۇرىڭىزدىكىدىنمۇ كۆپ قەلەم ھەققىگە ئېرىشىسىز. بۇنىڭ

ئۈچۈن تەھرىر غوجاملارغا يېلىنىش، يالۋۇرۇش، خوشامەت قىلىش كەتمەيدۇ. يازغىنىڭىزغا قانچىلىك دېسىڭىز شۇنچىلىك ھەق بېرىمىز، ھەتتا خېتىڭىزنىڭ بىر قۇرغىلى بىر بۈلە دېسىڭىزمۇ مەيلى.

ئۇنىڭ گەپلىرىنى چىشمىنى چىشمىغا بېسىپ تۇرۇپ، سەۋر - تاقتە بىلەن ئاڭلىدىم. ۋە سوغۇق جاۋاب بەردىم:

— ھەرقايسىلىرىغا يەنە بىر قېتىم دەپ قوياي، مېنى خاتا چۈشىنىپ قېلىشىمىسلا، مەن پۇل ئۈچۈن يېزىۋاتقىنىم يوق. ھەرقانداق ۋىجدانلىق قەلەم ئىگىسىنىڭ مەقسىتى پۇل تېپىش ئەمەس!

— ۋاھ، گېپىنىڭ چىرايلىقلىقىنى، يېزىپ بەرسەڭ يېزىپ بەر، بولمىسا مەيلى، — دېدى سېمىز رەك كەلگەن يەنە بىرسى سەل تېرىككەندەك قىلىپ، — بۇ شەھەردە يازغۇچى يالغۇز سەنلا ئەمەس. نى - نى نوچى يازغۇچىلار بار. ھېلىقى $\times \times$ دېگەن ئاداشنى تونۇيدىغانسەن؟ ھە، بىر پارچە كىتابىمۇ نەشردىن چىققان تېخى. ئۇمۇ سېنى بېسىپ چۈشكۈدەك يازغۇچى. ئاشخانغا باشلاپ ئەكىرىپ بىر يۈەنلىك ئۈزۈك لەڭمەن ئېلىپ بېرىدىغان بولساق، ھەرقانداق نەرسە يېزىپ بەر دېسەك جان غوجىكام دەپ يېزىپ بېرىدۇ. خەپ، بۈگۈن ئۇنى تاپالمىغان بولساق، سېنىڭ قېشىڭغا كېلىپ يالۋۇرۇپ يۈرمەيتتۇق. سەن تولا چوڭ سۆزلەپ، ھۈنەرداشلىرىڭنى ئۈنچە ئۇلۇغلاپ كەتمە. ھەممىڭ تەمەخۇر، شوھرەتپەرەس، پۇلپەرەس، ئىچى تار بىرنېمىلەر. ھەرقايسىڭنى كىم بىلمەيدۇ؟ ئاغزىڭدا بىر خىل، يازغىنىڭدا بىر خىل سۆزلىشىسەن. يازغىنىڭ بىلەن ئەمەلىيەتتە قىلغان ئىشلىرىڭ ماسلاشمايدۇ. ھەر بىر جۈملە، ھەر بىر مىسرا سۆزلىرىڭدە ئىنساب، دىيانەت، ۋىجدان، ۋاپادارلىق، ئەخلاق، ياخشىلىق... دېگەندەك سۆزلەرنى ھارماي دېيىشىسەن. ئەمەلىيەتتە، قىلغان ئىشلىرىڭ دەل ئۇنىڭ ئەكسى. دۇنيادا قەلەمكەشلەردەك ئوسال ئادەملەر يوق. يازغۇچى، شائىر دېگەن

نېمىلەرنىڭ يازغىنىنى كۆرسە بولىدۇ. ئۇلارنىڭ ئۆزىنى، قىلغان ئىشنى كۆرسە ئادەمنىڭ ھۆقىلغۇسى كېلىدۇ. يېزىپ بېرەي دېسەڭ دەرھال بول، بولمىسا، ۋاي مەن يېزىپ بېرەي دەيدىغانلاردىن كۈرمىڭ.

— كىمنى تاپساڭلار تېپىڭلار، لېكىن مەن يېزىپ بېرەلمەيمەن. بىلىپ قېلىڭلار، مەن يېزىۋاتقىنىم بىلەن «يازغۇچى» دېگەن بۇ شەرەپلىك نامغا تېخى لايىق ئەمەس. لېكىن، مەن ئۆز ئىجادىيىتىمگە مەسئۇلىيەتچان، ئۇستازلىرىمغا ئىخلاسمەن، ۋىجدانلىق بىر قەلەم مۇخلىسى. شۇڭلاشقا، تارىختا ئۆتكەن ۋە ھازىر ھارماي ئىجاد قىلىۋاتقان ئۇستازلىرىمنىڭ ئابرويىنى، ئىززىتىنى، شۆھرىتىنى، «يازغۇچى» دېگەن بۇ بۈيۈك، ھۆرمەتلىك نامنى قوغداش بۇرچۇم بار. ئاچلىقتىن ئۆلەر ھالەتكە يەتسەممۇ ئىككى — ئۆت تال بىرنەرسە يېزىپ قويۇپلا، ئۆزىنى «يازغۇچى»، «شائىر» ئاتىۋېلىپ، بۇ نامنىڭ شەنىگە داغ كەلتۈرىدىغان، ئۇنىڭ ھەقىقىي ئىگىلىرى بولغان ئۇستازلارنىڭ نامىنى بۇلغايدىغان نان قېپى، ۋىجدانسىز مەخلۇقلارنى دوراپ، ياخشى، بىلىملىك، قابىلىيەتلىك، ئاق كۆڭۈل كىشىلەرنى كۆرەلمەي كەينىدىن پىتتە ئارقىتىدىغان، بوھتان چاپلايدىغان، ھۇجۇم قىلىدىغان، ئورغا تىقىشقا ئۇرۇنىدىغان سىلەرگە ئوخشاش نامەردلەر ئۈچۈن ھەرگىز كەتمەن چاپمايمەن. شۇنىمۇ بىلىڭلاركى، «يازغۇچى — زاماننىڭ ۋىجدانى». ئۇ ھەرگىزمۇ مال — دۇنيانىڭ قۇلى، يامانلارنىڭ غالىپسى ئەمەس! لېكىن پارقىرىغانلىكى نەرسىنىڭ ھەممىسى ئالتۇن بولمىغىنىغا ئوخشاش، قولغا قەلەم ئېلىۋالغانلارنىڭ ھەممىسى يازغۇچىمۇ ئەمەس!

4

نادان ئادەملەر بەئەينى لالما ئىتقا ئوخشايدۇ. لالما ئىتلارنىڭ

بىر - بىرنى ئايپ ئولتۇرماي سۆڭەك ئالاشقىنىغا ئوخشاش،
نادان ئادەملەرنىڭمۇ دىلىدا ئىنساب، مېھرى - شەپقەت،
كۆيۈمچانلىق، خىر خاھلىق ... دەيدىغان نېرسىلەرنىڭ
يۇقۇندىسىمۇ بولمايدۇ.

مەن ئەتىگەندە ئىشقا كېتىۋېتىپ، كۈتمىگەندە بىر ماجىراغا
شاھىت بولۇپ قالدىم. بۇ بىر توپ باققال، ناۋاي، يايىمچىلارنىڭ
جېدىلى ئىدى.

— ھوي، غالتەكلەرنى ميانغىراق تارتىسلا، بۇ مېنىڭ
جايىم.

— مېنىڭ جايىم؟ سىلى سېتىۋالغان يەر ئەمەستۇ بۇ
ھەرقاچان. ھەردائىم بازارنىڭ تازا قىزىدىغان يۇقىرى تەرىپىدە
سىلىلا ئولتۇرمىسلا، بىزمۇ ئولتۇرۇپ باقايلى.

— بۇ مېنىڭ داۋاملىق ئولتۇرۇپ كەلگەن جايىم.
سېتىۋالمىغىنىم بىلەن بازار باشقۇرۇشتىكىلەر ماڭا كۆرسىتىپ
بەرگەن. چىرايلىقچە تارتىسلا دەيمەن ماۋۇ ئەبجەق غالتەكلەرنى.

— سىلى تۈلگەن بازار باشقۇرۇش ھەققىنى مەنمۇ تۈلگەن.
مۇشۇ جايدا ئولتۇرغىنىم ئولتۇرغان. ھۆرمەتلىرىنى قىلىپ گەپ
قىلمىسام ئەجەب بەك سەكرەيلىيا؟ ماڭا قارىسلا، مەن سىلىگە
ئوخشاش تېخى تۈنۈگۈن سەھرادىن شەھەرگە كىرىپ ئولتۇرغان
ئادەملەردىن ئەمەس. ئۇرۇق - ئەۋلادىمىزدىن تارتىپ مۇشۇ
شەھەرنىڭ كىندىكىدە چوڭ بولغان. نەدىكى يېزىلىقلار تۈنۈگۈن
شەھەرگە كىرىۋېلىپ بوزەك ئەتكىلى تۇردىغۇ ئادەمنى، ئىگىسى
بار جاھان بۇ!

— ۋايىيەي، تېخى تۈنۈگۈن بىر لەڭپۇڭ غالتىكى سۆرىۋالغان
ماۋۇ «كاتتا تىجارەتچى» بۈگۈن ئەجەب يوغىناپ كېتىپتۇ يا؟ ماڭا
قارىسلا، ماڭا شەھەرگە كىرىپ ئولتۇرغىلى توپتوغرا ئوتتۇز
يىل بولدى. ئاشۇ ئوتتۇز يىلدىن بېرى مۇشۇ باققالچىلىقنى
قىلىۋاتىمەن. مەندەك نامى چىققان ئوتتۇز يىللىق باققالنى
تونۇمايدىغان ئادەم يوق. مۇشۇ ئەتراپتىكى تىجارەتچىلەرنىڭ ئەڭ

كونىسى مانا مەن بولمەن. سىلگە ئوخشاش تېخى تۈنۈگۈن
تىجارەت قىلىشقا باشلىغان سوكال تىجارەتچىلەردىن ئەمەسمەن.
شۇڭلاشقا، مەن باشتا ئولتۇرسام، بۇ ئەتراپتىكى
تىجارەتچىلەرنىڭ ھېچقايسىسى قارشى چىقمايدۇ. سىلمۇ ئاتا -
بوۋامدىن تارتىپ مۇشۇ شەھەردە چوڭ بولغان دەۋالمىسىلا،
تەگلىرىنى سۈرۈشتۈرۈپ كەلسەك، بوۋىلىرىنىڭ بوۋىلىرى ياقا
يۇرتتىن ئېقىپ كەلگەن خەق. مەن يېزىدىن كىرگەن بولساممۇ
مۇشۇ يۇرتنىڭ ئادىمى. ياقا يۇرتلۇق پالاندىلارنىڭ ئەۋلادىدىن
ئەمەسمەن. مېنىڭ زادى مۇشۇ جايدا ئولتۇرغىنىم ئولتۇرغان.
تارتىسىلا غالتەكلىرىنى، لەڭپۇڭلىرىنى نەگە ئاپىرىپ ساتسىلا
ساتسىلا، بولمىسا ئۆزلىرىنىڭ ئەسلىي يۇرتلىرىغا ئاپىرىپ
ساتسىلا، بىزنى سەل چاغلىمىسىلا، باشقا يۇرتلۇقلارغا بوزەك
بولدىغان ئادەم يوق بۇ يەردە.

— سىلمۇ گۈلە - قاقلىرىنى نەگە ئاپىرىپ ساتسىلا
ساتسىلا، كونا باققال بولسىلا ئۆزلىرىگە باققال. ھۆكۈمەتنىڭ
لەڭپۇڭچى باققالنىڭ ئايىغىدا ئولتۇرسۇن دەيدىغان قانۇنى يوق.
مېنىڭ مۇشۇ جايدا ئولتۇرغىنىم ئولتۇرغان.

— راست دەيدۇ، كونا تىجارەتچىلەرنىڭ ئايىغىدا يېڭى
تىجارەتچىلەر ئولتۇرسۇن دەيدىغان قائىدە نەدە بار ئىكەن؟
قاچانلا بولسا بازارنىڭ ۋاژ - ۋۇزلىرى مۇشۇلارنىڭ بولامدۇ
زادى؟!

— ھوي، ئىنساب بىلەن گەپ قىلايلى. ھەرقايسىلىرىغا
تىجارەت قىلىشنى ئۈگەتكەنمۇ مانا بىزگە ئوخشاش كونا
تىجارەتچىلەر. ئەمدى ھۈنەرنى ئۈگىنىۋېلىپ بولۇپ بېشىمىزغا
چىقىۋالساڭلار بولامتى؟

— ھەرقايسىلىرىغا پۇل لازىم بولسا بىزگىمۇ لازىم. ئۆيدىكى
ئالتە جان مېنىڭ مانا مۇشۇ لەڭپۇڭچىلىق ھۈنەرىمگە
قاراشلىق.

— باشقا ئادەممۇ بولمايدۇ، ئاشۇنداق تىجارەت قىلىپ

تاپىدۇ.

— باققال باققالنىڭ يېنىدا ئولتۇرسۇن، لەڭپۇڭچى

لەڭپۇڭچىنىڭ قېشىغا بېرىپ لەڭپۇڭنى ساتسۇن

— باققاللارنىڭ دەردىدە بىز پاتمايمىزمۇ زادى بۇ يەرگە؟

— بۇ يەردە ئەڭ ئاۋۋال ناۋايىلار تىجارەت قىلغان. باشقىلار

ئەگە بېرىپ تىجارەتنى قىلسا قىلسۇن.

— ئىنساب، ئىنساب بىلەن گەپ قىلايلى، تۇغقانلار. بىز

مۇشۇ يۇرتقا تۇغما تۇرۇپ بىر - بىرىمىزنى پاتۇرمىساق، جېدەل -

ماجرىا قىلىشساق سەت ئەمەسمۇ؟ ئۇنداق بىر - ئىككى غېرىچ

يەر ئۈچۈن يېزىلىق - شەھەرلىك، كونا - يېڭى دەپ

ئولتۇرۇشماي، چىرايلىق كېلىشىپ تىجارەتمىزنى قىلايلى.

ئۇنداق قىلىشمايلى تۇغقانلار، خىجىل بولايلى.

مەن سۈكۈتكە چۆمگەن جېدەل ئەھلىنىڭ قېشىدىن ئاستا

سۇغۇرۇلۇپ چىقىپ، خىيال سۈرۈشكە باشلىدىم:

«ھېلىقى ئادەمنىڭ قىلغان گەپلىرى بەرھەق. قىتىغۇرلۇق،

ئىچى يامانلىق، كۆرەلمەسلىك، ئىناقسىزلىق، بىر - بىرىنىڭ

كۆتىنى كولاش بىز خەقنىڭ قان - قېنىمىزغا سىڭىپ كەتكەن

كېسەللىك. بىز ئەجدادىمىزدىن مىراس قالغان، «چۈجىنىڭ

شۇملۇقىدىن توخۇنىڭ ئەمچىكى يوق، دېگەن ھېكمەتنى چايناپ

باقساق.»

5

ئادەملەرنىڭ يىغىسى ھەر خىل بولىدۇ. بەزىلەر كۈلكە

ئارىلاش يىغلىسا، بەزىلەر سۆزلەپ تۇرۇپ يىغلايدۇ. بەزىلەر بىر

ئورنىدا تۇرۇپ يىغلىسا، بەزىلەر مېڭىپ، يۈگۈرۈپ يۈرۈپ

يىغلايدۇ. بەزىلەر ھۆڭ - ھۆڭ يىغلىسا، بەزىلەر ھۇ تارتىپ

يىغلايدۇ... دېمەككى، يىغلاش ئۇسۇلى نەچچە خىل بولىدۇ. ئەمما،

چوڭ جەھەتتىن ئېيتقاندا، يىغا: ئۆزى ئۈچۈن يىغلاش، باشقىلار

ئۈچۈن يىغلاش؛ خاپىلىق يىغىسى، خۇشاللىق يىغىسى دېگەنلەرگە ئايرىلىدۇ. خۇشاللىق يىغىسىدا تەمسىز ياش تۆكۈلسە، خاپىلىق يىغىسىدا ئاچچىق ياش تۆكۈلىدۇ. لېكىن، كۆپىنچە ھاللاردا بۇ ياشلار ئادەمنىڭ كۆزىدىن چىقىدۇ. بەزىلەر، يىغلىغان ئادەمنىڭ كۆزىدىن ياش چىقمىسا ئۇنىڭ يىغىسىغا ئىشەنمەيدۇ. ئۇنىڭ يىغىسىنى كۆزىدىن چىققان ياشنىڭ ئاز - كۆپلۈكىگە قاراپ ئۆلچەيدۇ. شۇڭلاشقا، ئۇلار يىغلىغۇچىنىڭ يىغلاش مەقسىتىنى سۈرۈشتۈرۈپ ئولتۇرماي، كۆزىدىن چىقراق كۆز يېشى چىققان يىغلىغۇچىلارنىڭ ھەممىسىگە ئىچ ئاغرىتىدۇ، تەسەللى بېرىشىدۇ، كۆڭلىنى ياسىشىدۇ. مېنىڭ تەزىرىمدە، يىغلىغۇچىنىڭ كۆزىدىن ياش چىق ياكى ئاز چىقسۇن، ئۆزى ئۈچۈن، ئۆز مەنپەئەتى، ئۆز نەپسى، قايغۇسى، ئازابى، پايدىسى ئۈچۈن يىغلانغان يىغىلارغا ھېسداشلىق قىلىشقا، تەسەللى بېرىشكە ئەرزىمەيدۇ. چۈنكى، بۇنداق قىلىشنى ھايۋانمۇ بىلىدۇ. ئىنساننىڭ ھەقىقىي ھېسداشلىق قىلىشقا، تەسەللى بېرىشكە، ھەمدەم بولۇشقا، كۆڭلىنى ياساشقا تېگىشلىك شۇنداق بىر يىغىسى بار. ئۇ بولسىمۇ يۈرەك يىغىسى.

مانا، يۈرىكىم يىغلاۋاتىدۇ. دەريا - دەريا ياش تۆكۈپ يىغلاۋاتىدۇ. ھەسرەتلىنىپ، مۇڭلىنىپ، قايغۇرۇپ يىغلاۋاتىدۇ. ئىشىنىمەنكى، ئەقىللىك ئوقۇرمەنلەر يۈرىكىمنىڭ بۇ يىغىسىنى چوقۇم چۈشىنىدۇ. ماڭا تەسەللى بېرەلەيدۇ... يۈرىكىمنىڭ يىغىسى بىكارغا كەتمەيدۇ.

ئېھ، ئادەملەر، كۆرۈۋاتامسىلەر، يۈرىكىم يىغلاۋاتىدۇ!

1990 - يىلى، يەكەن

ئۈچ تال ئەتىرگۈل

تۇنسا قىز

سەن دېكابدردىكى چوغ.

بۇرۇننىڭ بۇرۇنسىدا، دېكابدردىكى سوغۇقى لەپىلدەپ
 چۈشۈۋاتقاندا بىر شاھزادە توڭلاپ تىترەپتۇ. پۇت - قولى، يۈز -
 كۆزى، چىناردەك بەستى، يۈرىكى... ئاپپاق - ئاپپاق قارغا
 ئايلىنىپتۇ. گۈل - گىياھ، دەل - دەرەخ، دەريا - كۆل ۋە ئۆي،
 كارىۋات، يوتقانلار قار ئىكەن. ئاسماندا قۇياش نۇر چېچىۋاتقان
 بولسىمۇ، ئەمما ئۇنىڭ ئاپتىمى مۇز ئىكەن. شۇ سەۋەبلىك قار
 شاھزادىنىڭ ۋۇجۇدى چوغقا تەشنا ئىكەن.

چوغ — ۋاپادار ئايال.

چوغ — ئىسسىق ئۆي.

چوغ — لەززەتلىك يوتقان - كۆرپە.

چوغ — باھار.

چوغ — ۋىسال.

سەن دېكابدردىكى چوغ.

چوغدىن ئوت، ئوتتىن گۈلخان، گۈلخاندىن ھارارەت،
 ھارارەتتىن باھار پەيدا بولىدۇ.

باھار بولسا ھەممە بولىدۇ.

قار شاھزادە دېكابدردىكى لەپىلدەپ چۈشۈۋاتقان سوغۇقىدا
 چوغ ئىزدەپتۇ، ئىزدەپتۇ، ئىزدەپتۇ... ئىزدەپتۇ...

سەن دېكابدردىكى چوغ.

بۇرۇننىڭ بۇرۇنسىدا، 12 - ئاينىڭ 22 - كۈنىدە سوغۇق

لەپىلدەپ چۈشۈۋاتقان بىر قار شاھزادە ئىسسىق ئۆيدە، ئىسسىق يوتقان - كۆرپىنىڭ ئارىسىدا بىر تال چوغنى باغرىغا بېسىپ ۋىسال لەززىتىدىن ھاياجانلىق تىترەپتۇ... سەن دېكابىردىكى چوغ.

چوغدىن ئوت، ئوتتىن گۈلخان پەيدا بولىدۇ. دېكابىردىكى چوغنىڭ ھارارىتىدىن قار شاھزادىنىڭ ۋۇجۇدى چوغقا ئايلىنىپتۇ، ئىككى چوغنىڭ ھارارىتىدىن دېكابىر باھارغا ئايلىنىپتۇ...

باھار گۈللىرى نېمىدىگەن نازاكەتلىك، خۇش پۇراق - ھە! دېكابىرنىڭ باھارغا ئايلىنىشىغا ئەگىشىپ شاھزادىنىڭ باغرىدىكى چوغمۇ بىر تال ئەتىرگۈلگە ئايلىنىپتۇ. ئەتىرگۈل نېمىدىگەن ئوماق، نېمىدىگەن خۇش پۇراق! شاھزادە پۇراپ - پۇراپ قانماپتۇ.

ئەتىرگۈل نېمىدىگەن ئوماق، نېمىدىگەن خۇش پۇراق! ئەتىرگۈل بىرنى غۇنچىلاپتۇ، يەنە بىرنى غۇنچىلاپتۇ... سەن دېكابىردىكى چوغ. سەن سوغۇق لەپىلدەپ چۈشۈۋاتقان دېكابىرنى باھارغا ئايلاندۇرغان چوغ.

سەن دېكابىردىكى قار شاھزادىنى چوغلاندۇرغان چوغ. سەن دېكابىردىكى باھاردا ئەتىرگۈلگە ئايلانغان چوغ. سەن دېكابىردىكى چوغ، دېكابىردىكى ئەتىرگۈل. مەن چوغقا، ئەتىرگۈلگە ئاشىق قار شاھزادە...

ماھىرە

بەكمۇ سەبىي، بەكمۇ ئوماق كۈلۈمسىرەيسەن... تاڭ سەھەردە غىپىدىلا چىقىپ كېتىسەن. كۆزلىرىڭدە بىر بوغچا ئۇيغۇ، ئۆشەڭدە بىر بوغچا كىتاب. «خوش دادا» دېمەيسەن

پەقەت. بىر بوغچا رەنجىشلىرىمنى بىر پىيالە ئەتكەنچە بىلەن
ناشتا قىلمەن، خىيالىمدا كايىمەن ساڭا:

— مەكتىپىڭگە خوش دەپ ماڭغىن ئۆزۈڭنى كۆرسىتىپ،
بەكمۇ سەبىي، بەكمۇ ئوماق كۈلۈمسىرەيسەن...
چۈشلۈك تاماق داستىخنى شۇنچىلىك مول، داستىخاننىڭ
ئەتراپى شۇنچىلىك چۆل. قوي يىللىق قىزىم قويدەك مەرەپ
كىرەمدىكىن دەپ قارايمەن داستىخاننىڭ بىر بۇرجىكىگە،
تەخسەمدىكى لەڭمەندەك ھەم ئۇزۇن، ھەم چىگىچ غەملىرىم
سوپۇندەك قېتىپ قالغان. خىيالىمدا كايىمەن ساڭا:

— چۈشلۈك تاماققا كەلگىن ئولگۈرۈپ!
بەكمۇ سەبىي، بەكمۇ ئوماق كۈلۈمسىرەيسەن...
كەچ بولغاندا مىسىدە كىرىپ كېلىسەن، ئۆشەنغىدە بىر
بوغچا تاپشۇرۇق. تۇيغۇلىرىڭ شۇنچىلىك ھارغىن. «مەن كەلدىم،
دادا» دېمەيسەن پەقەت. تاپشۇرۇق ئىشلەشكە ئامراق سەن قەۋەت،
رەنجىشلىرىم شۇنچىلىك ھارغىن، خىيالىمدا كايىمەن ساڭا:
— تاپشۇرۇقنى تېزىرەك ئىشلىگىن، ئۆي ئىشلىرىغا قاراشقن
ئاز - پاز.

بەكمۇ سەبىي، بەكمۇ ئوماق كۈلۈمسىرەيسەن...
«ئاق تاش، كۆك تاش، دەريا بويى سۈزۈك تاش، ئوينايدىغان
بالا بارمۇ!...»

بۇ سېنىڭ ئاۋازىڭ، ياق، مېنىڭ بالىلىق دەۋرىمدىكى
ئاۋازىم، ياق، بۇ سېنىڭ شۇنداقلا ئاداشلىرىڭنىڭ ئاۋازى.
«نېمانچە ئويۇن قېپى بۇ بالا. ئويناۋەرمەي قايتىپ كىرسە
بولاتتى» دەپ غودۇڭشىمەن ئۆزۈمچە. خىيالىمدا كايىمەن ساڭا:
— چوڭ بولغىنىڭنى بىلمەيۋانامسەن؟ قارا، ئەپتىڭگە...

بەكمۇ سەبىي، بەكمۇ ئوماق كۈلۈمسىرەيسەن...
تاڭ سەھەردە شەبنەم سۆيگەن ئەتىرگۈل غۇنچىسىدەك،
قويدەك ياۋاش قوي يىللىق قىزىم. ئاشۇ ئوماققىنا كۈلۈمسىرەش
ساڭا بىر ئۆمۈر نېسىپ بولغاي.

بەكمۇ سەبىي، بەكمۇ ئوماق كۈلۈمسىرەيسەن...

ئادىلە

تاتلىققىنا، تاتلىققىنا غۇنچە ئەتىرگۈلۈم.
ئىگەلەپ يىغلىغىنىڭنى ئوخشىتىپ باقتىم ئىگەلەپ
يىغلاشلىرىمنىڭ قۇلىقىدىن چوجاپ. «ھى...» قىلىپ يىغلاپ
بولغۇچە كۆزلىرىمدىن ئاقتى تارام ياش، چۇۋۇلۇپ كەتكەن
پوتلىلىرىمىز ئوخشاش. مېنىڭ يىغامنىڭ داۋامىنى سەن
يىغلاۋاتىسەن خۇددى دادامنىڭ يىغىسىغا ئوخشاش، ئەمما سېنىڭ
بالاڭنىڭ كۆزىدىن ئاقمىسۇن ياش.

تاتلىققىنا، تاتلىققىنا غۇنچە ئەتىرگۈلۈم.
— ئاي نېمىشقا يۇمىلاق يېتى تۇرىۋەرمەيدۇ؟
— ئادەملەرگە چوڭ نەرسىنىڭ ھامان كىچىكلەيدىغانلىقىنى،
كىچىك نەرسىنىڭ چوقۇم چوڭىيىدىغانلىقىنى بىلدۈرۈپ قويۇش
ئۈچۈن.

— نېمىشقا كۈندۈزدىن كېيىن كېچە بولىدۇ؟ كېچىدىن
كېيىن كۈندۈز بولىدۇ؟
— چۈنكى، بۇ زۇلمەتنىڭ مەڭگۈلۈك ئەمەسلىكىنىڭ
بېشارىتى.

— نېمىشقا شۇنداق بېشارەت بولىدۇ؟
— چۈنكى، ئادەملەرنى ئۈمىد - ئىشەنچنى يوقىتىپ
قويمىسۇن دەپ.
— ئادەملەر ئۈمىد - ئىشەنچنى يوقىتىپ قويسا نېمە
بولىدۇ؟

— قۇرت - قوڭغۇزدىن پەرقى بولمايدۇ.
سوئال سوراپ ھارمايسەن، جاۋاب بېرىپ ھارمايمەن.
ئەقلىڭدىن سۆيۈنۈپ تايچاق بولۇپ بېرىمەن، ئەمما مېنى ئات
قىلىپ مەنمەيسەن...

تاتلىققىنا، تاتلىققىنا غۇنچە ئەتىرگۈلۈم
ھەر كۈنى مەكتىپىڭنىڭ دەرۋازىسى ئالدىدا ساقلايمەن. ئۆيگە
قولۇڭدىن يېتىلەپ ئاپىرىپ قويسام دەيمەن. مەكتەپتىن خوشال
خۇرام چىقسەن، مېنى كۆرۈپ ئالدىمغا يۈگۈرەيسەن، بويغۇمغا
ئېسىلىپ مەڭزىمگە سۆيسەن، ئاندىن قۇلىقىمغا پىچىرلايسەن.
— سىزدىن ئۆتۈنۈپ قالاي، دادا، ئەمدى مەكتەپ ئالدىدا
ساقلىماڭ، يا مەن يەسلى بالىسى بولمىسام...

چوڭ بولغىنىڭدىن، ئۆزۈڭنى چوڭ ئادەمدەك تۇتىشىڭدىن
خۇش بولمەن. ئەمما، مەكتىپىڭ ئالدىغا سېنى ئالغىلى
بارمىسام غەملىرىمنى غالجىر ئىتلار تالايدۇ.
«قىزىم ئۆيگە كېتەلگەنمىدۇ...»

تاتلىققىنا، تاتلىققىنا غۇنچە ئەتىرگۈلۈم. كەچ تەرەپلەردە
ئائىلىمىزنى — كىچىككىنە ئەتىرگۈلۈكىمىزنى كۈلدۈرسەن،
تېلىقتۇرسەن.

سەن ناخشا ئېيتىسەن:

«جىمىرلايدۇ يۇلتۇزلار،

ساناپ باقسام چېكى يوق...»

مەنمۇ ناخشا ئېيتىمەن:

«ساڭا ئىپار قوشقانمۇ؟

خۇش پۇراق سەن ئەتىرگۈل...»

قەستەن بىر - بىرىمىزنىڭ چىشىغا تېگىپ
چاقچاقلىشىمىز، ھازىر جاۋابلىقتا سىنىشىمىز:

— چاشقان يىللىق قىزىم، تۇلۇم چاشقان.

— ئەتراپقا خۇش پۇراق چاچقان.

— ئات يىللىق دادام، ھۇرۇن ئات.

— مېنى تەرىپلەپ قوشاق قات.

... —

ئاندىن ئويۇن ئويناشقا چۈشۈپ كېتىمىز. ئويۇن تۈرىنى، تەرتىپىنى، شەرتىنى سەن بەلگىلەيسەن. ئويۇننىڭ باشقۇرغۇچىسىمۇ ئۆزۈڭ بولسەن، ھەممىمىز ئاغزىڭغا قارايمىز:

— تاققا - تۇققا، ئۈنچە - مارجان ...

— چۈمۈلە، چۈمۈلە، نەگە بارغان چۈمۈلە ...

— چىم - چىم باتۇر ئۆيدە بارمۇ؟ ...

... —

تاتلىققىنا - تاتلىققىنا غۈنچە ئەتىرگۈلۈم.

«بىر تال ئاچقۇچ بولۇپ قالغان بولسام، ئاچقۇچ بېغىڭىزغا ئېلىنىۋېلىپ، يېنىڭىزدىن ئايرىلماي نەگە بارسىڭىز شۇ يەرگە بارايتتىم، دادا...» دەيسەن بالىلىق ئوي - خىياللىرىڭنى ئىزھار قىلىپ.

سۆيۈنۈپ كېتىمەن.

سېنى مەن بېرىشنى ئارزۇ قىلغان، لېكىن بارالمىغان يەرلەرگە بارسىكەن، مەن قىلىشنى ئارزۇ قىلغان، لېكىن قىلالمىغان ئىشلارنى قىلسىكەن، كۆكتە قۇشتەك ئۈچسىكەن، دېڭىزدا بېلىقتەك ئۈزسىكەن... دەيمەن.

بىلىمدىم، سەندىن بىردەمگە ئايرىلىشقا يۈرەك چىدامدىكىنتاڭ؟!

مانا، سەن ئۆيگە چاشقاندەك كىرىپ كەلدىڭ، ئاچقان قورسىقىڭغا يەيدىغان نەرسە ئىزدەپ. شۇ ھامان ئەتىرگۈلۈكىمىز ۋىلىقلاپ كۈلدى...

تاتلىققىنا، تاتلىققىنا غۈنچە ئەتىرگۈلۈم.

2006 - يىلى مارت، يەكەن

نورۇزغا تىلەك

I

قۇياش ساخاۋەتلىك تەپتى بىلەن پەسىللەر ئەركىسى باھارنى ئاستا نوقۇدى، خۇددى كۆيۈمچان ئانا ئۇيقۇچان ئەركە پەرزەنتىنى مېھرى بىلەن سۆيۈپ ئويغاتقاندەك. چەكسىز ئۇيۇقتىن تارىغان بىر ئىللىق ھارارەتتىن ئېرىپ ئاققان ئەگىز سۇلىرى بارچە ھاياتلىققا ياشاش ئۈمىدى ئاتا قىلدى، خۇددى جاپاكەش، تاغ يۈرەك ئاتىنىڭ يېشانسىدىن تامچىغان مېھنەت تەرىدەك. باھار شاماللىرى شوخ ھەم لەرزىلىق، يېقىملىق ھەم نازاكەتلىك ئۈسسۈللىرى بىلەن يېڭىلىرىنىڭ چىناردەك بەستىگە يۆگىشىپ، مۇھەببەتلىك يۈرەكلىرىدىكى ئوتلارنى تېخىمۇ يېلىنجىتاتتى، قارلىغاچ قانىتىدەك بۇرۇتلىرى سۆلەت بېغىشلاپ تۇرغان لەۋلىرىگە لەۋ ياقىتى، خۇددى ۋاپادار مەشۇقلاردەك. بوۋايلىرىنىڭ ساقاللىرىنى، مويايلىرىنىڭ لىپچەكلىرىنى يەڭگىل يەلپۈتتى، خۇددى چۈچۈك تىللىق نەۋرىلىرىنىڭ بۇدرۇق قوللىرىدەك...

شۇ دەقىقىدە پەسىللەر ئەركىسى باھار، باھارنىڭ گۈل تاجى نورۇز كەلگەندى، خۇددى ئىنساننىڭ ھايات مۇشكۈلاتلىرى بىلەن كۈرەش قىلىش ئىشەنچىنى ئۇرغۇتقۇچى يۈكسەك بىر ئارزۇ - ئۈمىد تەك. شۇڭلاشقىمۇ ئادەملەرنىڭ ياخشى تىلەكلىرى يۈرەكلىرىدىن بۆلۈنۈپ تۆكۈلەتتى، خۇددى نورۇز بۇلاقىنىڭ زىلال قەتىرلىرىدەك:

«ئىشىك بۇدەم ئوچۇق ساڭا، مەرباھا نورۇز!
 گۈلۈڭ بىلەن ھويلىمىزنى يېڭىلا، نورۇز.»

تولۇن ئاي بولۇت يېرىپ چىقىپ مۇقەددەس يەر ئانىغا تەلمۈرەتتى، خۇددى باتۇر ئەجدادلىرىمىز يىراق ئۆتمۈش ئالۋۇنلىرىدىن ئۈمىدۋار پەرزەنتلىرىنى بېقىپ كېلىۋاتقان بۇ ساخاۋەتلىك زېمىنغا كۆز تىكىۋاتقاندەك. يۇلتۇزلار كىرىكىدىن مېھىر ئۆكۈلەتتى، خۇددى باتۇر ئوغۇز، باھادىر ئالىپ ئەرتۇڭا، تۇمارس، دانىشمەن مەھمۇد كاشغەرىي، يۈسۈپ خاس ھاجىپ، نەۋائىي، سۇلتان سەئىدخان ۋە خانىش ئاماننىسالارنىڭ چولپان كۆزلىرىدەك...

شۇ دەقىقىدە پەسىللەر ئەركىسى باھار، باھارنىڭ گۈل تاجى نورۇز كەلگەندى، خۇددى بۇزۇكۋار ئەجدادلارنىڭ كۈرەشچان ئەۋلادلارغا يوللىغان ئوتلۇق سالىمىدەك. شۇڭلاشقىمۇ ئەۋلادلارنىڭ پەخىرلىك ئەجدادلىرىغا يوللىغان چەكسىز سېغىنىشى يۈرەك - يۈرەكلىرىدىن ئوقچۇپ چىقاتتى:

«ئۈنۈمدۇق، سېغىندۇق بىز، مەرھابا نورۇز!
ھۆسنۇڭ بىلەن يولمىزنى يېڭىلا، نورۇز.»

تۈمەنلىگەن پەرزەنتلىرى يېقىملىق سايرايتتى، شاختىن - شاخقا سەكرەپتتى، سامادا ئەركىن پەرۋاز قىلاتتى، موللاق ئاتاتتى، كۆك قەرىگە كۆتۈرۈلەتتى، زېمىنغا قاراپ شۇڭغۇيتتى، خۇددى ئادەملەر شادىيانە ئەۋجىدە ساماغا چۈشكەندەك، مۇقاملار ئەۋجىدە مەشرەپ ئوينىۋاتقاندەك، قۇچاقلىشىپ كۆرۈشۈپ ئۈيۈشۈشۈش، ئىتتىپاقلىق، ئىناقلىق ناخشىسىنى ياڭرىتىۋاتقاندەك. يارىشىملىق بادام دويپىسىنى چېكىسىگە قوندۇرۇپ كىيىۋالغان دېھقان يىگىت سويپىكىنى تاتلىداتقىنىچە

ھەيدەپ ئوسغا قانغان تۇپراقلارنى چوڭقۇر ئاغدۇراتتى، خۇددى ھۇرۇنلۇق، چىدىماسلىق، قىتىغۇرلۇق، نادانلىق، داغۋازلىق، مەمەدانلىق، بىغەملىك... تىن ئىبارەت نىجىس ئىللەتلەرنى ئويما يىلتىزىدىن ئاغدۇرۇپ تاشلاۋاتقاندەك...

شۇ دەقىقىدە پەسىللەر ئىركىسى باھار، باھارنىڭ گۈل تاجى نورۇز كەلگەنىدى، خۇددى ۋۇجۇدلارنى چىرمىۋالغان ئەبگار ئىللەتلەرنى يۇيۇپ تازىلىغۇچى شىپالىق يامغۇر ياغقانئەدەك. شۇڭلاشقىمۇ ئادەملەرنىڭ مۇدەھىش ئىللەتلەرگە بولغان نەپرەتى قايناپ تېشىۋاتاتتى:

«يوقالسۇن شۇ مۇدەھىش ئىللەت، مەرباھا نورۇز!
ھېكمەت بىلەن ئورنىمىزنى يېڭىلا، نورۇز.»

4

دۇتار، قالدۇن، داپ، تەمبۇرلار جاراڭلاپ، مۇقاملارنىڭ سېھىرلىك كۈيلىرىدىن نورۇز مەشرىپى ئەۋجىگە چىققانىدى. شوخ يىگىتلەر، نازاكەتلىك قىزلار، تىمەن بوۋايىلار، تېتىك مومايلار، كەپسىز، سەبىي بالىلار ئۇسسۇل ئويناپ ھارمايتتى، خۇددى ئاجايىپ كاتتا توي بولغانئەدەك. ھەيۋەتلىك قاراقۇرۇم، تەڭرىتاغلىرى، شەرىپەتلىك باغراش، سايرام كۆللىرى، ئەزىم ئىلى، تارىم، تۈمەن، يەكەن دەريالىرى ئاجايىپ بىر ھاياجاندىن سىلكىنەتتى، چايقلاتتى، شارقىرايتتى، خۇددى پەرزەنتلىرىنىڭ كاتتا توي مەرىكىسىدىن ھاياجانلانغان بۇزۇكۋار ئاتا - ئانىلاردەك...

شۇ دەقىقىدە پەسىللەر ئىركىسى باھار، باھارنىڭ گۈل تاجى نورۇز كەلگەنىدى، خۇددى بۇ ساخاۋەتلىك زېمىنغا قۇت - بەخت ئەلچىسى كەلگەندەك. شۇڭلاشقىمۇ ئادەملەر چوڭ - كىچىك، باي - گاداي، ئەمەلدار - پۇقرادىن ئىبارەت پەرقنى چۆرۈپ تاشلاپ،

بىر كاتتا بەختنىڭ تەنتەنىسىدە ئورتاق كۈلۈشەتتى:

«نۇر ئوينىسۇن زىنىخلاردا، مەرھابا نورۇز!
كۈلكەڭ بىلەن تۇيغۇمىزنى يېڭىلا، نورۇز.»

5

قولى گۈل قىز - جۇۋانلار كەڭرى دالاغا ئېسىلغان قازان
بېشىدا ئالدىراش يۈرۈشەتتى. قازانلاردا شېرىن تەملىك سۈمۈلەك -
نورۇز ئاشلىرى قايناۋاتاتتى. گۈلدەك ياسانغان گۈل يۈزلۈك
كېلىنچەكلەرنىڭ چېۋەر قوللىرىدا تەييار بولغان كۆك
چۆچۈرىسى، كۆك سامسىسى، پوشكال - ئوقاچلار، ساڭزا -
بوغۇرساقلار نورۇز داستىخاننى مول نازۇنمەتلەر بىلەن
بېزىگەندى، خۇددى چۆچەكلەردىكى سېھىرلىك ئېچىل
داستىخاندەك...

شۇ دەقىقىدە پەسىللەر گەركىسى باھار، باھارنىڭ گۈل تاجى
نورۇز كەلگەندى، خۇددى نورۇز بوۋاي باي - باياشاتلىق
ئەلچىسىنى باشلاپ كەلگەندەك. شۇڭلاشقىمۇ نورۇز داستىخاننى
ئادەملەرنىڭ قەلبىدىكى مېھىر - شەپقەت دەرياسىنى
دولقۇنلىتىۋاتاتتى:

«بۇ كۈنچە داستىخانغا مەرھابا نورۇز!
مېھرىڭ بىلەن نېمەتلەرنى يېڭىلا، نورۇز.»

6

ئېتىز - قىرلاردا تۇپراق يېرىپ بىخ سۈرگەن مایىسلارمۇ
يېشىل، ئەگىز سۈيىدە ياشىرىپ، باھار شامىلىدا نازاكەتلىك
ئۇسسۇل ئوينىۋاتقان مەجنۇنتالارنىڭ ياپراقلىرىمۇ يېشىل،
چەكسىز دالاغا كىمخايتەك پايانداز سالغان كۆكتات -

گىياھلارمۇ يېشىل، قىز - چوكانلارنىڭ ئەگىم ئايدەك
قاشلىرىغا قويۇۋالغان ئوسمىسىمۇ يېشىل، خۇددى خاسىيەتلىك
نورۇزنىڭ ساخاۋىتىدىن بۇ زېمىننىڭ كۆز يەتكۈسىز قىوم
بارخىنى، ھەيۋەتلىك تاقىر تاغلىرى، قۇرۇپ كەتكەن دەريا -
كۆللىرىنىڭ قىرغاقلىرى، قاقاس ساي - دالالىرى يېشىللىققا
پۈركەنگەندەك...

شۇ دەقىقىدە پەسىللەر ئەركىسى باھار، باھارنىڭ گۈل تاجى
نورۇز كەلگەندى. خۇددى خاسىيەتلىك نورۇز ئادەملەرنىڭ دىلىغا
ئاقلىق، زېمىنغا يېشىللىق باشلاپ كەلگەندەك. شۇڭلاشقىمۇ
ئادەملەر باھادىرلىق كەمىرىدە بەللىرىنى مەھكەم باغلاپ،
يېشىللىق ئۈچۈن بۇ ساخاۋەتلىك ئانا زېمىننى كۆكەرتىپ،
باغرىنى گۈللەرگە پۈركەش ئۈچۈن غەيرەت - شىجائەتكە
تولغاندى:

«يەر كۆكەرسۇن، دىل ئاقارسۇن، مەرھابا نورۇز،
ناخشاق بىلەن ئېڭىمىزنى يېڭىلا، نورۇز»^①

2003 - يىلى مارت، يەكەن

① قوش تىرناق ئىچىگە ئېلىنغان مىسرالار ھاجى مىرزاهىت كېرىمنىڭ.

گۈل بەرگىدىن تۆكۈلگەن شەبنەم

سۈبھى بىلەن تەڭ ئۇيۇقتىن تارىغان قىزغۇچ نۇردىن ئوزۇق ئېلىپ، پورەكلەشكە باشلىغان ئەتىرگۈل غۇنچىسى ئەتراپىدىكى ھەمراھلىرىنىڭ ئارىسىدا تولىمۇ مەغرۇر تۇراتتى. ئۇنىڭ قان ئۇيۇپ قالغاندەك قىپقىزىل يۇمران بەرگىلىرى ئالتۇندەك قۇياش نۇرىدا چوغدەك تاۋلىناتتى.

— سەتلەر، — دېدى ئۇ ئەتراپىدىكى بەرگىلىرى قۇرۇپ، تۈزۈشقا باشلىغان گۈللەرگە مەسخىرىلىك قاراپ، — بىچارە ئەخمەقلەر، — ئۇ يەنە ئەتراپىنى چىرايلىق بېزەپ تۇرغان يېشىل ياپراقلارغا مەغرۇرانە كۆزىنى تىكتى.

— قولۇڭنى تارت! ئەپتىڭگە قاراپ مېنى ئۈز، سەن مېنىڭ خىلىم ئەمەس، — دېدى ئۇ پۇراش ئۈچۈن ئەمدىلا قول ئۇزارتقان گۈلچى يىگىتنىڭ بارماقلىرىغا زەھەر خەندىلىك بىلەن تىكەنلىرىنى سانجىپ.

ئەتىرگۈل تولىمۇ گۈزەل، مەغرۇر ۋە ھاكاۋۇر ئىدى. ئۇنىڭ مەغرۇرانە ھاياتى ئۈچ كۈن داۋاملاشتى. شۇ ئۈچ كۈن ئىچىدە ئۇ ئۆزىگە ئاشىقانە تەلمۈرگەن، پۇراش ئۈچۈن ئىنتىلىگەن يىگىتلەرنىڭ ھېچقايسىسىغا پەرۋا قىلمىدى. ئۇ ئاشۇ گۈزەللىكى، ھاكاۋۇرلۇقى بىلەن يەككە - يېگانە قالدى...

ئۇپۇق چوغدەك قىزىرىپ، ئۇنىڭ قىزىل نۇرلىرى قارا تۈننىڭ باغرىنى قىلىچتەك كېسىپ، زېمىنغا تارىدى. بارلىق مەۋجۇداتلار يېڭى بىر كۈننى خەندان ئۇرۇپ كۈتۈۋالدى. بىراق، ھېلىقى چىرايلىق ئەتىرگۈل تولىمۇ مىسكىن كۆرۈنەتتى. ئۇنىڭ

ئەسلىي گۈزەللىكىنى يوقىتىپ، قۇرۇشقا باشلىغان بەرگىلىرىدىكى سۈبھى شەبنەملىرى قىزىل نۇر ئاللىرىدا رەڭدار مەرۋايىتتەك جۇلايىتى... قۇياش كۆتۈرۈلدى. پۈتكۈن ھاياتلىق ئۇنىڭ ئالتۇن رەڭ نۇرىنى خۇددى ئانا سۈتىنى ئەمگەن بوۋاقتەك ئىشتىھا بىلەن ئەمدى... بىراق ئەتىرگۈلنىڭ تېخىمۇ بەك قۇرۇشقا باشلىغان بەرگىلىرىدىن مەرۋايىتتەك شەبنەملەر قىزى كۆزىدىن ئاققان ياشتەك سىرغىپ چۈشۈپ تۇپراققا سىڭىپ كەتتى. ياق، بۇ شەبنەم ئەمەس، بەلكى ھاكاۋۇر ئەتىرگۈلنىڭ ھەسرەت - نادامەت يېشى ئىدى. قاراڭلار، ئۇ يىغلاۋاتىدۇ، بوغۇلۇپ، ئۆكسۈپ، پۇشايماي ئىلكىدە تولغىنىۋاتىدۇ...

1990 - يىلى دېكابىر، يەكەن



باھار


كائىنات ئاپپاق رەڭدە لباس كىيگەن مۇشۇنداق سائەتلەردە كىمىنىڭمۇ كۆڭلى يېشىللىققا ئورالغان رەڭگارەڭ مۇھىتقا تەلپۈنمىسۇن؟ خىلمۇخىل گۈللەر ئېچىلغان باغچىلارنى، قۇشلار نەغمە - ناۋا قىلىۋاتقان، بۇلاقلار شىلدىرلاپ ئېقىۋاتقان بوستانلىقلارنى كىممۇ ئىنتىزارلىق بىلەن ئەسكە ئالمىسۇن؟! ئېھ، باھار! سېنىڭ رەسىدە بولغان قىزغا ئوخشاش ۋۇجۇدۇڭدا ئەنە ئاشۇ تەنگە ھۇزۇر، ھاياتقا لەززەت، يۈرەككە شادلىق، ئىجادقا ئىلھام بېغىشلىغۇچى ھەممە، ھەممە سۈپەتلەر مۇجەسسەملەنگەن.

سەن ئىجادكارنىڭ ئىلھام پەرىلىرى بىلەن كۆڭۈل ئاچىدىغان سەيلىگاھى، سەن ئىشچانلارنىڭ مېھنەت تەرىنى ئالتۇنغا ئايلاندۇرىدىغان مۆجىزات ئىلاھى، سەن قىزىلگۈلگە ئاشىق بۇلبۇلنىڭ مۇقەددەس سەجدىگاھى، سەن زىمىستاندا مۇزلىغان يۈرەكلەرنىڭ ئىللىق قۇياشى!

ئېھ، باھار! تەبىئەت دۇنياسىنى ياخشى كۆرمەيدىغان، ساڭا تەلپۈنمەيدىغان مەۋجۇداتمۇ بارمىدۇ؟! يوق! پۈتۈنلەي يوق! چۈنكى سەن بارلىق مەۋجۇداتلارنىڭ ۋۇجۇدىغا جۇشقۇنلۇق بەخش ئەتكۈچى ھاياتلىق ئابىدىسىسەن. سېنىڭ ئىللىق نۇرۇڭدىن، نازلىق تەبەسسۇمۇڭدىن ۋېلىقلاپ كۈلگەن ئانا تەبىئەت ئۆز ۋۇجۇدىدىكى سوغۇقنىڭ نامايەندىسى بولغان توڭنى ئېرىتىپ، ئۆسۈملۈكلەرگە گۈل - غۈنچە ئاتا قىلىپ، ھاياتلىققا يېڭى بىر

تۇس بەرگۈسى. شۇنىڭ ئۈچۈن، سەن بىلەن قاقاس چۆللەر
بولغۇسى بوستان، يازسام تەرىپىڭ تۈگمەس مىڭارچە داستان.

2000 - يىلى ئاپرېل، يەكەن



ئەسسالام، يېڭى يىل

ئالدىمدا بىر پارچە ئاپپاق قەغەز، قەلەمنى تۇتۇپ ئولتۇرىمەن خىيالغا پېتىپ، ئۇيۇقتىن خەنجەردەك كۆتۈرۈلگەن قىزىل نۇر تاللىرى تارماقتا سۈبھى پەردىلىرىنى يىرتىپ، مۇقەددەس قۇياش نۇرلۇق جامالىنى زېمىنغا كۆرسەتمەكتە ئوت شارىدەك تاۋلىنىپ، تاڭ خەۋەرچىلىرى بەس - بەس بىلەن چىلاشماقتا زوقلىنىپ، يېپيېڭى بىر تاڭ ئاتماقتا كائىنات ئاقىرىپ.

ئالدىمدا بىر پارچە ئاپپاق قەغەز، قەلەمنى تۇتۇپ ئولتۇرىمەن خىيال دېڭىزىدا ئۈزۈپ، نەزەر سالىدىم ئۆتكەن يىللىرىمغا قىياقتا يۈرۈپ، يۈزۈم چوغدەك قىزاردى ئىزسىز يوللىرىمنى كۆرۈپ. شۇ ئان قارىدىم ئەينەككە، بېشىمغا چۈشۈپتۇ قىرۋۇ - ئاق، يىللار سوۋغا قىپتۇ ماڭا ئۇنى بىر تال - بىر تالدىن ھەر كۈنى ھەر ۋاق، دەرھال ۋاراقلىدىم ئۆمۈر كالىپندارىمنى، تۇرۇپتۇ ھەربىر بەتلەرنى ئاپپاق. ئېھ، سېخىي يىللار! ساڭا نېمىنى سوۋغا قىلالىدىم، تۇرۇپ ۋۇجۇدۇم ساپساق؟ شۇنداق ئىزسىز ئۆتمەدۇ بۇ ئۆمرۈم؟ ياق، ياق!

ئالدىمدا بىر پارچە ئاق قەغەز، سىزماقچىمەن ئۇنىڭغا گۈزەل غايىلىرىم سۈرىتىنى سىجىل. ئەمەستۇر بۇ قۇرۇق ۋەدەم، يىگىتلىك ۋىجدانىم كېپىل. چۈنكى، تۇرار ئالدىمدا ئىمكانىيەتلەرنى تولۇق بېرىپ ئاپپاق قەغەز كەبى يېڭى يىل، ماڭا يولباش ۋە قولداشتۇر ساپ نىيەتلىك سانسىزلىغان دىل. شۇڭا، ھۆرمەت بىلەن تەزىم قىلىپ دېدىم:

— ئەسسالام، يېڭى يىل!

1989 - يىلى يانۋار، يەكەن

پۇشايمان

1

— توختا، دوستۇم، يەنە بىر قەدەملا چامدىساڭ خەتەرلىك،
 چوڭقۇر ھاڭغا چۈشۈپ كېتىسەن.
 — ئىشىڭنى قىل، نېمە قىلىشىمنى ئۆزۈم بىلىمەن.
 ئۇ مېنىڭ ئاگاھلاندىرۇشلىرىمغا قۇلاق سالماي مېڭىشنى
 داۋاملاشتۇردى.

— خۇش بولاي، مېنى تېزدىن قۇتۇلدۇرۇۋال!
 مەن شۇنداق قاراپلا ئۇنىڭ ھاڭنىڭ لېۋىگە ئېسىلىپ
 قالغانلىقىنى كۆردۈم. ھېلىمۇ ياخشى ئۇ چاققانلىق بىلەن بىر
 قىيا تاشقا ئېسىلىۋاپتۇ، بولمىغان بولسا...
 — تېز بولساڭچۇ، مەن پەقەتلا بولالمىدىم.
 ئۇنىڭ كۆزلىرى مۆلدۈرلەيتتى، چىرايى تاتىرىپ كەتكەندى.
 ئىككى پۇتى دەسسەگۈدەك يەر تاپالماي پىلتىڭلايتتى. مەن
 دەرھاللا ئۇنىڭ قولىدىن تۇتۇپ ھاڭدىن تارتىۋالدىم. ئەپسۇس!
 مانا ئۆزۈم ئۇنىڭ بىر تېپىكى بىلەنلا بۇ خەتەرلىك، چوڭقۇر
 ھاڭغا چۈشۈپ كېتىۋاتىمەن، ئەمدى مېنى كىم قۇتقۇزۇۋالار؟
 گىسىت...


2

ئۇ قەلبىمدىكى ھۆرمەت تەختىنىڭ يېگانە سۇلتانى ئىدى.
 شۇڭلاشقا، ئۇنىڭ ھەربىر ئېغىز سۆزىنى تەڭداشسىز ھېكمەت،
 خاتاسىز نەسىھەت دەپ بىلەتتىم. ئۇ يالغۇز ماڭغىلا ئەمەس،

باشقىلارغىمۇ ئىنساب - دىيانەت، ئەخلاق - پەزىلەت، ۋاپا، ۋىجدان ھەققىدە سۆزلەيتتى، نەسەت قىلاتتى. شۇڭلاشقا، كۆز ئالدىمدا ئۇنىڭ ئاشۇ سېمىز، ئېگىزرەك كەلگەن گەۋدىسى گويا ئۇلۇغ بىر گىگانىت ئوبراز بولۇپ نامايان بولاتتى - دە، ئۇنىڭغا بولغان ھۆرمەت ۋە ئەقىدەم ھەسسىلەپ ئاشاتتى.

ئەپسۇس! ناھايىتىمۇ ئەپسۇسكى، بۈگۈن ئۇنىڭ قەلبىمدە پەيدا بولغان گىگانىت ھەيكىلىنى نەپرەت ئوقلىرىم بىلەن چېقىپ كۆكۈم - تالقان قىلىپ تاشلىدىم. سەۋەبى: ئۇ بۈگۈن مېنىڭ قېشىمغا ئەڭ يېقىن دوستىنى چېقىشتۇرۇپ، بىر تالاي غەيۋەت - شىكايەت قىلىپ كەپتۇ. بۇرۇن مەن ئۇنىڭ ئاغزىدىن غەيۋەتخورلۇق، چېقىمچىلىقنىڭ ئەڭ نەپرەتلىك ئىللەت ئىكەنلىكىنى ئاڭلىغانىدىم. شۇڭلاشقا، ئۇلۇغلۇق، كاتتىلىق نىقابىغا كىرىۋالغان بۇ غەيۋەتخور، چېقىمچى «جاناب»نى قەلبىم تۆرىدىكى ھۆرمەت تەختىدىن غۈلتىپ، تۈكۈرۈپ تاشلىدىم. ئىلگىرى مۇشۇنداق بىر ئىنساننى ئۇلۇغلاپ، ھەمسۆھبەت بولغانىكەنمەن، ئىست...

2001 - يىلى ئۆكتەبىر، يەكەن



ئەمەل تەگكەندە

دوستۇم، نېمە بولدۇڭ؟ تېخى تۈنۈگۈنگىچە كىچىك پېئىل،
 خۇش تەبىئەتلىك ئىنسان ئىدىڭغۇ؟

توۋا، بۈگۈنكى بۇ ئەلپازىڭنى كۆرۈپ كۆزۈمگە زادىلا
 ئىشەنگۈم كەلمىدى: قەددىڭ قېتىپتۇ خۇددى چوكمۇزدەك،
 سالامغا سالام قايتۇرمايسەن بەئەينى خادا يۇتۇۋالغاندەك،
 دەپ دوستلۇقتىن كېچىپسەن، بىر كېچىدىلا تەكەببۇرلۇق
 لىباسىنى كىيىپسەن.

قارا، دوستۇم، ياخشىراق قارا، ھازىرلا ساڭا سالام قىلغان،
 قىزغىنلىق بىلەن بىرنەچچە ئېغىز «سەن ئەزەلدىن ياخشى
 كۆرىدىغان» دوستلۇق چاقچىقىنى تەكرارلىغان كىشى
 كىچىككىدە بىللە پادا باققان قەدىناس دوستۇڭ ئەمەسمۇ؟ ئەجەبا
 بۈگۈن نېمە ئۈچۈن ئۇنىڭ شۇنچە قىزغىن سالىمغا جاۋاب
 قايتۇرمايسەن؟ ھەتتا ئۇنى تونۇمايدىغاندەك قارايمۇ قويمايسەن؟

«دادا — ئەڭ ھۆرمەتلەشكە تېگىشلىك ئىنسان»، بۇ سېنىڭ
 ئاغزىڭدىن چۈشمەيدىغان، سۆز، ئەجەبا بۈگۈن سېنىڭ نەزىرىڭدە
 داداڭمۇ قىلچىلىك ھۆرمىتى يوق ئادەم بولۇپ قاپتۇغۇ ئەمدى؟

ئەنە، گاۋۇ يەردە سەن ئۇزۇڭگە ئەزەلدىن ناتونۇش كىشىگە
 شۇنچىۋالا ئىلتىپات كۆرسىتىپ، خۇشامەت، تەزىم بىلەن ھال —
 ئەھۋال سوراپ كەتتىڭ، نېمە، ئۇ كىشىنى «باشلىق، كاتتىباش»
 دەمسىنا؟ ھە، چۈشەندىم، پۈتۈنلەي چۈشەندىم، بۈگۈندىن
 ئېتىبارەن سېنىڭ نەزىرىڭدە پەقەت ھوقۇق ئىگىسىلا ھۆرمەتلىك
 ئىكەن، ئۇنىڭدىن باشقىسى مەيلى دوستۇڭ، مەيلى تۇغقىنىڭ،
 ھەتتا ئاتا — ئاناڭمۇ نەزىرىڭدە پەقەتلا بىر تىيىن...

ئەي قەدىرلىك دوستۇم، بۈگۈن چىۋىنىڭ قاننىچىلىك
 ئەمەل - مەرتىۋىگە ئېرىشىپ بۇنچىۋالا كېرىلىپ، قاسراق تاشلاپ
 ئۆزگىرىپ كەتسەڭ، ناۋادا ئەتىلىككە ئاشۇ ئەمەلدىن ئايرىلساڭ
 قانداق قىلارسەن؟ ئەمەل دېگەننىڭ ئىنسانغا مەڭگۈ باقمىدە
 ئەمەسلىكىنى ئۆزۈڭمۇ ياخشى بىلىسەنغۇ؟ !
 بىلىپ قوي، دوستۇم، ئەمەل دېگەن خەلقنىڭ ھۆرمەت -
 ئىشەنچى بىلەن مەۋجۇت، خەلقنىڭ ھۆرمەت - ئىشەنچى بىلەنلا
 قۇدرەتلىك. سەن خەلقنىڭ، ئۇلارنىڭ ھۆرمەت - ئىشەنچىدىن
 ئايرىلىپ قالساڭ، ئەمەلىڭ ھەرقانچە چوڭ بولسۇن، بەربىر دات
 باسقان خەنجەرگە ئوخشاپ قالدۇ !

2001 - يىلى نوپاىر



ئىلتىجا

ياشلىقىڭ ئېسىڭدىمۇ، ئانا؟

سەن ئەمدىلا ئون ئۈچ ياشقا قەدەم قويغاندا، قەلبىڭدە قانداق ئارزۇ - ئارمانلار بىخ سۈرگەن؟ پاك، سەبىي يۈرىكىڭ نېمىلەرگە ئىنتىلگەن؟ ئېيتقىنا، ئانا، ئەنە شۇ مەزگىللەردە چوڭ ئانام يۈزۈڭگە مەجبۇرىي چۈمپەردە تارتىپ، ئايرىم ھۇجرىغا بەند قىلىپ، ئەركىنلىكىڭنى، ئارزۇ - ئارمانلىرىڭنى، ياشلىق ئىنتىلىشلىرىڭنى خۇراپىي ئادەت كۈشەندىلىرىنىڭ جاھالەت كىشەنلىرى بىلەن بوغۇپ قويغاندا، قانداق ھېسسىياتلاردا بولغانىدىڭ؟

بىلىمەن، ئانا، سەن دەسلەپ ئەركىنلىكىڭ، ھۆرلۈكۈڭ ئۈچۈن قارشىلىق كۆرسەتتىڭ، چوڭ ئانامغا يېلىنىدىڭ، يىغلىدىڭ، ئاخىرىدا بۇ قىسمەتلەرنى تەقدىردىن كۆرۈپ تەن بەردىڭ، كۆندۈڭ. شۇنىڭدىن ئېتىبارەن ئۆزۈڭنى خۇددى قەپەسكە سولانغان قۇشتەك، قاننى بوغۇچلانغان كەپتەردەك، ھەپسىگە ئېلىنغان مەھبۇستەك سەزدىڭ. سەن قارىغۇلارچە چوقۇنغان، نەزىرىڭدىكى مەڭگۈ ئۆزگەرتكىلى بولمايدىغان «تەقدىر ئىرادە» موماملارنىڭ ئارزۇسىغا ھامىي بولۇپ، ئىچكى دۇنيايىڭغا مەڭگۈ چىقمايدىغان كۆرۈنمەس روھىي كىشەن بولۇپ سېلىندى.

ئاھ، ئانا! سەن بۇ كىشەنلەرنىڭ ئازابىغا ئوتتۇز - قىرىق يىل چىدىغانىدىڭ، تېخى ئۇنى قىزىڭغىمۇ مۇراس قالدۇرماقچى، ئاڭسىز ھالدا ئۆنۈمۈ ئاشۇ «تەقدىر» نىڭ قۇربانى قىلىپ، ئۆز قىسمىتىڭنى تەكرارلاقتۇرماقچى بولۇۋاتىسەن. قىزىڭ ئارزۇ -

ئىرادەڭگە خىلاپلىق قىلىپ قارشىلىق كۆرسەتسە
رەنجىۋاتسەن...


رەنجىمە، ئانا، قىزىڭنى ئەركىگە قوي، ئۇنىڭ يۇمران
قاناتلىرىنى بوغقۇچلىما. ئۇ ئەركىن پەرۋاز قىلسۇن، شۇ نەرسە
ئېسىڭدىن چىقمىسۇنكى، قىزىڭ ھۆر دىيارنىڭ ئەركىن قىزى،
ھەرگىزمۇ تەقدىرنىڭ قولى ئەمەس.

2001 - يىلى نوپۇس



بىز ۋە ئۇلار

مېنىڭ قولىمدا بىر پارچە مايلىرى لىغىرلاپ تۇرغان لوق
 گۆش، ئايالىمنىڭ قاچىسىدا قىيمىلىرى كۆرۈنۈپ، پۇراقلىرى
 دىماقنى يارغۇدەك گۈپۈلدەپ تۇرغان، ۋىل - ۋىل قىلىپ پىشقان
 پېتىر مانتا، ئوغلۇمنىڭ قولىدا توقاچ بىلەن ھالۋا... بىراق،
 بىز بىلەن ئارىتام قوشنا ئۆيدە ئاۋۇ بوۋاي بىلەن موماي
 قوللىرىدىكى ئەتىگەندىن بېرى تىلەپ تاپقان، ھاۋانچىدا
 سوققۇدەك قېتىپ كەتكەن نانلىرىنى چىشى قالمىغان ئاغزىدا
 يۇمشىتالماي قاقشىماقتا. سۈيى قۇرۇپ كەتكەن بۇلاقتەك
 نۇرسىز كۆزلىرىنى ياشلىماقتا... سىز بۇ ئىككى قېرىنى
 كىمكىن دەپ قالماڭ، ئۇلار باشقا بىرسى ئەمەس، دەل مېنىڭ ئاتا -
 ئانام.



تويلۇق

مېنىڭ بەختىم ئۇلارنىڭ چاڭگىلىدا ۋەيران بولدى!
مەشۇقۇمنىڭ ئاتا - ئانىسى تەرىپىدىن ماڭا سېلىنغان بەش
مىڭ يۈەن تويلۇق يۈرىكىمگە خۇددى دەقيانۇسنىڭ زەھەرلىك
تۆمۈر تىرناقلىرىدەك چاڭگال سالدى. مەندە نەدىمۇ ئۈنچىلىك
ماددىي بايلىق بولسۇن؟ مەن بارلىق مەنىۋى بايلىقىمنى پاك
يۈرىكىمگە قوشۇپ جانانمغا بېغىشلىغانىدىم. ئەپسۇس، مېنىڭ
بۇ بايلىقىمنى بەش تىيىنغىمۇ تەڭ قىلمىغان مەشۇقۇمنىڭ ئاتا -
ئانىسى بىزنىڭ مۇناسىۋىتىمىزگە چەك قويدى. ياق، ئارىمىزغا
تويلۇقتىن ئىبارەت ئاشقىلى بولمايدىغان خەتەرلىك بىر داۋاننى
پەيدا قىلدى.

بىز كۆز يېشىمىزنى سەلدەك ئاقتۇرۇپ، ئايرىلىشقا مەجبۇر
بولدۇق.

2001 - يىلى نوپابىر، يەكەن

تىنىقلىرىم

مەن ئوغرى مۇشۇكتەك ماراپ، لالما ئىتتەك تىمىسقىلاپ
مىڭبىر مۇشەققەتتە ھېلىقى ئايالنىڭ ئۆيىگە كىردىم. ئوتلۇق
لەۋلىرىمدىن تارقالغان ئاتەشتەك تىنىقلىرىم بۇ يات ئۆيىنى
باھاردەك ئىللىتىپ، يۈرەكلەرگە ھۇزۇر بېغىشلاپ، بەغىشاش
ھېسسىياتلىرىمنى ئويغاتتى، بىز تەشئالىق ۋە ۋىسال لەزىتىدىن
پاراغەت ئۇيقۇمىزنى باشلىدۇق.

مەن خادا يۇتۇۋالغاندەك غادىيىپ، ھۆكۈمرانلاردەك گىدىيىپ،
چىرايىمدىن قار - يامغۇر ياغدۇرۇپ ئۆز ئۆيۈمگە كىردىم.
مۇزدەك لەۋلىرىمدىن تارقالغان زەھەرلىك تىنىقلىرىم بۇ ئۆيىنى
شىۋىرغان بۇرىدەك ھۇۋلاپ، زەھەرلىك يىلاندىك نەشتەر سانجىپ
تۇرغان غېرىب - غۇرۋالار كەپسىگە ئوخشىتىپ قويدى.
تىنىقلىرىمدىن تارقالغان سوغۇقنىڭ تەسىرىدە، ئايالىمنىڭ بوتا
كۆزلىرىدىن يىپىي ئۈزۈلگەن مارجاندەك تۆكۈلگەن ياش
تامچىلىرى ئازاب، ھەسرەت ۋە خورلۇقتىن سارغىيىپ بېھىغا
ئوخشاپ قالغان مەڭزى ئۈستىدە چوكمۇز بولۇپ قاتتى.

2001 - يىلى دېكابىر، يەكەن

كۈتۈش

مېنى كۈتكىن دېمىگەنمىدىك؟

كەچكى قۇياش ئالتۇن نۇرلىرىنى يىغقاندا، سەن ماڭا تۇنجى قېتىم ئاشمقانە كۆز قىسقان كۆۋرۈك بېشىغا بېرىپ سېنى كۈتتۈم. شوخ كۆزلىرىڭ كىرىپكىمگە ئىلىندى.

مېنى كۈتكىن دېمىگەنمىدىك؟

زېمىن ئانا قارا شايبى لېچىكىنى بېشىغا سالغاندا، سەن تۇنجى قېتىم يۈرىكىمگە يۈرەك سىرىڭنى تۆككەن مەھەللە سىرتىدىكى قېرى سۆگەتنىڭ تۇۋىگە بېرىپ سېنى كۈتتۈم. يېقىملىق پىچىرلاشلىرىڭ پۈتكۈل ئەزايمىنى قۇلاققا ئايلاندۇردى.

مېنى كۈتكىن دېمىگەنمىدىك؟

ھىلال ئاي جامالىغا ھەسەتخورلۇق بىلەن كۆز تاشلىغاندا، سەن تۇنجى قېتىم ياپراقتەك تىترەپ تۇرغان قوللىرىمدىن تۇتۇپ، لەۋلىرىمدىن غۇنچە ئۈزگەن ئۆستەك بويىغا بېرىپ سېنى كۈتتۈم. چوغدەك تاۋلانغان لەۋلىرىمدىكى غۇنچىلار رەڭسىز بەرق ئۇردى.

مېنى كۈتكىن دېمىگەنمىدىك؟

ئاسمان - زېمىنغا ھەسرەتلىك كۆز يېشى تۆككەن سىياھتەك قارا تۈندە سەن ۋۇجۇدۇمدىكى ئەڭ نازۇك، ئەڭ نېپىز ۋە ئەڭ ئۇلۇغ بىر پەردىنى تۇنجى قېتىم يىرتىپ تاشلىغان تاشلاندىق ئۆيىگە بېرىپ سېنى كۈتتۈم. ئاسمانغا جور بولۇپ زېمىنغا، مېنى ئىلكىگە ئالغان يەرگە كۆز ياشلىرىمنى يامغۇر قىلىپ سەپتىم.

يۈرىكىم ھازىرلا پارتلايدىغاندەك دۈپۈلدەمەكتە. مەن ئۇنى

ئازۇك بارماقلىرىم بىلەن مەھكەم بېسىۋالدىم
مېنى كۈتكىن دېمىگەنمىدىڭ؟ ...

1992 - يىلى ئىيۇن، يەكەن



ياۋا چېچەك

1

سەن ئۇنى مەڭگۈ سۆزلەتمەسلىك ئۈچۈن تىلىنى كېسىپ تاشلىدىڭ، لېكىن ئۇنىڭ نىگاھى يۈرىكىمگە ھەممىنى پىچىرلاپ سۆزلەپ بەردى.

2

ماڭا دوستلۇق، ۋاپا، ساداقەت بابىدىكى پەلسەپىلىرىڭنى ماڭا يىل سۆزلىگىنىڭ بىكار. ئەگەر مېنى ئۆزۈڭگە ھەقىقىي ئىشەندۈرمەكچى بولساڭ، ئەڭ ئاۋۋال كۆزلىرىڭگە يوشۇرغان پالتا - پىچاقلىرىڭنى يوقات.

3

«قۇلۇڭ بولاي» دېدىڭ، كۆزلىرىڭدىن ھىجران يېشى باھار يامغۇرىدەك تۆكۈلدى.
«گۈلۈم بولغىن» دېدىم. ئۆيۈمنىڭ تۈرىگە باشلىدىم.
مانا بۈگۈن مېنى قۇلۇڭ ئورنىدا كۆرۈۋاتىسەن. كۆزلىرىڭدە مۇردىدەك قېتىپ قالغان رەھىمسىزلىك تۇمانلىرى ماڭا «قۇلۇم بولغىن» دەپ پىچىرلاۋاتىدۇ.

4

تۈن قوينىدا يول مېڭىۋاتقان يولۇچى ھامان ئۇپۇق

سزىقىنىڭ ئاقىرىدىغانلىقىغا ئىشىنىدۇ. ئۇنىڭ پۈتكۈل ئەزالىرى قۇلاققا ئايلىنىپ، خورازلارنىڭ چېلىشلىرىنى، بوۋاقلارنىڭ ئىگەلەشلىرىنى تىڭشايدۇ. پۈتكۈل ۋۇجۇدى كۆزگە ئايلىنىپ، تۈن قوينىدىن بىرەر تال يۇلتۇزنىڭ جىمىلاپ چىقىشىنى ۋە ئۆزىگە يول باشلىشىنى ئۈمىد قىلىدۇ. ئۇ قاراڭغۇ زۇلمەتتىن قۇتۇلۇش ئالدىدا چولپان يۇلتۇزنىڭ مەڭزىگە سۆيىدۇ.

5

ھاقارەتكە زىيادە ئۇزاق سۈكۈت قىلىپ تۇرغان ئىنساننى ئاچچىقى يەڭگەن باتۇر دېگەندىن كۆرە، توشقانغا ئوخشاش قورقۇنچاق مەخلۇق دېيىش توغرىدا.

6

گۈزىلىم، بېشىمغا ھەرقانچە بالالارنى، ئازابلارنى سالىم سالىم، لېكىن يېنىمدىن ئېرى كەتمە!

7

يېنىڭدىكى كەتكۈزۈۋېتىش، قولۇڭدىكى يوقىتىۋېتىش ئاسان، لېكىن كەتكەننى قايتۇرۇۋېلىش، يوقنى بار قىلىش تەس.

8

ئادەملەر ئىككى ئىمتىنى تالاشقا سېلىپ، ئىككى خورازنى چوقۇشتۇرۇپ، ئىككى قوچقارنى سوقۇشتۇرۇپ كۆڭلىنى خۇش قىلىدۇ، لېكىن ئۇلار ئادەملەرنىڭ ئۇرۇشۇپ - مۇشتلاشقىنىنى كۆرسە، ئېچىنىپ چىن يۈرىكىدىن خۇداغا يىغلايدۇ.

9

ھەقىقەتنىڭ تىلىنى كېسىپ، كۆزىنى ئويۇپ، يۈرىكىنى سۇغۇرۇپ، تېنىنى پارچە - پارچە قىلىۋېتىپ يەر تېگىگە كۆمۈپ تۇرىدىغانلىقىنى بىلىمەن. لېكىن، سەنمۇ ھەقىقەت كۆمۈلگەن يەردىن قىزىلگۈل ئۈنۈپ چىقىدىغانلىقىنى بىلىسەن.

10

مېنى شان - شەرەپكە ئىگە قىلغاندا، ئۇنى مال - دۇنياغا ئېسىپ قىل. ئۇنىڭ كۆزلىرىدىن چاقنىغان ھەسەت ئۇچقۇنلىرى يۈرىكىمنى ئۆرتىمىسۇن.

11

مەن سېنىڭ مۇھەببىتىڭدىن مەخگۇ گۇمانلىنىپ ئۆتەي، لېكىن سەن قولۇڭغا قوش پىچاق ئېلىپ، ماڭا كۆكرىكىڭنى يېرىپ كۆرسەتمە!

12

مېنىڭچە، كۆزىدىن ياش چىقىرىپ قويغانلىمكى ئىنسانغا ھېسداشلىق قىلىش، ئىچ ئاغرىتىش، تەسەللى بېرىش تولىمۇ بىمەنلىك، ئۇچىغا چىققان ھاماقەتلىك! چۈنكى بۇنداق يىغىننىڭ راست - يالغانلىقىنى ئايرىۋالماق تەس.

13

رەزىل كىشىلەر ئۈچۈن چىرايلىق نەرسە يوق. ئەگەر بار دېيىلسە، ئۇلار ھاجەت بولغان نەرسىنىڭ ھەممىسى چىرايلىق.

چۈنكى، ئۇلارنىڭ ھاجىتى ئېشەككە چۈشسە، ئۇ ھالدا ئېشەكمۇ ئۇلارغا دۇنيادىكى ھەممە مەخلۇقاتتىن چىرايلىق كۆرۈنىدۇ. چۈنكى يامان مەقسەتكە، پەس ھەۋەسكە قۇل بولغان ئىنساننىڭ كۆزىنىڭ كۆرۈش قۇۋۋىتى ھەرگىز نورمال بولمايدۇ. بۇنداق كىشىلەرنىڭ كۆزىگە كۆپىنچە ھاللاردا ئېشەك تېزىكى ئاي كۆرۈنىدۇ.

14

ھېرىسمەنلىك ئادەمنىڭ سەۋر قاچىسىنى چاقىدۇ. جەمئىيەتتە پايدىلىق، ساۋابلىق ئىشلارغا - نەرسىلەرگە ھېرىس قىلىدىغانلاردىن كۆرە، پايدىسىز، تايىنى يوق، يامان ئىشلارغا ھېرىس قىلىدىغانلار كۆپ بولىدۇ. چۈنكى، بۇ دۇنيا نادانلار دۇنياسى، شۇڭلاشقا ئاقىللاردىن نادانلارنىڭ كۆپ بولۇشى دەرھەقىقەت.

15

مەن دۇنيادا ھەرقانداق ئىشنى، ھەرقانداق كەسىپنى شۇ ئىشنىڭ، شۇ كەسىپنىڭ ئەھلى بولغان ئادەمنىڭ قىلىشىنى، مەسئۇل بولۇشىنى ئانچە ئارزۇ قىلىپ كەتمەيمەن. چۈنكى، گاچىنى سەھنىگە چىقىرىپ قويغاندا، ئاندىن ھەقىقىي ناخشىچىنىڭ قەدرىگە يەتكىلى بولىدۇ. ئېشەكنى مۇنبەردە كۆرگەندە، ئاندىن ھەقىقىي ئىلىم ئەھلىنىڭ ئىززەت - ھۆرمىتى، ئەتىۋارى بولىدۇ. ئەتراپىڭنى پۈتۈنلەي پاقىنىڭ كۆركىرىشى، ئېشەكنىڭ ھاڭرىشى قاپلاپ كەتكەندە، بۆلبۈلنىڭ ئاۋازىغا شۇنچە تەشنا، شۇنچە زوقمەن بولىسەن. پۈتكۈل مەۋجۇداتنى ئەقىل - ۋىجدان ئۆلچىمى بويىچە رەتكە

تىزىشقا توغرا كەلسە، جاھىلىيەت پىرلىرى بىلەن مەرىپەت چولپانلىرىنى پەرق ئېتەلمىگەن ئادەم چوقۇم توڭگۇزنىڭ كەينىدە تۇرىدۇ.

16

«يازغۇچى — زاماننىڭ ۋىجدانى»، ئۇ ھەرگىزمۇ مال - دۇنيانىڭ قولى، يامانلارنىڭ غالىپسى ئەمەس! لېكىن پارقىرىغانلىكى نەرسىنىڭ ھەممىسى ئالتۇن بولمىغىنىغا ئوخشاش، قولىغا قەلەم ئېلىۋالغانلارنىڭ ھەممىسى يازغۇچى بولالمايدۇ!

17

نادان ئادەملەر بەئەينى لالما ئىتقا ئوخشايدۇ. خۇددى لالما ئىت بىر تال سۆڭەكنى تالىشىپ، بىر - بىرىنى ئۆز نەسلىم ئىكەن دەپ ئاياپ ئولتۇرماي تالاشقىنىغا ئوخشاش. نادان ئادەملەرنىڭمۇ دىلىدا ئىنساب، مېھىر - شەپقەت، كۆيۈمچانلىق، خەيرخاھلىق... دەيدىغان نەرسىلەرنىڭ سۇنۇقىمۇ بولمايدۇ.

18

قورقۇنچاق ئادەم كېچىسى يول ماڭسا، ناخشا توۋلاپ ماڭىدۇ.

19

بەخت — ئىنسانلار ئەڭ تەستە ھامىلىدار بولىدىغان بوۋاق. بىراق، ئىنسانلار ئۇنى ئاي - كۈننى توشقۇرۇپ تۇغۇپ، قانغۇدەك بىر قېتىم باغرىغا باسالمايدۇ. چۈنكى، بۇ ئەتمۇزلىق «بوۋاق» ئىنسانلارنىڭ بويىدىن ئاسانلا «ئاچراپ» كېتىدۇ.

تاڭ پەيتىدە ئويغىنىپ، گىنسانلارنى ئويغاتقان نەرسىلەرنىڭ ھەممىسى خوراز بولمىغىنىدەك، ئاغزىدىن كۆپۈك چاپرىتىپ پەند - نەسبەت قىلغۇچىلارنىڭ ھەممىسى ئاقىل - دانىشمەن بولسۇرمەيدۇ.

دەرياغا كەلكۈن كەلسە، تۇغانلار، قۇرۇلمىلار ۋەيران بولىدۇ. گىنسان روھىيىتىگە كەلكۈن كەلسە، ۋەيرانچىلىقنىڭ ئوبىيىكىتىنى مۆلچەرلىمەك قىيىن.

1992 — 1994 - يىللار، يەكەن كاجۇڭ



بوران

تومۇز ئىسسىقتا، دوزاخقا ئايلانغان زېمىندا سەلكىن شامالغا ئۆزگەردىڭ - دە، كاۋاپتەك كۆيۈپ ئازابلىنىۋاتقان ۋۇجۇدۇمنى سەگىتىپ، كۆڭلۈمنى ئۇتماقچى بولۇپ، چاچلىرىمدا، لەۋلىرىمدە، مەڭزىمدە ناز - كەرەشمىلىك ئوينىدىڭ. بىراق، مەن تېنىمنى راھەتلەندۈرۈش ئۈچۈن ساڭا باغرىمنى ئاچمىدىم. چۈنكى، مەن سېنىڭ سەلكىن شامىلىڭ ئارقىلىق قەلبىمدە يېلىنىجاۋاتقان قىساس ئوتىنى ئۆچۈرمەكچى بولغانلىقىڭنى بىلىمەن.

قەھرىتان سوغۇقتا، مەۋجۇداتلار قېتىپ مۇزغا ئايلانغان زېمىندا، مۇزتاغلاردەك مۇستەھكەم ئىرادەمنى دەل - دەرەخلەرنىڭ يۇمران نوتىلىرىنى ئەگكەندەك ئەگمەكچى، سۇندۇرماقچى بولۇپ، ھەيۋەتلىك بورانغا، ۋەھشىي شۇبىرىغانغا ئايلىنىپ، ۋۇجۇدۇمغا زەرب بىلەن ئۇرۇلدىڭ، ياقىلىرىمدىن تارتتىڭ، گەجگىلىرىمدىن ئىتتەردىڭ. بىراق، مۇستەھكەم دەسسەپ تۇرغان ئانا تۇپرىقىمدىن بىر قەدەممۇ داچىتالمىدىڭ. قورقۇنچىلۇق ئۇشقىرتىپ چىرقىراشلىرىڭغا پەرۋامۇ قىلمىدىم. نەشتەردەك سوغۇقلىرىڭدىن قۇتۇلۇش ئۈچۈن ئۆزۈمنى دالدىغىمۇ ئالمىدىم.

چۈنكى، مەن سېنىڭ زىمىستاندىكى سوغۇقلىرىڭ ئارقىلىق ۋۇجۇدۇمدىكى ئىرادە مۇنارىمنى سۇندۇرماقچى بولغانلىقىڭنى ئوبدان بىلىمەن.

بوران — سەن زېمىندىكى بارلىق چاڭ - توزان، ئەخلەت - چاۋارلارنى ئۆچۈرتۈپ كېلىپ، مېنى كۆمۈۋەتمەكچى، يوقاتماقچى

بولدۇڭ، ئەمما ۋۇجۇدۇمنى كۆمەلمەيدىغانلىقىمنى، پاك قەلبىمگە
چاڭ - توزانلىرىڭ ئارقىلىق كىر قوندۇرالمىدىغانلىقىمنى
زىنھار بىلىمىڭ.

بىلىپ قوي، قارا يۈزۈڭگە يېزىپ قوي. «ھەقىقەت
ئېگىلىسىمۇ سۇنمايدۇ» ھەم مەڭگۈ كۆمۈلمەيدۇ.
سەن بىردەملىك غالبىيىتىڭ بىلەن پەقەت قامغاقلارنىلا
ئۇسسۇلغا سالالايسەن، بىچارە بوران!

1994 - يىلى 19 - سېنتەبىر، يەكەن چارەك



مەسخىرە

— تۇر ئورنۇڭدىن، يالقۇلۇق قىلماي سەپىرىڭنى داۋاملاشتۇر!

مەن ئۇنىڭ بۇيرۇقىغا بويسۇنۇپ يولۇمنى داۋاملاشتۇردۇم.
— نېمانچە شاپاشلايسەن؟ ئىزا تارتماي ئالدىمغا كىرىۋالغىنىڭنى قارا، ئۆزىدىن چوڭ ئادەمگە يول بېرىشنى بىلمەيدىغان ئەدەپسىز.

مەن ئۇنىڭ ئەيىبلەشلىرىنى ئاڭلاپ دەرھال قەدىمىمنى ئاستىلاتتىم ۋە مەلۇم ئارىلىق قالدۇرۇپ ئۇنىڭغا ئەگەشتىم.
— ئىست، سېنىڭ ياشلىقىڭدىن ئايىغىمنىڭ پاشنىلىقى ياخشى ئىكەن. شۇنچە كۈچ - قۇۋۋىتىڭ بىلەن ئالدىمغا ئېشىپ كېتەلمىسەڭمۇ، مەن بىلەن تەڭ ماڭالدىڭمۇ؟ — ئۇ مەنزىلگە يېتىۋېلىپلا باشقىلارنىڭ ئالدىدا مېنى ئاشۇنداق دەپ مەسخىرە قىلدى.

1994 - يىلى 25 - سېنتەبىر، يەكەن چارەك

مېۋە

قوشنام شۇنچە نەسبەتلىرىمگە قۇلاق سالماي ئوتياشلىقنىڭ
ئوتتۇرىسىدا ئۈنۈپ چىققان ئۆرۈك كۆچتىنى يۈلۈپ
تاشلىۋەتتى.

— بۇ كىچىككىنە كۆچەت چوڭ بولۇپ مېۋە بەرگۈچە مەن
بارمۇ، يوق، — دېدى ئۇ مەغرۇرلۇق بىلەن.

مەن ھېلىقى ئۆرۈك كۆچتىنىڭ يىلتىزىنى نەم توپىغا
ئوراپ، ھويلاغا تىكىپ قويدۇم ۋە كۆيۈنۈپ پەرۋاش قىلدىم.

بىرنەچچە باھار ئۆتكەندىن كېيىن ھېلىقى كۆچەت چوچىوڭلا
دەرەخ بولۇپ قالدى ۋە غۇچىدە مېۋە بەردى.

ئۆرۈك تازا مەي باغلاپ پىشقان بىر كۈنى سىرتتىن ھويلىغا
كىرىپ تۇرۇپلا قالدىم. چۈنكى، قوشنام ھېلىقى بىر تۈپ

ئۆرۈكۈمنىڭ تۇۋىدە ۋاپىچانلاپ يېتىپتۇ. ئەسلىدە قوشنام مېنىڭ
يوقلۇقىمنى كۆرۈپ ھويلىمىزنىڭ پاسىل تېمىغا چىقىپ،

ھېلىقى ئۆرۈكتىن بىر قورساق يېمەكچى بولغانىكەن.
ئەپسۇسكى، بىر تال ئۆرۈكنى ئاغزىغا سېلىپ بولغۇچە تامدىن


مۇدۈرۈلۈپ كېتىپ، يىقىلىپ چۈشۈپ بىر قولىنى
سۇندۇرۇۋاپتۇ.

1994 - يىلى 25 - ئۆكتەبىر، يەكەن

ئالدىنقى

يىگىت: مەن ئۇنى ھېسابسىز بايلىقىم ئارقىلىق ئۈندەككە
كەلتۈردۈم.
قىز: مەن ئۇنى گۈزەل جامالىم بىلەن قولۇمغا چۈشۈردۈم.

1994 - يىلى 30 - ئۆكتەبىر، يەكەن



تۈگمەن

پەلەكنىڭ چاقى تۈگمەنمۇ،
ئۇن تارتامدۇ ئادەمدە؟

— ئۇيغۇر خەلق قوشمىقى

تۆت پەسىل ئالمىشىپ تۇرىدىغان ھاياتلىق دۇنياسى ھەر خىل
ھايات ھەلەكچىلىكى بىلەن پالاقشىپ يۈرگەن خىلمۇخىل
ئادەملەرگە تولغان، خۇددى ئۈگۈت قاچىلانغان ئۈسكەندەك قىستا -
قىستىڭ بازار.

تاق، تاق، تاق...

شار، شار، شار...

بۇ تۈگمەننىڭ چېقىلدۇرغۇچىنىڭ ئاۋازى. بۇ چاقپەلەكنى
ئايلىندۇرۇۋاتقان سۇننىڭ ئاۋازى. بۇ مۇزىكا، قەدىمىي سىمفونىيە.
ئىككى تۈگمەن تېشىنىڭ سۈركىلىشى بىلەن ئۈگۈتنىڭ
ئېزىلىشىدىن چىققان ئاۋاز.

ياق، بۇ كۈلكە،

يىغا

ناخشا

تىل - ھاقارەت !

بىر تەرەپتە ئاغزىنى مەھكەم بوغۇپ، تەرتىپسىز يۆلەپ قويغان
تاغلار.

ئۇ تۇگمەندە تارتىلغان گۈن، ياق، زومچەك - زومچەك
قەبرىلەر. يەنە شۇ ناخشا، قەدىمىي ئەمما مەڭگۈ يېڭى تۇيغۇ
بېرىدىغان سىمفونىيە !

1994 - يىلى 3 - سېنتەبىر، يەكەن



سۆيگۈ ئىلاھى بىلەن سۆھبەت

- سۆيگۈ قانداق شارائىتتا قۇدرەتلىك بولىدۇ؟
 — بىر تەرەپ يەنە بىر تەرەپنىڭ ئالدىغا سۆيۈلۈشنى تەلەپ قىلىپ بارغىنىدا.
 — سۆيگۈ قانداق ۋاقىتتا گۈزەل بولىدۇ؟
 — سۆيگۈ تەلىپى قوبۇل قىلىنغاندا، يەنى سۆيۈلگەندە.
 — سۆيگۈ قانداق شارائىتتا ئەڭ قەدرلىك بولىدۇ؟
 — ھىجراندا.
 — سۆيگۈ قانداق شارائىتتا سېھرىي كۈچنى يوقىتىدۇ؟
 — بۇنىڭ كۆپ خىل ئامىللىرى بار، يەنى ئۈچىنچى شەخس ئارىلاشقاندا، بىر تەرەپ يەنە بىر تەرەپكە چىن يۈرىكىدىن «سەنسىز ياشىيالمايمەن» دېگەندە، پىتنە - پاساتقا ئالدىنغاندا ...



مۇھەببەت، خىيانەت ۋە جىنايەت

1

دىلبەر، نىگاھىڭدىن بالقىغان ئاتەش نۇرلار يۈرىكىمدىكى ئىشقى قەسىرىنىڭ مۇستەھكەم تېمىدىن تېشىپ كىرىپ مەڭگۈلۈك ئۇيقۇغا كەتكەن مۇھەببەت ئىلاھىنى ئويغاتتى. مەن بەخت ئالىمىنىڭ پولات قوۋۇقىنى چېكىشكە مۇيەسسەر بولدۇم.

2

دىلبەر، نىگاھىڭدىن سۈرىتىمنى، يۈرىكىڭدىن ۋۇجۇدۇمنى ئىزدەيدىم، لېكىن بىر توپ ئالامان ئارىسىدىن ئىزدىگىنىمنى تاپالماي تېڭىرقاپ قالدىم. ئەسلىدە يۈرىكىڭدىن ئورۇن ئېلىشقا مۇيەسسەر بولالغان ئىنسان يالغۇز مەنلا ئەمەس ئىكەنمەن. خىيانەت زىندانغا قامىلىپ، دوزاخ ئوتىدا ئۆرتەندىم. دىلبەر، ئەقىدە گۈلدەستىلىرىمنى قايتۇرۇپ بەر! بىلىمەن، ئۇنى توزۇتۇۋەتتىڭ، لېكىن بىھۇدە تۆكۈلگەن بەرگىلەرنى كىرىپكىلىرىم بىلەن سۈپۈرۈۋالىمەن، كۆز ياشلىرىم ئۇنىڭ يىلتىزىنى قايتىدىن ياشارتىدۇ. قايتىدىن غۇنچە تۈزگەندە ئەقىدە گۈللىرىمنى كۆرۈپ كۆرۈڭ قىزارمىسۇن.

شۇنى بىل!

سەن قاچان جىنايىتىڭ ئۈچۈن مۇھەببەت ئىلاھىنىڭ جازاسىغا ئۇچرىغىنىڭدا، مەن ئەقىدە گۈللىرىمدىن يەنە گۈلدەستە تىزىپ ساڭا سوۋغا قىلىمەن.

1994 - يىلى ماي، يەكەن

ئالاقىش

سەھنىدە بىر كومپوزىتورنىڭ ئەجدادلارنىڭ كىلاسسىك مۇزىكىلىرىغا ۋارىسلىق قىلىش ئاساسىدا ئەجداد قىلغان يېڭى بىر سىمفونىيەسىنى ئوركىستىر دۇتار، راۋاب، تەمبۇر، داپ، ساتار بىلەن يۇقىرى ماھارەتتە ئورۇنلىماقتا ئىدى. سىمفونىيە تولىمۇ مۇۋەپپەقىيەتلىك ئەجداد قىلىنغان بولۇپ، بۇلاق سۈيىگە ئوخشاش يېقىملىق، سۈبھى شامىلىغا ئوخشاش راھەتلىك، كۈيلىرى زوقلانغۇچىغا تولىمۇ شېرىن لەززەت بېغىشلايتتى. بىراق، ئەپسۇسلىنارلىقى شۇكى، پەستە پەقەت ئون نەچچىلا تاماشىبىن قالغان بولۇپ، قالغان تاماشىبىنلار كۈلۈبىنىڭ سىرتىدىكى ئۇنئالغۇدىن چىقىۋاتقان ياشىنىڭ غىغلىدىشىغا، چىۋىنىڭ گىزىلىدىشىغا، پاقىنىڭ كۈركىرىشىغا ئوخشاش بىر چۈشىنىكىسىز غىتى - غىتاڭ مۇزىكىغا بارلىق ۋۇجۇدى بىلەن بېرىلگەندى. ئۇلار بۇ چۈشىنىكىسىز، يات مۇزىكىنى شۇنداق بېرىلىپ ئاڭلاپ كەتكەندىكى، شۇ تۇرقىدا ئۇلارنىڭ دىققىتىنى ھېچقانداق بىر مۆجىزە بۆلۈۋېتەلمەيتتى. تۇيۇقسىز ئاشۇ زوقلانغۇچىلارنىڭ ئارىسىدىكى ئىككى كىشى پىچىرلىشىپ قالدى:


— خۇدا ھەقىقى، بۇنىڭ نەرى مۇزىكا ئەسىرى بولسۇن؟ —
 دەپدى يېنىدىكىگە پىچىرلاپ، — بۇ مۇزىكا ماڭا زوق بېرىش تۈگۈل پۈتكۈل نېرۋىلىرىمنى مالىماتانڭ قىلىۋەتتى.
 — مەنمۇ شۇنداق بىزار بولدۇمكى، كاللام ھازىرلا پارتلاپ كېتىدىغاندەك ئاغرىپ كەتتى.

— قاراپ تۇرغۇچە كىرىپ كەتمەيمىزمۇ؟

— ساراڭ بولىدۇڭمۇ؟ جىم تۇر، بۇ دېگەن چەت ئەلنىڭ مۇزىكىسى. چەت ئەللىك دېگەن مەدەنىيەتلىك خەق، ئۇلارنىڭ ھەرقانداق نەرسىسى بىزنىڭكىدىن ياخشى. بىز بۇ يەردىن شۇنداقلا كېتىپ قالىدىغان بولساق، باشقىلار بىزنى مەدەنىيەتسىز، سەۋىيەسى يوق دەپ مازاق قىلىدۇ، كۆزىگە ئىلمايدۇ.

ئۇلارنىڭ پارىڭى تۈگىشى بىلەنلا ئۇنىڭلاردىكى چۈشىنىشىز مۇزىكىمۇ ئاخىرلاشتى. ھېچنېمىنى چۈشىنەلمەي بۇتتەك قېتىپ قالغان كىشىلەر ئارىسىدىن بىرسىنىڭ باش بولۇپ چاۋاك چېلىپ بېرىشى بىلەن چۆچۈشۈپ ئالمان - تالمان چاۋاك چېلىشتى. بارىكالا، ئالقىش سادالىرى ياڭرايتتى، ھېلىقى ئىككى كىشىمۇ باشقىلاردىن كېيىن قالماسلىق ئۈچۈن ئاللىقانلىرى قىزارغۇچە چاۋاك چېلىشتى ۋە مۇزىكىنىڭ ئارتۇقچىلىقلىرىنى ماختاپ كېتىشتى.

1989 - يىلى 10 - ئاۋغۇست، قەشقەر



ئېھ، پۇراقسىز گۈل

ھەر كۈنى سەھەر... ئوخشاشلا شۇ يول، شۇ كوچا، شۇ گۈل بازىرى، شۇ تونۇش گۈلچى يىگىت...

قىزنىڭ ئورنىدىن تۇرۇپ بىرىنچى بولۇپ قىلىدىغان ئىشى يۈز - كۆزنى چالا - بۇلا يۇيۇپ ئالدىراپ كىيىنىش ۋە ئۇدۇل گۈل بازىرىغا يۈگۈرۈش، چىرايلىق خۇمار كۆزلىرى بىلەن ئادەملەر ئارىسىدىن تونۇش گۈلچى يىگىتنى ئىزدەش...

مانا بۈگۈنمۇ قىز ئىنتىزارلىق بىلەن گۈل بازىرىغا يېتىپ كەلدى - دە، ئادەملەر ئارىسىغا بويۇنداپ قارىدى. دەستە - دەستە، رەڭمۈرەڭ، خىلمۇخىل گۈللەر قاچىلانغان گۈل سېۋىتىدىكى گۈللەرگە ئەمەس، يىگىتكە بىتاقەتلىك بىلەن تەلمۈردى، يىگىت ئۇنى بۈگۈنلا كۆرۈۋاتقاندىكى پەرۋاسىزلا سورىدى.

— گۈل ئالامسىز؟

قىزنىڭ ۋۇجۇدى يىگىتنىڭ بۇ سوئالىدىن ياپىراقتەك تىترىدى، تومۇرلىرىدىكى قان ئۆركەشلەپ يۈرىكى دۈپۈرلىدى. ئۇ يىگىتنىڭ سوئالىغا جاۋابەن يۈرىكىنىڭ چوڭقۇر قاتلىمىغا سىڭىپ كەتكەن پىنھان سىرلىرىنى ئاشكارىلاش ئۈچۈن گىلاستەك لەۋلىرىنى مىدىرلاتتى - يۇ، لېكىن قىزلىق ئار - نومۇس كۆڭلىدىكى سۆزىنى ئاشكارىلاشقا يول قويمىدى. ئۇ يىگىتنىڭ سوئالىغا بېشىنى لىڭشىتىش ئارقىلىق جاۋاب بەردى.

— قايىسى خىلىدىن ئالامسىز؟

— قايىسى خىلىدىن بولسا بولمۇۋېرىدۇ.

قىز ئۈمىدسىزلىككە ھالدا پورتماندىن پارچە پۇل
 ئىزدەشكە باشلىدى. دەل شۇ چاغدا ئەخمەق گۈلچى يىگىتنىڭ
 كۆزى قىزنىڭ ئازاب ۋە ھەسرەتتىن مۆلدۈرلەپ تۇرغان چىرايلىق
 كۆزلىرىگە ئەمەس، بەلكى پورتماندىكى كىرىلىشىپ، پۇرلىشىپ
 كەتكەن پارچە پۇللارغا ئاچ كۆزلۈك بىلەن مۇختەك قالدغانىدى.
 قىز سېتىۋالغان گۈلدەستىنى باغرىغا بېسىپ قېنىپ -
 قېنىپ پۇردى - دە، ئۇيۇقسىز خىيالىدىن نېمىنىدۇر ئۆتكۈزۈپ
 قولىدىكى گۈلدەستىگە نەپرەتلىك چەكچەيدى ۋە غەزەپ بىلەن
 يولنىڭ چېتىدىكى ئەۋرەزگە تاشلىۋەتتى. ئاھۇ كۆزلىرىدىن
 مەرۋايىتتەك ياش تامچىلىرى ئۆكۈلۈشكە باشلىدى.
 ئېھ، سېھىرلىك گۈلدەستە، دىلنى مەھلىيا قىلىدىغان
 پۇراقسىز گۈل!

1989 - يىلى 11 - ئاۋغۇست، قەشقەر



پىنھان كېچىدە كۆرگەن چۈشلىرىم

1

ئۇ بىرلا قارىغان يىگىتنىڭ كۆزىدىن ئوت چىقىرىۋەتكۈدەك گۈزەللەردىن بولمىسىمۇ، لېكىن ئانچە سەتمۇ ئەمەس ئىدى. قارا بۆلۈتتەك يېيىلىپ تۇرغان بۈدۈر چاچلىرى، يىڭنىگە ئوخشاش تال - تال كىرىپكىلىرى ۋە بۇلاق كۆزلىرى تۈكسىز قېشى ۋە بۇرنىنىڭ پاناقلىقىنى چاندۇرمىغانىدى. ئۇ تۇنجى قېتىملىق كۆرۈشۈشتىلا كۆزۈمگە خېلىلا ئىسسىق كۆرۈندى. بىز شۇنىڭدىن باشلاپ ئاپاق - چاپاق بولۇپ كەتمىگەن بولساقمۇ، لېكىن يېقىنلاردىن بولۇپ قالدۇق. شۇنىڭدىن باشلاپ خىلۋەت كوچىلارنىڭ قاراڭغۇ بۇلۇڭلىرى، ئايدىڭ كېچىلەردىكى مەجنۇتاللارنىڭ سايىلىرى، ئۆستەڭ بويلىرى، ئورمانلىقلار ۋە يۇمشاق چىملىقلار شېرىن سۆيگۈمىزنىڭ جانسىز شاھىتىلىرى بولۇپ قالدى.

— بىلەمسىز، مەن سىزنى ھەقىقەتەن ياخشى كۆرۈپ قالدىم، بىز دەرھال توي قىلايلى، — دېدىم مەن ئۇنىڭ قۇلىقىغا پىچىرلاپ.

— توي قىلىشنىڭ نېمە ھاجىتى؟ مېنى ھازىرنىڭ ئۆزىدىلا ماددىي جەھەتتىن مۇۋاپىق رازى قىلىسىڭىز، توي كېچىسىدىكىدەكلا بارلىق لەززەتلەردىن تولۇق بەھرىمەن بولالايسىز، — دېدى ئۇ كۆزىنى يۇمۇپ بەخىرامان ھالدا.

مەن كۈتۈلمىگەن بۇ جاۋابتىن ھەيران قالدىم. كۆزۈمگە زېمىن پىرقىراۋاتقاندەك كۆرۈندى. ئۇنى سۆيۈشكە تەشنا بولۇپ

تۇرغان چوغدەك لەۋلىرىم شاپپىدە سوۋۇدى. ئويلىنىپ تۇرمايلا
ئۇنىڭ قېشىدىن دەرھاللا يىراقلاشتىم.

2

ئۇنىڭغا قاراپ تەلمۈرۈشلىرىم، جىلمىيىشلىرىم، كۆز
قىسىشلىرىم، قاش ئېتىشلىرىم پەقەتلا كار قىلمايتتى. ئۇ ئۆز
ئەتراپىدا پەرۋانىدەك يۈرۈۋاتقان بىرەر يىگىت مەۋجۇت ئەمەستەك
ماڭا كۆزىنىڭ قىرىنى سېلىپمۇ قويمايتتى.

بۈگۈن كېچە ئاي قاراڭغۇسىدىن پايدىلىنىپ ئۇنىڭ ئۆيىگە
باردىم. ئىشىك مەھكەم تاقاقلىق ئىدى. مەن تەقەززالىق بىلەن
ئىشىكنى ئاستا چەكتىم. ئۆگزىگە چالما تاشلىدىم، لېكىن ئۆي
ئىچىدىن ھېچقانداق تىۋىش ئاڭلانمىدى. ئايلىنىپ بېرىپ ئۆينىڭ
ئارقا تەرىپىدىكى روجەكنىڭ قېشىغا كەلدىم. قارا چىراغنىڭ
ئاجىز نۇرى ئۆي ئىچىنى غۇۋا يورۇتۇپ تۇراتتى. مەن تامغا
يامىشىپ تۇرۇپ روجەكتىن ئۆي ئىچىگە نەزەر تاشلىدىم. شۇ
ھامان گويا سېھىرلىنىپ قالغاندەك كۆزۈمگە قاراڭغۇلۇق
تىقىلىپ، پۈت - قولۇم بوشىشىپ يىقىلىپ چۈشتۈم. چۈنكى،
ئۇ ئۆزى بىلەن تەڭ دېمەتلىك، پالەچ يىگىتنىڭ ئورنىنى خۇددى
كىچىك بالىنىڭ ئورنىنى قۇرۇقداپ زاكىلىغاندەك ئىخلاس بىلەن
قۇرۇقداۋاتاتتى. ئۇنىڭ گۈزەل چېھرىدە ئازابلىنىش،
سەسكىنىش، بىزار بولۇش ئالامەتلىرى ئەمەس، بەلكى بەخت،
خۇشاللىق نۇرلىرى جۇلالايتتى.

3

قولۇمدا مەرھۇم چوڭ ئانىمىدىن تەۋەررۈك قالغان بىر تال
ئالتۇن ئۈزۈكلا قالغانىدى. بۇنىمۇ رەھمەتلىك ئانىم قازا قىلىش
ئالدىدا بولغۇسى كېلىنىگە ئۆز قولۇم بىلەن سېلىپ قويۇشۇمنى
تاپىلاپ ئامانەت قالدۇرغانىدى. مەن بۇ ئۈزۈكنى خېلى كۆپ

قىزلارنىڭ ئالدىغا ئېلىپ باردىم. ئەپسۇسكى، ئۇلارنىڭ بىر سىمۇ بۇ تەۋەررۈك ئۈزۈكنى سېلىشنى خالىمىدى، چۈنكى، مەن ئۇلارنىڭ نەزىرىدە قىمار ۋاز، نەشكىكەش، جېدەلخور، ھورون ئىكەنمەن.

— بوپتۇ، قىزلار ياراتمىغان بۇ ئۈزۈكنى تاۋكا ياتلىمايدۇ، دەپ ئويلىدىم مەن ئەلەم بىلەن، ھەش - پەش دېگۈچە بىر دەتتىكەم بىلەن پۈتۈن ۋۇجۇدۇمنى سوغۇق تەر باشتى. كۆزلىرىم تورلاشتى. چۈنكى، ئاتقان ئوشۇقۇم چۈچۈشكەندى. مەن ئانامدىن قالغان پۈتۈن بىر ئۆي، ھويلىنى، ياغاچ - تاشلىرىنى ۋە باشقا خېلى - خېلى نەرسىلەرنى ئۇتتۇرۇۋەتكەندىمۇ، كۆزۈمنى مەت قىلىپ قويىمىغاندىم. بىراق، بۇ ئۈزۈك ئانامنىڭ ئارزۇ - ئۈمىدى، ئەۋەررۈكى ۋە ئاماننى ئىدى. تۇيۇقسىز ئۈزۈك جىن ئەپچاقاندەك ئالمىقىنىمىدىلا غايىب بولدى. ئۈزۈكنى ئۇتۇۋالغۇچى بولسا مېنى قىستاشقا باشلىدى. مەن تەڭلىكتە قالدىم، ئۈزۈك راستلا يوقالغانىدى.

تۇيۇقسىز پۈتۈن ۋۇجۇدۇم قاتتىق سىرىقراپ ئاغرىپ كەتتى. شۇنداق قارىسام، ھېلىقى كىشى ئۈزۈكنىڭ ھەقىقىي ئۈچۈن ئوڭ قولۇمنى گال پىچاقتا كېسىۋېتىپتۇ.

1989 - يىلى 16 - ئاۋغۇست، قەشقەر

ئەقىدە ۋە ئۈمىد

ئاپتور ئىلاۋىسى:

مۇۋەششەھ — شېئىرىيىتىمىزدە ئەزەلدىن قوللىنىپ كېلىۋاتقان بىر شەكىل، بۇ شەكىلدە يېزىلغان شېئىرلار ئوقۇرمەنلىرىمىزنىڭ ياقتۇرۇشىغا ئېرىشىپ كەلگەنىدى. مەن بۇنى نەسردە قوللىنىپ بېقىش ئۈستىدە ئىزدىنىپ، 1992 - يىلى نورۇزدا يەكەندىكى بىر قىسىم دوستلىرىمغا نەسرىي مۇۋەششەھ يېزىپ باققانىدىم. كېيىن بۇلاردىن بىرقانچىسى تاللىنىپ «يەكەن گېزىتى» دە «ئەقىدە ۋە ئۈمىد» دېگەن ماۋزۇدا ئېلان قىلىنغان ۋە بىر قىسىم ئۈستازلارنىڭ مۇئەييەنلەشتۈرۈشىگە ئېرىشكەنىدى. كېيىن بۇ شەكىلدە قەلەم تەۋرىتىش نېسىپ بولمىدى. باشقىلارمۇ نەسرىي مۇۋەششەھ يازمىدى.

مەن يېزىپ باققان نەسرىي مۇۋەششەھ نەسرچىلىكىمىزدە مۇشۇ نام بىلەن قوبۇل قىلىنمىدۇ، يوق، بۇنى بىلمەيمەن. ئەمما، بۇنىڭدىن ئون بەش - ئون ئالتە يىل بۇرۇن سىناق تەرىقىسىدە يازغان بۇ يازمامنى مەزكۇر توپلامغا كىرگۈزۈپ، ئوقۇرمەنلەرگە سۇنۇشنى لايىق تاپتىم. مۇمكىن بولسا ئەدەبىيات تەتقىقاتچىلىرىنىڭ بۇ ھەقتە ئىككى ئېغىز گەپ قىلىپ بېقىشىنى تولىمۇ ئارزۇ قىلىمەن.

رەھىمسىزلىك بىلەن دېيىلگەن سۆزلەرنىڭ ئەڭ ئۇلۇغى قارغاش.

ئەگەر ھەممە كىشى قارغاشنى ساڭا ئوخشاش ئاچچىق - چۈچۈك مەسخىرىگە ئايلاندۇرالمىغان بولسا قانداق ياخشى بولاتتى - ھە! ھېلىقى ھۆرمەت تەختىنىڭ خۇددى ياغاچ كەسكەندەك ھەرىدىۋەتكەنسەن.

ئىلاج يوق دەمسەن؟

مەيلىلا، قارغاشلىرىڭ ئۈزۈلمىسۇن.

ئالەمگە سىغماس يۈرىكىڭ قۇياشتەك كۈيلەرنى تۆكىدۇ.

بۇلاق مىسالى ئىلھاملارنىڭدىن پۈتكەن مىسرالار تەشنىلارنىڭ دىلىغا زەمەمدۇر.

لېكىن، كۈي - قارغاشلىرىڭدىن رەنجىپ يۈرگەنلەرمۇ يوق

ئەمەس، ئۈمىدىم شۇ:

ئىشەنچىڭنى يوقاتما،

زامان ساڭا موھتاج.

ئازابلىق تۈنلەردىن شىپالىق زىيا ئىزدەپ يۈرۈۋاتامسەن، دوستۇم؟!

بۇلبۇل ناۋاسىغا تەڭكەش بولۇپ قەدىمىي بۆشۈكنى غىچىرلىتىپ تەۋرىتىۋاتقانلىقىڭنى بىلىمەن.

داۋانلاردىن ئاشۇنداق ئاشماقچىمۇ سەن؟

ئېھتىمال خىلۋەتتىكى چېقىنلاردىن تەڭرى بىلەن شەيتاننى ئىزدەۋاتقانسەن.

روھلار ئىسيان كۆتۈرگەندە ئىمانىڭنى پاكلىۋال.

شۇنداق قىلساڭ «ئەۋلىيالار» نىڭ غەزىپىدىن نېرى بولىسەن.

ئىشىنىمەن، سەنمۇ ئۆزۈڭنى تۇغۇۋاتىسەن.
ئالماس قەلىمىڭنىڭ تىنىمىسىز شىرىلداشلىرى تاتلىق
تولغىقىڭنىڭ نىداسى.
ھالسىز لانغان خىياللىرىڭدىن ئۆكۈنمە.
ئىزلىرىڭ مەڭگۈلۈك تاشتا.
مۇڭلىنىۋاتىسەنغۇ دوستۇم.
ئىللىق شارابىلار ياقۇت قەدەھلەرگە لىق تولدى.
تۇت، شارابىنى قولۇڭغا ئال، ئىچىۋەت، جاھاننىڭ قىسمەتلىرى
گويا بىر چۈش.

3

ئامەتنىڭ كۆزى قارىغۇ.
بەزىدە باھارسىز يازمۇ بولۇپ قالىدۇ.
دۇنيانىڭ قىسمەتلىرىنى چۈشەنمەك تەس.
ئۇنداق ئەمەس دەمسەن؟ ئىشەنمەيمەن، چۈنكى سۈكۈتتە
تۇرۇشۇڭ بىكار ئەمەس.
كۆزلىرىڭدە ئەكس ئەتكەن ئۈندەش بەلگىلىرى بۇ سۆزۈمنىڭ
دەلىلى.

ئىختىيارىڭنى، بەغباش ئىختىيارىڭنى تىزگىنلە!
روھىڭنى ئىزدەپ باشلىغان قۇتلۇق سەپىرىڭ مۈشكۈلاتلار
داۋىنى بىلەن تولغان.
ئىشىنىمەن، سەن مەنزىلىڭگە داۋراڭ، غوۋغاسىز يېتىپ
بارماقچى.

مۈشكۈلاتلار ئوچىقىدا ۋۇجۇدۇڭنى تاۋلاۋاتىسەن.
ئويغاقسەن، سۈكۈتتە تۇرۇشۇڭ ئۇخلىغىنىڭ ئەمەس.
سەن «ئون توققۇز كۆكلەم»دىن ئاۋۋال بىخ سۈرگەن نوتا.
مېھزىگىياھ سېنىڭ يۈرىكىڭدىن ئۆرنەك ئالغان.
ئالەمنىڭ گۈزەللىكى، ئانىلارنىڭ ھىدى مىسرالىرىڭغا

مۇجەسسەملەنگەن.

نە ھاجەت يەنە سۈكۈت قىلىپ تۇرۇش!

4

قەدىردانلار ئۈچۈن سەجدە تەمە قىلىش بەھاجەت، چۈنكى قەلبىنىڭ قىبلىسى يوق.

ئۇلۇغ يۈرىكىڭنىڭ بۇ سۆزۈمنى ئىنكار قىلمايدىغانلىقىغا ئىشىنىمەن.

«رېستوراندىكى لەتىپە» بۇ قاراشلىرىمنىڭ پولاتتەك دەلىلى. باھار — گۈلنىڭ ئەلچىسى، گۈل — بەختنىڭ، ئەزگۈلۈكنىڭ سىمۋولى.

«ئازابقا تولغان جەننەت» تە باھار بولغانمۇ؟

نۇر — زىياغا ئورالغان «پەرىشتە» نىڭ جامالى قۇياش، باھار ئىدى.

تىنىمسىز قەلىمىڭ ھارمايدۇ.

ئويغاق ۋۇجۇدۇڭ ئۇخلىمايدۇ.

خامىنىڭ — ئىجاد چەشمىلىرىڭدىن تاغ ياسىغان خامىنىڭ مەڭگۈ تۈگىمەيدۇ.

توۋلىغىن، مەدھىيەڭنى جاراڭلىق ياڭراتقىن.

«ئېھ زەرەپشان، ئېھ ئالتۇن دىيار.»

5

مۈمكىنسىز ئولجىلار سېپىنىڭ ئوۋ نىشانىڭ.

ئەمەلىيەتتە، سەن جاڭگالغا بارمايدىغان ئوۋچى.

مەرگە ئىلىكتىن ماھارەت كۆرسەتكەندە يېڭىلىپ قالمىدىم

دەمەسەن؟

ئەجەبلەنمەيمەن، قەھرىمانغا نۇسرەت ھەرقاچان يار ئەمەس.

تەڭرىدىن باشقا ھەرقانداق مەخلۇقات يېڭىلىدۇ.
ئەپسۇسلانما، ناخشىنى جانان بىلەن تەنھا ئېيتالمىدىم دەپ.
خۇشاللىقىڭدا ھېسلىرىڭ ساماغا ئۆرلەپ، ئاينى باغاشلايدىغان
پەيتلەرمۇ كېلىدۇ.

مۆدۈرۈپ يول مېڭىش مۇمكىن ئەمەس.
ئىرادە، پەقەت تەۋرەنمەس ئىرادىلا ھەممىنى ھەل قىلىدۇ.
دېھقان مېھنىتىدەك ئەجرلىك بول.
ئىشەنچىڭ يارمۇ؟ مېنىڭمۇ ئىشەنچىم بار.

6

يۈرىكىڭ قۇياش، ۋۇجۇدۇڭ قۇياش.
ئۈزۈلمەس ئىلھاملارنىڭ شۇڭلاشقا تۇغىدۇ ساخاۋەتلىك
«قۇياش».

سەن يەكەتنىڭ سۈيى ياشىناتقان ئانا يۇرتنىڭ گىياھى.
ئۈمىدلىك قەلىمىڭ بۈيۈك نەۋائىنىڭ سوۋغىسى.
پەخىرلىنىسەن، پەخىرلىنىشكە ھەقىقىيەت، چۈنكى «ۋەتەن
ئوغللىمەن» سېنىڭ ھەقىقىي ناخشاڭ، ئىجادىڭدىن يىللارغا تۇتقان
سوۋغاڭ.

جاۋاھىرلارنىڭ، بارلىق جاۋاھىرلارنىڭ «جەۋھىرى» پەقەت
ساڭا، بىر ساڭلا خاس.

ئارمانلىرىڭ «قەلبىم ياپرىقىدىكى سۈزۈك شەبنەملەر» دەك
سۈزۈك، «ئانىلارغا سۇنۇلغان گۈلدەستىلەر» دەك خوشبۇي.
نە ئارمان بارچە كىشى ساڭا ئوخشاش مېھنەتتىن تاپسا
بەختىنى.

باھار سەن ئۈچۈن ئۆت پەسلىنىڭ گۈل تاجى، چۈنكى سەن
باھاردىلا ئىلھام پەرىسى بىلەن «سەھەر پەيزى» نى سۈرەلەيسەن.
ئالدىڭغا، ئەتراپىڭغا، رېئاللىققا قارا، دوستۇم، «كەسمەيدىكەن
پىچاق سېنى» دەپ مۇتلەق شۇرۇۋەتمە.

راست، راستلا «گۈلنىڭ ئۆمرى قىسقا ۋە لېكىن...» قىنى ئەمدى ئاشۇ لېكىننىڭ ئايىغىنى دېگىن.
ئالەمدە جاۋابسىز قالغان سوئاللار كۆپقۇ دەمىسنا؟
تاشقا، تاش ئابىدىگە پۈتۈلگەن بىر سۆز بار. ئۇ بولسىمۇ «مەن مىسالى كۆكتىكى قۇياش»، ئىشىنىمەن، سەن ئۇپۇقتا بالقىۋاتقان قۇياش.

7

ئالتۇندىن قەلىمىم بولغان بولسا، ئالماستىن ئۈچ سالدۇرۇپ ساڭا تەقدىم قىلغان بولاتتىم، دوستۇم.
باھاردەك غايەڭ يولىدا «كېسەل» لىرىكىگە شىپا ئىزدەۋاتقانلىقىڭنى بىلىمەن.
دۇنيانىڭ قىسمەتلىرى ئالدىدا ئاداشمايدىغانلىقىڭغا ئىشىنىمەن.

ئۇنداق ئەمەس دەمىسنا؟
قويغىنا، زىيادە كەمتەرلىك ئىنساننىڭ پەزىلىتىگە نۇقسان يەتكۈزىدۇ.
لېكىن، مۇۋەپپەقىيەتلىرىڭدىنمۇ مەغرۇرلانما، مەغرۇرلۇق مەغلۇبىيەت بىلەن قوشكېزەك.
كۆز كۆڭۈلنىڭ دېرىزىسى، لېكىن سەن «كۆز» لەرنىڭ ھەممىسىگە ئوخشاش باھا بېرىۋەرمە.
ئېسىڭدە تۇت، ئىنساننىڭ تۇرقىغا ئەمەس، كۆزىگە قاراپ باھا بېرىش كېرەك. چۈنكى، كۆزىگە قاراپ يۈرىكىنى كۆرگىلى بولىدۇ.

راست شۇنداقمۇ؟
ئىشەنگىن، ئۆزۈڭگە، قابىلىيىتىڭگە ئىشەنگىن.
مۇۋەپپەقىيەت ھامان ئىزدەنگۈچىلەرگە مەنسۇپ.

ئۆمۈر مەنزىللىرىڭگە قۇچاق - قۇچاق گۈلدەستىلەر بىلەن
 يېتىپ بېرىش سېنىڭ گۈزەل ئارزۇيۇڭ.
 مىللەتنى، سۆيۈملۈك خەلقىڭنى غەپلەت ئۇيقۇسىدىن
 ئويغىتىش سېنىڭ ئالىي غايەڭ.
 ئەل ئۈچۈن، ۋەتەن ئۈچۈن دېگەن بۇ ئۇلۇغ سۆز گاتەش
 يۈرىكىڭگە نەقىش بولۇپ ئويۇلغان.
 راست، راستلا شۇنداق.
 «ئويغاق ئەۋلادلار» نى ئۇنتۇپ قالمىغانسەن؟
 سوراۋاتىمەن سەندىن.

مۇشۇ زامان، مۇشۇ دەۋر، مۇشۇ دەقىقە سەندىن «بۇنداق
 تەلەپنى قويغىلى بولمايدۇ» دەپ لاغايلاپ يۈرىۋېرىشنى كۈتمەيدۇ.
 ئاھاي، قويغىنا، يەنە بىر ئاز ئۇخلىۋالاي دەمىسنا؟
 ياق، ياق، يېتەر ئەمدى شۇنچە ئۇخلىغانلىرىڭ!
 نومۇس قىلغىنا دوستۇم، ھۆپۈپكە ئوخشاش قورسىقىڭدىكى
 ئىلمىڭنى چىرىتۋەتكىنىڭگە نومۇس قىل!

ھاياتىدا ئۆزىگە ئوخشايدىغان ئىنساندىن قانچىسى باردۇ؟
 ئاقىلانە جاۋاب بەرگەندە ھەربىر ۋىجدان ئىككىسى بىر ئۆمۈر
 ئۆزىگە ئوخشاش ئۈچۈن تىرىشىدۇ.
 جېنىڭ تېنىڭدە ئامان بولسىلا، ئۆزۈڭنى ھارماي
 ئىزدەيدىغانلىقىڭغا ئىشىنىمەن.
 ئېھتىمال ئۆزىنى تېپىۋېلىش بەختى پەقەت ساڭىلا ئېسىپ
 بولۇپ قالار.
 قارا، ھۆپۈپنىڭ سايراشلىرىغا تانسا ئوينىيدىغانلار نېمىدېگەن

كۆپ - ھە!

ئاز بولسىمۇ ھېلىقىدەك «غەيۋەتلەر» ئادەمنىڭ كۆڭلىگە ياقىدۇ.

ۋىجدان بىلەن قولۇڭغا قەلەم ئالغانلىقىڭ ئۈچۈنلا غەلام پەرىسى ساڭا ئانچە چىراي ئاچمايۋاتسا كېرەك.

ئۇسسۇلۇقۇڭغا شاراب ئىچ، قەلىمىڭنىڭ مەستلىكى يېشىلسۇن.

لېكىن، ئۆزۈڭنى ئىزدەش يولۇڭدا چەككەن رىيازىتىڭدىن ۋايسما.

1990 - يىلى مارت، يەكەن





مقاله وه سلمه

يازغۇچىنىڭ ۋاقتى

كىملىرىگىدۇر ۋەدە بېرىپ ياكى قىلىشنى پىلانلاپ قويۇپ قىلالىمىغان ئىشلارنىڭ سەۋەبى تولا. كۆپىنچە ھاللاردا «ئالدىراشچىلىقتا ۋاقىت چىقمىدى» دەپلا جاۋاب بېرىمىز. مەنمۇ ھەم شۇنداق. «ئالدىراشچىلىقتا ۋاقىت چىقمىدى». بۇ بەكمۇ چىرايلىق سەۋەب. بۇ سەۋەبكە باشقىلار ئاسانلا ئىشىنىدۇ. قىزىق يېرى، ئۆزىمىزمۇ ئىشىنىپ قالمىز ئېخى.

راستلا ۋاقىت چىقمامدۇ؟ ھەقىقەتەن شۇنچىۋالا ئالدىراش ئىشلەيمىزمۇ؟ ماقۇل، سەككىز سائەتلىك خىزمەت ۋاقتىدا، تۈرلۈك كەسپىي - مەمۇرىي خىزمەتلەر ۋە ئاللىقانداق سەۋەبلەر بىلەن ۋاقىت چىقماسلىقى، ئالدىراش بولۇپ قېلىشىمىز مۇمكىن. ئەمما، ئاشۇ سەككىز سائەتنىڭ سىرتىدىكى ۋاقىتتىچۇ؟ ھەر ھەپتىدە كېلىدىغان ئىككى كۈنلۈك دەم ئېلىشتىچۇ؟

ھەئە، ۋاقىت ھەممە ئادەم ئۈچۈن ئوخشاش. چىڭ تۇتالىغان، ئۈنۈملۈك پايدىلىنالىغان ئادەم ئۈچۈن ۋاقىت ئىنتايىن كەڭرى. چىڭ تۇتالىغان، ئۈنۈملۈك پايدىلىنالىغان ئادەم ئۈچۈن بەكمۇ قىس، يازغۇچىلار ئۈچۈن ئېخىمۇ شۇنداق.

يۇقىرىدىكىلەر مېنىڭ لۇشۇن ئەدەبىيات ئىنستىتۇتىغا بارغاندىن كېيىن، ۋاقىت ھەققىدە سۈرگەن خىياللىرىمنىڭ ئاز بىر قىسمى.

خوش، مەن نېمە ئۈچۈن ۋاقىت ھەققىدە بۇنداق خىيال سۈرۈپ قالدىم؟

گەپنى سەل باشتىنراق باشلاي:

دوست - بۇرادەر، تونۇش - بىلىشلەر بىلەن ئۇچرىشىپ
قالسام، ئۇلارنىڭ سورايدىغان سوئاللىرى ئاساسەن ئوخشاش
— ياسىنجان، نېمە يېزىۋاتىسىز؟
— چوغلان ئەپەندىم، يەنە بىرەر ئەسەرگە تونۇش
قىلىۋاتامدۇق قانداق؟

— ئىجادىيەتتىن باشقا ئوي - خىياللارمۇ باردۇ ھەرقاچان؟
— كۆز تەگمىسۇن، خېلى ياخشى ئەسەرلەرنى يېزىۋاتىلا.
ئاخىر يەكەندىنمۇ بىر يازغۇچى چىقتى مانا. قەلەمنى ھەرگىز
توختىتىپ قويىمىسلا.

بۇ قىزىقىش، قايىللىق، تەلەپ، ئۈمىد ئارىلاش سورالغان
سوئاللارغا خۇشاللىقتىن ئۆزۈمنى قويدىغان يەر تاپالمىغان
ھالدا، كېرىلىپ تۇرۇپ جاۋاب بېرىمەن:
— ھەئە، بىر پوۋېست يېزىۋاتىمەن.
— بىر رومان يېزىش خىيالىم بار.
— خەنزۇ تىلى ئۆگىنەيمىكىن دەيمەن. خەنزۇ تىلى سەۋىيەم
خېلىلا تۆۋەن.

— مېنىڭ ئاشۇنچىلىك بىرنەرسە يېزىش قولۇمدىن
كېلىدىكەن، خۇدايىم بۇيرۇسا ئىنىقىم توختىغۇچە قەلەمنى
توختاتمايمەن.

ئەمەلىيەتتەمۇ بەرگەن بۇ جاۋابلىرىم ھەرگىز يالغان ئەمەس.
ئۆزۈمنىڭمۇ ھېكايە، پوۋېست، رومان يېزىش، خەنزۇ تىلىنى
خەنزۇچە ئەسەرلەرنى لۇغەتنىڭ ياردىمىسىز كۆرەلمىگۈدەك
ئۆگىنىش پىلانىم بار.

ئەمەلىيەتتە شۇنداق قىلالىدىممۇ؟

ھېلىقى جان كۆيەر قېرىنداشلىرىم مەندىن «چوغلان
ئەپەندىم، ھېلىقى پىلانلىرى ئەمەلگە ئېشىۋاتامدۇ يا؟» دەپ سوراپ
قالسا قىزارمايلا جاۋاب بېرىمەن:

«ئالدىراشچىلىقتا ۋاقتىم يوق...» ھەئە، بەرگەن بۇ جاۋابىمغا

ئىشىنىپ قالمەن تېخى.

ئەمەلىيەتتە، بەككىز سائەتلىك خىزمەت ۋاقتىنىڭ ھەممىسىدە ئۈنچىۋالا ئالدىراشمۇ بولۇپ كەتمەيمەن (كاماندروپكىغا چىققان ۋاقتىمنى ھېسابقا ئالمىغاندا). ئىشتىن چۈشكەندىن كېيىن، ئۆيگە كېلىپ ئايالىم تاماق ئېتىپ بولغۇچە تېلېۋىزور كۆرىمەن. تاماقنى يەپ بولۇپ، ياستۇقنى قىرلاپ يانپاشلىغىنىمچە كەچ سائەت ئون ئىككى - بىرلەرگىچە يەنە تېلېۋىزور كۆرىمەن. ناۋادا ئەل - ئاغىنە، تونۇش - بىلىشلەر مېھماندارچىلىققا، سورۇنلارغا تەكلىپ قىلىپ قالسا ھېچقانداق باھانە - سەۋەب كۆرسەتمەيلا بېرىپ، كەچ سائەت ئون ئىككى - بىرلەرگىچە ھاراق ئىچمەن. ئەتىگىنى خىزمەتكە كېچىكىپ قالماسلىق ئۈچۈنلا ئالدىراپ - تېنەپ ئورنۇمدىن تۇرىمەن. ئايالىم تەييارلاپ بەرگەن ناشتىلىقنى چالا ئويۇقچىلىقتا ئېزىلىپ يەيمەن...

قانداق، مەن ئالدىراشمىكەنمەن؟ ئاشۇ پىلانلىرىمنى ئورۇنلىغۇدەك ۋاقتىم يوقمىكەن؟ ھۇرۇنلۇقۇمدىن سەمىرىپ كەتكىنىمنى، ئورۇقلايمەن دەپ تۇرۇپ بىر ئولتۇرۇشۇمدا ئىككى تەخسە لەڭمەننى كۆرمىدىم دەپلا يەۋېتىشلىرىمنى، سورۇنلاردا بىر قولىمدىن رومكا، بىر قولىمدىن چوكا چۈشمەيدىغانلىقىنى، شەنبە - يەكشەنبە كۈنلىرى چۈش - پېشىنغىچە ئېزىلىپ ئۇخلايدىغانلىقىمنى سۆزلەپ ئولتۇرمىساممۇ بولار.

— ياسىنجان، ئانچە - مۇنچە ئارام ئېلىڭلا، سالامەتلىكىڭلار...

نېمۇ ئاسراڭلا...

بۇ ياخشى نىيەتلىك دوستلىرىمنىڭ سەمىمىي نەسەھەتى ئىدى. ئۇلارنىڭ بۇ نەسەھەتدە «ئايىغى ئۈزۈلمەس سورۇنلاردىن ئۈزۈڭلىنى تارتىڭلا، ھاراقنى ئازراق ئىچىڭلا، كېچە - كېچىلەپ داۋاملىشىدىغان ھاراق سورۇنلىرىمۇ ئادەمنى ھاردۇرۇۋېتىدۇ. ھاراق سالامەتلىككە زىيانلىق» دېگەن مەنە بار بولغىدەك. ئەمما، مەن بۇنى خانا چۈشىنىۋاپتىمەن. مېنى «ئانچە - مۇنچە ئارام

ئېلىپ يېزىقچىلىق قىلىڭلا، يېزىقچىلىق قىلىشەن دەپ
 ئۆزۈڭلەرنى ھاردۇرۇۋەتمەڭلا» دېگەن ئوخشايدۇ دەپ 2002 -
 يىلىدىن باشلاپ قولۇمغا تۈزۈك قەلەم ئالماپتىمەن. ھېلىمۇ
 ئېسىمدە، 2004 - يىلى باھاردا يەكەن ناھىيەسىنىڭ
 ھاكىمى، ئەدەبىيات - سەنئەتچىلەرنىڭ دىلگەش دوستى،
 قوللىغۇچىسى ھۆرمەتلىك ئابدۇغېنى ئىگەمبەردى ئەپەندىم
 «جاللات خېنىم» رومانىنىڭ نەشر قىلىنىش شەرىپىگە زىياپەت
 ئۇيۇشتۇردى ۋە ماڭا «ياسىنجان، ئاڭلىسام ھاراقنى جىق
 ئىچىدىكەنسەن. سىزنى مۇبارەكلەپ سورۇنلارمۇ جىق
 ئۇيۇشتۇرۇلۇۋېتىپتۇ. خەلقىمىزنىڭ ھۆرمىتىڭىزنى قىلغىنىدىن
 بەكمۇ خۇش بولدۇم. ئەمما، ھاراقنى سۇ ئىچكەندەك ئىچسىڭىز
 قانداق بولىدۇ؟ بىلىپ قويۇڭ، سىز دېگەن يازغۇچى،
 خەلقىمىزنىڭ يازغۇچىسى. مۇنداقچە ئېيتقاندا، سىز ئۆزىڭىزگە
 تەۋە ئەمەس. شۇ تاپتا مېنىڭ ئورنۇمغا ھاكىم بولۇشقا مېڭلاپ
 ئادەم چىقىشى مۇمكىن، ئەمما سىزنىڭ ئورنىڭىزغا يازغۇچى
 بولۇشقا ئادەم چىقمايدۇ. شۇڭا، سالامەتلىكىڭىزنى ئاسراڭ،
 ھاراقنى ئاز ئىچىڭ، مۇمكىن بولسا ئىچمەڭ. بۈگۈندىن باشلاپ
 قىرىق كۈنگىچە ھاراق ئىچمەڭ. ناۋادا قىرىق كۈنگىچە ھاراق
 ئىچكەنلىكىڭىزنى بىلىپ قالسام، ئىككىنچىلەپ سىزدەك
 دوستۇم يوق» دەپ نەسىھەت قىلدى. مەنمۇ دەرھاللا ۋەدە بەردىم.
 سورۇندىكىلەرمۇ ھاكىمنىڭ سۆزىگە قايىل بولۇشتى. ئەمما، مەن
 تۆت كۈندىن كېيىنلا ھاراق ئىچتىم. ھاكىمنىڭ سەھمىسى
 نەسىھەتى ئېسىمدە ئىدى. شۇنداقتىمۇ، «بىلمەيدۇ، بىركىممۇ دەپ
 يۈرمەيدۇ» دەپ ئويلىدىم. بەلكىم مېنىڭ ۋەدەمدە تۇرمىغىنىمنى
 ھاكىم ئاڭلىغاندۇ. شۇنداقتىمۇ، بىرنەچچە قېتىم داستىخان
 سېلىپ ئىزىتىمنى قىلدى، ھۆرمەت بىلدۈردى. مەن بولسام
 ئالدىراشچىلىقتا ھاراق ئىچىپ يۈرۈۋەردىم. يېزىقچىلىق قىلىشقا
 «ۋاقتىم» يەتمىدى.

2004 - يىلى 6 - ئايلار بولسا كېرەك، ئۈرۈمچىدىكى

كۆيۈمچان دوستۇم ئىمىنجان، شىنجاڭ يازغۇچىلار جەمئىيىتىدىكى شائىر دوستۇم ئەيبۇ ياقۇپ بېيجىڭغا بېرىپ لۇشۇن ئەدەبىيات ئىنستىتۇتىدا تۆت ئاي ئوقۇيدىغانلىقىم ھەققىدە خەۋەر يەتكۈزدى. بۇ مەملىكەت بويىچە ئاز سانلىق مىللەت يازغۇچىلىرىنىڭ ئىجادىيەت - مۇھاكىمە كۇرسى بولۇپ، دۆلەتلىك مىللەتلەر ئىشلىرى كومىتېتى بىلەن جۇڭگو يازغۇچىلار جەمئىيىتى تەشكىللىگەنكەن. ئاپتونۇم رايونلۇق ئەدەبىيات - سەنئەتچىلەر بىرلەشمىسىدىكى رەھبەرلەرنىڭ، شۇنداقلا شىنجاڭ يازغۇچىلار جەمئىيىتىنىڭ رەئىسى، ئاتاقلىق يازغۇچى مەتتىمىن ھوشۇر ئاكىنىڭ ئالاھىدە كۆڭۈل بۆلۈشى بىلەن شىنجاڭغا تەقسىم بولغان تۆت ساننىڭ بىرسى ماڭا تەقسىم بوپتۇ. خەۋەرنى ئاڭلاپ ھەم خۇش بولدۇم، ھەم جىددىيلەشتىم. خۇش بولۇشۇم - مۇشۇنداق كائىناتتا پۇرسەتنىڭ ئۈرۈمچىدىن بىر مىڭ بەش يۈز كىلومېتىر يىراقلىقتىكى ئانچە نامى چىقمىغان مەندەك بىر ھەۋەسكارغا بېرىلىشى ئىدى. جىددىيلەشكىنىمدىكى سەۋەب - ئىدارە رەھبەرلىكىنىڭ قوشۇلۇش - قوشۇلماسلىقى ھەققىدىكى ئەندىشىلىك خىياللار ئىدى. ئىلتىماس يېزىپ ئىدارە پارتكومىنىڭ شۇجىسى ھەبىيۇللا كېرىمۇللا ئاكىنىڭ ئىشخانىسىغا كىردىم. «ئىشچى - خىزمەتچىلەرنى تەربىيەلەش بىزنىڭمۇ مەجبۇرىيىتىمىز. بۇ ياخشى پۇرسەت ئىكەن، مەن قوللايمەن. ياخشى ئوقۇپ كېلىڭ، ئۇكام» دېدى ئىلتىماسىمنى تەپسىلىي كۆرۈپ چىققان ھەبىيۇللا شۇجى ئەندىشىلىرىمنى پۈتۈنلەي يوققا چىقىرىپ.

بۇ خۇش خەۋەرنى تېلېفون ئارقىلىق دەرھال ئەيبۇ ياقۇپقا يەتكۈزدۈم. ئارىدىن بىرەر ئاي ئۆتكەندە تۆت ئايلىق كۇرس ۋاقتىنى بەك ئۇزاق ئىكەن دەپ قالدۇمۇناتىڭ، يالتيىپ قالدىم. ئەيبۇ ياقۇپقا تېلېفون بېرىۋىدىم، ئۇ كەسكىنلار رەت قىلىۋەتتى: «ئەخمەق بولما. بۇ دېگەن سەن ئۈچۈن بىر پۇرسەت، يازغۇچىلار جەمئىيىتى ئادەم تاپالماي سېنى بېكىتكەن ئىش يوق. ئارامخۇدا

ئولتۇرۇپ يېزىقچىلىق قىلىۋالسىن، كالاڭ ئېچىلىپ قالىدۇ. ھېچبولمىسا تۆت ئاي ئويدان ئارام ئېلىۋالسىن» «ئارام ئېلىش» دېگەن سۆز قۇلقىمغا ياغدەك ياقنى، ئۆزۈمنى نەچچە ۋاقىتتىن بېرى ئارام ئالمىغاندەك، تىنىم تاپماي جاپالىق ئىشلەۋاتقاندەك ھېس قىلدىم. «بېيجىڭغا بېرىپ ئىچكىرىدىكى چوڭ شەھەرلەرنى كۆرۈپ راسا بىر ئويىنىۋالمىسام...» دەپ شېرىن خىياللارنىمۇ قىلدىم تېخى.

نەھايەت، لۇشۇن ئەدەبىيات ئىنستىتۇتىغا كەلدىم. كالامدا قانغۇدەك ئارام ئېلىۋېلىش، پۇخادىن چىققۇدەك ئوينىۋېلىش خىيالى ھۆكۈمران ئىدى. چوڭى ئەللىك ياش، كىچىكى يىگىرمە يەتتە ياش ئۆپچۆرىسىدىكى يىگىرمە ئۈچ مىللەتتىن تەركىب تاپقان ئەللىك ئۈچ نەپەر ئاز سانلىق مىللەت يازغۇچىلىرى 9 - ئاينىڭ 9 - كۈنى ئىنستىتۇتنىڭ كىچىكىگە قورۇسغا خۇددى ئاسماندىن چۈشكەندەكلا جەم بولدۇق. ھەپتە ئىچىدە تارتىنىشلىرىمىز تۈگىدى، ئىككى ھەپتىدە ئاساسەن تونۇشۇپ چىقتۇق. مەن بەكمۇ مەغرۇر ئىدىم. «ئون نەچچە پارچە كىتاب نەشر قىلدۇردۇم، بۇلار قانچىلىك بىرنەرسە يازالغاندۇ. ھەرقانچە نوپىلىرىمۇ ماڭا يەتمەسلىكى مۇمكىن» دەپ ئويلايتتىم ئۆزۈمچە. ھەر كۈنى كەچتە بىرنەچچە ياتاققا ھاراق سورۇنى تۈزۈلەتتى، ھاراق ئىچكەچ ناخشا توۋلايتتۇق. باشقا ئاز سانلىق مىللەت يازغۇچىلىرىنىڭ قولغا رومكا چىقسىلا ناخشا ئېيتىشى ماڭا قىزىق تۇيولاتتى. مەنمۇ نۆۋىتى كەلگەندە ئانچە - مۇنچە خەلق ناخشىلىرىغا غىڭشىپ قوياتتىم. ئۇلار ھاراقنى رومكىنىڭ تېگىدە قۇيۇپ ئىچەتتى، مەن لىقلاپ قۇيۇپ ئىچەتتىم. ھەئە، ھاراق ئىچىشتىمۇ ئۆزۈمنى بىر كۆرسىتىپ قويۇش خىيالىم بار ئىدى. «ھاراقنى يالغۇز مەنلا ئىچمەيدىكەنمەن، باشقىلارمۇ ئىچىدىكەنغۇ، بىراق مەندەك گىچەلمەيدىكەن» دەپ ئويلايتتىم ئىچىمدە. باشقىلار بىرنەچچە رومكا ئىچىشىپ كاللىسى قىزىسىلا بولدى قىلاتتى. مەن بولسام

مەست بولمىغۇچە، خۇدۇمنى بىلمىگۈچە بولدى قىلمايتتىم. كېيىن ھېس قىلىدىمكى، ئۇلار ئازراق ھاراق ئىچىپ قىزىۋالغاندىن كېيىن ياتاقلىرىغا كىرىپ، كېچىچە ئىجادىيەت قىلىدىكەن. مەن بولسام خورەكنى دۆڭ تارتىدىكەنمەن.

مەكتەپنىڭ نەشر قىلدۇرغان ئەسەرلىرى بارلار بىرنەچچە نۇسخىدىن ئەكىلىش تەلىپى بويىچە، مەنمۇ «جاللات خېنىم» رومانىدىن بىرنەچچە نۇسخا ئېلىۋالغانىدىم. دەرىستىن سىرتقى ۋاقىتلاردا ياتاقلىرىغا كىرىپ پاراڭلىشىش، نەشر قىلدۇرغان كىتابلىرىمىزنى كۆرۈش، پىكىرلىشىش، چۈشىنىش ھاسىل قىلىش جەريانىدا ھېلىقى مەغرۇرلۇقۇم، پوچىلىقىم بىردىنلا يوقالدى. باشقا ساۋاقداشلارنىڭ كىتابلىرىدىكى تەرجىمىھالىنى، نەشر قىلدۇرغان ئەسەرلىرىنىڭ تىزىملىكىنى كۆرۈپ بىردىنلا ھېلىقى مەغرۇرلۇقۇم، پوچىلىقىم ئىچىمگە كىرىپ كەتتى. ھەئە، خەقنىڭ بالىلىرىمۇ جىم ياتىمىغانىكەن. نەسر، ھېكايە، پوۋېست توپلاملىرىنى دېمەيلا قويماي، نەشر قىلدۇرغان رومانلىرىمۇ ئۈچ - تۆت پارچىدىن كەم ئەمەس ئىكەن، ھەتتا يەتتە - سەككىز پارچە رومان نەشر قىلدۇرغانلارمۇ بار ئىكەن.

لۇشۇن ئەدەبىيات ئىنستىتۇتىغا كېلىپ بىر ئاي بولا - بولمايلا ئۆزۈمنى قايتىدىن تونۇدۇم. خىجىل بولدۇم، قىزاردىم، نومۇس قىلدىم. ئاخىر قايتىدىن غەيرەتكە كەلدىم. چۈنكى، ئۇلارمۇ سەككىز سائەت ئىشلەيدىكەن. تۈرلۈك كەسپىي، مەمۇرىي خىزمەتلەر بىلەن شۇغۇللىنىدىكەن. ئىجادىيەتنى خىزمەتنىڭ سىرتىدا قىلىدىكەن. يېزىقچىلىققا ۋاقتى چىقىدىكەن.

نېمە ئۈچۈن خىجىل بولدۇم؟

«ئون نەچچە كىتاب نەشر قىلدۇردۇم. مەندەك نوچى بارمۇ» دەپ كۆرەڭلەپ كەتكىنىمگە خىجىل بولدۇم. باشقىلار نېمە قىلىۋېتىپتۇ؟ بىرنەچچە قىسقا مىسال كەلتۈرەي:

لو يۇڭ، ئەر، يىگىرمە يەتتە ياش، يىزۇ مىللىتىدىن. گۈيچۇۋ ئۆلكىسى چىڭنىڭ ناھىيەسى ساۋخەي بازارلىق ھۆكۈمەت

ئىشخانىسىنىڭ كاتىپى. ھازىرغىچە ئۈچ پارچە رومان نەشر قىلدۇرۇپ بولغان. لۇشۇن ئەدەبىيات ئىنستىتۇتىدا تۆتىنچى روماننى قايتا ئىشلەپ چىقتى.

بەيما ناچىن، ئايال، ئوتتۇز يەتتە ياش، زاڭزۇ مىللىتىدىن. شىزاڭ يازغۇچىلار جەمئىيىتىنىڭ مۇئاۋىن باش كاتىپى ھازىرغىچە تۆت پارچە رومانى نەشر قىلىنغان. بەشىنچى روماننى يېزىپ تاماملاپ بولغان.

تاك يىڭ، ئايال، ئوتتۇز توققۇز ياش، جۇاڭزۇ مىللىتىدىن، جاڭشا شەھەرلىك ئەدەبىيات - سەنئەتچىلەر بىرلەشمىسىنىڭ خادىمى. ئۈچ پارچە رومانى، بەش پارچە پوۋېستلار توپلىمى نەشر قىلىنغان. لۇشۇن ئەدەبىيات ئىنستىتۇتىدىكى ۋاقتىدا يەنە بىر پارچە رومانى نەشر قىلىندى. بىر پوۋېست يېزىپ تاماملىدى.

دەي يەنجۇن، ئەر، قىرىق تۆت ياش، خۇيزۇ مىللىتىدىن. تىيەنجىن شەھىرى نىڭخې ناھىيەسى مەدەنىيەت يۇرتىنىڭ خادىمى. ھازىرغىچە يازغان ئىككى يۈز قىسىمدىن ئارتۇق تېلېۋىزىيە سېنارىيەسى سۈرەتكە ئېلىنغان. لۇشۇن ئەدەبىيات ئىنستىتۇتىدا بىر پارچە پوۋېست، يىگىرمە قىسىملىق تېلېۋىزىيە تىياتىرى يېزىپ تاماملىدى.

ئىركەش قۇرمانبېك، ئايال، قىرىق ئۈچ ياش، قازاق مىللىتىدىن. شىنجاڭ ئۇيغۇر ئاپتونوم رايونلۇق ئەدەبىيات - سەنئەتچىلەر بىرلەشمىسىدىن. بىر پارچە چوڭ ھەجىملىك نەسرلەر توپلىمى خەنزۇ تىلىدا نەشر قىلىنغان. لۇشۇن ئەدەبىيات ئىنستىتۇتىدا بىر كىنو سېنارىيەسى يازدى. بىر پارچە قازاقچە روماننى خەنزۇ تىلىغا تەرجىمە قىلىپ چىقتى...

يېزىپ كەلسەم بۇنداق مىنساللار نۇرغۇن. نېمە ئۈچۈن قىزاردىم؟

«باشقىلارمۇ ھاراق ئىچىدىكەنغۇ، مەندەك ئىچەلمەيدىكەن تېخى» دەپ ئۆزۈمنىڭ ھاراق كۆتۈرەلەيدىغانلىقىمنى كۆز - كۆز قىلىپ يۈرۈپتىمەن. لېكىن، ئۇلار كالىسى قىزغۇدەكلا ھاراق

ئىچكەندىن كېيىن بولدى قىلىپ، كېچىلەپ ئىجادىيەت قىلىدىكەن. مەن بولسام غەرق مەست ھالەتتە خورەكنى دۆڭ تارتىپ ئۇخلاۋېرىپتىمەن.

نېمە ئۈچۈن نومۇس قىلدىم؟

ئاشۇ مەن بىلەن تەڭدېمەتلىك ياكى يېشى مەندىن كىچىك يازغۇچىلارنىڭ ئەمگەكلىرىنى، ئەدەبىياتقا ئۆزىنى بېغىشلاش روھىنى، ۋاقىتنىڭ، پۇرسەتنىڭ قەدرىگە يېتىپ ئىجادىيەت قىلىشلىرىنى بىلگەنمىدە، ئۆزۈمنىڭ «ئالدىراشچىلىقتا ۋاقتىم يوق» دەپ بەخىرامان يۈرۈپۈرشلىرىمدىن نومۇس قىلدىم.

كىمدۇر بىرسىنىڭ «دۇنيادا ئۇيغۇردەك ۋاقتى جىق مىللەت بولمىسا كېرەك» دېگىنى ھېلىمۇ ئېسىمدە. بەلكىم بۇ بىزنىڭ كۆپىنچە ۋاقتىمىزنى مەنسىز ئويۇن - تاماشا، يەپ - ئىچىشلەرگە سەرپ قىلىۋاتقىنىمىزغا قارىتىپ ئېيتىلغان سۆز بولسا كېرەك. شۇنداق، ئەسلىدە مېنىڭمۇ ۋاقتىم جىق ئىكەن. لۇشۇن ئەدەبىيات ئىنستىتۇتىغا بېرىپ تەخمىنەن بىر ئايدىن كېيىن، ئىجادىيەت قىلىدىغان ۋاقتىمنىڭ نەقەدەر جىق ئىكەنلىكىنى، ئۆزۈمنىڭ ئىجادىيەت قىلىشقا ۋاقت چىقىرمىغۇدەك ئۈنچۈللا ئالدىراش ئادەم ئەمەسلىكىمنى ھېس قىلدىم. پېشقەدەم ئۇستازلاردىن ئىمىن تۇرسۇن، ئىمىن ئەخمىدى، ئابدۇراخمان قاھار، مۇھەممەت پولات، ھاجى ئەخمەت كۆلتەگىن، ئابدۇللا ئەخمىدى، ئابدۇللا تالىپ، ھاجى مىرزىھىت كېرىمى، ئەنۋەر ئابدۇرېھىم، توختى سابىر، مۇھەممەتجان راشىدىن، مۇھەممەتجان سادىق، بۇغدا ئابدۇللا، ئوسمانجان ساۋۇت، تۇرسۇنئاي ھۈسەيىن، تۇرسۇنئاي يۈنۈس، ئايىشەم ئەخمەت، مۇھەممەتئېلى زۇنۇن، مۇھەممەت رېھىم... قاتارلىق پېشۋالارنىڭ ياشتا چوڭ بولۇپ قالغىنىغا قارىماي نېمە ئۈچۈن ئالدىراش ئىجادىيەت قىلىدىغانلىقىنى، ھەر يىلى ئىجاد مېۋىلىرىدىن خامان ئۇسۇۋاتقانلىقىنى چۈشەندىم. ھەئە، ئۇلار ۋاقتىنى چىڭ تۇتۇشنى، ۋاقتىنى قەدىرلەشنى، ۋاقتىتىن

پايدىلىنىشى بىلگەنكەن. شۇنداق، ۋاقىت ھەممە ئادەم ئۈچۈن
ئوخشاش ئەكەن. بىر يازغۇچىدا ئۆزىنى بېغىشلان روھى
بولسلا، ئىجادىيەت قىلىش ئۈچۈن ۋاقىتنىڭ ئېشىپ كېتىشى
تۈرىدىغانلىقىنى ئاخىر بىلىدىم. شۇنىڭ بىلەن قايتىدىن غەيرەتكە
كەلدىم. ئۆزۈمنى ئىنستىتۇتنىڭ 308 - نومۇرلۇق ياتقىغا بەند
قىلدىم. ئىككى يىلدىن بېرى پىلانلاپ قويۇپ «ئالدىراشچىلىقتا
ۋاقىت يوق» دەپ ئۆزۈمنى ۋە باشقىلارنى ئالداپ، بۇ تۇتۇرۇقسىز
سەۋەبكە ھەم ئۆزۈم ئىشىنىپ يازمىغان رومانىمنى يېزىشقا
كىرىشتىم. نىھايەت، 2004 - يىلى 12 - ئاينىڭ ئاخىرىدا
ھازىرقى زامان شەھەر ياشلىرىنىڭ تۇرمۇشى تەسۋىرلەنگەن
«نازىن قىزلار» ناملىق مۇھەببەت، نىكاھ، ئائىلە، ئەخلاق
تېمىسىدىكى رومانىمنى يېزىپ تاماملىدىم.

نۆۋىتى كەلگەندە، لۇشۈن ئەدەبىيات ئىنستىتۇتىدا مېنى
خۇشال قىلغان كىچىككىنە بىر ئىشىنىمۇ سۆزلەپ ئۆتەي. بۇ
قېتىمقى كۇرستا يىگىرمە ئۈچ ئاز سانلىق مىللەتتىن تەركىب
تاپقان كۇرسانتلار ئىچىدە ئانا تىلدا يېزىقچىلىق قىلىدىغان
يازغۇچىدىن سەككىزەيلەن بار ئەكەنمىز. ئانا تىلدا يېزىقچىلىق
قىلمايدىغان باشقا كۇرسانتلار بىزگە، بولۇپمۇ ماڭا ئالاھىدە
ھەۋەس قىلدى. ئۇلارنىڭ كۆپىنچىسىنىڭ ئانا تىلى بولسىمۇ
يېزىقى يوق ئەكەن، يېزىقى بولسىمۇ ئىستېمالدىن قېلىپ قاپتۇ
ياكى يوقىلىش گىردابىغا بېرىپ قاپتۇ. ئۇلار مېنىڭ «جاللات
خېنىم» رومانىمنى كۆرۈپ بەكمۇ زوقلاندى، ھەۋەس قىلدى.
روماننىڭ باسما سۈپىتى ئۇلارنى قايىل قىلغانىدى. ئۇيغۇر تىلى -
يېزىقىدىكى بۇ نەشر بۇيۇمى ئۇلارنىڭ ئىچىگە ئوت
تۇتاشتۇرۇۋەتكەنىدى. «سىلەر ئۇيغۇرلار ئانا تىل يېزىقچىلارنى
مۇكەممەل ساقلاپ قاپسىلەر، مەتبۇئاتلىرىڭلارنىڭ سۈپىتىمۇ
ياخشى ئەكەن. چوقۇم ئانا تىل يېزىقچىلارنى مۇكەممەللەشتۈرۈش
ئۈچۈن تېخىمۇ تىرىشىڭلار. ئانا تىلنى قوغداش يازغۇچىلارنىڭ
زىمىمىسىدىكى ئېغىر ۋەزىپە. بىزنىڭمۇ سىلەرنىڭكىگە ئوخشاش

تىل - يېزىق شارائىتىمىز بولسىدى، چوقۇم ئانا تىلىمىزدا يېزىقچىلىق قىلاتتۇق...» دېيىشتى. بۇ گەپنى ئاڭلاپ سەككىز مىليوندىن ئارتۇق نوپۇسقا، ئەدەبىيات - سەنئەتنى قىزغىن سۆيىدىغان، سەنئەتكارلىرىنى بەكمۇ قەدىرلەيدىغان ئۇلۇغ بىر مىللەتنىڭ پۇشتى بولغانلىقىمىدىن چەكسىز پەخىرلەندىم ھەم ئۆزۈمنىڭ ئاشۇ سۆيۈملۈك مىللىتىمگە قەرزدار ئىكەنلىكىمنى ھېس قىلدىم. ۋاقىتنى چىڭ تۇتۇپ ئىجادىيەت قىلىش مەن ئۈچۈن قەرزنى قايتۇرۇشنىڭ ئەڭ ياخشى ئۇسۇلى.

بۇنىڭدىن كېيىن ھەرقانداق يازغۇچىنىڭ «ئىجادىيەتكە ۋاقىتىم يوق» دېگەن سۆزلىرىگە ھەرگىز ئىشەنمەيمەن. چۈنكى، يازغۇچىنىڭ ۋاقتى بار، ۋاقىت دەل ئۆزىنىڭ ئىلكىدە. ھەئە، يېزىش كېرەك، توختىماي يېزىش كېرەك. ساندىن چوقۇم سۈپەت چىقىدۇ. ئاشۇ يازمىلىرىم ئۇيغۇر ئەدەبىياتىدىن ئىبارەت كۈندىن - كۈنگە مۇكەممەللىشىپ، كۆركەملىشىپ، كۆزنى قاماشتۇرۇپ، كىشىنىڭ ھەۋسىنى قوزغاپ پۈتۈۋاتقان كاتتا ئىمارەتنىڭ بىر تال ۋاسىسى ياكى بىر تال كېسىكى، ھېچبولمىغاندا بىر چاڭگال لېيى بولالسا، خەلقىم ئاشۇ يازمىلىرىمنى يارىتىپ ئوقۇسا، مېنى «يازغۇچى» دەپ ئېتىراپ قىلسا بۇ مېنىڭ ئەڭ چوڭ بەختىم.

مەن مۇشۇ نىشان ئۈچۈن بۇنىڭدىن كېيىنكى ۋاقىتىمنى چوقۇم چىڭ تۇتۇپ ئەسەر يازمەن.

2005 - يىلى مارت

شېئىر ئۇلۇغ، شائىر مۇقەددەس

مەن شائىر ئەمەس، لېكىن شېئىرنى ياخشى كۆرىمەن. شېئىرنى سۆيۈپ، سۆيۈنۈپ تۇرۇپ ئوقۇيمەن. چۈنكى، ئۇزاق تارىخقا، پارلاق مەدەنىيەتكە ئىگە مىللىتىمىز ئەزەلدىن شېئىرنى ئۇلۇغلاپ، سۆيۈپ ئوقۇپ، شائىرنى مۇقەددەس بىلىپ ھۆرمەتلەپ كەلدى. مەتبەئە، نەشرىياتلار بولمىغان زامانلاردىمۇ ئۇلۇغ پىرىكاملارنىڭ يېزىپ قالدۇرغان دىۋانلىرىنى، قىسسلىرىنى، ساياھەتنامە، داستانلىرىنى قومۇش قەلەمدە ئەڭ گۈزەل ھۆسنخەتلەر بىلەن كۆچۈرۈپ، كۆن مۇقاۋىلار بىلەن چىرايلىق، پۇختا مۇقاۋىلاپ ئەل ئارىسىغا تارقىتىپ، مۇقەددەس كىتابلىرىمىز بىلەن بىر قاتاردا تەكچىلەرگە تىزىپ قەدىرلەپ ساقلىدى.

ئەجدادلىرىمىز شېئىرنى ئۇلۇغلاپ، شائىرنى مۇقەددەس بىلگەنلىكى ئۈچۈنلا بۇنىڭدىن تۆت - بەش يۈز يىل، ھەتتا مىڭ يىللار ئاۋۋالقى شېئىرىي مىسرالار نۇرغۇن زامانلارنى، ئۇرۇش مالىمانچىلىقلىرىنى، ئاچارچىلىق، تەبىئىي ئاپەتلەرنى بېشىدىن ئۆتكۈزۈپمۇ بىزگىچە ساق - سالامەت يېتىپ كەلدى. ئەدەب - تەتقىقاتچىلىرىمىز، مەتبۇئات - نەشرىياتلىرىمىز، مۇھەررىرلىرىمىز بۇ قىممەتلىك بايلىقلارنى ئەل ئارىسىدىن ئىزدەپ يىغىپ، توپلاپ، رەتلەپ، قايتا نەشرگە تەييارلاپ، نەچچە مىڭ تىراژدا بېسىپ ئەل ئارىسىغا تارقىتىپ. خەلق بۇ مىسرالارنى خۇددى چۆلدە چاڭقاپ كەتكەن ئادەم ئالدىغا ئۇچرىغان بۇلاققا تەشنا بولغاندەك تالىشىپ سېتىۋالدى، سۆيۈپ ئوقۇدى، قەدىرلەپ

ساقلىدى. خەلقىمىز شېئىرنى ئۇلۇغلاپ، شائىرنى مۇقەددەس بىلگەنلىكى ئۈچۈنلا شۇنداق بولدى، بۇنىڭدىن كېيىنمۇ چوقۇم شۇنداق بولىدۇ. ئۇيغۇر مىللىتىنىڭ شېئىرنى ئۇلۇغلاش، شائىرنى مۇقەددەس بىلىش ئەنئەنىسى مەڭگۈ داۋاملىشىدۇ!

خوش، ئۇنداق بولسا ھازىر جەمئىيەتتە ئەپچاچتى پاراڭلار بىلەن بىر قاتاردا ئېقىپ يۈرگەن، مەتبۇئاتلىرىمىزدىمۇ پات - پاتلا كۆزگە چېلىقىپ قالىدىغان «ئوقۇرمەنلەر شېئىردىن زېرىكتىيەي»، «شېئىر ئوقۇرمەنلەرنى زېرىكتۈردىيەي»، «شېئىر پاخاللىشىپ كەتتىيەي»، «شائىر دېگەن ساراڭ كېلىدۇ يەي»... دېگەندەك شېئىر ۋە شائىرنىڭ نام - ئابرويىغا داغ چۈشۈرۈۋاتقان، ھاقارەت كەلتۈرۈۋاتقان پاراڭلارغا نېمە دېگۈلۈك؟ بۇ پاراڭلار راستمۇ، يالغانمۇ؟ خەقنىڭ ئاغزىدا ئېقىپ يۈرگىنى يالغان دېسەك، مەتبۇئاتلاردا بېسىلغىنىغا نېمە دەيمىز؟ راستلا ئەسەرلەردىن بېرى شېئىرنى ئۇلۇغلاپ، شائىرنى مۇقەددەس بىلىپ كەلگەن مىللىتىمىز شېئىردىن چاندىمۇ؟ شائىردىن تاندىمۇ؟ شېئىرنى سۆيۈش ئەنئەنىسىدىن ياندىمۇ؟ شائىرلار راستلا ساراڭمۇ؟

ياق! ھەرگىز ئۇنداق ئەمەس!

شېئىر ۋە شائىر بۇرۇنمۇ ۋە ھازىرمۇ خەلقىمىز قەلبىدە ئۇلۇغ ۋە مۇقەددەس ئورۇندا تۇرۇپ كەلمەكتە. ھېلىھەم خەلقنىڭ نەزىرىدە شېئىر ئۆزىنىڭ سېھرىي كۈچىنى، شائىر شوھرىتىنى يوقاتقىنى يوق.

پەقەت يېقىنقى بىر مەزگىل ئىچىدە، ئەنئەنىۋى شېئىرلار بىلەن يېڭىچە شېئىرلار ئوتتۇرىسىدىكى بەس - مۇنازىرە، قىسمەن پېشقەدەملەر بىلەن قىسمەن ياشلار ئوتتۇرىسىدىكى پىكىر ئىختىلاپلىرىغا ئەگىشىپ، خۇددى «يېكەنگە ئوت كەتتى» دېسە، «يېكەنگە ئوت كېتىپتۇ» دېگەندەك ياكى «ئوپىلاڭدىن توقاچ ئوغرىلىغاندەك» پەيدا بولغان، شېئىر ۋە شائىرنىڭ ئىززەت - ئابرويىغا نۇقسان يەتكۈزىدىغان يۇقىرىقىدەك ئەپچاچتى پاراڭلار

خەلقىمىز ئارىسىدا خۇددى قوغۇنلۇققا چىققان شۈمبۈيدەك بىخلاندى. قاچانلاردىن تېپىۋالغان ئەپقاچتى گەپلىرىگە ئاسراق، غەيۋەتخور، پىتنە - ئىغۋالارغا ئاسان ئىشىنىدىغان خۇي كىتابى پەيلىمىز ئەمدىلا بىخلانغان بۇ «شۈمبۈيا» نى تېزلا پەرۋىش قىلىپ بازارغا سالدى. سۆيۈملۈك، قەدىرلىك مەتبۇئاتلىرىمىز ئۆزىنىڭ بۇرچىنى، مەسئۇلىيىتىنى ئېسىدىن چىقىرىپ، خۇددى ساختا تاۋارغا ئېلان بەرگەندەك، بۇ زەھەرلىك «شۈمبۈيا» غا ئۆزىنىڭ سەھىپىلىرىدىن كەڭتاشا ئورۇن بەردى. شۇنىڭ بىلەن ساددا ئوقۇرمەنلەر گاڭگىرىدى، ھەتتا بۇ پىتنە - ئىغۋالارغا ئىشەندى. شېئىر ۋە شائىر سوغۇق مۇئامىلىگە يولۇقتى، ناھەقچىلىككە، ئۇۋالچىلىققا ئۇچرىدى. نەتىجىدە نەشرىياتلار شېئىر توپلاملىرىنى ئالدىراپ نەشر پىلانلىرىغا كىرگۈزمەيدىغان، كىرگۈزسىمۇ كىتابخانلار زاكاز يوللىمايدىغان، زاكاز قىلسىمۇ ئىنتايىن ئاز زاكاز بېرىدىغان ئەپسۇسلىنارلىق ھالەت شەكىللەندى. ئۇلارنىڭ كۆرسەتكەن سەۋەبى بىرلا: «ئوقۇرمەنلەر شېئىر ئوقۇمايدىغان بولۇۋالدى».

ئەمەلىيەت راستلا شۇنداقمۇ؟ ياق، ھەرگىز ئۇنداق ئەمەس. ھەممەيلەنگە مەلۇم، مانا مۇشۇنداق پىتنە - ئىغۋالار تازا ئەۋجىگە چىقىۋاتقان ئۆتكەن بىرقانچە يىلدا شىنجاڭ ياشلار - ئۆسمۈرلەر نەشرىياتى ۋە مىللەتلەر نەشرىياتى نەشر قىلغان «قار گۈلى»، «ئۇيغۇر قىزى لىرىكىسى»، «چوغ سورىغان بالا»، «سۆيۈپ قالسام سېنى ناۋادا»، «شاراب تومۇرى»، «جىمجىت ئاۋاز»، «تەتۈر چىقىن»، «ئەللى تەبىئەت»، «ھىجران چۆلى»، «چۈنكى مەن نامەرد»... قاتارلىق بىر بۆلەك شېئىر توپلاملىرى نەشر قىلىنىپ بازارغا سېلىنىۋىدى، كىتابخانلارنىڭ كىتاب جاھازلىرى ھايت - ھۈيت دېگۈچىلا قۇرۇق قالدى. بۇ شېئىر توپلاملىرى كىتاب جازىسىدىن ئۆزچىلا غايىب بولۇپ كەتمىدى ياكى قانات چىقىرىپ ئۇچۇپ كەتمىدى. بەلكى ئۇنى سۆيۈملۈك ئوقۇرمەنلىرىمىز بەس - بەستە سېتىۋالدى، سۆيۈپ ئوقۇدى. سېتىۋالغانلىرى سورىدى،

ئىزدىدى، سېتىۋالماي ئارماندا قالدى. ئەمەلىيەت ئوقۇرمەنلەرنىڭ شېئىردىن زېرىكمىگەنلىكىنى ئىسپاتلىدى. ھېلىقىدەك پىتىنە - ئىغۋالارنى تارقاققانلار، مەتبۇئاتلارغا ماقالە يازغان «ئوبزورچى»، «تەنقىدچىلەر» جاۋاب بېرىپ باقسۇنچۇ قېنى، تېيىپجان ئېلىيېۋ، ئابدۇكېرىم خوجا، ئابدۇرېھىم ئۆتكۈر، ئابدۇشۈكۈر مۇھەممەدئىمىن، ئوسمانجان ساۋۇت، ئىمىن ئەخمىدى، مۇھەممەتجان راشىدىن، قۇربان بارات، مۇھەممەتجان سادىق، بۇغدا ئابدۇللا، ئارسلان، روزى سايىت، ھاجى ئەخمەت كۆلتېگىن، تاھىر تالىپ، مىرزىھىت كېرىمى ... قاتارلىق پېشقەدەم ۋە ئوتتۇرا ياش شائىرلارنىڭ قايسى شېئىرلار توپلىمى قايسى كىتابخاننىڭ كىتاب جازىسىدا سېتىلماي تۇپا بېسىپ تۇرۇپ قاپتۇ؟

خەلق شېئىرنى سۆيىدۇ، خەلق شېئىرنى ياخشى كۆرىدۇ، خەلقنىڭ نەزىرىدە شېئىر مەڭگۈ ئۇلۇغ، شائىر مەڭگۈ مۇقەددەس. ئەجدادلىرىمىزغا، شېئىر ۋە شائىرغا يۈز كېلىشنى ئويلىغان سۆيۈملۈك قېرىنداشلار، شېئىر ۋە شائىر ھەققىدە پاراڭ سالماقچى بولساق، ئەڭ ياخشىسى «بىسىمىللا» دەۋىتىپ سۆز باشلايلى:

«ئاغزىغا تاش، شائىر پالان دېگەننىڭ،
شائىرلىرىم ياشاپ كەتكىن تۈمەننىڭ.»

1996 - يىلى ئاپرېل، يەكەن

ئۆمرىمىز بەرىكەتلىك بولغاي

مەن بۇ ئىككى يىلنى ھەسرەت، پىغان بىلەن ئۆتكۈزگەندىم. چۈنكى، بۇ ئىككى يىلدا مېنى ئوغللىدەك كۆرۈپ ھۆرمىتىمنى قىلىپ كەلگەن قېيىنئانام تاجىگۈل مۇسادىن، دوستۇم باتۇر روزى، نەۋرە ئاكام نۇرمۇھەممەت ئەلەم، گۈمبىدىكى يازغۇچى ھەم جامائەت ئەربابى دوستۇم مۇھەممەد ئەبلىدىن، سۆيۈملۈك ھاممام جەمىلە قاسىمدىن مەڭگۈلۈك ئايرىلىپ قالدىم. دوستۇم، ئاتاقلىق شائىر، يازغۇچى مەرھۇم باتۇر روزىنى پات - پات ياد ئېتىپ تۇراتتىم. ئاتا - ئانىنىڭ مۇسەبەت ئازابى، قايغۇ - ھەسرەتلىرىمۇ ئوچ - تۆت ئايدا ئاستا - ئاستا كۆتۈرۈلۈپ كېتىشى، ئۇنتۇلۇپ كېتىشى مۇمكىن. راست گەپنى قىلسام، رەھمەتلىك دوستۇم باتۇر روزىنى يەرلىكىدە قويۇپ تولۇق ئىككى ئاي گاراڭ ھالەتتە يۈردۈم. بۇ ئىككى ئاي ئىچىدە تۇرمۇزلىنىپ قالغاندەكلا بولۇپ قالدىم. ئۆزۈمنى ئىجادىيەتكە ھەرقانچە زورلاپ باققان بولساممۇ قەلىمىم بىر قۇرۇمۇ خەت يازالمىدى. يەكەندىكى دوستلىرىمنى سېغىناتتىم. شۇلار بىلەن ئۇچرىشىپ بىرەر - بىرىمدەم دىلكەشلىك قىلغۇم كېلەتتى. ئەمما، ئۇلار بىلەن ئۇچراشقاندىن كېيىنلا پارىڭىمىز تەبىئىي ھالدا رەھمەتلىك باتۇر روزى ھەققىدە بولاتتى - دە، مۇسەبەت ئازابى ۋۇجۇدۇمنى قايتىدىن چۇلغىۋالاتتى. سورۇندىن تېزىرەك قايتىشقا ئالدىرايتتىم. كېچىچە كۆزۈمگە ئۇيقۇ كەلمەيتتى. تولۇق بىرىم يىل ئۆتكەندە بۇ خىل روھىي ھالەتتىن ئاساسەن قۇتۇلۇپ كەتتىم. بۇ رەھمەتلىكنىڭ سىماسى قەلبىمدە خىرەلەشكىنىدىن

ئەمەس ئىدى. خىزمەتنىڭ بېسىمى، ئائىلىۋى تۇرمۇشنىڭ ھەلەكچىلىكى، يېزىۋاتقان تارىخى رومانىم «باھادىرنامە»گە قايتىدىن جان - جەھلىم بىلەن كىرىشىشىم بۇ خىل روھىي ھالەتتىن قۇتۇلدۇرغان بولۇشى مۇمكىن. شۇنداقتىمۇ، دوستۇم باتۇر روزىنى ئۇنتۇپ كېتەلمەيتتىم، ئۇنتۇپ كېتىشىم مۇمكىن ئەمەس ئىدى. چۈنكى، يەكەندىكى ئەدەبىيات ئاشىناسى، مەن دېمەتلىك ئەقلى ئويغاق يىڭىتلەرنىڭ سەركەردىسى، گۈلباغ يېزىسىنىڭ باشلىقى دوستۇم ئەركىن ئاۋۇت، دوستلۇققا ۋە دوستىغا تولىمۇ ئەقىدە قىلىدىغان كەڭ قورساق، ئاق كۆڭۈل ياش جامائەت ئەربابى، يەكەن تېلېۋىزىيە ئىستانسىسىنىڭ مۇخبىرى دوستۇم ئۆمەر جان ئوسماننىڭ قىلغان تېلېفونى رەھمەتلىكىنى قايتىدىن ئېسىمگە سالاتتى. «ئاداش، ئەتە كۈنگە شەنبە ئىكەن، ئەتىگەندىلا باتۇرنىڭ تۇپراق بېشىغا چىقىپ كىرەمدۇق» دەيتتى ئۇلار تېلېفوندا. ناھىيە بازىرىدىن يەتمىش كىلومېتىر يىراقلىقتىكى يەكەن دەرياسى بويىغا جايلاشقان مەرھۇم دوستىمىزنىڭ قەبرىسىگە چىقىپ ئۆزىمىز بىلگەنچە قىرائەت قىلىپ، مەرھۇمنىڭ كېسەلچان ئانىسىنى يوقلاپ قايتىپ كېلەتتۇق. بېرىپ كەلگۈچە بىر يۈز قىرىق كىلومېتىرلىق يولنى بېسىپ بولغۇچە ماشىنىنىڭ ئىچىنى سۈكۈت قاپلايتتى. ئادەتتە تولىمۇ خۇش چاقچاق، بىر ئاماللارنى قىلىپ مېنى چاقچاققا كەلتۈرۈۋالماسا كۆنەلگۈسى ئۇيۇمايدىغان ئەركىنمۇ، شىنجاڭ ئۇنىۋېرسىتېتىنىڭ ئەدەبىيات فاكولتېتىدا ئوقۇۋاتقان مەزگىللىرىدە دىدار - مۇلاقەتتە بولۇش نېسىپ بولغان ئاتاقلىق يازغۇچى، شائىرلىرىمىزدىن ئابدۇرېھىم ئۆتكۈر، ئابدۇشۈكۈر مۇھەممەتئىمىن، بۇغدا ئابدۇللا، ئابدۇكېرىم راخمان، قۇربان بارات، غازاد سۇلتان، مۇھەممەد باغراش، ئابدۇرېھىم ئابدۇللا، ئارىسلان... لار ھەققىدە پۇرسەت تاپسىلا پاراڭ سېلىپ بېرىدىغان ئۆمەر جانمۇ شۈكەلپ قالاتتى. ئۇنىڭدىن باشقا يۇرتىمىزغا ساياھەت ۋە باشقا سەۋەبلەر بىلەن كېلىدىغان

ئەدەبىيات ساھەسىدىكى دوستلار بىرىنچى بولۇپ باتۇر روزنىڭ قەبرىسىنى يوقلاش ئارزۇسىنى بىلدۈرەتتى. ئۇلارنى تۇپراق بېشىغا باشلاپ چىقاتتىم. ئويلاپ باقسام، بۇ ئىككى يىلدا يەكەنگە كەلگەن ئەدەبىيات ساھەسىدىكى مېھمانلارغا ھەمراھ بولۇپ نەچچە قېتىم خانىش ئاماننىساخان ئانىمىزنىڭ قەبرىسىنى زىيارەت قىلغان بولسام، شۇنچە قېتىم رەھمەتلىك دوستۇم باتۇر روزنىڭ تۇپراق بېشىغا چىقىپتىمەن. ھەئە، ئاشۇ زىيارەتچىلەر رەھمەتلىكىنى ئۇنتۇلدۇرمايتتى. يەكەنگە كېلىش پۇرسىتى بولمىغان يىراق - يىراقلاردىكى دوستلارمۇ قىلغان تېلېفونلىرىدا رەھمەتلىكنىڭ ئايالى، بالىلىرىنىڭ ئەھۋالىنى سوراپ تۇراتتى. بۇمۇ رەھمەتلىكىنى ئۇنتۇپ كەتمەسلىكنىڭ يەنە بىر سەۋەبى ئىدى.

يىغىپ ئېيتقاندا، قەلبىمدىكى ئىككى يىللىق قايغۇ - ھەسرەت ئازابى تېخى بېسىلمىغانىدى. بۇ ئىككى يىلدا قۇرداش، يېقىن دوستلىرىدىن ئايرىلىپ قېلىشنىڭ ئاچچىق ئازابىنى يەتكۈچە تېتىغانىدىم. شۇڭمۇ دوستلىرىمغا سالامەتلىك، ئۇزۇن ئۆمۈر تىلەيتتىم. بۇ مەندىكىلا روھىي ھالەت بولمىسا كېرەك. جانىڭىز دوستلىرىمىدىن ئاقسۇدىكى ئابباس مۇنىياز تۇركقان، تۇرپاندىكى ئۆمەر جان سىدىق، گۈمبىدىكى مەمەت ئەرزىز، خوتەندىكى مەتەپلىم مەتقاسىم، گۈرۈمچىدىكى ئىنى ئاغىنەم ئەمەتجان سايمتلار پات - پات ئەھۋال سوراپ تېلېفون قىلاتتى. «سالامەتلىكىڭنى ئاسرا» دېيىشنى ھەرگىز ئۇنتۇپ قالمايتتى. بۇ ئۇلارنىڭ رەسمىيەت يۈزىدىنلا دەۋانقان گېپى ئەمەسلىكىنى، يېقىن دوستلىرىدىن، يېقىن كىشىلىرىدىن ئايرىلىپ قېلىشنىڭ ئاچچىق ئازابىنى ماڭا ئوخشاشلا تېتىغان قەدىردانلىرىمنىڭ يۈرەك سۆزلىرى ئىكەنلىكىنى ھېس قىلاتتىم. كۆز چاناقلىرىم لىق ياشقا تولاتتى. شۇ دەقىقىدە ئۇلارنى شۇنداق سېغىناتتىمكى، بېرىپلا كۆرۈشكۈم، باغرىمنى باغرىغا يېقىپ كەپتەردەك بۇقۇلداپ راسا يىغلىۋالغۇم كېلەتتى.

بۇ ئىككى يىلدا دوستلۇق، قېرىنداشلىق ھەققىدە يېزىلغان ئەسەرلەر ماڭا بەك تەسىر قىلىدىغان بولۇپ قالغانىدى. قېرىنداشلىق مېھرى - مۇھەببىتى تەسۋىرلەنگەن ئەسەرلەر تەبىئىي ھالدا مېنى تىزناپ دەرياسى بويىدىكى پادا بېقىۋاتقان يېرىمدىن قولۇمدىن يېتىلەپ شەھەرگە ئەكىرىپ ئوقۇتقان، كەلگۈسىدە ياراملىق ئادەم بولۇشقا رىغبەتلەندۈرگەن ھاممام جەمىلە قاسىمىنى، نەۋرە ئاكام، جەمەتتىمىزدىكى بىردىنبىر ئەركەك قېرىندىشىم، قەشقەر ۋىلايىتىدىكى داڭلىق ۋاسكىتبولچى، يېتىلگەن پىداگوگ نۇرمۇھەممەت ئەلەمنى، تۇنساقتىن ئەخەتتەك پەزىلەتلىك بىر قىزنى ئۆستۈرۈپ ماڭا ھالال نىكاھلاپ چۈپ قىلىپ بەرگەن رەھمەتلىك قېيىنئانام تاجىگۈل مۇسانى ئېسىمگە سالاتتى. دوستلۇق ھەققىدىكى ئەسەرلەر رەھمەتلىك دوستۇم باتۇر روزى بىلەن مۇھەممەد ئېلىنى ئېسىمگە سالاتتى. ئۆتكەن يىلى (2008 - يىلى) 10 - ئايدا قەشقەر ۋىلايەتلىك 2 - دوختۇرخانىدا سالامەتلىكىمنى تەكشۈرتكەچ ئىككى ھەپتە يېتىپ قالدىم. شۇ چاغدا ھەر كۈنى دېگۈدەك مېنى يوقلاپ، ئەھۋال سوراپ تۇرغان «قەشقەر» ژۇرنىلىنىڭ مەسئۇل مۇھەررىرى، دوستۇم ئەنۋەر ئىبراھىم «زېرىكىپ قالسىڭىز ئوقۇغاچ ئولتۇرارسىز» دەپ سەككىز - ئون پارچە ژۇرنال ئالغاچ كەپتۇ. شۇ ژۇرناللارنىڭ ئارىسىدا «تەڭرىتاغ» ژۇرنىلىنىڭ شۇ يىللىق 5 - سانىمۇ بار ئىكەن. ژۇرنال ئوقۇش ئادىتىم بويىچە ئاۋۋال شېئىرلارنى ئوقۇشقا باشلىدىم. ياش، تالانتلىق شائىر ئىنىم مۇتەللىپ مەنسۇر ئوۋچىنىڭ بىر يۈرۈش شېئىرلىرى ئارىسىدىكى «دىلمۇرات» ماۋزۇلۇق شېئىرىنى ئوقۇۋېتىپ ئۆزۈمنى پەقەتلا تۇتۇۋالالدىم. ئوۋچىنىڭ ۋاقتىسىز قازا قىلغان دوستىغا يازغان بۇ شېئىرى يۈرىكىمنى شۇنچىلىك ئەزدىكى، ھۆڭرەپ يىغلاپ ساپتىمەن. ياتاقدىشىم قېشىمغا ئەھۋال سوراپ كەلگەندىلا ئېسىمنى يىغدىم. «ھېچقىسى يوق، يىغامنىڭ سەۋەبىنى سىلەرگە

سەل تۇرۇپ دەپ بېرىمەن» دەپ ئۇنى خاتىرجەم قىلىدىم. دېرىزىدىن سىرتقا قارىغىنىمچە ئۇزۇندىن - ئۇزۇن خىيال سۈردۈم. كۆز ئالدىدا بىردە رەھمەتلىك دوستۇم باتۇر روزىنىڭ، بىردە رەھمەتلىك دوستۇم مۇھەممەت ئېلىنىڭ سىماسى زاھىر بولاتتى. كېيىنكى ئۆمرىدە تەقدىرنىڭ نۇرغۇن ئۆگەپلەشلىرىگە، ھاياتنىڭ نۇرغۇن دوقاللىرىغا دۇچ كەلگەن بولسىمۇ قىلچىلىك قاقشىماي، باش ئەگمەي ياشىغان باتۇر روزىنىڭ جاسارىتى، ئەدەبىي ئىجادىيەتكە بولغان ئوتتەك قىزغىنلىقى، ئەڭ قىيىنچىلىق شارائىتىنىمۇ ئادىمىيلىكىدىن گۇمانلانغان ئادەملەرگە قىلچىلىك يېلىنماي غۇرۇر بىلەن ياشىغىنىدىن تولىمۇ قايىل بولاتتىم.

دەسلەپتە گۇما ناھىيەلىك پارتكوم تەشكىلات بۆلۈمىنىڭ مۇئاۋىن باشلىقى، كېيىن گۇما ناھىيەلىك مەدەنىيەت ئىدارىسىنىڭ باشلىقى بولغان دوستۇم مۇھەممەد ئېلى تولىمۇ مەرد، تولىمۇ ئاق كۆڭۈل، كىبىر، ئەمەنئەت خالىي ئېسىل پەزىلەتلىك يىگىت ئىدى. 2001 - يىلى بولسا كېرەك، ئۇ گۇمىدىكى ئابدۇقادىر سادىر مۇئەللىم، مەمەت ئەزىز، ئەخمەتجان تۇرۇپ بەگتۈرك قاتارلىق يازغۇچى، شائىرلارنى باشلاپ يەكەنگە مەخسۇس مېنى يوقلاپ كەلگەنىكەن. «ئاستانىدىكى ئەزىزلەرگە سالام بەرگىلى كەلدۇق» دېگەندى تۇنجى كۆرۈشۈشتىلا قولۇمنى مەھكەم سىقىپ. شۇ كۈنى كەچ ئىدارىمىزنىڭ كەلكۈن مۇداپىئە دىجورىنىلىقىدا تۇرغان يولغاچقا، يازغۇچى دوستۇم نۇرمۇھەممەت ئايۇپ قۇرباننىڭ ئۆيىدە داستىخان ھازىرلىدۇق. سائەت ئونغىچە ئۇلارغا ھەمراھ بولالىدەم. شۇنىڭدىن كېيىن ئۇنىڭ بىلەن تېلېفوندا كۆرۈشۈپ تۇردۇق. «مەن بارالمايدىكەنمەن، سىلى يەكەندىكى بۇرادەرلەرنى ئەكىلىڭلار، ماشىنا ئەۋەتەي» دەيتتى. ئۇنىڭ بارالمايمەن دېيىشىنىڭ سەۋەبىنى ئويىدان بىلەتتىم. يەكەنگە مېھمان بولۇپ كېلىپ مېنى ساھىبخانلىق خىزمىتىگە سېلىشنى ھەم مېنى ئىقتىسادىي جەھەتتىن چىقىمدار قىلىشنى

خالىمايتتى. بولمىسا ماشىنا ئەۋەتەلەيدىغان يەردە ئەلۋەتتە ماشىنىغا چىقىپ كېلەلەيتتى. تۇنجى قېتىم گۇمىغا بارغاندىن تارتىپ گۇمىغا بېرىشقا ئامراق بولۇپ قالغانىدىم. چۈنكى، گۇمىدىكى ئابدۇقادىر سادىر، مۇھەممەد كامال، ئابلىكىم تالىپ، مۇھەممەد ئەزىز، ئابلىكىم ئابىلەت تاغىپكىن، ئەخمەتجان تۇرۇپ، ئابىلەت ئەخمەت قاتارلىق ئوت يۈرەك يازغۇچى، شائىرلار دوستۇم مۇھەممەد ئېلىگە ئوخشاشلا زىيادە ھۆرمىتىمنى قىلاتتى. ئۇنىڭ ئۈستىگە گۇما بىلەن يەكەننىڭ ئارىلىقى ئانچە يىراق ئەمەس ئىدى. گۇمىغا بارسام بىرەر ئاي ئارام ئېلىپ قالغاندەك بولۇپ قالاتتىم. قوشتاغىنىڭ ساپ ھاۋالىق دالالىرى، يازغۇچى ئابلىكىم ئابىلەت تاغىپكىننىڭ مېھرى ئىسسىق، ئوقۇمۇشلۇق ئاتا - ئانىسى، شائىر ئابلىكىم تالىپنىڭ داچىدىن قېلىشمايدىغان جىنەستىلىك ھويلا - قورۇسى ئۆز ئاتا - ئانىم، ئۆز ئۆيۈمدەك تۇيغۇ بېرەتتى. 2008 - يىلى 1 - ئايدا دىيارىمىزدا دەھشەت سوغۇق بولدى. قېلىن قار يېغىپ يوللار مۇز تۇتۇپ كەتتى. ئىدارىمىزنىڭ 2007 - يىللىق خىزمەت خۇلاسە يىغىنىنى ئەمدىلا باشلىغانىدۇق، يان تېلېفونۇم ئەنسىز جىرىڭلىدى. دوستۇم مۇھەممەد ئەزىزنىڭ يىغلامسىرىغان ئاۋازى قۇلىقىمغا كىردى. «ئاداش، مۇھەممەد ئېلى دوستىمىز كېچىدىن رەھمەتلىك بولۇپ كەتتى، مېڭىسىگە قان چۈشۈپتۇ، قان بېسىمى بار ئىدى. مېيىتىنى تۇغۇلغان يۇرتى كىلىياڭغا دەپنە قىلماقچى، نامازمۇ شۇ يەردە بولىدۇ. ساڭا خەۋەر قىلىپ قوياي دېدىم...» مۇھەممەد ئەزىز بۇقۇلداپ - بۇقۇلداپ تېلېفوننى بېسىۋەتتى. ئەمما، مېنىڭ ۋۇجۇدۇم پۈتۈنلەي مۇزلىدى. يېرىم سائەتچە قويغان - تۇتقىنىمنى بىلەلمىدىم. بۆلۈم باشلىقىمىنىڭ يېنىغا كېلىپ رۇخسەت سورىدىم. ئۇ ھەيران بولغان ھالدا كۆزۈمگە قارىدى، رۇخسەت سورىغانلىقىم ئۈچۈن كۆزلىرىدە كۈچلۈك نارازىلىق بار ئىدى. بۇ نارازىلىقنىڭ سەۋەبىنى چۈشىنەتتىم. چۈنكى، ئىدارىمىزنىڭ يىللىق خىزمەت خۇلاسىسىگە بۆلۈمىمىز باشتىن -

ئاخىر تەبىئىيلىق قىلاتتى. بۆلۈمدىكى سەككىز نەپەر خادىم ئىككى كۈن تولۇق خىزمەت قىلىشىمىز كېرەك ئىدى. ھەر بىرىمىزنىڭ خىزمەت مەسئۇلىيىتىمىز ئالدىن بېكىتىلگەندىكى «بۈگۈن رۇخسەت سورىساڭ بولمايدۇ، — بۆلۈم باشلىقىم چىرايىمىدىكى نارازىلىقنى كۆرۈپ سەل يۈمشىدى، — ئەڭ ياخشىسى مېنى تەڭلىك قىلما. ئۇنىڭ ئۈستىگە يول بەك خەتەرلىك، ساپلا مۇز، ھە دېسە قاتناش ھادىسىسىنىڭ خەۋىرىنى ئاڭلاۋاتىمىز. گۈمغا تۆت سائەتسىز بارالمىسەن، بەلكىم قاتناش ساقچىلىرى يولنى توسۇۋەتكەن بولۇشىمۇ مۇمكىن»، باشلىقىم شۇنداق دەپ ئاستا يېنىمدىن كەتتى. بۇ مېنى يازغۇچى دەپ خېلىلا ھۆرمەتلەيدىغان خەنزۇ باشلىقىمىنىڭ «قالغىنىنى ئۆزۈڭ بىل» دېگىنى ئىدى. جاھىللىق بىلەن بېكەتكە چىقتىم. قاتناش تازماقلىرى بىخەتەرلىكنى كۆزدە تۇتۇپ يەكەن بىلەن قاغىلىقنىڭ ئارىلىقىدىكى قاتناشنى ھەقىقەتەن توختىتىپتۇ. يەكەندىن گۈمغا بىۋاسىتە ماڭىدىغان ئاپتوبۇس يوق ئىدى. خوتەنگە ماڭىدىغان يولۇچى بولمىغاچقا ئاپتوبۇس قۇپقۇرۇق تۇرۇپتۇ. دەرھال دوستۇم ئىركىن ئاۋۇتقا تېلېفون بەردىم. ئۇنىڭ ماشىنىسىنى سورىماقچىدىم. قېرىشقاندىكى تېلېفونى ئېتىك چىقتى. ئۇ ناھىيە ئاچقان يىغىنلارغا قاتناشسا تېلېفونىنى ئېتىۋېتەتتى. ئىلاجىسىز سالىيىپ قايتىپ كەلدىم. شۇنداق قىلىپ، بۇ رەھمەتلىك دوستۇمنىڭ مېنىت نامىزغا بارالمىدىم. «كېيىن چوقۇم بېرىپ قەبرىسىنى يوقلايمەن» دەپ ئۆزۈمگە تەسەللى بەرگەن بولدۇم. لېكىن، مەن قارا يۈز ھازىرغىچە بۇ ۋەدەمنى ئەمەلگە ئاشۇرالمىدىم. ھېچكىم مەندەك ۋاپاسىز بولمىغاي.

ئۆلۈمنىڭ ياش - قېرىغا باقمايدىغىنى راست. ئۆلۈم ھەممىمىزنىڭ بېشىدا بار. ھەر قېتىم ياش كەتكەن رەھمەتلىك ئىككى دوستۇمنى ئەسلىگىنىمدە ئۆلۈمنى ياد ئېتىمەن. بىلىپ - بىلمەي ئۆتكۈزگەن گۇناھلىرىمغا توۋا قىلىمەن. ئەمما،

قۇدرەتلىك تەڭرىدىن ئۈچىنچى قېتىم قۇرداشلىرىمنى ئېلىپ كېتىپ يۈرىكىمنى ھەسرەت ئوتىدا پۇچىلماسلىقىنى تىلەيمەن. ئادەمنىڭ يېقىن دوستلىرىنىڭ، يەنە كېلىپ دېمەتلىكلىرىنىڭ ئۆلۈمىگە چىدىمىقى بەكمۇ تەس ئىكەن. لېكىن، يۈرىكىم يەنە بىر قېتىم تىلغاندى.

5 - ئاينىڭ 30 - كۈنى ئەتىگەن سائەت ئالتە ئەتراپىدا ئۆي تېلېفونۇم ئەنسىز جىرىڭلاپ كەتتى. تۇرۇپكىنى ئېلىپلا دوستۇم ئەركىن ئاۋۇتىنىڭ ئاۋازىنى ئاڭلىدىم. ئۈچ كۈن ئاۋۋال ئۈرۈمچىگە كەتكىنىدىن خەۋىرىم بار ئىدى.

— ئاداش، بۈگۈن تاڭ سەھەردە دوستىمىز ھۈسەيىن تاش قازا قىلىپ كېتىپتۇ. مەن ھازىر ئىمىنجان، پولات قاتارلىق ئاغىنىلەر بىلەن باگاڭغا كېتىۋاتىمىز. ئۈرۈمچىدىكى ئىشلىرىمنى توڭتىپ ئاندىن ھۈسەيىن تاشنى يوقلارمەن دەپتىكەنمەن...

ئەركىن ئاۋۇتىنىڭ ئاۋازى بوغۇلۇپ قالدى. تىترىگەن قوللىرىمدىن تۇرۇپكا چۈشۈپ كەتتى. ئۆيۈمنىڭ ئىچى پىرقىراۋاتاتتى. كاللامدا «ھۈسەيىن تاش» دېگەن بىرلا ئىسىم جاراڭلايتتى. ئۇنىڭ ئاشۇ تولىمۇ ئورۇق گەۋدىسى، قۇلاقلىرىنى يېپىپ تۇرغان بۇدۇر چېچى، سەمىيەتلىك چىقىپ تۇرغان چوڭ - چوڭ كۆزلىرى كۆز ئالدىمغا كېلىۋالغانىدى.

— ھە، ياسىنجان ئاداش، ئەھۋالنىڭ ياخشىمۇ؟ ئەركىن شياڭجاڭ دېھقان باشقۇرۇپ، ئۆمەر جان مۇخبىرلىق قىلىپ، ئابدۇرېشىت سۇلايمان كېسەل داۋالاپ، توختى ئارش، نۇرمۇھەممەد ئايۇپ، ھاجى ئېھسان قاۋۇل ئەسەر يېزىپ يۈرۈۋاتامدۇ؟

رەھمەتلىك مەن بىلەن مەيلى كۆرۈشكەندە، مەيلى تېلېفونلاشقاندا بولسۇن ئاشۇنداق ئەھۋال سورايىتى. ھېلىمۇ ھەم يېقىملىق كۈلۈمسەرەپ ئاشۇنداق ئەھۋال سورايىتى.

— نېمە بولدى سىلىگە؟ يىغلاپسىلغۇ، بايا كەلگەن

تېلېفون...

ئايالمنىڭ ئەنسىزلىك چىقىپ تۇرغان چىرىغىغا قاراپ تەستە
زۇۋان سۇردۇم:

— ھۈسەيىن تاش كېتىپتۇ. 7 - ئايدا خوتۇن - بالىلىرىمنى
ئېلىپ كېلىمەن دېگىنى يالغان ئىكەن...

يوتقاننى بېشىمغا پۈركەپ بۇقۇلداپ يىغلىۋەتتىم،
تەسەللىسىز خېلى ئۇزاق يىغلىدىم. بىر چاغدا يوتقاندىن
بېشىمنى چىقىرىپ قارىسام، چوكىنىم يېنىمدا كۆز يېشى قىلىپ
ئولتۇرۇپتۇ. بايا ئۇ «تەسەللى بەرگىنىمدىن كۆرە قانغۇچە
يىغلىۋالسا يەڭگىلەپ قالار» دەپ ئويلىغان بولسا كېرەك.

— بىچارە پاتىگۈل نېمىمۇ بولۇپ كەتكەندۇ شۇ تاپتا.
ئايالىم شۇنداق دېگىنىچە ئۆپكىلىدى. ئۇ شۇ تاپتا بىر
تەرەپتىن رەھمەتلىك دوستۇمنىڭ ئۆلۈمىگە قايغۇرسا، بىر
تەرەپتىن رەھمەتلىكنىڭ ئەڭ كۆيۈمچان، ئەڭ سۆيۈملۈك ئايالى
پاتىگۈلنىڭ يېنىدا تۇرۇپ تەسەللى بېرەلمىگىنىگە، بىرلىكتە
ھازا ئاچالمىغىنىغا ئەپسۇسلىنىۋاتاتتى. بىر مىڭ بەش يۈز
كىلومېتىردىن ئارتۇق يول بار ئىدى ئارىلىقىمىزدا، ئەمما
كۆڭلىمىز شۇنچىلىك يېقىن ئىدى. ئايالىم قېشىمدا مېشىلداپ
ئولتۇرۇۋەرسە مېنىڭ تېخىمۇ ئازابلىنىشىمدىن ئەنسىرىدىمۇ
يېنىمدىن ئاستا چىقىپ كەتتى.

يالغۇز ئولتۇرۇپ رەھمەتلىك بىلەن تۇنجى كۆرۈشكەن
چاغلارنى ئەسلىدىم.

ئۇ 1994 - يىلى گۈزەل غۇلجىدا 6 - نۆۋەتلىك خانىئەخىرى
ئەدەبىيات مۇكاپاتى يىغىنى ئېچىلغان مەزگىل ئىدى. ئۇ مېنىڭ
ئانچە نامم چىقمىغان ھەم خېلىلا تارتىنچاق مەزگىللىرىم
ئىدى. غۇلجىدىكى پېشقەدەم ئۇستازلار، بولۇپمۇ ياش ئەدەبلەردىن
ئابدۇرۇسۇل سىيىت، دولقۇن روزى، ئەيمۇ ياقۇپلار مېنى خۇددى
بىر مەھەللىدە چوڭ بولغان زاكا ئاغىنىلىرىدەك كۆرۈپ قىزغىن
مۇئامىلە قىلىپ تۇرسىمۇ، يەنىلا بازاردىن سېتىۋالغان توخۇدەك

يىغىن ئەھلىگە ئارىلاشماي يالغۇز يۈرەتتىم. تاماق ۋاقتىدا قاراقاشتىن يىغىنغا قاتناشقىلى كەلگەن يازغۇچى دوستۇم ئايۇھەممەت ساھىبىنىڭ يېنىدا ئولتۇرۇۋالاتتىم. ئىككىنچى كۈندىن باشلاپ خېلىلا ئۆزلەشكەن ئوخشايىمەن، مەيلى چاپچال ناھىيەسىنىڭ يايلىقىدىكى، مەيلى جېلىيۈزنىڭ ئۆرۈكلۈك بېغىدىكى باراۋەتتە بولسۇن، گاھى مۇھەممەت پولات ئاكامنىڭ يېنىدا، گاھى ھۆرمەتلىك رەھبىرىمىز مەجىت ناسىر ئاكاننى چۆرىدەپ ئولتۇرغانلارنىڭ يېنىغا كېلىپ ئولتۇرىدىغان، چوڭلارنىڭ پارىڭغا قوشۇق سالماي جىم تۇرۇپ ئاڭلايدىغان بولدۇم. يىغىننىڭ ئاخىرقى كۈنى بېرىلگەن كەچلىك خوشلىشىش زىياپىتىدە تەبىئىي ھالدا شائىر دولقۇن روزى ساھىبخانلىقنى ئۈستىگە ئالغان ياشلار ئۈستىلىگە كېلىۋاپتىمەن. خېلى قىزغىلى تۇرغاندا سورۇنىمىزغا چاقماق كۆڭلەك كىيىۋالغان، زىيادە ئورۇق، بۇدۇر چاچ بىر يىگىت «ئەسسالامۇئەلەيكۇم» دەپ قېتىلدى.

— يازغۇچى ھۈسەيىن تاش دېگەن ئاغىنىمىز بولىدۇ، — دەپ تونۇشتۇردى ساقىيلىق قىلىۋاتقان دولقۇن روزى.
— شۇنداق، خىزمەت ئورنۇم ئاپتونوم رايونلۇق باگاژدا، — دېدى ھۈسەيىن تاش قىزىقچىلىق قىلىپ، — خوش، بۇ سورۇندىكى بۇرادەرلەر بىلەن تونۇشۇۋالاي.
دولقۇن روزى بىزنى بىر قۇر تونۇشتۇرغان بولدى. ھۈسەيىن تاش ھەر بىرىمىز بىلەن قايتىدىن قول ئېلىشتى.
ھۈسەيىن تاش دېگەن بۇ ئىسىم ماڭا خېلىلا تونۇش ئىدى. «تەڭرىتاغ» ژۇرنىلى، «ئىشچىلار ۋاقتى گېزىتى» نىڭ ئەدەبىيات بېتىدە ئېلان قىلىنغان ھېكايىلىرىنى قالدۇرماي ئوقۇغان، تالانتىغا قايىل بولغانىدىم.

— ئىدارىدىن غۇلجىغا ساياھەتكە تەشكىللىگەنىدى. مەنمۇ ئەتە قايتىمەن. بۈگۈن غۇلجىغا جەم بولغان قەلەمكەشلەر بىلەن كۆرۈشۈۋالاي دەپ سورۇنۇڭلارغا بېسىپ كىردىم، — دېدى

ھۈسەين تاش ۋە ئايمۇھەممەت بىلەن ماڭغا قاراپ، — ھەر قاچان ئىككىڭلار ئۈرۈمچىگە بېرىپ ئاندىن قايتىسىلەر، ئۈرۈمچىگە بېرىپلا مېنى ئىزدەڭلار.

ئايمۇھەممەت بىلەن ئىككىمىز رەسمىيەت يۈزىسىدىن چوقۇم شۇنداق قىلىمىز دەپ قويدۇق. ئايمۇھەممەت مەندىنمۇ كەم سۆز ئىدى. ئۇنىڭ ئاشۇ كەم سۆزلۈكىنى ياقىتۇرۇپ قالغانىدىم. ئۈرۈمچىگە بىللە بېرىپ يۇرتقا قايتىشنى ۋەدىلەشكەندۇق. ئايمۇھەممەت نېمىنى ئويلىدى بىلمەيمەن، ئەمما مەن ھۈسەين تاشنىڭ بۇ تەكلىپىنى يېڭىدىن تونۇشقانلارنىڭ رەسمىيەت سۆزى دەپ چۈشەنگەنىدىم. بىراق، ئۈرۈمچىگە كېلىپلا دۆڭكۆۋرۈكتە ھۈسەين تاش بىلەن دوقۇرۇشۇپ قالدۇق. ئايمۇھەممەت بىلەن چۈشىدىغان ئەرزانراق مېھمانخانا ئىزدەۋاتاتتۇق. تويۇقسىز ھۈسەين تاش ئالدىمىزدا پەيدا بولۇپ قالدى.

— ئۈرۈمچىدە كۆرۈشىدىغانغا ۋەدىلەشكەندۇق، يېنىمدىن قارىمايلا ئۆتۈپ كېتىۋاتىسىلەر، مېنى ئۆتۈپ كەتمىگەنسىلەر، ئاغىنىلەر؟

مەن پىخىلداپ كۈلۈۋەتتىم، ئۇنىڭ ئاشۇ ئالاھىدە چىرايىنى قانداقمۇ ئۆتۈپ قالاي؟!

— بىز سەھرالىق بولغاندىكىن چوڭ شەھەردە بېشىمىز قېيىپ، كۆزىمىز ئالا چەكمەن بولۇپ كەتكەن ئوخشايدۇ، ئاداش، — دېدىم.

— ياسىنجان، سىلنى مۆرىمەسىمكىن دېسەم خېلى گېپىڭلا بار ئىكەنغۇ؟ ھە، ئاپتونوم رايونلۇق باگاڭغا چىكىتمدۇق؟
— ئۈرۈمچىگە ئەمدى چۈشتۇق. بىرەر — ئىككى كۈن تۇرارمىز، — دېدى ئايمۇھەممەت.

— ئەتىگىچە چىقارمىز، ئاداش، — دېدىم مەنمۇ، — تېخىچە ئۆيۈڭگە چىقىمغاندەك قىلىسەن.

— تۈنۈگۈن كەچتە كەلگەن، ئۆيگە چىكىتەي دەپ تۇرغان.

— مەيلى، ئۇنداق بولسا ئەتە — ئۆگۈنگىچە كۆرۈشەرمىز.

— بۇ گېپىڭلىدىن باگاڭغا چىقىدىغاندەك قىلمايسىلەر. بوپتۇ، ئۇنداق بولسا مەنمۇ سىلەرگە ھەمراھ بولۇپ ئۈرۈمچىنى ئايلاندۇراي، ئۈرۈمچىدىن زېرىككەن ۋاقتىڭلاردا ئاندىن باگاڭغا بىللە ئاچىقاي.

ئۇ بىزنىڭ ئەرزىنىڭ مېھمانخانا ئىزدەۋاتقانلىقىمىزنى بىلىپ «كادىرلار مېھمانخانىسى»غا باشلاپ باردى. ياتاق ئاچۇرۇپ، يۈز - كۆزىمىزنى يۇيۇۋالدۇق.

— قورسىقىڭلار ئاچتىغۇ دەيمەن. يۈرۈڭلار، تاۋا كاۋىپى ئوخشايدىغان بىر ئاشخانا بار، شۇ يەردە قورساقنى ئەستەرلەيلى. ھۈسەيىن بىزنى كونسۇل كوچىسى ئەتراپىغا جايلاشقان بىر ئاشپۇزۇلغا باشلاپ مېھمان قىلدى.

— ئەمدى نەگە كۆڭلۈڭلار تارتىدۇ، ئاغىنىلەر؟

گەپنىڭ راستىنى ئېيتسام، 1986 - يىلى شىنجاڭ سۇ ئېلېكتىر مەكتىپىنى پۈتكۈزگەندىن بېرى ئۈرۈمچىگە ئىككىنچى قېتىم كېلىشىم ئىدى. ئالدىنقى قېتىم كەلگىنىمدە شىنجاڭ خەلق رادىيو ئىستانسىسىدىكى جانجىگەر دوستۇم ئىلھامجان ئابلىز، شۇ چاغدا شىنجاڭ ئىجتىمائىي تېخنىكومدا ئوقۇۋاتقان ئىنى ئاغىنەم ھاجى قاۋۇل بىلەن كۆرۈشۈپلا يانغانىدىم. قايتىدىغان چاغدا پۈلۈم تۈگەپ كېتىپ ئاكام ئەكبەر ئېلىنى ئىزدەپ «مىللەتلەر ئىتتىپاقلىقى» تەھرىر بۆلۈمىگە كىرىپ باققانىدىم. شۇ چاغدا ئەكبەر ئاكام بىلەن رەسمىي تونۇشمايتتۇق. ھاجى قاۋۇل «ئەكبەر كام بەكمۇ مەرد ئادەم، يەكەنلىكلا ئەمەس، ھەرقانداق ئادەمگە يۇرت ئايرىماي ياخشى مۇئامىلە قىلىدۇ» دېگەنىدى. ئۇنىڭ گېپى راست چىقتى. ئەكبەر كام مەقسىتىمنى بىلىپ ئارتۇق گەپ سورىمايلا قولۇمغا پۇل ئۇتقۇزۇپ قويدى. «ئۈرۈمچىگە كەلسەڭ مېنى ئىزدە، ياخشى ياز» دەپ تىلەك بىلدۈردى. ھەئە، ئۈرۈمچىدىكى تەھرىر بۆلۈمىگە ئاشۇنداق سەۋەبلەر بىلەن تۇنجى كىرىپ بېقىشىم ئىدى. بۇ نۆۋەت ئۈرۈمچىگە كېلىشىمدە ئىمكانىيەتنىڭ بارىچە ھەرقايسى ژۇرنال،

تەشرىيات تەھرىر بۆلۈملىرىگە كىرىپ مۇھەررىرلەر بىلەن كۆرۈشۈۋېلىش، يازمىلىرىمنى ئېلان قىلدۇرۇشقا يول تېپىش مۇددىئىم بار ئىدى. مەقسىتىمنى ھۈسەين تاشقا يۈشۈرۈپ بەردىم.

— ئاۋۋال قايسى تەھرىر بۆلۈمىگە بارغۇڭلار بار؟ — دېدى.

— «تارىم»غا بارايلى، — دېدى ئايمۇھەممەت. مېنىڭ ئارزۇيۇمۇ شۇ ئىدى.

ھۈسەين تاشنىڭ يول باشلىشىدا تارىم ژۇرنىلى تەھرىر بۆلۈمىگە تارتىنىپ كىرىپ كەلدىم. باشقا مۇھەررىرلەر بالدۇرلا ئىشتىن چۈشۈپ كەتكەن بولسا كېرەك، يازغۇچى ئالمىجان ئىسمائىل ئاكا بار ئىكەن، ئەمما ئۇمۇ زۆرۈر ئىشى بارلىقىنى بىلدۈرۈپ ئۆزرە ئېيتىپ كېتىپ قالدى.

— روزىمۇھەممەت جۈمە ئاكا بولغان بولسا بىز بىلەن ئىككى ئېغىز مۇڭدېشىپ بېرەتتى، — دېدى ئايمۇھەممەت ساھىبى كۆڭلى يېرىم بولغان ھالدا.

— تەھرىر بۆلۈمىدىكىلەر بىلەن مۇڭداشقۇڭلار بولسا يۈرۈڭلار، «تەڭرىتاغ»قا ئاپىراي، — دېدى ھۈسەين تاش.

تەڭرىتاغ ژۇرنىلى تەھرىر بۆلۈمىدىكى پولات ھېۋزۇللا، ئەركىن نۇرلار بىلەن غۇلجىدا كۆرۈشۈپ تونۇشۇپ بولغانىدۇق. ھەر ئىككىلىسى بىزگە ياخشى مۇئامىلە قىلغان، ئۈرۈمچىگە بارساق ئىزدىشىمىزنى تاپىلىغانىدى. ئۈرۈمچىدىكى ۋاقىتىمىز قىس بولغاچقا كۆرۈشكەنلەر بىلەن تەكرار كۆرۈشمەي، كۆرۈشمىگەنلەر بىلەن كۆرۈشۈپ تونۇشۇۋالغۇمىز بار ئىدى.

ھۈسەين تاش بىزگە ئويلىنىشقا پۇرسەت بەرمەيلا باشلاپ باردى. تەھرىر بۆلۈمىدە پولات ھېۋزۇللا بىلەن ئەركىن نۇر خۇددى بىزنى ساقلاپ تۇرغاندەكلا بار ئىكەن. ئۇلار بىزدىن قايتا قىزغىن ئەھۋال سورىدى. ھۈسەين تاش ئۇلارغا چاقچاق قىلىپ ئۆلگۈردى. قايسى كۈنى بەرگەن ھېكايىسىنىڭ تەقدىرىنى

سوردى.

— ئىككىڭلارنىڭمۇ ئەۋەتكەن ئەسىرىڭلار بارمىدى؟ —
سوردى پولات ھېۋزۇللا.

ئايىمۇھەممەت ھېكايە ئەۋەتمىگەنكەن. مەن ھېكايەم بارلىقىنى
ئېيتتىم.

— ئىسمىنى دېگىن، — دېدى پولات ھېۋزۇللا.

— ھېكايەمنىڭ ماۋزۇسى «يا ئۇچارمەن، يا چۈشەرمەن».

— قىزىقلا بىر ماۋزۇكىنە بۇ، — دېدى ھۈسەيىن تاش
خىرىلداپ كۈلۈپ.

ئەركىن نۇر تەھرىر بۆلۈمىگە كەلگەن ئەسەرلەرنىڭ
ئارگىنالىلىرى ئارىسىدىن بىردەمدىلا «يا ئۇچارمەن، يا
چۈشەرمەن» دېگەن ھېكايەمنىڭ ئارگىنالىنى تېپىپ چىقتى.

— ژۇرنالغا بەرسەك بولىدىكەن دەپ ئايرىپ قويغانىكەنمىز، —
دېدى ئەركىن نۇر.

پولات ھېۋزۇللا ھېكايە ئارگىنالىنى قولغا ئېلىپ پىخىلداپ
كۈلۈۋەتتى، مەنمۇ كۈلۈۋەتتىم، لېكىن كۈلۈۋېتىپ قىزاردىم.
چۈنكى، ئارگىنالىنىڭ ئۈستى تەرىپىگە «بۇ ھېكايەم ژۇرنالدا ئېلان
قىلىنمىسىمۇ، تەھرىرلەرنىڭ بىر قېتىم ئوقۇپ قوبۇشىغا
ئەرزىيدۇ» دەپ يېزىپ قويغانىدىم. بايا پولات شۇ خەتنى ئوقۇپ
كۈلۈپ كەتكەنىدى.

— بۇنداق يېزىپ ئەسكەرتىپ قويمىساڭلىمۇ تەھرىر
بۆلۈمىگە كەلگەن ھەرقانداق ئەسەرنى چوقۇم ئوقۇپ چىقىمىز، —
دېدى پولات ھېۋزۇللا، — مانا بۇ ئەركىننىڭ ئىمزاىسى، ژۇرنالغا
بەرسەك بولىدۇ دەپ يېزىپ قويۇپتۇ.

— مېلى نوچى بولسا، ئېلاننىمۇ ئاشۇنداق قوشۇپ
ئەۋەتلەيدۇ، — دېدى ھۈسەيىن تاش گەپنى چاقچاققا بۇراپ.

— يۈرۈڭلار، تاماق يەيلى، — دېدى پولات ھېۋزۇللا.

ئەسلىدە ئايىمۇھەممەت بىلەن تەھرىر بۆلۈمىدىكىلەرنى مېھمان
قىلىشقا مەسلىھەتلەشكەندۇق. لېكىن، پولات ھېۋزۇللا بىلەن

ئەركىن نۇر بىزگە قىلچىلىك يول قويمىدى. بىر كېچە مۇڭداشتۇق. ھۈسەيىن تاش پات - پات مېنىڭ ھېلىقى ئارگىننىڭ بېشىغا يېزىپ قويغان «ئېلان» سۆزىنى تېلغا ئېلىپ ئۇ ئىككىسىنى تېرىكتۈرمەكچى بولاتتى.

— ئەھۋالدىن قارىغاندا، تەھرىر بۆلۈمىگە كەلگەن ئەسەرلەرنى ئوقۇمايلا تاشلىۋېتىدىغان ئوخشاشسىلەر. بولمىسا ياسىنجان ئالاھىدە خەت يېزىپ قويمىتتى. ئاپتورلارنىڭ ئەمگىكىنىمۇ ھۆرمەت قىلىڭلار، ئاغىنىلەر، ئۇلار ئەسەرلىرىنى ئاجايىپ چوڭ ئۈمىد بىلەن ئەۋەتىدۇ.

شۇ سورۇندا ئەركىن نۇر ھۈسەيىن تاشنىڭ قۇتراتقۇلۇقىغا ئىزاھات بېرىش ئۈچۈنمۇ ياكى ماڭا تەسەللى بېرىش ئۈچۈنمۇ مۇنداق دېگەنىدى:

— ياسىنجان، مەنمۇ ئەسەر ئېلان قىلدۇرالماسلىقىنىڭ دەردىنى يەتكۈچە تارتقان. بىر يازغۇچى ئۈچۈن ئەسەرلىرىنى ئېلان قىلدۇرالماسلىقىنىڭ ئازابىدىن يازغانلىرىنىڭ چالا قالدۇرۇلماي ئېلان قىلىنىپ كېتىشىنىڭ ئازابى ئېغىر بولىدۇ. ئادەتتە ماڭا تولىمۇ كەم سۆز، ئېغىر - بېسىق تۇيغۇ بېرىدىغان ئەركىن نۇرنىڭ بۇ سۆزلىرىنىڭ تېگىگە شۇ چاغدا يەتمىگەنمەن. بايا ئۇ مەندىن ئىجادىيەتكە بولغان مەسئۇلىيەتچانلىقنى تەلەپ قىلغانىكەن. بۇ سەمىمىي تەلەپنى تولىمۇ كېچىكىپ ھېس قىلدىم. ئەسەرنى قىزغىنلىق بىلەن يېزىپ سوغۇققانلىق بىلەن ئېلان قىلدۇرۇش كېرەك ئىكەن.

— ھۈسەيىن ھەرقانداق گەسىرنى ئاۋۋال «تارىم» ژۇرنىلىغا ئەۋەتىدۇ، ئاخىرىدا يەنە بىزنىڭ «تەڭرىتاغ» ژۇرنىلىدا ئېلان قىلىمىز، — دېدى پولات ھېۋزۇللا.

— مەنمۇ بۇنىڭدىن كېيىن «تارىم» ژۇرنىلىغا ئەسەر ئەۋەتسەم، ياسىنجاننى دوراپ «ئېلان» قىستۇرۇپ ئەۋەتسەم بولغۇدەك، — دېدى ھۈسەيىن تاش پولات ھېۋزۇللانىڭ سۆزىنى تەستىقلاپ.

شۇ كۈنى مەن ئۈچۈن تولمۇ ھاياجانلىق سورۇن بولدى.
ئۆزۈمنى ياقا يۇرتتىكى كىچىككىنە ئاپتورچاق ھېسابلايتتىم.
تەڭرىتاغ ژورنىلى تەھرىر بۆلۈمىدىكىلەر چوڭ يازغۇچىدەك
ھۆرمىتىمنى قىلىۋاتاتتى.

ئەتىسى ھۈسەيىن تاش تەلىپىم بويىچە خەلق نەشرىياتىغا
باشلاپ باردى.

— سەن كىرىپ كۆرۈشىدىغانلار بىلەن كۆرۈشىۋەر، مەن
سىرتتا ساقلاپ تۇراي، — دېدى ئۇ.

— مەنمۇ شۇنداق قىلاي، — دېدى ئايىمۇھەممەت.

ئۇلارنى بىللە كىرىشكە زورلىيالمىدى ئەمىرەپ - تارتىنىپ
خەلق نەشرىياتى تەھرىر بۆلۈمىگە كىردىم. كىرىمىسەم
بولمايتتى، چۈنكى «داۋان» ناملىق رومانىم خەلق نەشرىياتىدا
ئىدى. غۇلجىدىكى يىغىندا خەلق نەشرىياتىنىڭ مۇھەررىرى،
يازغۇچى مەتتىمىن شىپە ئاكا بىلەن ئۇچرىشىپ قالغاندا:

— «داۋان» نىڭ ئاپتورى سىز ئىكەنسىز - دە، ئۇكام،
رومانىڭىزنى مەن ئوقۇپ چىققان. خېلى چوڭ ئادەممىكىن دېسەم
كىچىكلا بالا ئىكەنسىز. رومانىڭىز بولىدىكەن. ئەسلىدىمۇ
نەشرىياتىمىزنىڭ ياشلارنى قوللاش، يۆلەش پىرىنسىپى بار. مەن
غۇلجىدا يەنە ئون بەش - يىگىرمە كۈن تۇرۇپ قېلىشىم
مۇمكىن. سىز ئۈرۈمچىگە بارسىڭىز تەھرىر بۆلۈمىگە كىرىپ
مەسئۇل كىشىلەر بىلەن كۆرۈشۈڭ، رومانىڭىز بولمايدىكەن
دېسە، گەپ قىلماي قولىتۇقلاپ يېنىپ چىقماي، نەرى
بولمايدىكەن، بولمايدىغان يېرىنى دەپ بەرسىلە، ئىشلەپ بېرىي،
دەڭ. بىز قېرىلارمۇزە، تازا مۇتەئەسسىپ كېلىمىز. نەشرىياتتا
ماڭا ئوخشاش مۇتەئەسسىپلەردىنمۇ بىر - ئىككىسى بار.
رومانىڭىزنىڭ تەقدىرىنى ئاشۇلار بەلگىلەيدۇ. ئۇلارنىڭ
ماقۇللۇقىنى ئېلىپ دېگىنى بويىچە تۈزەتسىڭىز تەھرىرلىكنى
ئۆزۈم قىلىپ بېرىمەن، — دېگەندى.

يازغۇچى مەتتىمىن شىپە ئاكامنىڭ مۇشۇ رىغبەتلەندۈرۈشى

بىلەن كۆرۈمگە يولۋاس ئۆڭكۈرىدەك سوراخوك كۆرۈنىدىغان تەھرىر بۆلۈمىگە يالغۇز كىرىشكە جۈرئەت قىلغانىدىم. كىيىن رومانىمنى قايتا ئىشلىدىم. ئەمما، قىزغىن قوللىغۇچىم ئايلىق ئۆمەر ئاكا، دىلبەر ياقۇپ ھەدىلەرنىڭ تەھرىرلىكىدە قەشقەر ئۇيغۇر نەشرىياتىدا نەشر قىلدۇردۇم. شۇ چاغدا ئايلىق ئۆمەر ئاكا نەشرىيات باشلىقى، دىلبەر ياقۇپ ھەدىە باش مۇھەررىر ئىدى. ئەمما، رومانغا بولغان ئىشەنچىمنى يازغۇچى مەتتىمىن شىپە ئاكام تۇرغۇزغانىدى.

ھۈسەيىن تاش دېگىنىنى قىلىپ ئايمۇھەممەت ساھىبى ئىككىمىزنى «ئاپتونوم رايونلۇق باگاڭ»غا باشلاپ چىقتى. رەھمەتلىكىنىڭ ئۆيىگە چىققان ۋاقتىمىزدا خېلىلا قاراڭغۇ چۈشۈپ قالغانىدى. چوڭ قىزى تېخى قۇچاقتا ئىكەن. ئايالى پاتىگۈل بالىدىن خەۋەر ئالغىچە بىزگە تاماق ئېتىپ بەردى. تېخى ئىككى - ئۈچ تەخسە قورۇما تەييارلاپ بېرىپمۇ ئۈلگۈردى. بۇ مېنىڭ ئىككىنچى قېتىم ئۈرۈمچىدىكىلەرنىڭ ئۆيىدە مېھمان بولۇشۇم ھەم خۇدايى قوناق بولۇپ كەچلەپ قېلىشىم ئىدى. دوستۇم ئىلھامجان ئايلىقنىڭ كاتەكتەك بىر ئېغىز ئۆيىدە ئالدىنقى قېتىم ئۈرۈمچىگە كەلگىنىدە قونۇپ قالغانىدىم.

پاتىگۈل تولىمۇ قىزغىن، كۈلۈپ تۇرىدىغان چوكان ئىكەن. بولۇپمۇ ئۇنىڭ ھۈسەيىن تاشنىڭ ھۆرمىتىنى قىلىشى ماڭا بەك يارىغانىدى. ھۈسەيىن تاشنىڭ ئۆيىمۇ خېلىلا كىچىك ئىكەن. ئايمۇھەممەت بىلەن ئىككىمىزگە مېھمانخانا ئۆيدىكى كىرىپىلو، تاماق شىرەسىنى سىرتقا ئاچىقىۋېتىپ ئورۇن سېلىپ بەردى. ئەمما، مەرھۇم دوستۇمنىڭ ھەم چوكىنى پاتىگۈلنىڭ قىزغىن مۇئامىلىسىدىن خۇددى پادىشاھلارنىڭ كاتتا سارىيىدا ياتقاندەك ئازادە ياتتىم.

كېزى كەلگەندە شۇنىمۇ دەپ قوياي. كېيىنكى ۋاقىتلاردا ئۈرۈمچىگە كەلگىنىدە بىر قېتىم پولات ھېۋزۇلانىڭ، بىر قېتىم ئابدۇقادىر جالالىدىن مۇئەللىمنىڭ ئۆيىدە دوستۇم

ھۈسەيىن تاش بىلەن بىللە قونۇپ قالدىم. پولات ھېۋزۇللانىڭ ئۆيىدە قونۇپ قالغاندىمۇ كىرىپسە، تاماق شىرەسىنى سىرتقا ئاچقىمۇپتىن ياتقاندۇق. كېيىنكى ۋاقىتلاردا پولات ھېۋزۇللانىڭ ئايالى دوكتور راھىلە داۋۇت خانىم «ياسىنجان، ئەمدى خېلى كەڭرى ئۆيگە كۆچۈۋالدۇق، مېھمانخانىدا ياتماي ئۆيگە كېلىڭ. بىزمۇ قىسىلىپ قالمايمىز، سىزمۇ قىيىنلىپ قالمايسىز» دەپ ئۆيىگە تەكلىپ قىلدى. ئابدۇقادىر جالالىدىن مۇئەللىمنىڭ ئۆيىدە قونۇپ قالغاندا ھۈسەيىن تاشتىن باشقا قارامايىدىكى شائىر، يازغۇچى دوستۇم ئوسمان قاۋۇلمۇ بار ئىدى. گەرچە كىرىپسە، تاماق شىرەلىرىنى سىرتقا ئاچقىمۇ ئەتمىگەن بولساقمۇ، بىر تەرەپكە يىغىۋېتىپ ئورۇن سېلىپ ياتقاندۇق. ھەئە، ئۈرۈمچىدىكى بۇ دوستلارنىڭ ئۆيى ئاشۇنداق تار بولسىمۇ كۆڭلى تولىمۇ كەڭرى ئىدى.

2003 - يىلى 5 - ئايدا ئايالىمنى ئوپېراتسىيە قىلدۇرۇش ئۈچۈن ئاپتونوم رايونلۇق ئۆسمە كېسەللىكلەر دوختۇرخانىسىغا ئېلىپ باردىم. بۇ ئىنىم ئەمەتجان سايىتنىڭ توي قىلغىنىغا ھەپتە بولغان ۋاقىتلار ئىدى. بىر كۈنى يېڭى كېلىنچەك زۇلخۇمارنى ئېلىپ دوختۇرخانىغا يوقلاپ چىقىپتۇ.

— تۇنساقتىز ئاچاممۇ خېلى ئوڭشىلىپ قاپتۇ، بۇ ئەتراپنىڭ تامىقى ئانچە ياخشى ئەمەس. كەچتە يەنئەن يولى تەرەپتە كۆرۈشۈپ بىرەر ۋاخ تاماقنى بىللە يەيلى، — دېدى ئەمەتجان.

— تايىنلىق يېڭى تۇتقان ئۆيۇڭلاردىلا مېھمان بولمامدۇق، — دېدىم مەن.

— ئاشخانا جابدۇقلىرىم تازا تولۇق ئەمەس ئىدى، — دېدى زۇلخۇمار تارتىنىپقانا.

— ئۈنچە قىلىشىپ كېتىش ھاجەتسىز. بىر ۋاخ تاماق يېسەكلا بولدى. ئۆز قولىمىز بىلەن ئېتىپ يېمەمدۇق، — دېدى ئايالىم.

تۇنساقتىز بىلەن ئىككىمىزنىڭ چىڭ تۇرۇۋېلىشىمىزدا

ئەمدىلا ۋىسال شارابىنى ئىچكەن ئاشىق - مەشۇقلارنىڭ يېڭى تۇتقان ئۆيىنى كۆرۈپ مۇبارەكلەپ قويۇپ قايتىش نىيىتىمىز بار ئىدى. چۈنكى، ئەمدى كەتسەك خېلى ۋاقىتقىچە ئۈرۈمچىگە بىللە كېلەلشىمىز ناتايىن ئىدى.

كەچتە ئەمەتجاننىڭ يېڭى تۇتقان ئۆيىگە كىرىپ تۇرۇشىمىزغا يان تېلېفونۇم جىرىڭلىدى.

— ياسىنجان، خانىمىڭنى ئېلىپ نەگە قاچتىڭ؟ ئالدىراپ كېتىپ بىرەر مېھمانخانغا كىرىۋالدىڭمىن؟
بۇ ھۈسەيىن تاشنىڭ ئاۋازى ئىدى.

ئۇنىڭغا ئەمەتجاننىڭ ئۆيىدە ئىكەنلىكىمنى ئېيتتىم.
— ئايالىڭنى يوقلاپ كېلەيلى دەپ سۆيۈملۈك خوتۇنۇم پاتىگۈلىنىمۇ بىللە ئەكەلگەن، بوپتۇ، سىلەرنىڭ قېشىڭلارغا بارايلى.

بىرەر سائەت ئۆتمەيلا ھۈسەيىن تاش پاتىگۈل بىلەن ئەمەتجاننىڭ ئۆيىگە كىرىپ كەلدى. پاتىگۈلنىڭ قولىدا بىر دەستە گۈل بار ئىدى. تۇنساقتىن بىلەن پاتىگۈلنىڭ تۇنجى كۆرۈشۈشى ئىدى.

— قىچقارمىساڭلارمۇ كېلىۋەردۇق، — دېدى ھۈسەيىن تاش ساھىبخانلارغا چاقچاق قىلىپ.

— بەك ياخشى بوپتۇ، — دېدى زۇلخۇمار، — يېڭى تۇتقان ئۆيىمىزگە تۇنجى قېتىم قانداقراق مېھمان كېلەر كىن دەپ ئويلىغانىدۇق. بىزنىڭ تەلپىمىز بار ئىكەن، تۇنجى قېتىم بىر - بىرىدىن ئېسىل مېھمانلار كەلدى. بىزنى بەكلا خۇش قىلىۋەتتىڭلار.

ھۈسەيىن تاش بىلەن پاتىگۈل ھەقىقەتەن ئالتۇن ئۈزۈككە ياقۇت كۆز قويغاندەك ماسلاشقان ئەر - خوتۇنلاردىن ئىدى. توختىماي چاقچاقلىشاتتى. مەندىن باشقىلار بۇ ئەر - خوتۇنلار بىلەن تۇنجى كۆرۈشۈۋاتقانلاردىن بولسىمۇ ئارىدا تارتىنىش، ياتىسراش بولمىغانىدى. ئەنە ئاشۇنداق قىزغىن كەيپىياتتا كېچە

سائەت ئون ئىككىگىچە مۇڭدېشىپ ئولتۇردۇق.

— قويۇڭلار ئەمدى، ئاپتونوم رايونلۇق باگاڭغا چىقىپ كېتىمىز، — دېدى ھۈسەيىن تاش ئايالىم بىلەن ماڭا قاراپ، — ئەمەتجان بىلەن زۇلخۇمار چاققان چىقىپ سىلەرنى ياتاقتىن ئەكېتىپتۇ. پاتىگۈل بىلەن سىلەرنى بۈگۈن ئۆيگە ئەكېتىمىز دېگەن تەييارلىق بىلەن كەلگەن.

— بۇ كېچىدە يول ماڭماڭلار، مۇشۇ ئۆيدە قونۇپ قېلىڭلار، — دېدى ئەمەتجان.

— تاكىسى بىلەن ماڭساق بىر سائەتلىك يول، سىلەرمۇ بىللە چىقىڭلار، — دېدى پاتىگۈل.

ئەمەتجان ئوقۇتقۇچى بولغاچقا، ئەتە ئەتىگەندە دەرسى بارلىقىنى ئېيتىپ ئۆزرە قويدى.

— يېڭى تۇتقان ئۆيىمىزدە تۇنجى مېھمان بولۇپ بىزنى خۇشال قىلىۋەتتىڭلار. ئېسىل مېھمان تۇنجى قېتىم قونۇپ بەرسە يېڭى تۇتقان ئۆي تېخىمۇ ئاۋالغا يېتىدۇ دەيدىغان گەپ بار ئىكەن. مۇمكىن بولسا قونۇپ بېرىڭلار. پەقەت ئۈنمىساڭلار ياسىنجان ئاكام بىلەن تۇنساقىز ئاچامنى ئۆيىمىزدە قونغىلى قويۇڭلار، — دېدى زۇلخۇمار.

— ئۆزۈڭ بىر نېمە دېگەن، — دېدى ھۈسەيىن تاش تەڭلىكتە قېلىپ.

ئايالىم ئويپىراتسىيەدىن چىققىنىغا تېخى ئالتە كۈن بولغانىدى. ئۇنى چارچاپ كەتمىسۇن دەپ ھۈسەيىنگە ئۆزرە ئېيتتىم. ئەمەلىيەتتە، توي قىلغىلى ئون كۈنمۇ بولمىغان بۇ ئاشىق - مەشۇقلارنىڭ ئۆيىدە قونۇپ قېلىپ تېخى قېنىشىپ بولالمىغان ۋىسال پەيزىگە ھالاقىت يەتكۈزگۈمىز يوق ئىدى.

ھۈسەيىن بىلەن پاتىگۈل بىزدىن باگاڭغا چىقىشقا قايتا - قايتا ۋەدە ئېلىۋېلىپ كېچىلەپ قايتىپ كەتتى. ناھايىتىمۇ ئەپسۇسكى، ئۆيىدىن ئايرىلغىنىمىزغا بىر ئاي بولاي دەپ قالغاچقا ئىككى قىزىمىزنى، ئاتا - ئانىمىزنى سېغىنغانىدۇق. شۇڭا،

ۋەدىمىزدە تۇرالمى يەكەنگە قايتىپ كەتتۇق
مەن ئۈرۈمچىگە كەلسەملا ھۈسەيىن بىلەن كۆرۈشمەي،
باگاڭغا چىقىپ ئۇنىڭ ئۆيىدە بىرەر ئاخشام قونماي قاپتۇم.
شۇڭمۇ رەھمەتلىكنىڭ باگاڭدىكى ئەل - ئاغىنىلىرىنىڭ
كۆپىنچىسى بىلەن تونۇشاتتىم. ھەر قېتىم ئۈرۈمچىگە بېرىپ
قايتىپ كەلسەم، تۇنساقىز «باگاڭغا چىقتىڭلارمۇ؟ ھۈسەيىن تاش،
پاتىگۈللەر ياخشى تۇرۇپتۇمۇ؟» دەپ سوراپتتى. ھۈسەيىن تاشتەك
دىلگەش بىر ئاغىنەمنىڭ بولغانلىقىدىن پەخىرلىنەتتى. ھۈسەيىن
تاشنىڭ ئەسەرلىرىنى قالدۇرماي ئوقۇيتتى. «ھۈسەيىن تاشنىڭ
ئەسەرلىرىنى ئوقۇسا پاتىگۈل توغرا چۈشىنىدىغاندۇ - ھە.
ئەمەلىيەتتە، ئەدەبىيات ئىنسان تەبىئىتىنى ئاشۇنداق
ئىپادىلىشى كېرەك. قۇرۇقتىن - قۇرۇق ئىش - مۇھەببەت
ھېكايىلىرى ئادەمگە خۇددى ھىندىستان كىنولىرىدەك بىمەززە
تۇيغۇ بېرىپ قويىدىكەن» دەيتتى رەھمەتلىكنىڭ ئەسەرلىرىنى
ھەر قېتىم ئوقۇغىنىدا.

2007 - يىلى يازدا رەھمەتلىك دوستىمىز باتۇر روزىنىڭ
مۇسەببىتى كۆڭلىمىزدىن چىقماي قايغۇرۇپ يۈرگەن كۈنلەردە
بىزگە بىر خۇشاللىق نېسىپ بولدى. ئۇ بولسىمۇ دوستۇم
ھۈسەيىن تاشنىڭ ئايالى پاتىگۈل ۋە ئىككى سۆيۈملۈك
پەرزەنتىنى ئېلىپ يەكەنگە قەدەم تەشرىپ قىلىشى ئىدى. بۇ
كاتتا ئىش بىزنىڭ ئائىلىمىزنىلا ئەمەس، دوستۇم ئەركىن
ئاۋۇتنىڭ، دوستۇم ئۆمەر جان ئوسماننىڭ ئائىلىسىگىمۇ
ئوخشاشلا خۇشاللىق نېسىپ قىلدى. بىرلىكتە باتۇر روزىنىڭ
تۇپراق بېشىنى يوقلىدۇق. قايتىپ كىرىپ قايغۇ - ھەسرەتنى
ۋاقىتلىق ئۇنتۇپ، يەكەننىڭ قايناق رەستىلىرىنى، خانىش
ئاماننىساخان ئانىمىزنىڭ مەقبەرىسىنى، ئەركىن ئاۋۇت ئالدىنقى
نۆۋەت بىر قارار يېزا باشلىقى بولغان باغئاۋات يېزىسىنىڭ
تەكلىماكانغا تۇتاشقان قۇملۇقىنى زىيارەت قىلدۇق. مەشرەپ -
باراۋەتلەردە قىزغىن مۇڭداشتۇق. ھۈسەيىن تاش بالىۋاقتلىرى

بىلەن بىر ئاخشام مېنىڭ ئۆيۈمدە، بىر ئاخشام ئەركىننىڭ ئۆيىدە خۇدايى قوناق بولۇپ بەردى.

ئۇنىڭ ئايالى پاتىگۈل خانىم، مېنىڭ ئايالىم تۇنساقىز، ئەركىننىڭ ئايالى پاشاگۈل خانىم، ئۆمەر جاننىڭ ئايالى ئاسىگۈل خانىم بىلەن ئون - يىگىرمە يىللىق كونا دوستلاردەك چىقىشىپ قالغانىدى. تۆت ئايالنىڭ گېپى تۈگىمەيتتى.

— بىزنىڭ غەبۇتتىمىزنى قىلىشىۋاتىسىلەر - ھە، — دەيتتى ھۈسەيىن ئۇلار بىلەن چىقىشىپ.

— ئىشقىلىپ، بىزنىڭ مۇسۇلمان ئەركىن ئاۋۇتنىڭ غەبۇتتىنى قىلمىدۇق، — دەيتتى پاشاگۈل خانىم تېلىقىپ كۈلۈپ، — خۇدۇكلىرى بولمىسا خاتىرجەم ئولتۇرۇۋەرسىلەر.

پاشاگۈل خانىم گەپ - سۆزلىرى ئورۇنلۇق، بىلىم قۇرۇلمىسى مۇكەممەل، ئەدەبىياتنى قىزغىن سۆيىدىغان، مەيلى ئائىلىسىگە، مەيلى دوستلىرىغا ئوخشاشلا كۆيۈمچان شەرەنداز چوكان ئىدى. ئاسىگۈل خانىم كەم سۆزدەك كۆرۈنگىنى بىلەن كىچىك پېئىل، ھۆرمەت - تەۋازۇغا بەكلا ئەھمىيەت بېرىدىغان، ئۇيغۇر ئۇسسۇلىنى ۋايىگە يەتكۈزۈپ ئوينىيدىغان چوكان ئىدى. ئايالىم تۇنساقىز ئەخەتنى داڭلىشىمنىڭ تېخىمۇ ھاجىتى يوق ئىدى. ئۇلار ئەنە ئاشۇنداق پەزىلىتى بىلەن پاتىگۈل خانىمنىڭ كۆڭلىنى ئۇتۇۋالغانىدى. شۇڭا، بىز پاتىگۈلنىڭ كۆڭلىنى ئىزدەشنى ئاشۇ ئاياللارغا تاشلاپ بېرىپ ھۈسەيىن تاش بىلەنلا بولدۇق. يەكەندىكى توختى مەمەت ئارش، ئابدۇرېشىت سۇلايمان، نۇرمۇھەممەت ئايۇپ، ھاجى قاۋۇل، توختى مامۇت ئىزچى، ئابدۇرۇسۇل مەمەت... قاتارلىق قەلەمكەشلەرنى يىغىپ ئايرىم سورۇنمۇ تۈزۈۋالدۇق تېخى.

تۆتىنچى كۈنى ھۈسەيىن تاش خوتەنگە مېڭىشقا تەرەددۇتلاندى. ئۇنى يەنە ئىككى كۈن تۇرغۇزغۇمىز بار ئىدى. يازغۇچى توختى مۇھەممەت ئارش، شائىر ئابدۇرېشىت سۇلايمان ئايرىم داستىخان سېلىشقا تەييارلىق كۆرۈپ قويغانىدى، لېكىن



ھۈسەين تاش چىرايلىقچە رەت قىلىپ تۇرۇۋالدى.

— خوتەنگە بارماي تۇرۇپ كاجلىق قىلىمىن، — دېدىم مەن
ئۇنىڭغا چاقچاق قىلىپ، — توختىكام بىلەن ئابدورېشىنىڭ
كۆڭلى يەردە قالمىسۇن.

— خۇدايىم بۇيرۇسا يەنە كېلىمەن، — دېدى ھۈسەين.
— خوتەنگە بارماي يەكەندىلا تۇرساق بولمامدۇ، — دېدى

پاتىگۈل تۈز كۆڭۈللۈك بىلەن.
ھەي، ئۇ ئاياللىرىمىزدىن ئايرىلىشقا قىياماۋاتاتتى.

— ھەي، مۇشۇ مىنكوخەن (خەنزۇچە ئوقۇغان) خوتۇنىمىزە.
گەپنى جاپلاپ قىلىشىنىمۇ بىلمىگەن، — دېدى ھۈسەين تاش، —

يەكەنگە يەنە كېلىمىز، خوتۇن، بۇ ئاغىنىلەرنىڭمۇ قىلىدىغان
ئىشى بار، ھېلىمۇ ئاۋارە قىلغىنىمىز يېتەر.

— ئەمىسە بۇنىڭدىن كېيىن قەشقەرگە كەلسەك يەكەنگە
چوقۇم كېلىمىز.

— بولىدۇ، بولىدۇ، — دېدى ھۈسەين تاماكىسىنى
پۇرقىرىتىپ چېكىپ تۇرۇپ.

ئەمەلىيەتتە، ئۇنىڭ كۆزلىرىدىن ئايالنىڭ بۇ يۇرتقا كېلىپ
رازى بولغانلىقىدىن خۇشاللانغانلىقى چىقىپ تۇراتتى.

— گۈمىدا بىرەر كۈن توختىغۇم بار. خوتەندە ئايمۇھەممەت
بىلەن تونۇشلۇقۇم بولسىمۇ، باشقا دوستلار بىلەن ئانچە

تونۇشلۇقۇم يوق. سەن خەۋىرىمنى بېرىۋەت، — دېدى ئۇ ماڭا
كۆڭلىدىكىنى يوشۇرماي.

ھۈسەينگە خوش دەپ قويۇپ گۈمىدىكى ئاغىنىلەرگە تېلېفون
بېرىۋەتتىم.

ئابدۇقادىر سادىر، مۇھەممەت ئېلى، مەمەت ئەزىز، ئابلىكىم
تالىپ، مۇھەممەت كامال، ئەخمەتجان تۇرۇپ بەگتۈرك، ئابلىكىم

ئابلەت تاغتبېكىن، ئابلەت ئەخمەت قاتارلىق گۇما يىگىتلىرى
ھۈسەين ناشنى كاتتا ھۆرمەت بىلەن كۈتۈۋاپتۇ. قوشتاغ،
كىلىياڭغا ئاچىقىپ ئوينىتىپتۇ تېخى.

قاراقاشتىكى دوستۇم ئايمۇھەممەت ساھىبى بىلەن خوتەندىكى شائىر ئىنىم ئابدۇرېشىت ئېلىغا تېلېفون بېرىۋەتكەندىم. ئۇلارمۇ دوستلۇق، مېھماندارچىلىقنى ھەقدادىغا يەتكۈزۈپتۇ. ھۈسەيىن تاش ئۇلارغا بولغان رازىمەنلىكىنى گۈمىدا ۋە خوتەندە تۇرۇپ تېلېفون ئارقىلىق بىلدۈردى. 2008 - يىلى 3 - ئايدا ئۈرۈمچىدە كۆرۈشكىنىمىزدە ئاشۇ ئاغىنىلەرنىڭ ئىسمىنى ئاناپ، قىلغان دوستلۇقىغا، دىلكەشلىكىگە مىننەتدارلىق بىلدۈردى.

2008 - يىلى 10 - ئايدا قەشقەر ۋىلايەتلىك 2 - دوختۇرخانىدا سالامەتلىك تەكشۈرتۈش ئۈچۈن بالىنىستتا ياتتىم. — ئاداش، ھۈسەيىن تاشنىڭ ئەھۋالىدىن خەۋەر تاپقانىسىلە ھەرقاچان، — دېدى مېنى يوقلاپ كەلگەن دوستۇم قۇربان ئەمەت.

— ھۈسەيىنگە نېمە ئىش بوپتۇ؟ — چۆچۈپ سورىدىم.
— ئاشقازان راكى ئىكەن، دوختۇرخانىدا يېتىپ قاپتۇ.
تاپنىمىدىن كىرگەن بىر ئوت مېڭەمدىن چىقىپ كەتتى. ياتاقنى بىرپەس سۈكۈت قاپلىدى. قۇربان ئەمەتنىڭ چىرايىغا قايتىدىن سەپسالدىم، ئۇ خېلىلا تۈگىشىپ كېتىپتۇ. ئۇ ھۈسەيىن تاشنىڭ ئالىي مەكتەپتە بىر سىنىپتا ئوقۇغان ساۋاقدىشى ئىدى، ئۇنىڭ ئەسەرلىرىدىن بەكمۇ ھۇزۇرلىناتتى. ھۈسەيىن تاش ھەققىدە پاراڭ بولسا پەخىرلىنىپ زوق - شوق بىلەن سۆزلەيتتى. ساۋاقدىشىنىڭلا ئەمەس، ھەرقانداق بىر دوستىنىڭ مۇۋەپپەقىيەت - تۆھپىسىدىن پەخىرلىنىش قۇربان ئەمەتنىڭ قالتىس پەزىلىتى ئىدى. قۇربان ئەمەت بىلەن ھۈسەيىن تاش ھەققىدە ئۇزاق پاراڭلاشتۇق. «خۇدايىم بۇيرۇسا يامان سۈپەتلىك ئۆسمە بولۇپ قالماس، خوتۇن - بالىلىرىنىڭ بەختىگە بولسىمۇ شىپا تېپىپ قالار» دېيىشتۇق.

— بىر ئامالنى قىلىپ ئۈرۈمچىگە بېرىپ يوقلاپ كېلىمەن، — دېدى قۇربان ئەمەت.

كەچتە ياتاققا ھۈسەين تاشنىڭ يەنە بىر مۇۋاپىقىيەت شائىر ئابلاجان بوۋاقى يوقلاپ كەلدى. ئۇنىڭمۇ باغرى ئىنساننىڭ سۈيۈك ئىدى. ھۈسەين تاشنىڭ كېسەللىك ئەھۋالىنى دەپ ئۇلۇغ كىچىك تىناتتى.

— ھۈسەينىڭ تېلېفون قىلايلى، — دېدى ئابلاجان تاماق ئۈستىدە.

— ئەتىگىچە تېلېفون قىلايلى، — دېدىم تازا كۆڭلۈم تارتماي.

چۈنكى تېلېفون قىلساق ھۈسەينىڭ نېمە دېيىشىمنى بىلمەيتتىم. خۇشاللىقنى تېلېفون بېرىپ تەبىرىكلىمەك ئاسان بولغان بىلەن خاپىلىق ئىشنى تېلېفون قىلىپ ئەھۋال سورىماق ئەس ئىدى.

ئابلاجان بوۋاقى تېلېفون بەردى، ئىككى ئېغىز سۆزلىشىپ تېلېفوننى ماڭا تۇتقۇزۇپ قويدى.

— ھۈسەين ئاداش، سالامەتلىكىڭ خېلى ياخشىلىنىپ قالدىمۇ، مەنمۇ قەشقەردە ياتاققا يېتىۋاتىمەن.

ھۈسەينىڭ نېمە مەقسەتتە ئۆزۈمنىڭ ياتاققا ياتقىنىمنى دېگىنىمنى بىلمەيمەن. ئەسلىدە بالىسىدا ياتقىنىمنىڭ دېگۈچىلىكى يوق ئىدى. دوختۇرلار ئۈچ - تۆت كۈن ھەر خىل تەكشۈرۈشلەرنى قىلىپ بېقىپ سالامەتلىكىڭ ياخشى ئىكەن، دېگەندى. شۇنداقتىمۇ، ياتاقتىن چىقماي ئاشقازان ئاغرىقىمغا ئۆكۈل ئاستۇرۇۋاتاتتىم.

— ساڭا نېمە بولغاندۇ، ئاداش، مۇڭگۈزدەك يىگىتتىڭغۇ؟ نېمە كېسەل ئىكەنسىن؟ ئەھۋالىڭ قانداقراق، ئېغىر ئەمەستۇ؟ ئۈرۈمچىگە كېلىپ چوڭراق دوختۇرخانىدا تەكشۈرتۈپ باقارسەن يا؟

ھۈسەينىڭ يامغۇردەك سوتاللىرى ئاستىدا ئۆپكەم قازاندەك ئېسىلدى. ئۇ ئۆزىنىڭ ئەھۋالى بىلەن بولماي مەندىن ئەنسىرەپ قالغان، غېمىمنى يەۋاتقانىدى. كۆزۈمدىن تاراملاپ ياش تۆكۈلدى،

ئەمما چاندۇرماي كۈلۈپ تۇرۇپ جاۋاب بېرىشكە تىرىشتىم.
— چوڭ چاتاق يوق ئىكەن، ئاداش، خۇدايىم بۇيرۇسا
ئۈرۈمچىگە بارمەن.

ئاۋازىم تىترەپ كەتتىمۇ ياكى ھۈسەيىن سېزىۋالدىمۇ
بىلمىدىم، بىرنەچچە دەقىقە شۈكۈلەپ كەتتى.

— سالامەت بولساڭلا ياخشى، ئىشقىلىپ، سەندىن چاتاق
چىقمىسۇن. مېنى دوختۇرلار ئاشقازان راكى ئىكەن دەيدۇ،
ئوپپىراتسىيە قىلىدىغان ئوخشايدۇ، كەلسەڭ كۆرۈشەرمىز.
يەكەندىكى ئەركىن ئاۋۇت قاتارلىق ئەل - ئاغىنىلەرگە سالام
ئېيت، ھۈسەيىننىڭ سالامەتلىكى ياخشى ئىكەن، دەپ قويغىن.

ئارتۇق گەپ قىلماي تېلېفوننى قويۇۋەتتىم.
يەكەنگە قايتىپ كەلگەندىن كېيىن قۇربان ئەمەت، ئابلاجان
بوۋاقلارنىڭ ئۈرۈمچىگە بېرىپ ھۈسەيىننى يوقلاپ كەلگەنلىك
خەۋىرىنى ئاڭلىدىم. بۇ چاغدا ھۈسەيىن ئاللىقاچان ئوپپىراتسىيە
قىلدۇرۇپ بولغانىدى. ئۈرۈمچىدىن كەلگەن خەۋەرلەر بىر -
بىرىدىن يامان ئىدى. «ئوپپىراتسىيە مۇۋەپپەقىيەتلىك بوپتۇ،
لېكىن ھۈسەيىننىڭ ئاشقازىنىنى تولۇق ئېلىۋېتىپتۇ. ئۇزاق
ياشايالمايدىغاندەك قىلىدۇ» بۇنداق گەپلەرنى ھەر قېتىم
ئاڭلىغىنىمدا يۈرىكىم قوقاسقا چۈشكەندەك پۇچىلىنىپ
كېتەتتى.

ئايالىم بىلەن ئۈرۈمچىگە بېرىپ ھۈسەيىننى يوقلاپ
كېلىشنى مەسلىھەتلەشكەندۇق، لېكىن ھەر خىل سەۋەبلەر
بىلەن بوسۇغا داۋاندىن ئاتلىيالمىي قىشنى يېرىملاشتۇرۇۋەتتۇق.
بۇ ئارىلىقتا دوستۇم ئەركىن ئاۋۇت چوكىنى پاشاگۈل خانىمنى
ئېلىپ ئۈرۈمچىگە بېرىپ ھۈسەيىننى يوقلاپ كەلدى. ھەئە،
بالىنىست ياتىقىدا تۇرۇپ ھۈسەيىن بىلەن مېنى كۆرۈشتۈردى.
يەكەنگە قايتىپ كەلگەندىن كېيىن ئەھۋالنى تەپسىلىي دەپ
بەردى.

— خېلى ياخشى ياتىدۇ، ساقىيىپ كېتىشىدە ئۈمىد باردەك

قىلىدۇ، — دېدى ئەركىن.

بۇ ئۇنىڭ مېنىڭ كۆڭلۈمنى ياسىغىنىمۇ ياكى خانىرەم قىلىش ئۈچۈن دېگەن گېپىمۇ بىلەلمىدىم،

— بىچارە پاتىگۈلنىڭ چېچى پۈتۈنلەي ئاقىرىپ كېتىپتۇ. شۇنچە ئۈستىخانلىق چوكان ئورۇقلاپ بىر تېرە — بىر ئۈستىخان بولۇپ قاپتۇ، — دېدى پاشاگۈل خانىم كۆزىگە لىق ياش ئېلىپ.

— ئۈرۈمچىگە بارايلى دېسەم ئەجەب ئېغىرلىق قىلىدىغىلا، بېرىپ يوقلاپ كەلسەك بولاتتى، — دېدى ئايالىم ئۆيگە قايتىۋېتىپ.

يەنە بىر ئاي ساقلايلى. يازغۇچىلار جەمئىيىتى بىلەن توختاملاشقان ۋاقىتمۇ 3 — ئايدا توشىدۇ. يازغۇچىلار جەمئىيىتىدىكى پەرىدە مالىك خانىم خۇلاسى يىغىنى ئاچىمىز، چوقۇم كەلمىسىڭىز بولمايدۇ، دېگەن، تايىنلىق ئىككى يولنى بىر ماڭايلى، — دېدىم مەن.

تەقەززا بولغان 3 — ئايمۇ، 4 — ئايمۇ ئۆتۈپ كەتتى. يازغۇچىلار جەمئىيىتى خۇلاسى يىغىنى ئاچىمىز دەپ ئۆقتۈرۈش قىلمىدى. بۇ ئارىلىقتا دوستۇم ئۆمەرجانمۇ خىزمەت مۇناسىۋىتى بىلەن ئۈرۈمچىگە بېرىپ ھۈسەينىنى يوقلاپ كەلدى، ئەھۋالى خېلى ياخشى ئىكەن، دېدى.

— ئەمدى يىغىنغا ساقلىماي بېرىۋېرىيلى، — دېدىم ئايالىمغا، — مېنىڭ رۇخسەت ئالمىقىم ئاسان، ناھايىتى كەلسە يىللىق دەم ئېلىشىمنى ئالسام بولىدۇ. سىلى باشلىقىڭلاردىن رۇخسەت ئېلىشىنىڭ ئامالىنى قىلىڭلا.

ئايالىم ئىدارىسىنىڭ ئىلمىي تەرەققىيات قارىشىنى ئۆگىنىش، ئەمەلىيەتتە كۆرسىتىشكە رەھبەرلىك قىلىش گۈرۈپپىسىنىڭ باشلىقى ئىدى. ئايىغى چىقماس باھالاشلار ھەلەكچىلىكىدە ھە دېگەندە رۇخسەت ئالمايتتى. ئەنە شۇ تىت — تىتلىقتا تۇرغاندا ۋىلايەتلىك مائارىپ ئىدارىسىنىڭ مۇپەتتىش بۆلۈمىدە ئىشلەيدىغان قۇربان ئەمەت يەكەن ناھىيەسىنىڭ

«ئىككى ئاساسەن» خىزمىتىنى تەكشۈرۈشكە كېلىپ قالدى.

— ئاداش، ئەمدى ئۈرۈمچىگە بارماي تۇرۇڭلا، ھۈسەيىن مۇشۇ ھەپتە ئىچىدە قەشقەرگە كېلىدۇ. بىرەر ئاي تۇرىدىغان ئوخشايدۇ، — دېدى ئۇ.

راست دېگەندەك ھۈسەيىن تاشنىڭ قەشقەرگە كەلگەنلىك خەۋىرىنى ئاڭلىدىم.

— پاتىمگۈلنى ئەكەلگەن بولسا بىزمۇ پاشاگۈل، تۇنساقرنى ئېلىپ بارايلى. يالغۇز كەلگەن بولسا ئۆزىمىزلا بېرىپ يەكەنگە ئەكەلەيلى. بىرەر ھەپتە يېنىمىزدا تۇرسۇن، ئالدىمىزدىكى شەنبە كۈنى بارايلى، — دېدى ئەركىن ئاۋۇت.

ئەپسۇسكى، ئالدىمىزدىكى شەنبە كۈنى كېلىپ بولغۇچە ئەركىنگە ئاپتونوم رايونلۇق پارتىيە مەكتىپىدە بىر ھەپتە ئوقۇيدىغان قىسقا كۇرس چىقىپ قالدى. ئەركىن ئۆزى كەلگۈچە تەخىر قىلىشىمنى تاپىلىغان بولسىمۇ، قۇربان ئەمەت بىلەن مەسلىھەتلىشىپ قەشقەرگە باردىم.

بۇ كۈنى قەشقەردىكى قۇربان ئەمەت، ئابلاجان بوۋاقى، ئابدۇسالامجان قاتارلىق دوستلار «مەپتۇن» كاتتا تېز تاماقخانىسىنىڭ ئايرىمخانىسىدا ھاجى ئەخمەد كۆلتېگىن، تاھىر تالىپ، مىرزاىت كېرىمى قاتارلىق ئۇستازلار بىلەن ساقلاپ تۇرغانىكەن. مەن كېلىپ ئون بەش مىنۇتتىن كېيىن ھۈسەيىنمۇ توققۇزاقىتىن يېتىپ كەلدى. قۇچاقلىشىپ كۆرۈشتۈق. قارىسام روھىي ھالىتى، رەڭگىروبى شۇنداق ياخشى تۇرۇپتۇ. بۇيرۇتقان غىزالارنىڭ يەڭگىلىرىنى تاللاپ يامان ئەمەس غىزالاندى. ئۈچ سائەتكە يېقىن پاراڭلاشتۇق. نېمىشىقىدۇر قۇربان ئەمەتنىڭ سەل خۇبى تۇتۇپ قالغانىدى.

— نېمە بولدۇڭلا، ئاداش؟ — دېدىم ئۇنى تالغا شەرەتلەپ چىقىپ.

— ئەسلىدە بۇ سۆھبەتكە دوستىمىز دىلمۇرات تۇرسۇنمۇ كەلمەكچىدى، كېلىپ سۈرەتكە تارتىپ قويماقچى بولغان، تېخىچە

كەلمەيۋاتىدۇ، — دېدى قۇربان ئەمەت.

ئەسلىدە خاتىرە سۈرەتكە چۈشۈش ئىشىنى قۇربان ئەمەت بىلەن تېلېفوندا مەسلىھەتلىشىپ قويغاندۇق. ئاپپارات بولمىسا بولمايتتى. ئۈچ پېشقەدەم ئۈستازنى يەنە گەپكە ئۆتۈپ ئولتۇرالماتتۇق.

— ھۈسەيىننى بۇنداق ئۇزاق ئولتۇرغۇزساق بولمايتتى، — دېدى قۇربان ئەمەت تىت - تىت بولۇپ، — ماۋۇ دىلمۇرات ھېچقاچان قىلمىغان ئىشنى قىلدى بۈگۈن.

دىلمۇرات تۇرسۇننى ئوبدان بىلەتتىم. دوستلۇقنى قەدىرلەيدىغان، مەرد، ئوغۇل بالىدارچىلىقى بار، ئېسىل يىگىت ئىدى، ئالدىراپ تۇنماي يوق ئىشنى قىلمايتتى.

— بەلكىم زۆرۈر ئىشى چىقىپ قالغان چېغى، بوپتۇ دىلمۇراتنى ئەمدى ساقلىمايلى. ئابدۇسالامجاننىمۇ ئاپپاراتى بار ئىدىغۇ، شۇنىڭدا خاتىرە قالدۇرايلى.

ئابدۇسالامجان دىلمۇراتنى كېلىدۇ دەپ ئاپپاراتىنى ئالماي كەلگەنكەن، بۇيرۇدۇق، شۇ ھامان چېپىپ كەتتى. كۆكەرتىش كومتېتىدا ئىشلەيدىغان ئابدۇسالامجان بىلەن تونۇشقنىمغا ئانچە ئۇزاق بولمىغانىدى. ئەمما، كىچىك پېئىللىقى، ئاق كۆڭۈللۈكى، كىبىر - ئەمەنئادىن خالىي مۇئامىلىسى بىلەن ماڭا قالتىس ياراپ قالغانىدى. ھۈسەيىن تاش قەشقەرگە كەلگەندىن بېرى توققۇزاققا پات - پات چىقىپ يوقلاپ تۇرغان، ھۈسەيىننىڭ ئەھۋالىنى ماڭا تېلېفوندا خەۋەر قىلىپ تۇرغانىدى. ئۇنىڭ ھۈسەيىن تاش بىلەن چوڭقۇر دوستلۇقى بار ئىدى.

ئابدۇسالامجان ئون بەش مىنۇتتىلا ئاپپاراتنى ئېلىپ كەلدى. دەسلەپتە ئويچە سۈرەتكە چۈشتۇق. ئاندىن ئۈچ پېشقەدەم ئۈستاز بىلەن ئايرىم - ئايرىم، ھۈسەيىن تاش بىلەنمۇ ئايرىم - ئايرىم سۈرەتكە چۈشۈپ خاتىرە قالدۇردۇق.

مېھماندارچىلىقتىن يېنىپ ئۈچ پېشقەدەم ئۈستاز بىلەن خوشلاشتۇق - دە، ھۈسەيىننى ئېلىپ ھېيتگاھقا باردۇق، بۇ

يەردىمۇ بىرقانچە پارچە خاتىرە قالدۇردۇق.
— بۈگۈن ئوققۇزاقنا قونۇپ قالايلى، — دېدى ھۈسەيىن ماڭا.

مېنىڭمۇ توققۇزاققا چىقىپ ئۇنىڭ ئاكىلىرى بىلەن كۆرۈشكۈم بار ئىدى.
— بولسۇ، ئاداش، ئىشقىلىپ، نەدە بولسۇن سەن بىلەن بىر ئاخشام مۇڭدېشىۋالسام بولدى، — دېدىم مەن، — يۈرە، كىتابخانغا كىرىۋېتىپ ماڭايلى.
— كىتابخاندا نېمە قىلىمىز؟ — سورىدى ئابدۇسالامجان.
— «شەرەنداز ئايال» دىن بىرنى ئېلىۋالاي، ھۈسەيىنگە تەقدىم قىلىمەن.

— كىتابنىڭ ۋىلايەتلىك كىتابخاندا يوق، شەخسىي كىتابخاندا بارمىكىن، — دېدى ئابدۇسالامجان.

بىرقانچە شەخسىي كىتابخاننى قېزىۋەتتۇق، تېخى نەشردىن چىققىلى ئانچە ئۇزاق بولمىغان بۇ رومانىم تۈگەپ كەتكەنىكەن. ماڭا تەسلىكتە ئارقا كۆچىدىكى شەخسىي كىتابخاندىن ئەڭ ئاخىرقى ئىككى تال كىتابنى سېتىۋالدىم.

ئابدۇسالامجان بىلەن قايتىپ كەلسەك، ھۈسەيىن تاش مەمۇرىي مەھكىمە يېنىدىكى دوستۇم غەيرەتنىڭ كىتابخانىسىدا ئابدۇرېھىم غازى، نىياز ئىمىن قۇربانى، نۇرمۇھەممەت مېھمان قاتارلىق بۇرادەرلەر بىلەن پاراڭلىشىپ تۇرغانىكەن. ئۇلار مېنى كۆرۈپلا «ئەجەب ساقلاتتىڭلار، يۈرۈڭلار» دېگىنىچە ئوردا كەنت رېستورانىغا سۆرەپ ماڭدى. ھۈسەيىننىڭ رايىغا باقتۇق. رېستورانغا بېرىپ يېرىم سائەت ئىچىدە ئوتتۇز كىشىلىك ئايرىمخانا ئەل — ئاغىنىلەر بىلەن لىق تولدى. ئابدۇرېھىم غازىلار ھۈسەيىننىڭ خەۋىرىنى تېلېفوندا يەتكۈزۈپ شۇنچىۋالا جىق ئاغىنىلەرنى يىغقانىكەن. بۇ سورۇندىن كەچ سائەت ئوندا تارقاشتۇق. ئابدۇسالامجان بىلەن ھۈسەيىننى ئېلىپ كېچىلەپ توققۇزاققا چىقتۇق. يولىمىزغا قاراپ تۇرغان ئاكىسى خەيرۇللا

ۋە تاغىسى بىلەن كۆرۈشتۈق.

ھۈسەيىن بىلەن خاس بىر ئاخشام مۇڭداشغۇم، تىنىقىنى ھىدلاپ يېتىۋالغۇم بار ئىدى. ئاكىسى خەيرۇللا مېنىڭ ئويۇمىم قونۇپ قېلىڭلار، دەپ تۇرۇۋالدى. مېڭ تەستە يالۋۇرۇپ قايىل قىلىپ، ھۈسەيىنى ئابدۇسالامجاننىڭ تۈمەن كۆلى بويىدىكى ئۆيىگە ئاچىقتۇق. ئەمدىلا خاس پارىڭمىزنى باشلىشىمىزغا يەكەندىن ھەمراھ قىلىپ ئېلىۋالغان ئابدۇرۇسۇل مەمەت خورەككە چۈشۈپ كەتتى. شۇنىڭ بىلەن ئابدۇسالامجاننىڭ خاس كۈتۈپخانىسىغا يۆتكىلىپ، ئۈچىمىز ئەتىگەن سائەت بەشكىچە مۇڭداشتۇق. ھۈسەيىنى چارچاپ كەتتى، ئارام ئېلىۋالسۇن دەپ ئىككى سائەت ئۇخلىغان بولدۇق.

ئەتىگىنى بىر تېز تاماقخانغا كىرىپ ناشتىغا ئولتۇرساق، دوستۇم ئابدۇرېھىم غازى يېتىپ كەلدى.

— مانا يىگىت، — دەدى ئۇ ھۈسەيىنگە بىر تال ئايروپىلان بېلىتىنى تەڭلەپ، — شۇنچە تۇتسام كېتىمەن دەپ تۇرۇۋالدىڭلا. شۇڭا ئەتە چۈشنىڭ ئۈرۈمچىگە ئۈچىدىغان بېلىتىنى ئالغاچ چىقتىم.

ئايروپىلان بېلىتىگە قاراپ، تۈنۈگۈن غەيرەتنىڭ كىتابخانىسىنىڭ ئالدىدا ئابدۇرېھىم غازىنىڭ «جىددى لازىم بولۇپ قالدى، ھازىرلا قايتۇرۇپ بېرىمەن» دەپ ھۈسەيىننىڭ كىملىكىنى ئېلىۋېلىشنىڭ سىرىنى ئاندىن چۈشەندىم. ئۇنىڭ ھۈسەيىنگە ئايروپىلان بېلىتى ئېلىپ بەرگىنىدىن ھەم خۇش بولدۇم، ھەم ئاچچىقىم كەلدى. خۇشلۇقۇم ئابدۇرېھىم غازىنىڭ ئادەمگەرچىلىكىدىن، ئاچچىقىم ھۈسەيىننىڭ رايىغا يېقىپ مەجبۇرىي يولغا سېلىۋەتمەكچى بولغانلىقىدىن ئىدى.

قەشقەردە ئادۋوكاتلىق بىلەن شۇغۇللىنىدىغان ئابدۇرېھىم غازى ئاز، ئەمما ساز شېئىر يازاتتى، گېپى ئوچۇق، تۈز يىگىت ئىدى. دوستلۇقنى بەكلا قەدرلەيتتى. بۇنىڭدىن ئالتە - يەتتە يىل ئىلگىرى قەشقەر ئەدەبىياتى ژۇرنىلىدا ئونىڭ يۈەن پۇل

چىقىرىپ «غازى ئوغلى ئەدەبىيات مۇكاپاتى» تەسىس قىلىپ، ياش ھەۋەسكارلارنى ئىلھاملاندۇرغانىدى.

بىز ناشتا قىلىپ قويۇپ ئىككى يۈز مىڭدىن ئارتۇق خەلقنىڭ بەختى ئۈچۈن يەر تەۋرەشكە چىداملىق ئۆي سېلىشنى پىلانلىغان قەشقەر شەھىرىنىڭ بۇلاقبېشى، جانقورغان، ئورائىقاي، ئوردا ئىشىكى، زەرگەر كوچىسى، بەشئېرىق، كەسكەنىيار، ئوردا ئالدى قاتارلىق قەدىمىي كوچا - مەھەللىلىرىگە بېرىپ سۈرەتكە چۈشتۇق. سىرلىق ئوردىغا ئوخشاش خالتا كوچىلار، ئەجدادلارنىڭ روھى كۆرۈنۈپ تۇرىدىغان مېھرى ئىسسىق مەھەللىلەرگە مەپتۇن بولۇپ، ئىككى - ئۈچ سائەت ۋاقىتنى بىردەمدىلا ئۆتكۈزۈۋەتتۇق.

— ياستىجان، ھېرىپ قالدىم، ئاداش، — دېدى ھۈسەيىن. خاتىرە قالدۇرۇش بىلەن بولۇپ كېتىپ ھۈسەيىننىڭ ئاغرىقلىقىنى ئۇنتۇپ قالغىنىدىن خىجىل بولدۇم. ئادەتتىمۇ ئۇ خېلى - خېلى ئېغىر ئىشلارغىمۇ ۋايسىمايدىغان غۇرۇرلۇق، چىداملىق يىگىت ئىدى.

— ئېسىڭدە بار، ئاخشام ئەسقەر ئەخمىدى مۇئەللىم بۈگۈن چۈشتە ئۆيىگە تاماققا چىلاپ قويغان، ۋاقتى بولاي دەپ قايتىۋ، شۇ يەرگە بارايلى، — دېدىم.

— مەن ئابدۇسالامنىڭ ئۆيىدە بىردەم ئارام ئېلىۋالاي. سەن بېرىپ ئۆزۈمنى يەتكۈزۈپ قوي، ئىككى سائەتتىن كېيىن كۆرۈشەيلى، — دېدى ئۇ.

ھۈسەيىننىڭ كېچىدىن ئۇيقۇسىز قالغىنىنى ھەم ئەتىگەندىن بېرى پىيادە مېڭىپ ھېرىپ كەتكىنىنى نەزەرگە ئېلىپ ماقۇل بولدۇم. قەشقەردىكى مەرىپەتپەرۋەر تىجارەتچى نۇرسۇنجان ئابدۇرېھىم ئەپەندىمنىڭ «ئىسكەندەر» مۇز قايماقخانىسىغا كىرىپ بىر ئىستاكاندىن سۈت ئىچكەچ بىر ئارام ئالدۇق.

ئابدۇرېھىم غازى بىلەن ئابدۇسالامجان ئۇنى تاكسىغا سېلىپ ئېلىپ كەتتى.

ئەسقىر ئەخمىدى مۇئەللىمنىڭ ئۆيىدە قەشقەر ئۇيغۇر نەشرىياتىنىڭ باش مۇھەررىرى ئابلاجان سېيىت، قەشقەر ئەدەبىياتى ژۇرنىلىنىڭ مەسئۇل مۇھەررىرى گەنۇەر ئىبراھىم، شائىر نىياز ئىمىن قۇربانى قاتارلىق ئون نەچچە ئاغىنىلەر ساقلاپ تۇرغانىكەن. يالغۇز كىرگىنىمنى كۆرۈپ ئىشىككە قاراپ قويدى، كۆزلىرى ھۈسەيىن تاشنى ئىزدەۋاتاتتى.

— ھۈسەيىن سەل ھېرىپ قالدى. ئابدۇسالامنىڭ ئۆيىدە ئارام ئېلىۋالسىۇن دەپ يولغا سېلىۋېتىپ ئۆزۈم كەلدىم، — دېدىم چۈشەنچە ھېرىپ.

ھەممەيلەننىڭ چىرايىغا سۇس ئەپسۇسلۇق چىقىپ تۇراتتى. غىزالانغاچ ھۈسەيىن تاش ھەققىدە پاراڭلاشتۇق. گەرچە ئۇلارنىڭ ھەممىسى ھۈسەيىن تاشنى يوقلاپ توققۇزاققا بىرەر - ئىككى قېتىمدىن چىقىپ كىرگەنلەر بولسىمۇ، يەنە دىدار مۇلاقەتتە بولغۇسى بار ئىدى. ھۈسەيىن تاشقا قانمىغاندەك قىلاتتى.

ھۈسەيىن تاشنىڭ قولىدا يېزىپ پۈتكۈزۈپ قويغان رومانى بارلىقىنى بىلەتتىم، ئابلاجان سېيىتقا روماندىن ئۇچۇر بەردىم.

— ھۈسەيىن بىلەن سېلى سۆزلىشىپ بېقىڭلا، خالىسا بىزنىڭ نەشرىياتىمىزغا بەرسۇن، — دېدى ئابلاجان سېيىت.

ئابلاجان سېيىتنىڭ سەگەك نەشرىياتچىلارغا خاس بۇ خېرىدارلىقىدىن تولمۇ سۆيۈندۈم، تېزلا جاۋابىنى بېرىشكە ۋەدە قىلدىم.

بۇ كۈنى يەكەنگە قايتىمىسام بولمايتتى. مېھمانلارغا ئۆزۈرە ئېيتىپ ھۈسەيىن بىلەن كۆرۈشۈشكە ئالدىرىدىم. ئەسقىر ئەخمىدى بىلەن خوشلىشىپ ئۆيىدىن چىقىشىمغا قۇربان ئەمەتتىن تېلېفون كەلدى.

— ئاداش، ھۈسەيىن ئابدۇرېھىم غازى، ئابدۇسالاملار بىلەن بىللە غەيرەتنىڭ كىتابخانىسىغا كەلمەكچى، سىلىمۇ مۇشۇ يەرگە كېلىڭلار. مەنمۇ يېڭىشەھەردىن ھازىرلا كىرىشىم، — دېدى.

قۇربان ئەمەت تۈنۈگۈن ئوردا كەنت رېستورانىغا بېرىشقا

كۆڭلى تارتماي، ھۈسەيىن بىلەن مەندىن ئايرىلىشقا كۆزى قىيماي ئۆيگە چىقىپ كەتكەندى.

غەيرەتنىڭ كىتابخانىسىغا ھۈسەيىن بىلەن تەڭلا كەپتىمىز، غەيرەت بىر قانچە تاماقنى بىللە يەيمىز دەپ تۇرۇۋالدى.

ھەم ماڭارپىچى، ھەم شەخسىي كىتابخانىسى بار بۇ دوستۇمنىڭ ئەدەبىيات، تارىخ، پەلسەپە ھەققىدە ئۆزگىچە قاراشلىرى بار ئىدى. قەشقەردە ئۇچرىشىپ قالساقلا زىيادە ھۆرمىتىمنى قىلىپ خىجىل قىلاتتى. كۈن خېلىلا كەچ بولۇپ قالغانىدى. دەرھال ماڭمىسام ئاپتوبۇس توختاپ كېتەتتى، ئايرىلىشقا كۆزۈم قىيماي خوشلاشتىم.

— چوغلانباغ، ياخشى پۇرسەتنى قولدىن بېرىپ قويدۇڭ، كېيىن پۇشايما يەپ قالارسەنمىكىن، — دېدى ئابدۇرېھىم غازى مېنى قويۇپ بەرگۈسى كەلمەي.

غەيرەت كۆرۈشۈپلا كېتىمەن دەپ تۇرۇۋالغانلىقىمغا باتناپ تەئۇر قارىۋالغانىدى. شۇنداقتىمۇ، ئۇلار بىلەن جاھىللىق قىلىپ خوشلاشتىم.

«قەشقەردىكى ئاغىنىلەر يېنىمدىلا، ئىككى - ئۈچ سائەت يول جاپاسىدىن قورقمىسام بېرىپ كۆرۈشەلەيمەن، ھۈسەيىننى پات يېقىندا ئۈرۈمچىگە بېرىپ يوقلايمەن» دەپ ئۆزۈمگە تەسەللى بەردىم.

ۋادەرىخ! ئابدۇرېھىم غازىنىڭ چاقچاق قىلىپ دېگەن گېپىنىڭ راست چىقىپ قېلىشىنى كىم ئويلىغان؟ داغدا قالدىم، ھەسرەتتە قالدىم.

ئەرگىن ئاۋۇتنىڭ ئۈرۈمچىدىن بەرگەن مۇسبەت خەۋىرىنى ئاڭلاپلا يان تېلېفونۇمنى ئېتىۋەتكەندىم. چۈنكى، ئۇ كۈنى كەچكىچە ماڭا توختىماي مۇسبەت خەۋىرى كېلىدىغانلىقى ئېنىق ئىدى. بۇنىڭغا بەرداشلىق بېرەلمەيتتىم. ئايالىم بىرقانچە قېتىم، ناشتا قىلىۋېلىڭلا، دېدى، لېكىن كۆڭلۈم غىزا تارتمايتتى. چۈشتىن كېيىن ئۆي تېلېفونۇم يەنە جىرىڭلىدى،

يۈرىكىم جىغلىدىغان ھالدا تېلېفوننى ئالدىم. دوستۇم ئۆمەرچان
ئوسماننىڭ ئاۋازى ئاڭلاندى.

— ئاداش، مەن ھازىر قەشقەردە... — ئۇ بىر دەم
تۇرۇۋالغاندىن كېيىن ئېغىز ئاچتى، — تېلېفوننى ئابدۇرېھىم
غازىغا بېرىي.

ئۇلارنىڭ ماڭا نېمە دەيدىغانلىقىنى بىلەتتىم.

— ئاداش ياسىنجان... — ئابدۇرېھىم غازى ئۆپكىلەپ
گېپىنى داۋاملاشتۇرالمىدى.

ئاخىر مەن گەپ قىلىشقا مەجبۇر بولدۇم.

— ئاداش، خەۋەر تاپتىم، جانجىگەر دوستىمىزدىن ئايرىلىپ
قايتىمىز، ئەتىگەندىن بېرى يان تېلېفونۇمنى شوڭغا
ئېتىۋالغان...

ئابدۇرېھىم غازى بىلەن تېلېفوندا بىرپەس يىغلىشىۋېلىپ ئۇن -
تىنىسىز تېلېفوننى قويۇۋەتتۇق. كەچتە ئايالىم مېنى مەجبۇرلاپ
كوچا ئايلاندۇرغىلى ئاچىقتى.

— ئۆيگە سولىنىۋالماڭلا، بۇنداق قىلساڭلا تېخىمۇ
ئازابلىنىسىلە، — دېدى ئۇ.

سىرتقا چىققاندىن كېيىن قىزىمغا دەيدىغان گەپ چىقىپ
قېلىپ يان تېلېفونۇمنى ئاچتىم. شۇ ھامان ساقلاپ تۇرغان
ئۇچۇرلار تېلېفونۇمغا كىرىشكە باشلىدى.

«ئاداش، ھۈسەيىن تاش بۈگۈن سەھەر بىزنى تاشلاپ
كېتىۋالدى. گۈلساي قەبرىستانلىقىغا دەپنە قىلدۇق، ئامان بول»
دەپ يازغانىدى دوستۇم ئىلھامجان ئابلىز.

«ئاداش، ھۈسەيىن تاش ھەققىدە بىر شۇم خەۋەرنى ئاڭلىدىم،
ئىلاھىم يالغان بولغاي» دەپ يازغانىدى ئابباس مۇنىياز تۈركقان.

كۆڭلۈم يەنە بۈزۈلدى، ئىلھامجان ئابلىز ئۇ رەھمەتلىكنىڭ
ئۈرۈمچىدىكى يېقىن دىلكەشلىرىدىن ئىدى. ھۈسەيىن تاش بىلەن
ئالاقىلىشالماي قالسام گېپىمنى، سالىمىمنى ئىلھامجان ئابلىز
ئارقىلىق يەتكۈزەتتىم. چۈنكى، ئۇلار يانفوننى توختاپ قالغان

ياكى ئېتىكىلىك ھالەتتىمۇ ئۇچرىشالايتتى.

ئابباس مۇنىياز تۇركقان بىلەن كۆرۈشسەكلا ھۈسەيىننىڭ گېپىنى قىلىشماي قالمايتتۇق. ھۈسەيىننى قەشقەرگە يوقلاپ بېرىپ، ھېيتگاھتا رەسىمگە چۈشۈۋاتقاندا ئابباستىن يان تېلېفونۇمغا ئۇچۇر كەلگەنىدى. سالامەتلىكىمنى سورىغانىكەن، قەشقەردە ھۈسەيىن بىلەن بىللە ئىكەنلىكىمنى ئېيتىپ ئۇچۇر يوللىدىم. ئابباس يەنە ئۇچۇر يوللاپ ھۈسەيىنگە سالام ئېيتتى، سالامنى دەرھال ھۈسەيىنگە يەتكۈزدۈم. ئەسلىدە ئىككىسىنى تېلېفوندا كۆرۈشتۈرگۈم بار ئىدى. بىراق، مېنىڭ بۇ ئەجەق يان تېلېفونۇمدا شاۋقۇن - سۈرەنلىك كوچىلاردا سۆزلەشمەك تەس ئىدى. قارشى تەرەپنىڭ ئاۋازىنى ئېنىق ئاڭلىغىلى بولمايتتى. ئابباس مۇنىياز يان تېلېفونۇمنىڭ بۇ كېسىلىنى ئوبدان بىلەتتى. شۇڭا، تېلېفون بەرمىگەنىدى، ئادەتتىمۇ كۆپىنچە ئۆي تېلېفونۇمغا تېلېفون بېرەتتى.

ھۈسەيىن تاش يالغۇز يازغۇچىلا ئەمەس، ئەدەبىي تەرجىمان، ئوبزورچى ئىدى. ئاپتورغا ئەمەس ئەسەرگە ئوبزور يازاتتى. ماقالىلىرى ئىلمىي، قايىل قىلارلىق ئىدى. ياقتۇرغان ئەسەرلىرى ھەققىدە ھۇزۇرلىنىپ سۆزلەيتتى. كىشىنىڭ ھالىغا بەكمۇ يېتەتتى. «نازىن قىزلار» رومانىم نەشر قىلىنغاندىن كېيىن جەمئىيەتتە قىزىق بىر مەيدان بەس - مۇنازىرىگە سەۋەب بولدى. رومان ھەققىدە ئىلمىي نۇقتىدىن چىقىپ ماقالە يازغانلاردىن كۆرە، ئاغزىدا ئوبزور يازدىغانلار كۆپ ئىدى. ھۈسەيىن «نازىن قىزلار تىراگېدىيەسى» ناملىق بىر پارچە ئوبزور يېزىپ «شىنجاڭ گېزىتى» نىڭ ئەدەبىي بېتىدە ئېلان قىلدۇردى. ئوبزوردا رومانىم خېلى ئەتراپلىق مۇلاھىزە قىلىنغانىدى. بۇ ماقالە رايونىمىزدىكى ئەڭ نوپۇزلۇق پارتىيە گېزىتىدە ئېلان قىلىنغان بولغاچقىمۇ ياكى قايىل قىلىش كۈچى چوڭقۇرمۇ، ئەيتاۋۇر ۋاژ - ۋاژ بەس - مۇنازىرىگە خاتىمە بەردى. «ئاداش، بىزدە ئازراق بىر نەرسە بىلىۋالسا ئۆلىمالىق، قازىلىق

قىلىپ پەتىۋا چىقىرىدىغانلار تولا. يامان بېرى بىر قىسىم چوڭلىرىمىز ئەنە ئاشۇ پەتىۋاچىلارنىڭ سۆزلىرىگە ئاسمان ئىشىنىپ قالىدۇ. ئەمەلىيەتتە، ئۇ پەتىۋاچىلار ئەدەبىيات كۈچىسىغا سۇقۇنۇپ كىرىۋالغان بىر توپ چەرەندىلەر. ئابدۇقادىر جالالىدىننىڭ سۆزى بويىچە ئېيتقاندا، ئەدەبىياتنىڭ رو چىۋىنلىرى. سەن ئۇلارنىڭ سۆزلىرىگە پەرۋا قىلما. ئىلمىي نۇقتىدىن چىقىپ يېزىلغان ماقالىلەردىن باشقىلىرىغا دىققەت قىلىپ كەتمىسەڭمۇ بولىدۇ. بىزنىڭ ۋەزىپىمىز يېزىش» دېگەندى 2008 - يىلى 3 - ئايدا ئۈرۈمچىدە كۆرۈشكىنىمىزدە. كېزى كەلگەندە شۇنىمۇ دەپ قوياي، ئۇ كىتاب ئوقۇشقا، بولۇپمۇ ئۇيغۇر يازغۇچى، شائىرلارنىڭ ئەسىرىنى ئوقۇشقا بەك ئامراق ئىدى. ئوقۇغان ئەسەرلىرى ھەققىدە سۆزلەپ بېرەتتى. بۇنىڭدىن ئون يىللار ئىلگىرى بولسا كېرەك، «قەشقەر ئەدەبىياتى» ژۇرنىلىدا يازغۇچى تۇرسۇنجان سادىقنىڭ «كېچىكىپ قىزارغان ئۇپۇق» ناملىق پوۋېستى ئېلان قىلىندى. ھۈسەيىن تاش ماڭا تېلېفون بېرىپ پوۋېستنىڭ تولىمۇ ئېسىل يېزىلغانلىقىنى ئېيتتى، تۇرسۇنجان سادىققا سالام ئېيتىشىمنى تاپىلغانىدى. ئەمەلىيەتتە، ئۇ تۇرسۇنجان سادىق بىلەن تونۇشمايتتى. ئۇ ئەنە شۇنداق ئۇسۇللار بىلەن بولسىمۇ بىر سەپتىكىلەرنىڭ ئەمگىكىنىڭ قەدرىنى قىلاتتى.

ھۈسەيىن تاش گەپنى تۈز، ئوچۇق قىلىدىغان، غەيۋەت - شىكايەتتىن خالىي ئىدى. بىركىمنىڭ كۆڭلىنى ئاياپمۇ بولسا خۇشامەت قىلىپ قويۇشنى بىلمەيتتى. مىللەتنىڭ نۇقسان - ئەيىبلەرنى كۆرسىتىپ بېرىدىغان، ئىناقلىققا، بىرلىككە، ئىتتىپاقلىققا ئۈندەيدىغان ماقالىلەرنى بولدى دېگۈچە يېزىپ قويۇپ، ئەمەلىيەتتە بىر - بىرىنىڭ كىچىكىگە سەۋەنلىكىنى كەچۈرەلمەي ئاق تاغلىق، قارا تاغلىق بولۇشۇپ ياشايدىغان زىيالىيلارنىڭ ھەممىسى بىلەن گەپ ئۆتەتتى. ئۇ مەزھەپتىكىلەر، بۇ گۆرۈھتىكىلەر دەپ ئايرىمايتتى. «سۈرۈشتە قىلىپ كەلسە

ئۇلارنىڭ ئۈنچىلا قىلىپ كېتىشىنىڭ ھاجىتى يوق ئىدى. نېمانچە قىلىشىدىكىنە بۇ ئاغىنىلەر» دەيتتى ئىچى پۇشۇپ. ئەلھۆككىمىللا دېمەي ئامال يوق. ھۈسەيىن تاشنىڭ كۆيۈمچان ئايالى، سۆيۈملۈك ئىككى پەرزەنتى، ئاكا - سىڭىللىرى ۋە دوست - بۇرادەرلىرىنى تاشلاپ كەتكىنى راست. ئۇنىڭ كەلگۈسى ھەققىدە، پەرزەنتلىرى ھەققىدە نۇرغۇن ئارزۇ - ئارمانلىرى بار ئىدى. ئايالى، بالىلىرى، قېرىنداشلىرى، دوستلىرىنى قان - قان يىغلىتىپ كېتىپ قالدى. تېخى ئەمدىلا قىرىق ياشتىن ئاشقاندا، قىرانلىق دەۋرىگە قەدەم قويغاندا كېتىپ قالدى. قىرىق ياشتىن ھالقىغان يىگىتنىڭ ئايالى ئەر مېھرىگە، پەرزەنتلىرى ئاتا مېھرىگە تازا موھتاج بولاتتى ئەمەسمۇ. نەچچە يىلدىن بېرى باغرىدا ئەر كىلىتىپ، كۆزىنىڭ قارىقىغا دەسسەتىپ قاتارغا قوشۇۋاتقان پەرزەنتلىرىنىڭ غېمىنى يەيدىغان ۋاقتى ئىدى ئەمەسمۇ. ئەمدى ئاشۇ بالىلارنىڭ غېمىنى يېيىش بىچارە ئانىنىڭ زىممىسىگە يۈكلىنىپ قالدى.

ھەسرەتلەنسەكمۇ، يىغلىساقمۇ ئامال يوق. تەقدىرنىڭ يازمىشى ئاشۇنداق، تۇغۇم بار يەردە ئۆلۈمۈم بار. ھېچكىم بۇ تەقدىردىن قېچىپ قۇتۇلالغان ئەمەس. شۇڭا، ھاياتلار بىر - بىرىمىزنىڭ قەدرىگە يېتەيلى، سالامەتلىكىمىزنى ئاسرايلى. ئىلاھىم، ھاياتلارنىڭ ئۆمرى بەرىكەتلىك بولغاي!

2009 - يىلى 10 - ئىيۇن، يەكەن

سۆھبەت ۋە دىل پىيانلىرى

ئارزۇيۇم: خەلق ئېتىراپ قىلغۇدەك يازغۇچى بولۇش (I)

ھاجى ئېھسان قاۋۇل بىلەن سۆھبەت

ياسىنجان سادىق ئوقۇرمەنلەرنىڭ قىزغىن ئالاقىشىغا ئېرىشىپ كېلىۋاتقان تالانتلىق ياش يازغۇچىلىرىمىزنىڭ بىرسى. ئۇ ئۆزىنىڭ «قۇرۇپ كەتكەن دەريا»، «بېلىقچى ھەققىدە ھېكايە»، «چاشقان ئاپىتى» قاتارلىق سەرخىل پوۋېست، ھېكايىلىرى بىلەن بۈگۈنكى دەۋر ئۇيغۇر ئەدەبىياتىنىڭ تەرەققىياتى ئۈچۈن تېگىشلىك تۆھپە قوشتى. مەن ياسىنجان سادىقنىڭ ئىجادىيەت ئەھۋالى ۋە ئەدەبىيات قاراشلىرى ھەققىدە ئېلىپ بارغان سۆھبىتىمىزنى ئوقۇرمەنلەرگە سۈندۈم.

سوئال: سىزنىڭ ئىجادىيەت سېپىگە كىرىشىڭىزدە ھەل قىلغۇچ رول ئوينىغان ئامىل قايسى؟

جاۋاب: بىرىنچى ئامىل — بالىلىق چاغلىرىمدىن تارتىپ يېتىلدۈرگەن كىتابخۇمارلىق. ئىككىنچى ئامىل — تولۇقسىز ئوتتۇرا مەكتەپتىكى تىل - ئەدەبىيات ئوقۇتقۇچىمىزنىڭ سەبىي قەلبىمگە تۇتاشتۇرغان ئىجادىيەت ئىشتىياقى. ئۈچىنچى ئامىل — ئاشىقلىق. چۈنكى، دەسلەپكى ئەسەرلىرىمىزنىڭ ھەممىسى دېگۈدەك مۇھەببەت تېمىسىدا يېزىلدى. تۇنجى سۆيگۈنىڭ ئازابىدا يۈرىكى ئۆتمىتۈشۈك بولمىغان كىم بار دەيسىز؟ ئىنىم ھاجى، سىزمۇ بۇ ئازابتىن مۇستەسنا ئەمەسقۇ دەيمەن؟

سؤال: ئىجادىيەتتە بەلگىلىك نەتىجە ياراتقان ئەدەبىياتچىلارنىڭ تەرجىمىھالىنى ئوقۇغۇنىمىزدا، ئۇلارنىڭ كۆپىنچىسىنىڭ ئەدەبىيات كەسپىدە ئوقۇغانلىقى ياكى ئەدەبىيات بىلەن مۇناسىۋەتلىك كەسپلەردە تەربىيەلىنىش پۇرسىتىگە ئېرىشكەنلىكىنى كۆرۈۋېلىش تەس ئەمەس. ئەمما، سىز سۈچىلىق كەسپىدە ئوقۇغان ھەم ھېلىمۇ شۇ خىزمەت بىلەن شۇغۇللىنىپ تۇرۇپ ئىجادىيەتتە مۇۋەپپەقىيەتكە ئېرىشەلەيدىغىز، بۇنى قانداق چۈشىنىش كېرەك؟

جاۋاب: تەربىيەلىنىشنىڭ، بولۇپمۇ ئەدەبىيات كەسپىدە تەربىيەلىنىشنىڭ ئەدەبىي ئىجادىيەتكە بولىدىغان تەسىرىنى چەتكە قېقىشقا بولمايدۇ. چۈنكى، ئۇلى چىڭ بولسا ئىبارەت مۇستەھكەم بولىدۇ. پەسىچە، ئەدەبىيات كەسپىدە ئوقۇماي تۇرۇپ ئەدەبىي ئىجادىيەت بىلەن شۇغۇللىنىپ مۇئەييەن نەتىجە قازانغانلارنىڭ ھەممىسى ئىشتىن سىرتقى ۋاقىتىدىن پايدىلىنىپ ئەدەبىياتتىن ئىبارەت بۇ ئىلىم بىلەن سىستېمىلىق تونۇشقانلار. چۈنكى، مەنمۇ ھازىر ئۆزلۈكۈمدىن ئۆگىنىپ ئەدەبىيات كەسپى بويىچە تولۇق كۇرسنى تاماملاي دەپ قالدىم.

سؤال: بۇنىڭدىن ئون نەچچە يىل ئىلگىرى «قەشقەر ئەدەبىياتى» ژۇرنىلىدا ئېلان قىلىنغان «سۆڭەل» ناملىق ھېكايىڭىز سېھرىي رېئاللىزم ئۇسلۇبىدا يېزىلغان ئەسەر. لېكىن، كېيىنكى مەزگىللەردە بۇ خىل ئىجادىيەت ئۇسلۇبىدا ئەسەر ئېلان قىلدۇرمىدىڭىز. بۇ توغرىدا چۈشەنچە بېرىشنى خالامسىزكىن؟

جاۋاب: مەن شۇ چاغقا قەدەر بىرەر «ئىزم» غا سېلىپ تۇرۇپ ئىجادىيەت قىلىشنى ئويلاپ باقمىدىم. ئەمما، كۆڭلۈمدىكى گەپنى قىلسام، مەن رېئاللىزمنى ئىنتايىن ياخشى كۆرىمەن. مېنىڭچە، يازغۇچى قايسى «ئىزم» دا ئەسەر يېزىشنى ئەمەس، ئوقۇرمەنلەر ياقىتۇرۇپ ئوقۇيدىغان تېمىدا ئەسەر يېزىشنى ئويلىشى كېرەك. سؤال: «قۇرۇپ كەتكەن دەريا» ناملىق پوۋېستىڭىز «تارىم»

ژۇرنىلىنىڭ 1998 - يىللىق 1 - ساندا ئېلان قىلىنىشى بىلەنلا ئوقۇرمەنلەر ئارىسىدا كۈچلۈك زىلزىلە قوزغىدى. بۇنىڭدىكى ئاساسلىق سەۋەب نېمە؟

جاۋاب: «قۇرۇپ كەتكەن دەريا» نىڭ شۇ قەدەر ئالقىشلىنىشى - دىكى بىردىنبىر سەۋەب شۇكى، 20 - ئەسىرنىڭ 90 - يىللىرىدىكى ئۇيغۇر دېھقانلىرى دۇچ كەلگەن قىسمەتلەرنى سەنئەت دەرىجىسىگە كۆتۈرۈپ ئەكس ئەتكۈزگەنلىكىمىدە. چۈنكى، ئەسەر - دىكى يېرىم دەريانىڭ قىسمىنى دەل تارىم دەرياسىنىڭ قىسمىنى ئىدى. مەن بۇ ئېكولوگىيەلىك بۇزۇلۇشنى ئەڭ دەسلەپ ھېس قىلدىم ۋە ئەسىرىمدە ئىپادىلىدىم. مانا ھازىر تارىم دەرياسىنىڭ بۇزۇلغان ئېكولوگىيەلىك مۇھىتىنى ياخشىلاش ئۈچۈن دۆلەت مالىيەسىدىن قانچىلىك خىراجەت چىقىم قىلىۋاتقانلىقى ھېچكىمگە سىر ئەمەس.

سوئال: «داۋان» ناملىق تۇنجى رومانىڭىز ھەققىدە قانداق ئىنكاسلارنى ئاڭلىدىڭىز؟

جاۋاب: «داۋان» ھەققىدىكى ئىنكاسلار ھەر خىل. ئاساسلىق روماندىكى پېرسوناژلىرىمنىڭ كېيىنكى تەقدىرى ھەققىدە بېشارەت بەرمىگەنلىكىم توغرىسىدا بولدى. ئەمەلىيەتتەمۇ ھاياتنىڭ ئۆزى بىر داۋان، ئىنسان بۇ داۋاندىن مەڭگۈ ئېشىپ بولالمايدۇ.

سوئال: «تارىم» ژۇرنىلىنىڭ ئۆتكەن يىللىق 10 -، 11 - سانلىرىدا «كۈنلەر ئىقلىمى» ناملىق تارىخىي پوۋېستىڭىز ئېلان قىلىندى. «جاللات خېنىم» ناملىق ئىككى قىسىملىق تارىخىي رومانىڭىز نەشر قىلىنىش ئالدىدا تۇرۇپتۇ. سىز نېمە سەۋەبتىن تارىخىي تېمىدا ئەسەر يېزىشقا قىزىقىپ قالدىڭىز؟

جاۋاب: مېنىڭ تارىخىي تېمىدا ئەسەر يېزىشىمنى قىزىقىپ قېلىش دەپ چۈشەنسەك ئانچە توغرا بولماس. چۈنكى، ھەرقانداق ئەقىل - ھوشى جايىدا ئادەم ئۆز مىللىتىنىڭ تارىخىغا قىزىقىدۇ. خانىش ئاماننىساخان بىلەن جاللات خېنىم

تارىخىمىزدا ئۆتكەن مەشھۇر جامائەت ئەربابى، ئايال ھۆكۈمرانلاردۇر. ئۇنىڭ ئۈستىگە ئۇلارنىڭ ھاياتىنىڭ كۆپ قىسمى يۇرتىمىز يەكەندە ئۆتكەن. شۇ سەۋەبتىن مەن بۇ ئىككىمۇ بۈيۈك ئايال تارىخىي شەخس ھەققىدە قەلەم تەۋرىتىشنى ئۆز بۇرچۇم دەپ ھېسابلىدىم.

سوئال: سىز ئەسەرلىرىڭىزنىڭ تىلىغا قانداق ئىشلەيسىز؟
جاۋاب: ئەسەرلىرىمنىڭ تىلىغا خۇددى سەھرا قىزلىرى قول ياغلىققا گۈل كەشتىلىگەندەك مېھنەت سىڭدۈرمەن.

سوئال: يېزىقچىلىق سۈرئىتىڭىزنىڭ تېزلىكى كىشىنى ھەيران قالدۇرىدۇ. بۇنىڭدا بىرەر «سىر» بارمۇ قانداق؟

جاۋاب: مەندە ھەيران قالغۇدەك ھېچبىر سىر يوق. ئاددىيلا قىلىپ ئېيتسام، مەن ھەرقاچان يازماقچى بولغان ئەسەرلىرىم ئۈستىدە پىكىر يۈرگۈزمەن. پىكىر كالايدا پىشقان ھامان قولۇمغا قەلەم ئالسىمەن - دە، يېزىشنى باشلايمەن. بۇنداق چاغلاردا تاماق يېيىش، دەم ئېلىش ۋە ئۇيقۇ دېگەنلەرگە ئانچە ئېتىبار قىلىپ كەتمەيمەن.

سوئال: سىز مەملىكەتلىك ۋە ئاپتونوم رايون دەرىجىلىك ئىجادىيەت مۇكاپاتلىرىغا كۆپ قېتىم نائىل بولىدىڭىز. بۇنىڭ ئىجادىيىتىڭىزگە بولغان تەسىرى قانداق بولدى؟

جاۋاب: ھەر خىل مۇكاپاتلار مەندىكى ئىجادىيەتكە بولغان مەسئۇلىيەتچانلىق ئۇيغۇسىنى تېخىمۇ كۈچەيتتى.

سوئال: سىز «گۈلزار» ئەدەبىيات مۇكاپاتىغا قانداق قارايسىز؟
بۇ مۇكاپاتقا ئېرىشىش ئىشەنچىڭىز بارمۇ؟

جاۋاب: «گۈلزار» ئەدەبىيات مۇكاپاتى خەلقىمىزنىڭ ئۆز يازغۇچىلىرىغا بولغان يۈكسەك ھۆرمەت - ئەقىدىسىنىڭ، ئارزۇ - تىلەكلىرىنىڭ سىمۋولى. مەن بۇ ھۆرمەت - ئەقىدىگە چوقۇم ئېرىشىمەن.

سوئال: سىز ئىجادىيەت بىلەن شۇغۇللىنىش جەريانىدا قانداق ئەجر بىلەرنى يەكۈنلىدىڭىز؟ سىزنىڭچە، يازغۇچى قانداق

شەرتلەرنى ھازىرلىشى كېرەك؟

جاۋاب: ئىجادىيەت تەجرىبىلىرىم ھەققىدە توختالسام گەپ ئۆزىراپ كېتىشى مۇمكىن. يىغىنچاقلىغاندا، كۆپلەپ كىتاب ئوقۇش، ئىجادىيەتتە ئىزچىللىقنى ساقلاش. يازغۇچى ئەڭ ئاۋۋال ئادەم بولۇشتىن ئىبارەت شەرتنى ھازىرلىشى كېرەك. بىرەر پوۋېست ياكى داستان ئېلان قىلىپ ئالچاڭلاپ كېتىش بىلەن ھەمدە خەلق ئېتىراپ قىلغان ئەدىبلەر ھەققىدە پىئىنە - ياسات تارقىتىش ئارقىلىق باشقىلارنىڭ ئوبرازغا نۇقسان يەتكۈزۈش بەدىلىگە يازغۇچى، شائىر ئاتىقىنى ئېلىش بەكمۇ كۈلكىلىك، چۈنكى يازغۇچى، شائىرلارنىڭ خەلقنىڭ قەلبىدە ئەخلاقىتىن قويۇرۇلغان مۇنارى بار.

سوئال: سىز ئەدەبىي تەنقىد بىلەن ئىجادىيەتنىڭ مۇناسىۋىتىگە قانداق قارايسىز؟

جاۋاب: تەنقىدچى بىلەن ئىجادىيەتچى ھېچقاچان رەقىب ئەمەس. نورمال تەنقىدنىڭ ئىجادىيەتكە پايدىسى بار. ئەمما، يېقىنقى بىر مەزگىلدە ئۇيغۇر ئەدەبىياتىدا بىر قىسىم كىشىلەر ئەدەبىي تەنقىدتىن ئۆز مۇددىئاسى ئۈچۈن پايدىلىنىۋاتىدۇ. ئەدەبىي تەنقىد تۆھمەتخور، چىدىماس، روھى زەپىپانە كىشىلەرنىڭ قورالىغا ئايلىنىپ قالدى.

سوئال: سىز قايسى يازغۇچىلارنىڭ ئەسەرلىرىنى سۆيۈپ ئوقۇيسىز؟

جاۋاب: مەن چەت ئەل يازغۇچىلىرىدىن چىڭخىز ئايماتوق، ياشار كامال، دوستوۋىسكىي، ئېھسان ئابدۇقۇددۇس، ئابدۇللا قادىرى، جىبران خېلىل جىبران، تۈرگىنىۋ، تاگور قاتارلىق يازغۇچىلارنىڭ ئەسەرلىرىنى؛ ئۇيغۇر يازغۇچىلىرىدىن مەمتىمىن ھوشۇر، زوردۇن سابىر، ئەختەم ئۆمەر، خالىدە ئىسرائىل، مۇھەممەت باغراش، نۇرمۇھەممەت توختى، ئەخمەت ئىمىن، ئابدۇراخمان قاھار، تۇرسۇن بەگ ئىبراھىم قاتارلىق يازغۇچىلارنىڭ ئەسەرلىرىنى، شائىرلاردىن ئوسمانجان ساۋۇت،

روزي سايت، قۇربان بارات قاتارلىق شائىرلارنىڭ شېئىرلىرىنى؛ ياشلاردىن ئابدۇقادىر جالالىدىن، باتۇر روزى، ھۈسەيىن تاش، ئابباس مۇنىياز، ئەنۋەر مۇھەممەد تۇرسۇنجان مۇھەممەد، رىزۋانگۈل يۈسۈپ قاتارلىقلارنىڭ ئەسەرلىرىنى يافتۇرۇپ ئوقۇيمەن.

سوئال: ھازىر قايسى ئەسەرلىرىڭىز ئۈستىدە ئىشلەۋاتىسىز؟
جاۋاب: تېخى رەسمىي يېزىشنى باشلىمىغان ئەسەر ئۈستىدە مەلۇمات بەرگۈم يوق. بەلكىم بىر مەزگىل ھېكايە يېزىشىم مۇمكىن.

سوئال: ئاخىرىدا ئوقۇرمەنلىرىڭىزگە دەيدىغان قانداق يۈرەك سۆزلىرىڭىز بارلىقىنى ئاڭلاپ باقساق.
جاۋاب: ئەسەرلىرىمنى يافتۇرۇپ ئوقۇغان ئوقۇرمەنلىرىمگە، شۇنداقلا مېنىڭ ئىجادىيىتىمنى قوللىمىغان مەتبۇئاتلارغا، دوستلىرىمغا، خىزمەتداشلىرىمغا، ئايالىمغا رەھمەت ئېيتىمەن. ئەلۋەتتە بۇ سەمىمىي قوللاش، ياخشى تىلەكلەرگە قايتۇرىدىغان ئەڭ ياخشى جاۋاب تېخىمۇ نادىر ئەسەر يېزىش. بۇنىڭغا ئىشەنچىم كامىل.

2000 - يىلى 1 - مارت، يەكەن

ئارزۇيۇم: خەلق ئېتىراپ قىلغۇدەك يازغۇچى بولۇش (2)

ئەخمەتجان خۇما بىلەن سۆھبەت

ئىلاۋە: «جاللات خېنىم» رومانى نەشر قىلىنغاندىن كېيىن ئوقۇرمەنلەر ئارىسىدا مۇئەييەن تەسىر پەيدا قىلدى. بۇ مۇناسىۋەت بىلەن «قەشقەر گەدەبىياتى» ژۇرنىلى تەھرىراتىنىڭ ھاۋالىسىگە بىنائەن ئەخمەتجان خۇما ياش يازغۇچى ياسىنجان سادىق چوغلان بىلەن مەخسۇس سۆھبەتلەشتى. تەھرىراتىمىز كەڭ ئوقۇرمەنلىرىمىزنىڭ بۇ ياش يازغۇچى ۋە ئۇنىڭ ئىجادىيەتلىرى توغرىسىدىكى چۈشەنچىسىنى چوڭقۇرلاشتۇرۇشنى كۆزدە تۇتۇپ بۇ «سۆھبەت» نى ئېلان قىلدۇق. ئەلۋەتتە، «سوئال» ئەخمەتجان خۇما نامىدىن، «جاۋاب» ياسىنجان سادىق چوغلان نامىدىن يۈرۈشىدۇ.

سوئال: سىز ئىزچىل تۈردە رېئال تېمىدا يېزىپ كېلىۋاتقاندىڭىز. بىرنەچچە يىلدىن بۇيان «جاللات خېنىم» نى ئۆز ئىچىگە ئالغان تارىخىي ئەسەرلەرنى يازدىڭىز. ئۇنىڭ ئۈستىگە بۇ ئەسەرلەر خاسلا سەئىدىيە دەۋرى توغرىسىدا يېزىلىپتۇ. سىز قانداق بولۇپ تارىخىي تېمىغا قىزىقىپ قالىدىڭىز؟ سەئىدىيە دەۋرىگە ئالاھىدە قىزىقىشىڭىزدا سەۋەب بارمۇ، قانداق؟

جاۋاب: تارىخىي تېمىدا يازغان ئەسەرلىرىمنى ياسىنجان مەنمۇ تارىخىي تېمىدا ئەسەر يېزىپ باقايچۇ دەپلا يازغان

ئوخشايدۇ دەپ پەرز قىلغان بولسىڭىز پۈتۈنلەي خاتالىشىسىز. مېنىڭچە، ھەرقانداق بىر ئادەمنىڭ ئۆز مىللىتىنىڭ تارىخىنى بىلمەيلى ئۇ پەخىرلىك ياكى ھاقارەتلىك تارىخ بولسۇن خىيالىنى ھوقۇقى بار. شۇنداقلا، ھەرقانداق بىر ئەقىل - ھوشى جايىدا ئادەم چوقۇم ئۆز مىللىتىنىڭ تارىخىغا قىزىقىدۇ. مەنمۇ ئەقىلىمنى بىلگەندىن تارتىپ مىللىتىمنىڭ ئۆتمۈشىنى بىلىش ئۈچۈن ئىمكانىيەتنىڭ بارىچە ئىزدىنىپ كېلىۋاتىمەن. سەئىدىيە خانلىقىنىڭ ئاستانىسى بولغان قەدىمىي شەھەر يەكەندە تۇغۇلۇپ ئۆسكەنلىكىم ئۈچۈن پەخىرلىنىمەن. شۇڭلاشقىمۇ، سەئىدىيە دەۋرىگە قىزىقىشقا ئەمەس، چەكسىز مۇھەببەتتەم بار.

سوئال: «جاللات خېنىم» رومانىنى يېزىشقا تەرەددۈت قىلىشىڭىز ۋە يېزىپ چىقىشىڭىزغا نېمە تۈرتكە بولدى؟

جاۋاب: «جاللات خېنىم» دىن ئىبارەت بۇ زىددىيەتلىك تارىخىي تېمىنى تاللاپ قېلىشىمنىڭ تاسادىپىي سەۋەبى بار. 1995 - يىلى بولسا كېرەك، يامغۇر يېغىپ يول پاتقاق بولۇپ كەتكەن بىر كۈنى، ئانام بىلەن ئۆيىمىز جايلاشقان «خانقا دەرۋازىسى» دىن سودىلىققا چىقتۇق. ئادەتتە بىر كىلومېتىرغا يېقىن يول ماڭساق شەھەر ئىچىگە كىرگىلى بولاتتى. يول بەك پاتقاق بولۇپ كەتكەنلىكى ئۈچۈن، ئىمكان بار يولنىڭ چېتى بىلەن مېڭىپ ئات - ئېشەك ھارۋىلىرىنىڭ پاتقاق چاچرىتىشىدىن ساقلىنىپ كېتىۋاتاتتۇق. ئانام تۇيۇقسىز توختاپ دۇئاغا قول كۆتۈردى. ئەتراپقا قارىسام يولنىڭ ئىككى تەرىپى پۈتۈنلەي تورالغۇ ئۆي، دۇكان، ئەجەبلىنىپ ئانامدىن سورىدىم. ئانام «ئالدىمىزدىكى مۇشۇ ئۆيلەرنىڭ ئارقىسىدا جاللات خېنىمنىڭ مازارى بار، شۇڭا روھىغا دۇئا قىلىپ ئۆتتۈم» دېدى. «جاللات خېنىم» دېگەن سۆز بەكمۇ غەلىتە ئاڭلانغاچقا، «بىر جاللاتنىڭ روھىغىمۇ دۇئا قىلغان بارمۇ؟» دەپ سورىدىم ئانامنىڭ چىشىغا قەستەن تېگىپ. بۇ سوئالنى ئاڭلاپ ئانام قاپقىنى سەل تۇرۇپ، «ئۇنداق دېمەك،

بالام، جالات خېنىمنىڭ روھى قورۇنۇپ قالىدۇ. ئەمەلىيەتتە، ئۇ بىر قىساسكار خېنىم» دېدى. مەن يەنە بىر مۇنچە سوئال سورىغان بولساممۇ، ئانام قانائەتلەنگۈدەك جاۋاب بېرەلمىدى - دە، مېنى جالات خېنىم مازارىغا باشلاپ بېرىش بىلەن كۇپايىلەندى. شۇ كۈنى مەن ئوتتۇرا ئەسىردىكى بۇ بۈيۈك ئايال ھۆكۈمدارنىڭ مەقبەرىسىنى زىيارەت قىلدىم. كېيىنكى ۋاقىتلاردا يەكەن ناھىيەلىك مەدەنىيەت يۇرتىنىڭ باشلىقى ئابدۇقادىر داۋۇت ئاكا ۋە يازغۇچى ساۋۇت داۋۇت ئاكلار مېنىڭ جالات خېنىم ھەققىدىكى چۈشەنچىلىرىمنى تولۇقلىدى. بۇ ھەقتە ئەسەر يېزىش پىلانىمنى ئاڭلىغاندىن كېيىن، مېنى نۇرغۇن بىرىنچى قول تارىخىي ماتېرىيال بىلەن تەمىنلىدى. يەنە يەكەن ناھىيەلىك شىنخۇا كىتابخانىسىنىڭ سابىق دىرېكتورى مەرھۇم ئابلەت مۇھەممەت ئاكا ۋە ئۆمەر جان ئوسمان، نۇر مۇھەممەت ئايۇپ، ئادىل ئىمىن قاتارلىق دوستلىرىم ئىقتىسادىي، مەنىۋى جەھەتتىن يار - يۆلەكتە بولدى. 1999 - يىلى «تۇلپار» مۇكاپاتىنى ئېلىش ئۈچۈن كۈنىمىڭگە بارغىنىمدا ياش يازغۇچى ئەختەم ئۆمەر بىلەن بىر ياتاققا چۈشتۈم. ئۇمۇ «جاللات خېنىم» نى يېزىۋاتقانلىقىمنى ئاڭلاپ مېنى رىغبەتلەندۈردى. خەلقىمىزنىڭ ئېتىراپ قىلىشىغا ئېرىشكەن بۇ ياش يازغۇچىنىڭ رىغبەتلەندۈرۈشى ۋە سەمىمىي تىلىكى ئىشەنچىمنى تېخىمۇ ئاشۇرۇپ، ئىجادىيەت قىزغىنلىقىمغا تۈرتكە بولدى. شۇنىڭ بىلەن يەنە يازغۇچى ئابدۇۋەلى ئەلى ئاكىنىڭ رىغبەتلەندۈرۈشىگە ۋە بىر مۇنچە ماتېرىيال بىلەن تەمىنلىشىگە ئائىل بولدۇم. رومانىم پۈتمەي تۇرۇپلا شىنجاڭ ياشلار - ئۆسمۈرلەر نەشرىياتى خېرىدارلىق قىلدى. مۇھەررىر ئەركىن ئىبراھىم ئەپەندى رومانىم پۈتۈپ بولغۇچە، ھەپتىدە بىر قېتىم دېگۈدەك تېلېفون بېرىپ سۈپلەپ تۇردى. مەن ئەنە شۇنداق سەمىمىي قوللاش، خالىس ياردەم ۋە ياخشى تىلەكلەر بىلەن روماننى يېزىپ تاماملىدىم.

سوئال: شۇڭا، روماننى ئانىڭىزغا بېغىشلىغان ئىكەنسىز - دە؟

جاۋاب: مېنىڭ ئانامغا بېغىشلاپ بىر ئەسەر يازغۇم بار ئىدى، گەرچە ئۇنى يازالمىغان بولساممۇ، مىللىتىمىز تارىخىدىكى بۇ بۈيۈك ئانىنىڭ ھاياتىغا بېغىشلاپ يازغان بۇ ئەسىرىمنى سۆيۈملۈك ئانامغا ۋە بارلىق خانىم - قىزلارغا بېغىشلىدىم. بۇ ئىشىمدىن چەكسىز پەخىرلىنىمەن.

سوئال: روماندىكى تارىخىي ئەينەكلىك خېلى كۆپ بەدىئىي توقۇلما ئارقىلىق تېخىمۇ جۈلالىنىپ، ئۇلار ئۆز ئارا گىرەلىشىپ ئۆتۈشۈپ كېتىپتۇ. مېنىڭچە، بۇنداق ماس، مول تەسەۋۋۇر كەم ئۇچرايدۇ. سىز بۇ بەدىئىي توقۇلمىلارنى تارىخىي ئەينەكلىككە قانداق ئايلاندۇرالىدۇڭىز؟ بولۇپمۇ تارىخىي شەخسلەرنىڭ خاراكتېرى، پىسخىكىلىق زىددىيەتلىرى، ھالىتى شۇ قەدەر ئوبرازلىق، جانلىق، قايىل قىلارلىق تەسۋىرلىنىپتۇ. سىز ئۇلار بىلەن ساماۋى سۆھبەتتە بولمىغانسىز؟

جاۋاب: «جاللات خېنىم»نى يېزىشقا باشلىغاندىن تارتىپ تاكى ئاخىرلاشتۇرغۇچە ئاجايىپ بىر ھاياجان ئىلكىدە قەلەم تەۋرەتتىم. كەيپىياتم قانداق بولۇشىدىن قەتئىينەزەر، يېزىق ئۈستىلىگە كېلىپ قولۇمغا قەلەمنى ئالساملا ھاياجان، ئىلھام، تەپەككۈرۈم خۇددى سەلدەك يامراپ تۇردى. مەن ئاشۇ پېرسوناژلىرىم بىلەن چەكسىز تەپەككۈر ئالمىدە سىرداشتىم. ئاشۇ قەدىم ماكان - زامانى تەپەككۈر كۆرۈم بىلەن تەپسىلىي كۆرۈشكە تىرىشتىم.

سوئال: مېنىڭچە، تارىخىي ئەسەر يېزىشتا يازغۇچى تىل جەھەتتىكى ئەينەكلىك بىلەن بۈگۈنگە ماسلاشتۇرۇشتا ناھايىتى كۆپ كۈچ سەرپ قىلىشقا توغرا كېلىدۇ. سىز مەيلى پېرسوناژ تىلى بولسۇن ياكى ئاپتور تىلى جەھەتتە بولسۇن مۇۋەپپەقىيەتلىك نەمۇنە يارىتىپسىز. بۇنىڭدا بىرەر سىر بارمۇ، قانداق؟

جاۋاب: بۇنىڭدىكى سىر ئالدى بىلەن ئۇيغۇر تىلىمىزنىڭ چەكسىز پاساھەتلىك سېھرىي كۈچىدە. ئاندىن قالسا ئانا تىلىمىزدا ئەسەر يېزىۋاتقان مېھنەتكەش ئۈستازلىرىمىزنىڭ

نادىر ئەسەرلىرىدە.

سوئال: روماندا باشتىن - ئاخىر ۋاقتىنى كونكرېتلاشتۇرماي «ئۈجمە پىششىقى»، «ياز»، «قىش» دېگەندەك پەسىل خاراكتېرلىك ۋاقىت ئۇقۇمى ئىشلىتىپسىزغۇ؟

جاۋاب: مەن خېلى ئىزدىنىپمۇ مۇھىم تارىخىي ۋەقەلەرنىڭ كونكرېت ۋاقتىنى تاپالمىدىم. بەزى تارىخىي ۋەقەلەرنىڭ ۋاقتى خاتىرىلەنگەن بولسىمۇ، بىرنەچچە خىل مەنبەلەردىكى ۋاقتى ئوخشىمىغان ھالدا خاتىرىلەنگەن. ئۇنىڭ ئۈستىگە پەرقمۇ خېلىلا چوڭ. شۇڭلاشقا كۆزۈمنى يۇمۇپلا مانچىنچى يىلى مانچىنچى ئاينىڭ مانچىنچى كۈنى دەپ ئېلىشقا كۆڭلۈم ئۈنماي مەۋھۇم ۋاقىت ئۇقۇمى ئىشلەتتىم.

سوئال: «جاللات خېنىم» ئارقىلىق «قۇرۇپ كەتكەن دەريا»دىن كېيىن ئىجادىيىتىڭىزنىڭ يېڭى پەللىسىنى يارىتىپلا قالماي، ئەدەبىياتىمىز ئۈچۈن بىر مۇنەۋۋەر رومان تەقدىم قىلدىڭىز. سىز داۋاملىق تارىخىي تېمىدا ئەسەر يازامسىز؟ مەسىلەن، سەئىدىيە تارىخىنى بىر پۈتۈنلۈككە ئىگە قىلىدىغان تارىخىي ئەسەرلەرنى يېزىشنى ئويلاپ باقتىڭىزمۇ؟

جاۋاب: راست گەپنى قىلغاندا «جاللات خېنىم»نى يېزىش جەريانىدا تارىخىي تېمىدا ئەسەر يېزىشنىڭ جاپاسىنى يەتكۈچە تارتقانلىقىم ئۈچۈنمۇ تارىخىي تېمىدا ئەسەر يازماسمەن دەپ ئويلىغانىدىم. «جاللات خېنىم» نەشردىن چىققاندىن كېيىن ئاشۇ جاپانىڭ تەمىنى يەنە بىر مەرتەم تېتىغۇم كېلىۋاتىدۇ. ئەلۋەتتە، يەنىلا سەئىدىيە تارىخىغا نەزەر تاشلايمەن.

سوئال: «جاللات خېنىم» سىزنىڭ نادىر ئەسىرىڭىز. سىز روماننى ئۆمۈرلۈك ئىجادىيىتىڭىزنىڭ يۇقىرى پەللىسى دەپ قارامسىز؟ شۇنداقلا بۇ رومانىڭىزنىڭ «گۈلزار ئەدەبىيات مۇكاپاتى»غا ئېرىشىشىنى ئۈمىد قىلامسىز؟

جاۋاب: «جاللات خېنىم»نىڭ ئۆمۈرلۈك ئىجادىيىتىمنىڭ يۇقىرى پەللىسى بولۇپ قېلىشىنى قەتئىي خالىمايمەن. «گۈلزار

ئەدەبىيات مۇكاپاتى» ئۇيغۇر ئەدەبىياتىمىزدىكى ئەڭ كاتتا ئەدەبىيات مۇكاپاتى. ئۇ چوقۇم ئۆز ئىگىسىنى ئېلىشى كېرەك مەن چوقۇم بۇ مۇكاپاتنى ئالغۇدەك ئەسەر يېزىشقا تىرىشىمەن. سوئال: «جاللات خېنىم» نىڭ نەشر قىلىنىش جەريانىدىن (مۇھەررىرلىك، كوررېكتورلۇق، مۇقاۋا ۋە ئىچ بەتلەرنى لايىھەلەش ۋە تۈپلەش) رازىمۇسىز؟

جاۋاب: «جاللات خېنىم» نىڭ كوررېكتورلۇقىدىن كۆڭلۈم بەكلا يېرىم بولدى. تەھرىرلىكىدىن، مۇقاۋا، ئىچ بەت، باسمىدىن رازى بولدۇم. ئەركىن ئىبراھىم ئەپەندىم بىلەن مۇھەممەتتۇردى مىرزائەھمەد ئەپەندىمگە ئالاھىدە رەھمەت ئېيتتىمەن.

سوئال: رومانىڭىزنىڭ بازارغا سېلىنىش مۇناسىۋىتى بىلەن ئوقۇرمەنلىرىڭىز ۋە ئاۋامغا ئېيتىدىغانلىرىڭىز بارمۇ؟
جاۋاب: ئوقۇرمەنلىرىم «جاللات خېنىم» نى سېتىۋالغان پۇلىغا رازى بولسا بەكلا خۇش بولغان بولاتتىم.

سوئال: ئەدەبىي ئىجادىيەتتە بەلگىلىك نەتىجە ياراتقان ئەدەبىلەرنىڭ كۆپىنچىسىنىڭ ئەدەبىيات كەسپىدە ئوقۇغانلىقى ياكى ئەدەبىيات بىلەن مۇناسىۋەتلىك كەسپلەر ئارقىلىق تەربىيەلىنىش پۇرسىتىگە ئېرىشكەنلىكىنى كۆرۈۋېلىش تەس ئەمەس. ئەمما، سىز سۇچىلىق كەسپىدە ئوقۇغان ھەم ھېلىمۇ شۇ كەسپ بىلەن شۇغۇللىنىۋېتىپ تۇرۇپ بەلگىلىك نەتىجىگە ئىگە ياش يازغۇچىلاردىن بولۇپ قالدىڭىز. سىز ئەدەبىي ئىجادىيەتكە قاچان، قەيەردە، قايسى ئەسىرىڭىز بىلەن كىرىشكەن؟

جاۋاب: تەربىيەلىنىشنىڭ، بولۇپمۇ ئەدەبىيات كەسپىدە تەربىيەلىنىشنىڭ ئەدەبىي ئىجادىيەتكە بولىدىغان تەسىرىنى چەتكە قېقىشقا بولمايدۇ. چۈنكى، ئۇلى چىڭ بولسا ئىمارەت مۇستەھكەم بولىدۇ. پەممچە، ئەدەبىيات كەسپىدە ئوقۇماي تۇرۇپ ئەدەبىي ئىجادىيەت بىلەن شۇغۇللىنىپ مۇئەييەن نەتىجە قازانغانلارنىڭ ھەممىسى ئىشتىن سىرتقى ۋاقتىدىن پايدىلىنىپ

ئەدەبىياتتىن ئىبارەت بۇ ئىلىم بىلەن سىستېمىلىق تونۇشقانلار. چۈنكى، مەنمۇ ھازىر ئۆز لۈكۈمدىن ئۆگىنىپ ئەدەبىيات كەسپى بويىچە تولۇق كۇرسنى تاماملىدىم.

مەن ئەدەبىي ئىجادىيەتكە 1986 - يىلى شىنجاڭ سۇ ئېلېكتر تېخنىكا ئىشچىلار مەكتىپىنى پۈتكۈزۈپ خىزمەتكە قاتناشقاندىن كېيىن كىرىشكەن. شۇ چاغدىكى خىزمەت ئورنىم يەكەن ناھىيە بازىرىدىن يىگىرمە نەچچە كىلومېتىر يىراقلىقتىكى دەريا بويىغا جايلاشقاندى. پونكىتىمىزنىڭ ئەتراپى كۆز يەتكۈسىز قومۇشلۇق ئىدى. ياتقىمىنىڭ ئارقا دېرىزىسىدىن بۇ قومۇشلۇققا قاراپ ئولتۇرۇپ ئاجايىپ چەكسىز خىياللارغا چۆمەتتىم. دادامنىڭ گېپى بويىچە ئېيتقاندا، كىتابخۇمارلىق بالىلىق ۋاقتىمدىكى ماڭا چاپلاشقان «كېسەل» ئىدى. خىزمەتكە چىققاندىن كېيىن بۇ كېسىلم بارغانسېرى ئېغىرلاشتى. ھەپتىسىگە ئاز دېگەندە ئىككى پارچە كىتاب ئوقۇيتتۇم. ھەر ھەپتىسى يەكەن ناھىيەلىك كۈتۈپخانىغا كىتاب ئارىيەت ئالغىلى كىرسەم، كۈتۈپخانا خادىملىرى ماڭا ھەم ھەيرانلىق، ھەم قايىللىق نەزىرى بىلەن قاراپ قوياتتى. گەرچە مەن كىتاب ئوقۇشقا شۇنچە ئامراق بولساممۇ، ئەمما ئەدەبىي ئىجادىيەت بىلەن شۇغۇللىنىشنى پەقەتلا ئويلاپ باقمىغانىدىم. بىر كۈنى خىزمەتدەشم (ياتاقدەشم) نىڭ شىرەسىدىن بىر پارچە قول يازمىنى كۆرۈپ قالدۇم. قاراپ باقسام بەكمۇ ناچار بىر مەشىق ئەسىرى ئىكەن. خىزمەتدەشم ئۇنى «ھېكايە» دەپ ئەتىۋارلاپتۇ. ئەدەبىي ئەسەرلەرنى، ئەدەبىيات نەزەرىيەسىگە ئائىت كىتابلارنى كۆپ ئوقۇغانلىقىم ئۈچۈنمۇ خىزمەتدەشمىنىڭ يازغان بۇ «ھېكايە» سىنى پەقەتلا ياراتمىدىم ۋە پىكىرىمنى ئوچۇقلا ئېيتتىم. شۇ چاغدا خىزمەتدەشم كۈلۈپلا قويغانىدى. ئەمما، ئۇنىڭ ئاشۇ كۈلكىسىنىڭ كەينىگە يوشۇرۇنغان قاتتىق رەنجىشىنى سەزمىگەنكەنمەن. كېيىن ئوقسام، باشقا خىزمەتداشلىرىمغا، «ياسىنجان ئۈرۈمچىدە ئوقۇپ كەلدىم دەپ

تولا پوچىلىق قىلماي، ئاۋۋال تۆت تاغار سامانغا قاملاشتۇرۇپ
ھۆججەت يېزىشنى ئۆگىنىپ ئاندىن مېنىڭ يازغانلىرىمغا پالان -
پۇستان دېسۇن» دەپ ئاغرىنىپ بېرىپتۇ. بۇ گەپ قاتتىق
غۇرۇرۇمغا تەگدى. شۇنىڭ بىلەن ئاشۇ خىزمەتدېشىمغا «ھېكايە»
(ئەدەبىي ئەسەر) نىڭ قانداق بولىدىغانلىقىنى ئۆز قولۇم بىلەن
يېزىپ كۆرسىتىپ قويۇش ئۈچۈن قولۇمغا قەلەم ئالدىم. ئەمما،
ئاشۇ سەۋەب بىلەن ئىجادىيەتكە تەلۋىلەرچە كىرىشىپ
كېتىشىمنى ئويلىمىغانىكەنمەن. شۇنداق قىلىپ، ھېكايە،
پوۋېستلارنىمۇ تاشلاپ بىراقلا «باھاردا تۆكۈلگەن ياپراق» ناملىق
رومانىمنى يېزىشقا كىرىشتىم ۋە 1988 - يىلى 1 - ئايدا يېزىپ
تاماملىدىم. گەرچە بۇ تۇنجى ئەسىرىم شۇ يىللاردا شىنجاڭ
ياشلار - ئۆسمۈرلەر نەشرىياتىنىڭ نەشر قىلىش پىلانىغا كىرىپ
بولۇپ، ئىككى يىلدىن كېيىن ئۆزۈمگە قايتۇرۇلغان ۋە
ھازىرغىچە مېنىڭ قايتا ئۆزگەرتىپ ئىشلىشىمنى كۈتۈپ ياتقان
بولسىمۇ، مەن يەنىلا ئۇنى تۇنجى ئەسىرىم دەپ قارايمەن.

سوئال: ئۇنداقتا ئاشۇ خىزمەتدېشىڭىزغا رەھمەت ئېيتىشىڭىز
بولغۇدەك:

جاۋاب: بۇ سوئالنى ناھايىتى ياخشى سورىدىڭىز. مۇشۇ
مۇناسىۋەت بىلەن ئاشۇ خىزمەتدېشىمغا رەھمەت ئېيتىمەن.
راستىنى ئېيتسام، مەندە كىچىكىمدىن بىر يازغۇچى بولۇش
ئارزۇسى بار ئىدى. ئەمما، ئىشەنچ يوق ئىدى. لېكىن، مېنىڭ
يېزىشقا بەل باغلىشىم ئاشۇ بىر ئېغىز گەپنىڭ تەسىرىدىن
بولمىغان. مەن ئوقۇغان نۇرغۇن ئەسەرلەر ئەدەبىياتقا بولغان
ھەۋىسىمنى ئويغاتقان. ھەتتا تولۇقسىز ئوتتۇرا مەكتەپتىكى
ئەدەبىيات ئوقۇتقۇچىمنىڭ تەسىرىنىمۇ نەزەردىن ساقىت
قىلىشقا بولمايدۇ.

سوئال: سىزنىڭ ئەدەبىي ئىجادىيەت سېپىڭىزگە كىرىپ
كېلىشىڭىزگە قانداق ئامىللار تۈرتكە بولغان؟ ھازىرغىچە قانداق
نەتىجىلەرگە ئېرىشتىڭىز؟

جاۋاب: ئەدەبىي ئىجادىيەت سېپىگە كىرىپ قېلىشىمىدىكى سەۋەبىنى يۇقىرىدا دەپ ئۆتتۈم. ئەمما، ئۇ پەقەت سەۋەبلا، خالاس. لېكىن، ئويلاپ باقسام مەندە ئەزەلدىن يازغۇچىلىق خۇرۇچى بار ئىكەن. نېمىشقا دەپسەنگىز، بالىلىق چاغلىرىمىدىكى كىتابخۇمارلىقىمنى دېمەيلا قويمايلى، تولۇقسىز ئوتتۇرىدا ئوقۇۋاتقان ۋاقتىمدا ئەدەبىيات ئوقۇتقۇچىم تاپشۇرۇق ماقالىلىرىمنى ئالاھىدە ماختايتتى. يەنە بىر چوڭ ئامىل ئاشىقلىق. ئاشۇ ئون سەككىز - يىگىرمە ياش مەزگىللىرىمىدىكى قىزلارنى ئاسانلا ياخشى كۆرۈپ قالدىغان خاراكتېرىم مېنى نۇرغۇن ئاشىقلىق ئازابىغا دۇچار قىلغانىدى. مەن ئاشۇ قىزلارغا يۈرەك سىرىمنى ئاغزاكى ئەمەس، خەت ئارقىلىق ئىزھار قىلاتتىم. ئويلاپ باقسام، ئاشۇ سۆيگۈ خەتلىرىنى يېزىش ئارقىلىق خېلى يامان ئەمەس يېزىقچىلىق ماھارىتى يېتىلدۈرگەنكىنەنمەن. ھېسابلاپ باقسام، قولۇمغا رەسمىي قەلەم ئالغىلى ئون بەش - ئون ئالتە يىل بولۇپ قاپتۇ. ئەدەبىي ئىجادىيەتكە بولغان تەلۋىلەرچە تىرىشچانلىقىمىدىن تەسىرلەندىمۇ قانداق، «شىنجاڭ مەدەنىيىتى»، «تارىم» ژۇرناللىرىدىكى ئۈستاز مۇھەررىرلەر يازمىلىرىغا ئالاھىدە ئېتىبار بىلەن قاراپ، كەڭ - كۆشادە ئورۇن بەردى. شىنجاڭ يازغۇچىلار جەمئىيىتىدىكى مەمۇرىي ھوشۇر قاتارلىق ئۈستازلار رىغبەتلەندۈرۈپ قويساق ئىز بېسىپ قالار دېگەن خالىس نىيەتتە 1999 - يىلى مەملىكەتلىك ئاز سانلىق مىللەت ئەدەبىياتى بويىچە 6 - نۆۋەتلىك تۇلپار مۇكاپاتىنى بەردى. ئۇنىڭدىن باشقا، يەنە ئاشۇنداق خالىس نىيەتلەرنىڭ تۈرتكىسىدە 6 - نۆۋەتلىك خانىتەڭرى ئەدەبىيات مۇكاپاتىغا، «تارىم» ژورنىلى نەشر قىلىنغانلىقىنىڭ 50 - يىللىقى مۇناسىۋىتى بىلەن «ئالتۇن توي» مۇكاپاتىغا ئېرىشتىم.

سوئال: سىزنىڭ رېئال تېمىدىكى ئەسەرلىرىڭىزنىڭ تېمىسى خېلىلا كەڭ بولۇپ، دېھقانلار تۇرمۇشى ئەكس ئەتكۈزۈلگەن

ئەسەرلىرىڭىز باشقا تېمىلارغا قارىغاندا ئالاھىدە ياخشى چىقتى
ھەم ئوقۇرمەنلەرنىڭ سۆيۈپ ئوقۇشىغا، ئالقىشىغا سەۋەب
بولدى. شۇنىڭدىن قارىغاندا، دېھقانلار تۇرمۇشىغا ئالاھىدە كۆڭۈل
بۆلەمسىز قانداق؟ مۇنداقچە ئېيتقاندا، سىزنى سەھرا يازغۇچىسى
دېگۈم كېلىدۇ. سىز نېمە سەۋەبتىن بۇ تېمىنى ئاساسلىق
تاللىۋالدىڭىز؟

جاۋاب: ئالدى بىلەن مېنى سەھرا يازغۇچىسى دەپ
تەرىپلىگىنىڭىزگە كۆپ رەھمەت. مەن مۇشۇ نامغا ھەقىقىي
ئېرىشەلمەيمەن قىلچىلىك ئارىمىنىم قالمايتتى. دېھقانلار ئۇيغۇر
مىللىتىنىڭ ئانىسى ھەم دادىسىدۇر. ئەلۋەتتە شۇنداق ئىكەن، ئاتا -
ئانىسى ھەققىدە ئەسەر يېزىش ھەربىر قەلەم ئىگىسىنىڭ
ۋىجدانى بۇرچىدۇر. بەزى ياخشى نىيەتلىك دوستلىرىم سەھرا
تېمىسىدىكى ئەسەرلىرىم ھەققىدە توختىلىپ، بۇ ئەسەرلەرنىڭ
چىنلىق تۈسى ئىنتايىن قويۇق بولسىمۇ، سەنئەتلىك تۈستىنىڭ
ئاجىزلىقىنى، شۇ سەۋەبلىك گەرچە ھازىرچە ئۇيغۇر
ئوقۇرمەنلىرىنىڭ ئالقىشىغا ئېرىشىمىمۇ، كەلگۈسىدە ئۇنى
ھېچكىم ئەدەبىي ئەسەر دەپ قارىمايدىغانلىقىنى، ھەتتا چەت ئەل
تىللىرىغا تەرجىمە قىلىنىپ قالسىمۇ، قاراپ قويمايدىغانلىقىدىن
بېشارەت بېرىپ، سەمىمىي تىلىكىنى ئېيتىشتى. ئەمما، مەن
كۆرگەن سەھرا دەل مېنىڭ ئەسەرلىرىمدىكى سەھرا، دېھقانمۇ
ھەم شۇ. مەن بۇلارنى ماغدۇرۇمنىڭ يېتىشىچە چىنلىق بىلەن
ئەكس ئەتكۈزۈمەنكى، قىلچىلىك پەردازلىمايمەن. مەيلى كەلگۈسى
ئەۋلادلار ياكى چەت ئەللىكلەر مېنى يازغۇچى دەپمىسە
دېمەۋەرسۇن. كەلگۈسىدىكى مەشھۇرلۇقنى دەپ ھازىرقى
رېئاللىقتىن ئۆزۈمنى قاچۇرغۇم يوق. ھازىرغىچە دېھقانلار
تېمىسىدا يازغىنىمدا، ئەپسۇس، دېھقانلارنىڭ شادلىقىدىن كۆرە
خاپىلىقىنى، ھەسرەتتىكى كۆپرەك يېزىپ قالدىم.
خۇشاللىقىنىمۇ يازسام ئىكەن دەيمەن.

سوئال: بۇ گەپچە دېھقانلار تۇرمۇشىنى تېمىغا قىلغان يىرىك

ئەسەرلەرنىمۇ يېزىش ئارزۇيىڭىز بار ئوخشىمامدۇ؟
جاۋاب: دېھقانلار تۇرمۇشىدىن يىرىك ئەسەر يېزىش پىلانىم بار. بەلكىم بۇ ئەمگىكىم بىلەن ئوقۇرمەنلىرىم پات يېقىندا يۈز كۆرۈشىدۇ.

سوئال: ھېس قىلىشىمچە، «قۇرۇپ كەتكەن دەريا» نىڭ مەڭگۈ ئاخىرى چىقمايدىغاندەكلا. پوۋېستنىڭ مەزمۇنىدىن، جەلپكارلىقى ۋە بەدىئىي ئۇتۇقىدىن كۆرە ئاشۇ مەڭگۈلۈكلۈكى مېنى بەكرەك جەلپ قىلىدۇ. سىز يېزىپ - يېزىپ ئاخىرىغا كەلگەندە ئوقۇرمەنلىرىڭىزنى بارسا كەلمەس يولغا سېلىپ قويۇش مەقسىتىدە قەستەن ئورۇنلاشتۇرغانمۇ ياكى ئىستىخىيەلىك ھالدا توختاپ قالدىڭىزمۇ؟

جاۋاب: رايونىمىزنىڭ ئېكولوگىيەلىك مۇھىتىنىڭ بۇلغىنىشى، دەريا - كۆللەرنىڭ قۇرۇپ كېتىشى، تەبىئىي ئورمانلارنىڭ كۆلىمى تارىيىپ، ئېكىنزارلىقىمىزنىڭ قۇملىشىپ كېتىشى رېئال ئەھۋال. مەركەزنىڭ بۇ تەڭپۇڭسىزلىقىنى تۈزەيمىز دەپ نۇرغۇن مەبلەغ ئاجرىتىۋاتقانلىقىمۇ ھەقىقەت، ئارىم دەرياسىنىڭ قۇرۇپ كەتكەن بۆلىكىگە سۇ باشلانغىنىغا مانا ئۈچ يىل بولۇپ قالدى. قاراڭ، مەن قەستەن توختاتمىغاندەك قىلامدەن، قانداق؟

سوئال: ھازىرغىچە ئون ئىككى پارچە كىتابىڭىز نەشر قىلىندى. ئىجادىيەت مۇساپىڭىزنىڭ ھەر يىلىغا ئاساسەن بىردىن كىتاب يېزىپسىز. بۇ جەھەتتىن ئالغاندا سىزنى مول ھوسۇللىق يازغۇچى دېسەك بولىدۇ. ئادەتتە يېزىش بىلەن خىزمەت، تۇرمۇش ۋە باشقا كەلدى - كەتتى مۇناسىۋەتلەرنى قانداق بىر تەرەپ قىلىسىز؟ پەممىچە، ئېلان قىلىنغان ۋە يازما ھالەتتە ئىككى - ئۈچ كىتاب چىققۇدەك ئەسىرىڭىز بارغۇ دەيمەن. بولسا بىر - ئىككى يىل ئىچىدە بىرنەچچە كىتاب نەشر قىلدۇرۇش ئويىڭىز بارمۇ؟

جاۋاب: مېنى خىزمەت، تۇرمۇش، ئىجتىمائىي مۇناسىۋەت

جەھەتتە ناھايىتى ئالدىراش ئادەم ھېسابلىنىشىڭىز بولىۋېرىدۇ. ئەمما، مۇشۇ ئالدىراش ئادەم ۋاقت ئىچىدىن يېرىنچىلىق قىلىشقا پۇرسەت ئىزدەيمەن. ئۇنىڭدىن باشقا، خوتۇنىنى داڭلىغان ئەخمەق سانىلىپ قالسامۇ دەۋرەي، يەڭگىڭىز تولىمۇ ئىشچان قايىل، كۆيۈمچان ئايال. شۇ سەۋەبتىنمۇ ئائىلىنىڭ ئۇششاق چۈششەك ئىشلىرىغا باش قاتۇرۇپ زېھنىمنى چېچىپ يۈرمەيمەن. قولىمدا پىلانلاپ قويغان بىرنەچچە پارچە ئەسەر بار. مۇۋاپىق خېرىدار چىقسا نەشر قىلدۇرۇپ قېلىشىم مۇمكىن.

سوئال: «قۇرۇپ كەتكەن دەريا» نى ئۆز ئىچىگە ئالغان ئەسەرلىرىڭىز كۆپ قېتىم مۇكاپاتلارغا ئېرىشتى. شۇنداقلا، ئوبزورچىلارنىڭ ياخشى باھاسىغا ئېرىشتى. تېخى يېقىندىلا «تارىم» ژۇرنىلىدا «سۈكۈتتىكى زېمىن» ھەققىدە ئوبزور ئېلان قىلىندى. سىز بۇ شان - شەرەپ ۋە باھالارغا قانداق قارايسىز؟

جاۋاب: مەن دېمەتلىكلىرىمگە سېلىشتۇرغاندا ھەقىقەتەن كۆپرەك مۇكاپاتقا نائىل بولدۇم. بەلكىم بۇ مېنىڭ ئۇلاردىن تەلپىك ئېكەنلىكىمدىن بولسا كېرەك ياكى ئاشۇ مۇكاپاتنى باھالىغان ئۇستازلار مېنى رىغبەتلەندۈرۈشنى كۆزدە تۇتقان بولسا كېرەك. ماڭا نىسبەتەن بۇلارنىڭ ھەممىسى ئۇستازلىرىمنىڭ ماڭا بولغان ئارزۇ - ئۈمىدى. مەن ئۇنى ئاقلاشقا تىرىشمەن.

سوئال: «قۇرۇپ كەتكەن دەريا» ناملىق پوۋېستىڭىز ئېلان قىلىنىشى بىلەن ئوقۇرمەنلەر ئارىسىدا كۈچلۈك زىلزىلە قوزغىدى. بۇنىڭدىكى ئاساسلىق سەۋەب نېمە؟

جاۋاب: بۇنىڭدىكى بىردىنبىر سەۋەب 20 - ئەسىرنىڭ 90 - يىللىرىدىكى ئۇيغۇر دېھقانلىرى دۇچ كەلگەن قىسمەتلەرنى، نوقۇل مەھسۇلات ئاشۇرۇش ئۈچۈن قارىغۇلارچە بىنەم ئېچىشتىن، چاقماق تېزلىكىدە كېڭىيىۋاتقان ئېكولوگىيەلىك مۇھىتنىڭ بۇزۇلۇشىنى بەدىئىي يول بىلەن سەنئەت دەرىجىسىگە كۆتۈرۈپ، چىنلىق بىلەن ئەكس ئەتكۈزۈپ بەرگەنلىكىمدە. ئەسەردىكى ئاشۇ دەريانىڭ قىسمىنى دەل تارىم دەرياسىنىڭ

قىسمىنى ئىدى. مەن بۇ ئېكولوگىيەلىك بۇزۇلۇشنى ئەڭ دەسلەپ بەدىئىي يول بىلەن ئەكس ئەتكۈزدۈم. گەرچە بۇ ئەسىرىم «ئالتۇن توي» مۇكاپاتىغا ئېرىشكەن بولسىمۇ، ھېچقانچە ئىلمىي ۋە ئەمەلىي قىممىتى يوق مەسىلىلەر ئۈستىدە جان - جەھلى بىلەن مۇنازىرە ئېلىپ بارىدىغان ئوبزورچىلىرىمىزنىڭ بۇ ئەسىرىم ھەققىدە ئىككى قوۋۇز گەپ قىلىشقا پەقەتلا ۋاقتى چىقمىدى.

سوئال: ئەدەبىياتنىڭ بازارغا يۈزلىنىشى ئومۇملۇققا ئايلاندى. سىزمۇ ئەسەرلىرىڭىز ئارقىلىق ئىقتىسادىي مەنپەئەتكە ئېرىشىشكە قىزىقامسىز؟ يەنى ئەسەرلىرىڭىزنىڭ يۇقىرى قەلەم ھەققى، يۇقىرى مۇكاپات سوممىسىغا ئېرىشىشنى ئارزۇ قىلامسىز؟ ياكى قەلەم ھەققىنى ئويلاشمايمەن دەمسىز؟

جاۋاب: بىزدە ھەقىقەتەن قەلەم ھەققى توۋەن. مەن ئەسەرلىرىم ئارقىلىق يۇقىرى قەلەم ھەققى ئېلىشنى ئارزۇ قىلىمەن. چۈنكى، پۇل بولمىسىمۇ بولمايدۇ.

سوئال: سىز پىرورنىڭ ھەممە تۈرلىرىدە قەلەم تەۋرىتىپ ئوخشىمىغان دەرىجىدە مۇۋەپپەقىيەت قازاندىڭىز. مەلۇم تېمىنى كۆزەتكەن ۋە شۇ ھەقتە پىكىر يۈرگۈزگەندە ھېكايە، پوۋېست ياكى رومان يېزىشىڭىزنى ئالدىن بەلگىلىۋالامسىز ياكى يېزىش جەريانىدا ئۆزلۈكىدىن ئايان بولۇشىغا قويۇۋېتەمسىز؟

جاۋاب: مەن ئادەتتە پىلانىسىز ئەسەر يازمايمەن. ئەمما، پوۋېست يازمەن دەپ ئولتۇرۇپ ھېكايە يېزىپ قالغان ئەھۋاللىرىم بار. «جاللات خېنىم» نى ئىككى قىسىم قىلىپ يېزىشنى پىلانلىمىغانىدىم.

سوئال: قەلەم ئىگىلىرى ئىجادىيەت جەريانىدا ھەم ئەسەر ئېلان قىلىش، نەشر قىلدۇرۇش جەريانىدا ئۆزىدىن ئىلگىرىكىلەر ۋە بىر قىسىم مۇھەررىرلەرنىڭ قوللىشى، يېتەكلىشىگە موھتاج بولىدۇ، ھەم يېتەكلەش، قوللىشىغا ئېرىشىدۇ. سىزنىڭچە شۇنداقمۇ؟ سىزمۇ يېتەكلەش، قوللاشقا ئېرىشكەنمۇ؟

جاۋاب: مانا مەن ھەر تەرەپتىن ئەڭ كۆپ قوللاشقا، يېتەكلەشكە ئېرىشكەن. مېنىڭ يازمىلىرىمنى ئېرىتمەي كۆرۈپ، يۈرەك قېنىنى سەرپ قىلىپ تەھرىرلىگەن مۇھەررىر ئۇستازلارغا ئالاھىدە رەھمەت ئېيتىمەن.

سوئال: ئىجادىيەت تەجرىبىڭىز ۋە يازغۇچىلار ھازىرلاشقا تېگىشلىك شەرتلەر ھەققىدە سۆزلەپ بەرگەن بولىسىز؟

جاۋاب: مەندە تېخى باشقىلارغا سۆزلەپ بەرگۈدەك تەجرىبە يوق. شۇنداقسىمۇ، ئەدەبىي ئىجادىيەتتە ئىزچىللىقنى، مەسئۇلىيەتچانلىقنى، كەمتەرلىكنى، تىرىشچانلىقنى تەكىتلەيمەن. مېنىڭچە، يازغۇچى ئەڭ ئالدى بىلەن ئادەم بولۇشتىن ئىبارەت كاتتا شەرتنى ھازىرلىشى كېرەك. چۈنكى، ھەركىم ئادەم بولالمىغاندىلا ئاندىن ئادەمنىمۇ، دۇنيانىمۇ چۈشىنىلەيدۇ ھەم ئۇلارغا توغرا مۇئامىلە قىلالايدۇ.

سوئال: يېقىنقى تۆت - بەش يىل مابەينىدە ئەدەبىياتىمىزدا بىر خىل تۇرغۇنلۇق بار. سىزمۇ شۇنداق قارامسىز؟

جاۋاب: شېئىرىيەتتە تۇرغۇنلۇق بار دېگىلى بولماس. ئەمما، پىروزمىزدا ھەقىقەتەن تۇرغۇنلۇق بار. مەن بۇنىڭ سەۋەبىنى مەتتىمىن ھوشۇر، گەختەم ئۆمەر، مۇھەممەت باغراش، خالىدە ئىسرائىل، نۇرمۇھەممەت توختى، توختى ئايۇپ، ئەبەيدۇللا ئىبراھىم... قاتارلىق داڭلىق يازغۇچىلىرىمىزدىن كۆرمىەن. چۈنكى، يېقىنقى تۆت - بەش يىلدىن بېرى ئۇلارنىڭ ئىسىملىرى مەتبۇئاتلىرىمىزدا ئاز كۆرۈلىدىغان بولۇپ قالدى.

سوئال: سىزنىڭچە، ئەدەبىيات ساھەسىدە پېشقەدەملەر بىلەن ياشلار، تەنقىدچىلەر بىلەن يازغۇچىلار قانداق مۇناسىۋەتتە بولسا ياخشى بولار؟

جاۋاب: پېشقەدەملەر بىلەن ياشلار ئۇستاز بىلەن شاگىرتتەك، تەنقىدچى بىلەن يازغۇچى بىر ئاكوپتا جەڭ قىلىۋاتقان سەپداشتەك مۇناسىۋەتتە بولىسكەن، دەپ ئويلايمەن.

سوئال: ئەدەبىياتىمىز ۋە تەنقىدچىلىكىمىزنىڭ ھازىرقى ئەھۋالى ۋە تەرەققىيات يۈزلىنىشىگە قانداق قارايسىز؟

جاۋاب: بىزنىڭ تەنقىدچىلىكىمىز چېكىنىپ كېتىۋاتىدۇ.

تەنقىدچىلارمىز گاڭگىراۋاتىدۇغۇ دەيمەن. تەنقىد بەك تاتلىق بولۇپ كەتسە ئوقۇرمەن رازى بولمايدۇ، ئاچچىق بولۇپ كەتسە يازغۇچى رازى بولمايدۇ. مېنىڭچە، بولغاندا تەنقىدچى يۈزسىز، يازغۇچى خىداملىق بولغىنى ياخشى ئىدى. چۈنكى، تەنقىدچىلەر - رىمىزنىڭ يۇقىرى سەۋىيەلىك، لىلا باھاسى يازغۇچىلارنى مەسئۇلىيەتچان قىلىدۇ. ئەلۋەتتە، مەسئۇلىيەتچان يازغۇچىدىن چوقۇم ياخشى ئەسەر چىقىدۇ. مېنىڭچە، مەتبۇئاتلىرىمىز تەنقىدچىلىكىمىزگە كەڭرەك سەھىپە ئاجراتسا تەنقىدچىلارمىز نەزىرىنى ئاپتورغا ئەمەس، ئەسەرگە قاراتسا تەرەققىياتى چوقۇم ياخشى بولىدۇ.

سوئال: ياش قەلەمكەشلەر ئىجادىيەتتە ئىزدىنىش، يېزىش جەريانىدا قايسى تەرەپلەرگە ئەھمىيەت بەرسە ئىجادىيەتكە پايدىلىق بولار؟

جاۋاب: ھەر تەرەپلىمە ئۆگىنىشكە ئەھمىيەت بەرسە، كۆپرەك كىتاب ئوقۇسا ئىجادىيەتكە پايدىلىق. كۆپ قىسىم ياش ھەۋەسكارلىرىمىز بىر يىلدا بىرەر پارچە كىتاب سېتىۋالمايدىغان، بىرەر پارچە گېزىت - ژۇرنالغا مۇشتەرى بولمايدىغان ئەھۋال تولىمۇ ئېغىر. كىتاب ئوقۇماي تۇرۇپ يازغۇچى بولغىلى بولمايدۇ.

سوئال: يېقىنقى يىللاردىن بۇيان جاي - جايلاردا ئەدەبىيات - سەنئەت تەشكىلاتلىرى ۋە ژۇرناللارنىڭ ئويۇشتۇرۇشى بىلەن يازغۇچىلارنىڭ ئىجادىيەت مۇساپىسى، مۇۋەپپەقىيىتى، شۇنداقلا خاس ئەسەرلەر ھەققىدە مۇھاكىمىلەر ئويۇشتۇرۇلۇۋاتىدۇ. سىزنىڭچە، بۇلار يېتەرلىك بولدىمۇ ياكى تېخىمۇ كۆپ ۋە كەڭ دائىرىلىك ئېلىپ بېرىش زۆرۈرمۇ؟

جاۋاب: مېنىڭچە، پېشقەدەم ئۇستازلارنىڭ ئىجادىيەت مۇساپىسى خاتىرىلىنىدىغان پائالىيەت ۋە مۇھاكىمە يىغىنلىرىنىڭ بولۇپ تۇرغىنى ياخشى. چۈنكى، ھاشۇ جاپاكەش ئۇستازلارنىڭ ئەمگىكى تېخى مۇناسىپ مۇكاپاتلانغىنى، قەدەرلەنگىنى يوق.

سوئال: ئەدەبىي تەنقىد بىلەن ئىجادىيەتنىڭ مۇناسىۋىتىگە

قانداق قارايسىز؟ ئەدەبىي تەنقىدچىلىرىمىزگە قانداق يۈرەك سۆزلىرىڭىز بار؟

جاۋاب: تەنقىدچى بىلەن ئىجادىيەتچى ھېچقاچان رەقىب ئەمەس. نورمال ئەدەبىي تەنقىدنىڭ ئىجادىيەتكە پايدىسى بار. ئەمما، يېقىنقى يىللاردىن بۇيان ئۇيغۇر ئەدەبىياتىدا بىر قىسىم كىشىلەر ئەدەبىي تەنقىدنى قورال قىلىۋېلىپ، بىر - بىرىنىڭ ئەدەبىيىتىنى بېرىش ئۈچۈن پايدىلىنىۋاتىدۇ. بۇ ھەقتە ئاتاقلىق ئەدەبىي تەنقىدچىلىرىمىزدىن مۇھەممەت پولات ئاكا بىلەن ئەنۋەر ئابدۇرېھىم ئاكا تەپسىلىي توختالغانلىقى ئۈچۈن مېنىڭ تىلىمنى چاپلىشىم ھاجەتسىز. مېنىڭ بۇ يەردە ئەدەبىي تەنقىدچىلەرگە ئەمەس، ئەدەبىي تەنقىدنى قورال قىلىۋالغانلارغا دەيدىغان يۈرەك سۆزۈم شۇكى، ئەدەبىي تەنقىد ئۇيغۇر ئەدەبىياتىنى تەرەققىي قىلدۇرۇش ئۈچۈن تۈرتكىلىك رول ئوينىشى كېرەك. بۇنى چۈشەنگەن ئەدەبىي تەنقىدچىنىڭ قەلىمى ھەقىقىي، لىلا تەۋرەيدۇ.

سوئال: ماختاش ھەركىمنىڭ قۇلىقىغا ئاجايىپ يېقىملىق ئاڭلىنىدۇ. سىزنىڭچە، تەنقىدنى قوبۇل قىلىش تەسمۇ؟ دېمەكچىمەنكى، سىزنى مەن ياكى باشقىلار بولسۇن گېزىت - ژۇرناللاردا ئاشكارا تەنقىد قىلسا قانداق ھېسسىياتتا بولارسىز؟

جاۋاب: تەنقىدنى كۈتۈۋاتقىنىمغا خېلى بولدى، ئەمما تەنقىدنىڭ ئاچچىق تەمىنى تېتىشتىن ئىبارەت بۇ شەرەپكە ھازىرغىچە نائىل بولالمدىم. مېنىڭچە، تەنقىد ئاچچىق، ئەمما يازغان ئەسەرلىرى ھەققىدە ئوبزورچىلارنىڭ ئىككى ئېغىز گەپ قىلماسلىقى تېخىمۇ ئاچچىق. مەن ئانچە نېپىز ئادەممۇ ئەمەس، مۇمكىن بولسا ئاشۇنداق تەنقىدنىڭ تەمىنى بىر تېتىپ باقسام دەيمەن. مۇشۇ مۇناسىۋەت بىلەن ئوبزورچىلارغا شۇنداق دېگۈم كېلىدۇ. ياسىنجان سادىق چوغلاننىڭ ئەسەرلىرىگىمۇ قاراپ بېقىڭلار!

2004 - يىلى 1 - ماي، قەشقەر

ئارزۇيۇم: خەلق ئېتىراپ قىلغۇدەك يازغۇچى بولۇش (3)

ئەمەتجان سايىت سەرقۇت بىلەن سۆھبەت

سوئال: مۇھىت ئىنساننىڭ خاراكتېرىگە نىسبەتەن تاشقى ئامىل بولسىمۇ، لېكىن ئۇنىڭ ئىنسان خاراكتېرىنىڭ يېتىلىشى ۋە تۇراقلىشىشىدىكى رولىنى ھەرگىز سەل چاغلىغىلى بولمايدۇ. ئۇ بەلكىم ئىنساننىڭ ھايات يولى ۋە تەقدىرىنى بەلگىلەپ قويۇشى مۇمكىن. سىز بۇ ھەقتە — بالىلىق ھاياتىڭىز ۋە ياشاش مۇھىتىڭىز ھەققىدە نېمىلەرنى سۆزلەپ بېرىشنى خالايسىز؟

جاۋاب: مېنىڭ بالىلىقىم ئاساسەن سەھرادا، يەنە كېلىپ يەكەن دەرياسى بىلەن تىزناپ دەرياسىنىڭ بويىدا ئۆتكەن. دادام ئەللىك نەچچىنچى يىللىرى يەكەن دەريا ۋادا باشقۇرۇش ئىدارىسى تۇنجى قۇرۇلغاندا ئىشچى بولۇپ خىزمەتكە ئورۇنلاشقانىكەن. مەن ئۈچ ياشقا كىرگەن يىلى تەشكىلنىڭ خىزمەت يۆتكىشىگە بويسۇنۇپ، يەكەن بازىرىدىن يەكەن دەرياسىنىڭ يۇقىرى ئېقىنىغا جايلاشقان شەرقىي قىرغاق دەريا باشقۇرۇش پونكىتىغا يۆتكىلىپ چىققانىكەن. مەن ئەقلىمنى بىلگەندىن تارتىپ يەكەن دەرياسىنىڭ ھەيۋەتلىك شارقىراشلىرىنى ئاڭلاپ، بەڭباش، رەھىمسىز كەلكۈنلىرىنىڭ نۇرغۇن ئادەم، ئات - ئۇلغلارنى يالماپ يۇتۇپ كەتكىنىنى كۆرۈپ چوڭ بولدۇم دېسەممۇ بولىدۇ. چۈنكى، ئۆيىمىز جايلاشقان پونكىت قورۇسى شەرقىي قىرغاق ئۆستىڭى (بۇ ئۆستەڭنى شىمالدىكى قېرىنداشلىرىمىز كۆرسە دەريا دەپ قېلىشى چوقۇم) بىلەن يەكەن دەرياسىنىڭ ئارىلىقىغا

جايلاشقان بولۇپ، دەريا بىلەن بولغان ئارىلىقى يەتتە - سەككىز
 يۈز مېتىر، ئۆستەڭ بىلەن بولغان ئارىلىقى يۈز - يۈز ئەلەڭ
 مېتىر كېلەتتى. باشلانغۇچ مەكتەپنىڭ 3 - يىللىقىدا ئوقۇغان
 ۋاقتىم بولسا كېرەك، دادام تەشكىلگە قايتا - قايتا ئىلتىماس
 يېزىپ يۈرۈپ تىزناپ دەريا باشقۇرۇش پونكىتىغا يۆتكەلدى. بۇ
 پونكىتنىڭ ئورنى يەكەن ناھىيەسىنىڭ ئىگەچى بازىرىغا
 جايلاشقان بولۇپ، ئىلگىرى تۇرغان ئورنىمىزغا سېلىشتۇرغاندا
 بۇ يەرنىڭ شارائىتى ئاسمان - زېمىن پەرق قىلاتتى. چۈنكى، بۇ
 يەردە ھەر ھەپتىدە قىزىيدىغان بازار، مەكتەپ، دوختۇرخانا،
 كىنوخانا قاتارلىقلار بار ئىدى. بىز دەريا بويىدىكى بىر
 ئادەم ئاتىمىز سايلىقتىن ئاۋات كۆجۈم بازارغا كېلىپ قالغاندۇق.
 بۇ يەردىمۇ ئانچە ئۇزاق تۇرالمىدۇق. تولۇقسىز ئوتتۇرا
 مەكتەپنىڭ 1 - يىللىقىنى تۈگىتىپ تۇرۇشۇمغا پونكىت
 رەھبەرلىكى دادامنى تىزناپ دەرياسىنىڭ ئاياغ قىسمىدىكى بىر
 ئوچاستىكىغا يۆتكەۋەتتى. شۇنداق قىلىپ، ئائىلە بويىچە يەنە
 بىر قېتىم كۆچتۇق. دادامنىڭ يېڭى خىزمەت ئورنى يەكەن
 ناھىيەسىنىڭ بەشكەنت بازىرىغا قاراشلىق توقاي كەنتىدە
 بولۇپ، بۇ كەنتنىڭ نامى ھەقىقەتەن ئىسمى - جىسىمغا
 ياراشقان ئىدى. چۈنكى، ئۆيىمىزدىن شەرققە ئىككى - ئۈچ يۈز
 مېتىر ماڭساقلا تىزناپ دەرياسىنىڭ بويىغا يېتىپ باراتتۇق.
 تىزناپ دەرياسى يەكەن دەرياسىدەك چوڭ بولمىسىمۇ، لېكىن
 كەلكۈن مەزگىلىدە ئۆزىگە تۇشلۇق سۈر - ھەيۋىسى بار ئىدى.
 يەكەن دەرياسىدەك ئۈنچە جىق ئادەم، ئات - ئۇلاغنى يۈتۈپ
 كەتمىسىمۇ، يىلدا بىر - ئىككى ئادەم، يىگىرمە - ئوتتۇز ئات -
 ئۇلاغنى يۈتۈپ كېتەتتى. ھەقىقىي ئەقىل كىرگەن، جاھاننىڭ،
 جەمئىيەتنىڭ ئوڭ - تەتۈرىنى ئانچە - مۇنچە بىلگۈدەك بولغان
 ۋاقتىم مۇشۇ توقاي كەنتىدە ئۆتتى. مەھەللىنىڭ يۇقىرىقى
 تەرىپىدىكى دەريا ساھىلىغا جايلاشقان قويۇق توغراقلىق،
 توغراقلىقنىڭ يېنىدىكى تارام - تارام ئېرىقلارنىڭ پەللىسىگە

جايلاشقان «سۇيا تاش تۈگمەن» دەپ ئاتىلىدىغان، كېچە - كۈندۈز غۇيۇلداپ ئايلىنىپ ئۈن تارتىپ تۇرىدىغان يىگىرمە - ئوتتۇز تاش تۈگمەن، مەھەللىنىڭ ئاياغ تەرىپىدىكى دەريا ساھىبلىنى بويلاپ سوزۇلۇپ ياتقان كۆز يەتكۈسىز يۇلغۇنلۇق ۋە قومۇشلۇق جاڭگال، بۇ گۈزەل مەنزىرە ھېلىمۇ كۆز ئالدىمىدىن پەقەتلا ئېرى كەتمەيدۇ. توقاي كەنتىدىكى قىسقىغىنا ئۈچ يىللىق ھاياتىم ھەر كۈنى ئەتىگەن، كەچ تەرەپتە پادا بېقىش، ئاخشاملىرى تەختۇشلىرىم بىلەن مۆكسۈمۈكلەڭ ئويناش، گامى - گامىدا ئانام بىلەن دادامنىڭ كۆزىنى غەلەت قىلىپ بەش - ئالتە كىلومېتىر يىراقلىقتىكى باغئوغراق، باغئېرىق دەيدىغان كەنتلەرگە كىنو كۆرگىلى، مەشرەپ ئوينىغىلى قېچىپ كېتىش بىلەن ئۆتۈپتۇ. نامرات بولسىمۇ مەرد، چاقچاقچى، سەنئەتخۇمار، كۈنى مەشرەپسىز ئۆتمەيدىغان توقايلىقلارنى تا بوگۇنگىچە ئۇنتۇپ قالغىنىم يوق. بۇ ئۈچ يىل جەرياندا تىككۈچىلىكىمۇ يامان ئەمەس ئۆگەندىم دېسەم بولىدۇ. تولۇقسىز ئوتتۇرا مەكتەپنىڭ 3 - يىللىقىغا چىققان ۋاقىتلىرىم بولسا كېرەك، دادام مېنى پادا بېقىشتىن ئازاد قىلىپ، توقاي كەنتىدىكى بىردىنبىر تىككۈچى ئۈستامغا شاگىرتلىققا بەرگەندى. ھەر كۈنى مەكتەپتىن يېنىپ ئۈدۈل ئۈستامنىڭ ئۆيىگە باراتتىم. دۇكاندا مەندىن باشقا پۈتۈن كۈن ھۈنەر ئۆگىنىدىغان بەش شاگىرت بار ئىدى. ئاخشاملىرى ئۈستام قاچان ئۆيگە قايتىشقا ئىجازەت بەرسە، شۇ چاغدا ئۆيگە كېلىپ قارا چىراغ يورۇقىدا (ئېلېكتىر چىراغ يوق ئىدى) تاپشۇرۇق ئىشلەيتتىم. ئاشۇنداق قىلىپ ئىككى - ئۈچ ئاي ئىچىدىلا ئۈستام كېسىپ بەرگەن ئىشتان - كوڭلەكلەرنى تىككۈدەك بولدۇم. باشقا شاگىرتلار تېخى بۇ سەۋىيەگە يەتمىگەندى. مېنىڭ تېزلا ھۈنەر ئۆگىنىپ كەتكىنىمنى كۆرۈپ، باشقا شاگىرتلارنىڭ ئاتا - ئانىسى «بالىلىرىمىزغا ھۈنەر ئۆگەتمەيتۇ» دەپ ئۈستامدىن خېلىلا رەنجىدى. شۇ چاغدا ئۈستامنىڭ «بالىلىرىڭلار كوڭۇل قويىمىسا، ئەقلىنى يۈگۈرتىمىسە

مەن ئاغزىغا سىقىپ قۇيۇپ قويادىمەن» دەپ رەنجىگىنى ھېلىمۇ
ئېسىمدە.

سوئال: مەن ئىلگىرىكى پاراڭلىرىمىزدا سىزنىڭ «ئالدىنقى
مەكتەپتە ئوقۇيالمىغىنىم ئۈچۈن ئەپسۇسلىنىمەن، ئالدىنقى
مەكتەپتە، بولۇپمۇ ئەدەبىيات كەسپىدە ئوقۇغان بولسام قانداقراق
ئادەم بولاتتىمكىن» دېگىنىڭىزنى ئاڭلىغانىدىم، ھازىر بۇ
ھەقتىكى ئويلىرىڭىزنى ئاڭلاپ باققۇم بار.

جاۋاب: تولۇقسىز ئوتتۇرا مەكتەپنى پۈتكۈزگەندىن كېيىن،
دادام تېخنىكوملارغا ئىمتىھان بېرىشىمگە ياكى تولۇق ئوتتۇرا
مەكتەپكە ئۆرلەپ ئوقۇشۇمغا پەقەتلا يول قويمىدى. «بىر ئوبدان
ھۈنەر ئۆگىنىۋالدىڭ، ئەمدى ئوقۇيمەن دېمەي دۇكان ئاچ، ئەتە -
ئۆگۈن پېنسىيەگە چىقسام ئورنۇمغا خىزمەتكە ئورۇنلىشىپ
ئىشلەيسەن» دەپ مېنى پەقەتلا ئېغىز ئاچۇرمىدى. ئۆزۈمنىڭ
شۇنداق ئوقۇغۇم بار ئىدى. ئەمما، ئارزۇيۇمنى دەپ دادامنى
رەنجىتمەيتتىم. دادامنىڭ مېنى نېمە ئۈچۈن ئوقۇغىلى
قويمىدىغانلىقىمۇ چۈشەنمەيتتىم. ئەنە شۇنداق ھالەتتە بىرەر
يىلدەك ۋاقىت ئۆتتى. ئۈستامنىڭ يېنىدا تىككۈچىلىك
ھۈنرىمنى ئۆگىنىۋەردىم. ياندۇرقى يىلى ئوقۇش باشلاش
مەۋسۈمى بولسا كېرەك، شەھەردىكى نەۋرە ئاچامنىڭ تويىغا
ئائىلە بويىچە كىردۇق، تويدا كۈچۈمنىڭ بارىچە خىزمەت
قىلدىم. توي تۈگەپ ئەتىسى ئۆيگە كېتىدىغان ۋاقىتتا ھاممام
تۇيۇقسىز ئانامدىن سوراپ قالدى: «ياسىن قارىي نېمە ئىش
قىلىۋاتىدۇ؟»، «شۇ بېكار...» دېدى ئانام تىلىنى چاپناپ.
«نېمىشقا ئوقۇمىدى؟»، «شۇ، دادىسى ئوقۇغىلى قويمىدى» دېدى
ئانام دادامغا لاپىپىدە قاراپ قويۇپ. «بۇ بولماپتۇ، ئوقۇسۇن،
يېزىدا ئوقۇماي شەھەردە ئوقۇسۇن، مانا مەن ئوقۇتمەن» دېدى
ھاممام كەسكىنلا قىلىپ.

ياش ۋاقتىدا تېز پۈتكۈزۈش كۇرسىدا ئوقۇپ خىزمەتكە
چىققان، بىر ئىدارىنىڭ كادىرى بولۇپ ئىشلەۋاتقان ھاممام ھەم

مەلۇماتلىق، ھەم مەجەزى چۇس ئايال ئىدى. ئانامنىڭ ياۋاش، رايىش خۇي - مەجەزى بۇ بىر ئانا - بىر دادىدىن تۆرەلگەن ئاچىسى بىلەن سېلىشتۇرغاندا ئاسمان - زېمىن پەرق قىلاتتى. دادام ئانامنىڭ ئالدىدا تەڭداشسىز ھۆكۈمران بولغان بىلەن جەمىلە ھاممامدىن خېلىلا ھېيىقاتتى. شۇڭا، لام - جىم دېيەلمىدى. تويغا كەلگەن باشقا تاغا - ھاممىلىرىمۇ مېنىڭ ئوقۇشۇمنى بىر ئېغىزدىن قوللىدى. شۇنداق قىلىپ، مەن يەكەن ناھىيەلىك 4 - ئوتتۇرا مەكتەپنىڭ 3 - يىللىقىدا بىر يىل قايتا ئوقۇدۇم. ئوقۇش پۈتكۈزگەندىن كېيىن ئىمتىھان بېرىپ شىنجاڭ سۇ ئېلىپكىتىر تېخنىك ئىشچىلار مەكتىپىنىڭ سۇ باشقۇرۇش كەسپىگە ئوقۇشقا ئۆتتۈم. لېكىن، بۇ چاغدىمۇ دادام ئوقۇشقا بېرىشىمغا يەنە قوشۇلمىدى. مەن ئاخىر دادامنى قايىل قىلالماي توقاي كەنتىدىن شەھەرگە پىيادە قاچتىم. ئەتىسى ئانام بىلەن دادام مېنى ئىزدەپ كىرگەن بولدى. ئەلۋەتتە، دادام ھاممامنىڭ ئالدىدا لام - جىم دېيەلمىدى. شۇ كۈنى ئاخشىمى دادام مېنى بىر كېچە قوينىغا ئېلىپ ياتتى. ماڭا دادامنىڭ قوينىدا ياتىغىلى بەش - ئالتە يىل بولۇپ قالغان، يالغۇز يېتىپ كۆنۈپ قالغان بولغاچقىمۇ پەقەتلا قېنىپ ئۇخلىيالمىدىم. ھەر بىر كۆزۈمنى ئاچقىنىمدا دادامنىڭ ئۇخلىماي ماڭا تىكىلىپ قاراپ ياتقىنىنى كۆرەتتىم. شۇ كۈنى دادام بىر كېچە كىرىپ كاقماي ماڭا قاراپ ياتتى. پات - پات بېشىمنى، يۈزۈمنى سىلايتتى. باغرىغا مەھكەم بېسىپ تىنىقىمنى ھىدلايتتى. ئەمما، مەن شۇ چاغدىكى دادامنىڭ كۆڭلىنى چۈشەنمەي «ئازادە ئۇخلىغىلى قويىمىدى، ئۇيقۇمنى بۇزۇۋەتتى» دەپ رەنجىگەنكىنەنمەن. كېيىنكى ۋاقىتلاردا ئاندىن چۈشەندىم، دادام مەندەك بىر ئەتىۋارلىق ئوغلىدىن ئايرىلىشقا چىدىماي ئوقۇشقا بېرىشىمغا قوشۇلمىغانىكەن. بەكرەك قېنىۋالاي دەپ، چوپچوڭلا بولۇپ قالغان ئوغلىنى قوينىغا ئېلىپ پۇراپ يېتىۋالغانىكەن (چۈنكى بىز سەككىز بالىنىڭ ئارىسىدا مەنلا ئوغۇل ئىدىم). مانا

ھازىرمۇ پات - پات يوقلاپ بارسام، ئالدىنغا كىچىك بالىدەك يۈگۈرۈپ چىقىدۇ، «كەلدىڭىزمۇ بالام» دەپ ئىككى قولىمنى مەھكەم سىقىدۇ، ئۇششاق قورۇقلار، ئاپپاق ساقال باسقان چىرايمىدىن مىڭ قوياشنىڭ تەپتى بالىقىدۇ. ماڭسام دەۋۋازا ئالدىغىچە ئۈزىتىپ چىقىدۇ، يانچۇقۇمدا پۇلۇمنىڭ، ئائىلەمدە قىيىنچىلىقنىڭ بار - يوقلۇقىنى سورايدۇ. تېخى ئانام ئوبدانراق تاماق ئەتسە تېلېفون بېرىپ قىچقارتىدۇ. ھەي، بالا دېگەننىڭ ئاتا - ئانىسىنىڭ مېھرىنى چۈشەنمىكى تەس ئىكەن.

سوئال: بالىلىقىڭىزدىن ھازىرغىچە ئەمەل قىلىپ كېلىۋاتقان كىشىلىك ھايات قارىشىڭىزغا، خاراكتېرىڭىزدىكى مۇلايىملىق، سەمىمىيلىك ۋە زۆرۈر شارائىتتىكى كەسكىنلىكىڭىزگە تەسىر كۆرسەتكەن، تۇرمۇشىڭىزغا سىڭىپ كەتكەن ئادەم، ۋەقە ھەققىدە سۆزلەپ بېرەمسىز؟

جاۋاب: ھاياتىمدا ھازىرغىچە بىردىنبىر تەسىر كۆرسەتكەن ئادەم يەنىلا ئەڭ كۆيۈمچان، ئەڭ مېھرىبان، ئەڭ ئىشچان ئانام زىلىخان. گەرچە ئانام ساۋاتسىز ئائىلە ئايالى بولسىمۇ، بالا بېقىشنى، بالا تەربىيەلەشنى بىلىدىغان ھەقىقىي بىر ئانا. تاماق - يېمەكلىك بىلەن كېسەل داۋالاشنىڭ مۇتەخەسسسى، چۈنكى ئانام بالىلىقىمىزدا ئەمەس، ھازىرمۇ ئاغرىپ قالساق كېسەللىك ئەھۋالىمىزغا قاراپ ئېتىپ بەرگەن بىر قاچا تامىقىنى يەپ، دەرھاللا ساقىيىپ كېتىمىز. ئانام ھەقىقەتەن بىر مەسئۇلىيەتچان، كۆيۈمچان، ئىشچان ئانا. بىز ئانامنىڭ مەسئۇلىيەتچانلىقىدىن راست سۆزلۈكنى، ۋەدىسىگە ئەمەل قىلىشنى، كىشىنىڭ ھەققىگە قارا سائىمىسلىقى... كۆيۈمچانلىقىدىن كەڭ قورساقلىقىنى، باشقىلارغا ياخشىلىق قىلىشنى، ئەپۋىچانلىقىنى... ئىشچانلىقىدىن ھالال ئەمگىكىمىزگە تايىنىپ ياشاشنى، ئەجىر قىلماي تۇرۇپ باشقىلار بەرگەن نېسىۋىنى ئالماسلىقىنى، تىرىشچانلىقىنى... ئۆگەندۈك. شۇنداق، ھەممە ئادەمنىڭ ئانىسى ئۇلۇغ. ئەمما، بالىلىرىنىڭ قورسىقى

بىلەن كارى بولماي ھەر كۈنى رېستورانغا، بەزمىخانلارغا چاپىدىغان، بالىلىرىنىڭ كىيىمىنىڭ پاكىز - مەينەتلىكى، كونا - يېڭىلىقى بىلەن كارى بولماي مودا قوغلىشىپ، ھەپتىدە بىر كىيىم كىيىدىغان، بالىلىرىنىڭ سالامەتلىكى بىلەن كارى بولماي ھەر خىل قىممەت باھالىق پەرداز بۇيۇملىرىنى ئېلىپ، چىرايىنى ئالا چىپار بوياپ يۈرىدىغان بەزى ئانىلارغا سېلىشتۇرغاندا مېنىڭ ئانام ئەڭ ئۇلۇغ ئانا ھېسابلىنىدۇ. شۇڭلاشقا، مەن قەھرىتان قىشتا ئانامنى شۇنداق ئەسكە ئالسام، ئىچ باغرىملا ئەمەس، پۈتكۈل ئالەم ئىللىپ كەتكەندەك ھېس قىلىمەن.

ئانام ساۋاتسىز بولغىنى بىلەن تۈگىمەس چۆچەكلىرى بىلەن قەلبىمدە ئەدەبىياتنىڭ ئۇرۇقىنى بىخىلاتقان. مەن ھەر كۈنى ئانامدىن ئاڭلىۋالغان چۆچەكلىرىمنى مەھەللىدىكى تەڭتۇشلۇرىمغا سۆزلەپ بېرەتتىم. ئانام چۆچەك ئېيتىشقا ھەقىقەتەن ئۇستا ئىدى. چۆچەكنى باشلاپلا ئادەمنى جەلىپ قىلىۋالاتتى. ئۇنىڭدىن باشقا، چۆچەكلەرنىڭ ئارىلىقىدا چۆچەكنىڭ ۋەقەلىكىگە ماس كەلگۈدەك نۇرغۇن قوشاقلارنى قىستۇراتتى. ئانام بىزنىڭ بالىلىق ۋاقتىمىزدىكى ئاشۇ ئاچارچىلىق يىللارنى ئېسىگە ئالغىنىدا «مەن سىلەرگە چۆچەك ئېيتىپ بېرىپ، بىرەر ۋاخ تاماقنى ئىقتىساد قىلىپ قالاتتىم، چۆچەكنى بىر باشلىسام ھەممىڭلار چۆچەك ئاڭلاش بىلەن بولۇپ، قورساقنىڭ غەلۋىسىنى قىلمايتتىڭلار» دەيدۇ پەخىرلەنگەن ھالدا. ھەئە، «غېرىب - سەنەم»، «ئاھىر - زۆھرە»، «پەرھاد - شېرىن»، «يۈسۈپ - زىلەيخا» قاتارلىق چوڭ ھەجىملىك داستانلارنىمۇ تۇنجى بولۇپ ئانامنىڭ ئاغزىدىن ئاڭلىغانمەن.

ئانام مېنى ھەم ئوغلى، ھەم دوستى قاتارىدا كۆرۈپ كەلدى. بالىلىق ۋاقتىمدا نۇرغۇن ئارزۇ - ئارمانلارنى قەلبىمگە سىڭدۈرۈۋەتكەن بولسا، ياشلىق دەۋرىگە قەدەم قويغىنىمىدىن باشلاپ خۇددى بىر دوستىغا مەدەت بەرگەندەك ئاشۇ ئارزۇ -

ئارمانلىرىمنى ئەمەلگە ئاشۇرۇشۇمغا مەدەت بەردى. نۇرغۇن كۆڭۈل سىرلىرىنى پەقەت ماڭلا ئېيتىپ بەردى. شۇڭلاشقىمۇ ھازىر ئانامنىڭ ئالدىدا بەش - ئالتە ياشلىق بالىدەك بولۇپ ئەركىلەيمەن، خۇيلىنىمەن، باتتايىمەن. گاھىدا ئەڭ يېقىن دوستۇم بىلەن سىرداشقاندا ئۇزۇندىن - ئۇزۇن مۇڭدېشىمەن. خۇشاللىقىمنى، قايغۇ - ھەسرەتتىكى تۆكۈپ تاشلايمەن. ئەركىلىكىم زىيادە ئېشىپ كەتسە «ئەمدى چوڭ بولدىڭىز، بالىلىرىڭىز ئېڭىكىڭىزگە تاقاشتى، كىچىك بالىلىقنى تاشلاڭ» دەپ قويدۇ. ئارتۇقچە ھال دادلاپ كەتسە «كۆڭلىڭىزنى يېرىم قىلماڭ، بالام، خۇدايىم ئىشلىرىڭىزنى ئاسان قىلار» دەپ تەسەللى بېرىدۇ. ئانامنىڭ ئاددىي تەسەللىلىرىمۇ تاغدەك مەدەت بولىدۇ.

ئانام بىلەن ھەر قېتىم كۆرۈشكەندە بىر قېتىم، خوشلاشقاندا بىر قېتىم ئاشۇ مېھرىلىك، يۇمشاق ئالاقىلىرى بىلەن يۈزۈمنى سىلاپ قويۇشنى بەكمۇ تەمە قىلىمەن. چۈنكى، كىچىكىمدىن باشلاپ ئانام مېنى مۇشۇنداق ئادەتلەندۈرگەن. مەكتەپكە ماڭسام ئالاقىلىرى بىلەن يۈزۈمنى سىلاپ «خوش» دەيتتى، كەلسەم يەنە يۈزۈمنى سىلاپ «ھارماڭ، بالام» دەيتتى. مانا قىرىق ياشقا كىرىپمۇ قالدىم. ئانام بۇ ئادىتىنى پەقەتلا ئۆزگەرتىمىدى. ئانام ئالاقىنى بىلەن يۈزۈمنى مېھرىلىك سىلسا ئۆزۈمنى شۇنچىلىك بىر بەخت ئىلكىدە سېزىمەن، چۈنكى بۇ ئالاقىلاردا چەكسىز مېھىر - مۇھەببەت بار، شۇڭلاشقا، ئانامنىڭ قولىنى پات - پات تۇتۇۋالىمەن، تىرىقلىرىنى ئۆز قولىم بىلەن ئېلىپ قويمەن. مانا ھازىرمۇ دادام بىلەن بىر داستىخاندا تاماق يەپ قالسام، دادامنىڭ قاچىسىغا تەمەگەرلىك بىلەن قارايمەن، بۇ قىلىقىمدىن دەرھال خىجىل بولۇپ قالىمەن. چۈنكى، دادام كىچىك ۋاقتىمدىن تارتىپ قاچىسىدىكى گۆشلەرنى مېنىڭ قاچامغا سېلىپ بېرىپ كۆندۈرۈپ قويغانىكەن. داداممۇ كۆڭلۈمنى چۈشىنىدۇ، «چىشىم ئۆتمىدى» دەپ قويۇپ، قاچىسىدىكى گۆشلەرنى ماڭا يېگۈزمەكچى

بولدۇ. دادامنىڭ قاچىسىدىن مېنىڭ قاچامغا چۈشكەن گۆش شۇنچىلىك لەززەتلىك تېتىيدۇ. ئۇنىڭغا چوڭقۇر ئاتىلىق مېھرى سىڭىپ كەتكەن.

بايا ئېيتقاندا، بىز سەككىز قېرىنداش، مەن ئىكەندەك يالغۇز ئوغۇل، تۆت ئاچام، ئۈچ سىڭلىم بار. بالىلىق دەۋرىمدە بەك ئېسىل، بەك يېڭى كىيىملەرنى كىيىپ كېتەلمىگەن بولساممۇ، لېكىن بىر قېتىممۇ مەينەت، كىر، يىرتىق كىيىملەرنى كىيىپ باقمىدىم، چۈنكى ئانامدىن باشقا ماڭا كۆيۈنىدىغان ئاچىلىرىم بار ئىدى. ئاچا - سىڭىللىرىم مېنى خۇددى شاھزادىدەك كۆرۈپ خىزمىتىمنى قىلدى، كۆيۈندى. قېرىنداشلىق مېھرى - مۇھەببىتىنى تولۇقى بىلەن يەتكۈزدى.

سوئال: بالىلىقتىكى ئارزۇ - ھەۋەسلىرىڭىز، بۇ ھەقتىكى كەچۈرمىشلىرىڭىزنى سۆزلەپ بېرەمسىز؟

جاۋاب: بالىلىق ۋاقتىمدىكى ئارزۇيۇم شوپۇر ياكى كىتابخاندا پىرىكازچىك بولۇپ ئىشلەش ئىدى. ئەلۋەتتە، شوپۇرلۇق شۇ چاغدىكى مەن دېمەتلىك بالىلارنىڭ ئورتاق ئارزۇسى ئىدى. ئەمما، كىتابخاندا پىرىكازچىك بولۇپ ئىشلەش ئارزۇيۇمنى كىتاب ئوقۇشقا بولغان ھېرىسمەنلىكىم پەيدا قىلغان بولسا كېرەك. ئۇ چاغلاردا دادامنىڭ يانچۇقىدا ماڭا كىتاب ئېلىپ بەرگۈدەك ئۈنچە جىق پۇل يوق ئىدى. چۈنكى، بىر ئائىلىدىكى يەتتە - سەككىز جان دادامنىڭ ئازغىنا ئايلىق مائاشىغا تايىناتتۇق، ساۋاقداشلىرىمنىڭ قولىرىدا كىتاب كۆرسەم ئاچ قالغان ئادەم تاماققا تەلمۈرگەندەك تەلمۈرەتتىم. قولۇمغا كىتاب چىقىپ قالسا ھەممىنى ئۈنتۈيتتۇم. باشقىلارنىڭ كىتاب ئوقۇشۇمغا دەخلى قىلىشىدىن ئەنسىرەپ، دەريا بويىغا، ئېتىزلىقلارنىڭ ئوتتۇرىسىغا ياكى باغنىڭ بۇلۇڭ - پۇچقىقىغا بېرىۋالاتتىم. قورسىقىمنىڭ ئاچقىنىنىمۇ بىلمەيتتىم. دادام ساۋاتسىز بولغانلىقى ھەمدە «كىتابنى تولا ئوقۇغان ئادەم نېرۋىسىدىن ئادىشىپ، ساراڭ بولۇپ قالىدۇ» دېگەن خاتا قاراشقا

ئىشەنگەنلىكى ئۈچۈن مېنىڭ تولا كىتاب ئوقۇشۇمنى چەكلەيتتى. ئانام بىلەن ئازادگۈل ئاچام بولسا مېنى قوللايتتى. ئىمكان بار كىتاب ئوقۇشۇمغا شارائىت يارىتىپ بېرىشى، ئازادگۈل ئاچام ھەر قېتىم شەھەرگە كىرسە ماڭا بىرەر پارچە كىتاب ئالغۇچ چىقاتتى. ئۇمۇ قولغا تەلمۈرۈپ قاراپ قالىدىغانلىقىمنى، كىتابتىن باشقا نەرسىنىڭ مېنى خوش قىلالمايدىغانلىقىنى بىلەتتى.

سوئال: ئەدەبىي ئىجادىيەت ھەۋىسى بىر پارچە ئاشقانى ئوت. ئۇ ھەقىقىي يازغۇچى قەلبىنىڭ چوڭقۇر قاتلاملىرىدا توختاۋسىز كۆيۈپ، لاۋۇلداپ تۇرىدۇ. قەلەم ئىگىسى بۇ ئوتنى تۇيۇقسىز نامەلۇم سەۋەبلەر بىلەن بايقىشى ۋە شۇ كۈچنىڭ تۈرتكىسىدە يېلىنجىشى مۇمكىن. سىز بۇ ئوتنى قاچان، نېمە سەۋەب تۈپەيلى بايقىغان؟ ئەدەبىي ئىجادىيەتكە كىرىش جەريانىڭىزنى سۆزلەپ بېرەمسىز؟

جاۋاب: گەرچە مېنىڭ بالىلىق ۋاقتىمدىن تارتىپ يازغۇچى بولۇش ئارزۇيۇم بولسىمۇ، بىرەر پارچە ئەسەر يېزىشقا جۈرئەتتىم يوق ئىدى. سۇ ئېلىكتىر مەكتىپىدە ئوقۇۋاتقان ۋاقتىمدا ئۆزىنى تولمۇ بىلەرمەن چاغلاندىغان بىر ساۋاقدىشىم بار ئىدى. نىمىشپەنت، تېيىپچان ئېلىيېۋ، ئابدۇكېرىم خوجا قاتارلىق مەشھۇر شائىرلارنىڭ شېئىرلىرىدىن بىرەر كۆپلىتىنى قەغەزگە كۆچۈرۈپ، ئاشۇ ساۋاقدىشىمغا «ماۋۇ شېئىرنى ھازىر يازدىم» دەپ كۆرسىتەتتىم. ھېلىقى ساۋاقدىشىم مېنى مەنسىتمىگەن ھالدا «يازغان شېئىر» مېنى تەھرىرلەشكە باشلايتتى. ئۇ بىرھازا ئاۋارە بولغاندىن كېيىن، شېئىرنىڭ ھەقىقىي ئاپتورىنىڭ ئىسمىنى ئېيتىپ بېرەتتىم. شۇنىڭ بىلەن ئەتراپىمىزدا بىرمۇنچە كۈلكە بولاتتى. ھېلىقى ساۋاقدىشىم خېلىلا ئوسال بولاتتى. لېكىن، بىلەرمەنلىكىنى پەقەتلا تاشلىمايتتى. شۇنداقتىمۇ، بىرەر پارچە ئەسەر يېزىپ باقمىغانىدىم. كېيىن ئوقۇش پۈتكۈزگەندە ساۋاقداشلىرىمنىڭ ئايرىلىش خاتىرىسىگە خېلىلا تەقلىد قىلىپ

ئۇزۇن بىر پارچە شېئىر يازغىنىم ئېسىمدە، گەرچە جايلاپ ئىككى مىسرا شېئىر يازالمىساممۇ، سالام خەت يېزىشقا خېلىلا ئۇستا ئىدىم. مېنىڭ سالام خەت يېزىشتىكى بۇ تالانتىمنى دوستلىرىمنىڭ ھەممىسى بىلەتتى. كۆپىنچە ۋاقىتلاردا مەن ئۇلار ئۈچۈن ياخشى كۆرگەن قىزلىرىغا سالام خەت يېزىپ بېرەتتىم. بەلكىم دەسلەپكى يېزىقچىلىق ماھارىتىم ئاشۇنداق سالام خەت يېزىش ئارقىلىق يېتىلگەن بولۇشى مۇمكىن. ئوقۇش پۈتكۈزگەندىن كېيىن، ناھىيە بازىرىدىكى يىگىرمە نەچچە كىلومېتىر يىراقلىقتىكى بىر جاڭگالنىڭ ئوتتۇرىسىغا جايلاشقان پونكىتتا ئىشلىدىم. خىزمەتداشلىرىم بەكمۇ ئېسىل ئادەملەر ئىدى. قاتناش شارائىتى قولايىسىز بولغاچقا، ئۆيگە ئىككى ھەپتىدە بىرەر قېتىم كىرەلەيتتىم. ھەر قېتىم شەھەرگە كىرگەندە ناھىيەلىك كۈتۈپخانىدىن ئۈچ - تۆت پارچە كىتابنى بىراقلا ئاچىقىۋالاتتىم. خىزمەتكە چىققاندىن كېيىن ماڭا كىتاب ئوقۇيدىغانغا، سالام خەت يازدىغانغا ۋاقىت كەڭتاشا چىققانىدى. قىرىق يەتتە نەپەر ساۋاقداشلىرىمنىڭ ھەممىسىگە خەت يازاتتىم. جاۋاب خەت يازغىنىغىمۇ، يازمىغىنىغىمۇ ئوخشاشلا خەت يازاتتىم. شۇڭا، پوچتىدىن ماڭا كېلىدىغان خەتلەر ئۆكسۈمەيتتى. بىر كۈنى بىر خىزمەتداش (ئۇ ھەم تايىقداش ئىدى) ئىككى ۋاراق قەغەزنى «ھېكايە يازغانىدىم، كۆرۈپ بېقىڭلا» دەپ ماڭا بەردى. ئوقۇپ باقسام نە ھېكايىگە ئوخشىسۇن، شۇنداق قاملاشمىغان بىرنەرسە بوپتۇ. «بۇ يازغىنىڭلا بولماپتۇ» دېگىنىمچە قولۇمدىكى قەغەزنى يىرتىپ تاشلىۋەتتىم. مېنىڭ بۇ ئىشىم ئۇ خىزمەتداشلىقىمغا بەكمۇ ھار كەپتۇ. ئالدىمدا كۈلۈپ تاتىرىپ تۇرغىنى بىلەن، باشقا خىزمەتداشلىرىمغا «ياسىنجان ئۈرۈمچىدە ئوقۇپ كەلدىم دەپ گىدىيىپ يۈرگىنى بىلەن ئەمەلىيەتتە تۆت تاغار سامانغا قاملاشتۇرۇپ ھۆججەت يازالمايدۇ، قاراپ تۇرۇپ ئاران تەستە يازغان ھېكايەمنى يىرتىپ تاشلىۋەتتى» دەپ دادلاپ بېرىپتۇ. بۇ

گەپنى ئاڭلاپ ھەم خىجىل بولدۇم، ھەم تىرىكتىم. ئاشۇ خىزمەتدەشىمغا ھېكايىنىڭ قانداق بولىدىغانلىقىنى كۆرسىتىپ قويۇش ئۈچۈن قولۇمغا قەلەم ئالدىم، مانا مۇشۇ سەۋەب ئۈچۈن بايقىشىمغا تۈرتكە بولدى. مەن شۇنىڭ بىلەن ئەدەبىي ئىجادىيەتكە بېشىمچىلاپ كىرىپ كېتىشىمنى ھەرگىز ئويلىمىغانىكەنمەن. مەن دەسلەپتە ھېكايە، پوۋېستنىمۇ تاشلاپ بىراقلا تۇنجى ئەسىرىم «باھاردا تۆكۈلگەن ياپراق» ناملىق رومانىمنى يېزىشقا كىرىشتىم ۋە 1988 - يىلى 1 - ئايدا يېزىپ تاماملىدىم. گەرچە بۇ تۇنجى ئەسىرىم شۇ يىللاردا شىنجاڭ ياشلار - ئۆسمۈرلەر نەشرىياتىنىڭ نەشر قىلىش پىلانىغا كىرىپ بولۇپ، ئىككى يىلدىن كېيىن ئۆزۈمگە قايتۇرۇلغان ۋە مېنىڭ قايتا ئۆزگەرتىپ ئىشلىشىمنى كۈتۈپ ياتقان بولسىمۇ، مەن ئۇنى يەنىلا تۇنجى ئەسىرىم دەپ قارايمەن.

سوئال: ئىجادىيەتكە كىرىشكەندىن كېيىن، ئۆزىڭىزنى ھەر تەرەپتىن تەربىيەلەشكە ئەھمىيەت بەرگىنىڭىز گېنىق. بۇ جەھەتتە سىز كىملىرىنىڭ قانداق يېتەكلىشى، مەدەتتى ۋە ياردىمىگە ئېرىشتىڭىز؟

جاۋاب: تەربىيەلىنىشنىڭ، بولۇپمۇ ئەدەبىيات كەسپىدە تەربىيەلىنىشنىڭ ئەدەبىي ئىجادىيەتكە بولىدىغان تەسىرىنى مۇئەييەنلەشتۈرۈشكە بولىدۇ. چۈنكى، ئۇلى چىڭ بولسا ئىبارەت مۇستەھكەم بولىدۇ. پەسىمچە، ئەدەبىيات كەسپىدە ئوقۇماي تۇرۇپ ئەدەبىي ئىجادىيەتتە نەتىجە قازانغانلارنىڭ ھەممىسى ئىشتىن سىرتقى ۋاقتىدىن پايدىلىنىپ ئەدەبىياتتىن ئىبارەت بۇ ئىلىم بىلەن سىستېمىلىق تونۇشقانلار. مەنمۇ ئۆزۈمگە ئۆگىنىپ ئەدەبىيات كەسپىدە تولۇق كۇرسنى تاماملىدىم.

ئەدەبىي ئىجادىيەتكە كىرىشكەندىن كېيىن، ئەدەبىيات نەزەرىيەسىگە ئائىت كىتابلارنى كۆپلەپ ئوقۇشقا باشلىدىم. ئەلۋەتتە، بۇ مەخسۇس بىر ئوقۇتقۇچىنىڭ يېتەكلىگىنىدەك بولمايدىكەن. شۇ مەزگىلدە يەكەن تېلېۋىزىيە ئىستانسىسىدا

خىزمەت قىلىۋاتقان ئۆمەر جان ئوسمان بىلەن تونۇشۇپ دوستلىشىپ قالدىم. نۇرغۇن قاراشلىرىمىزنىڭ ئوخشاشلىقى ھەمدە ئائىلىمىزنىڭ ئىقتىسادىي شارائىتىنىڭ ئوخشاشلىقى دوستلۇق رىشتىمىزنىڭ مەھكەم چېتىلىشىغا سەۋەب بولغان بولۇشى مۇمكىن. شىنجاڭ ئۇنىۋېرسىتېتىنىڭ ئەدەبىيات كەسپىنى پۈتكۈزگەن بۇ دوستۇم ئەدەبىيات نەزەرىيەسىگە ئىنتايىن پۇختا ھەم ئىنتايىن ناتىق ئىدى. بىز تاكى توي قىلىپ ئۆز ئالدىمىزغا بىردىن ئائىلە تىكلىگۈچە كۈندە دېگۈدەك ئارىلىشىپ، ئىزدىشىپ يېقىن ئۆتتۇق، مانا مۇشۇ ۋاقىت ئىچىدە ئۆمەر جان ئوسمان ئۇنىۋېرسىتېتتا ئۆگەنگەن بىلىملىرىنىڭ ھەممىسىنى ماڭا تۆكۈپ بەردى. مەن ئۆزۈمنى شىنجاڭ ئۇنىۋېرسىتېتىنىڭ ئەدەبىيات كەسپىدە ئوقۇپ چىققانداك ھېس قىلىدىغان بولدۇم. دېمەك، بۇ دوستۇم ئۆز نۆۋىتىدە ماڭا ئۈستاز بولدى. بىرقانچە ھېكايەمگە ئوبزور يېزىپ مەتبۇئاتتا ئېلان قىلدى. ھەر بىر پارچە ئېلان قىلىنغان ئەسەرلىرىمدىن مەندىن بەكرەك سۆيۈندى. ئەسەرلىرىمنى ئوقۇپ چىقىپ، سەمىمىيلىك بىلەن قاراشلىرىنى ئوتتۇرىغا قويدى. «جاللات خېنىم» رومانىمنى يېزىشقا كىرىشكەندىن كېيىن «تۈركىي تىللار دىۋانى» قاتارلىق ئەسەرلەرنى ئوقۇپ چىقىپ، قەدىمكى ئۇيغۇر تىلىغا ئائىت سۆز، ئىبارە، ئاتالغۇلارنى ئىزدىدى. ئۆمەر جان ئوسمان ماڭا ھەم دوست، ھەم ئۈستاز بولۇپ، ئەدەبىيات كۈچىمىدىكى تۇنجى قەدىمىنى مۇۋەپپەقىيەتلىك بېسىشىم ئۈچۈن چوڭقۇر يار - يۆلەك، مەدەتكار بولدى. ئۇنىڭدىن باشقا، تۇرسۇنبەگ ئىبراھىم، ھاجى ئەخمەت كۆلتېگىن، تۇرسۇن نىياز، قۇربان مامۇت، روزىمۇھەممەت جۈمە، ئوسمانجان ساۋۇت، ئەنۋەر ئابدۇرېھىم، سارەم ئىبراھىم، جېلىل مۇھەممەد قاتارلىق مۇھەررىر ئۈستازلار مېنى مەتبۇئاتقا ئەۋەتكەن قول يازمىلىرىم ئارقىلىق بايقىدى، يازمىلىرىمنى يۈرەك قېنىنى سەرپ قىلىپ تەھرىرلەپ مەتبۇئاتلاردا ئېلان قىلدى. بولۇپمۇ قۇربان مامۇت

ئاكا كېيىنكى ئىجادىيىتىمگە، پىشىپ يېتىلىشىمگە ئەڭ چوڭ تەسىر كۆرسەتتى. مەتدەك ياقا يۇرتتىكى بىر ھەۋەسكار ئاپتور چاققا ئېرىنمەي خەت يېزىپ تۇردى. يازغان خەتلەرىمگە تەنقىدىن كۆپرەك مەدەت، ئىلھام كۆپ ئىدى. نېمىنى يېزىش قانداق يېزىش، تېمىنى قانداق تاللاش، تۇرمۇش دېتاللىرىنى قانداق تاۋلاش، تىلغا قانداق تەم كىرگۈزۈش ھەققىدە يول كۆرسىتىشتى، بېشارەت بېرەتتى.

سوئال: «جاللات خېنىم» رومانى ئەدەبىياتىمىزدىكى ئۆزىڭىزگە خاس ئورنىڭىزغا ئاساس سالغان ۋەكىللىك ئەسەرلىرىڭىزنىڭ بىرسى. سىز بۇ تېمىنىڭ پەيدا بولۇش، قەلەمگە ئېلىنىش ۋە نەشر قىلىنىش جەريانىدىكى ياردەم، قوللاشتەك ماددىي ۋە مەنىۋى ياردەملەردىكى ھاياجانلىق كەيپىياتىڭىزنى سۆزلەپ بېرەمسىز؟

جاۋاب: ئالدى بىلەن مېنى تۇنجى قېتىم «جاللات خېنىم مازارى»غا باشلاپ ئېلىپ چىققان، تۇنجى بولۇپ جاللات خېنىمدىن مەلۇمات بەرگەن ئانامغا، ئاندىن كېيىن ئۇيغۇر مازارلىرىنى تەكشۈرۈش ئۈچۈن كېلىپ جاللات خېنىم ھەققىدە تەپسىلىيەرەك چۈشەنچىگە ئىگە بولۇشۇمغا سەۋەبكار بولغان دوكتور راھىلە داۋۇت خانىمغا چوڭقۇر تەشەككۈر بىلدۈرمىەن. (مېنى نۇرغۇنلىغان تارىخىي ماتېرىياللار، كىتابلار بىلەن تەمىنلىگەن ئابدۇقادىر داۋۇت، ساۋۇت داۋۇت ئاكاڭلارغا، دوستۇم نۇرمۇھەممەت ئايۇپ، ئادىل ئىمىنلەرگە ئالاھىدە رەھمەت ئېيتىمەن.)

«جاللات خېنىم»دىن ئىبارەت بۇ زىددىيەتلىك تارىخىي تېمىنى تاللاپ قېلىشىمنىڭ تاسادىپىي سەۋەبى بار. 1995 - يىللىرى بولسا كېرەك، يامغۇر يېغىپ يول پاتقاق بولۇپ كەتكەن بىر كۈنى، ئانام بىلەن ئۆيىمىز جايلاشقان «خانقا دەرۋازىسى»دىن سودىلىققا چىقتۇق. ئادەتتە بىر كىلومېتىرغا يېقىن يول ماڭساق شەھەر ئىچىگە كىرگىلى بولاتتى. يول بەك پاتقاق بولۇپ

كەتكەنلىكى ئۈچۈن ئىمكان بار يولنىڭ چېتى بىلەن مېڭىپ ئات -
 ئېشەك ھارۋىلىرىنىڭ پانتاق چاچرىتىشىدىن ساقلىنىپ
 كېتىۋاتاتتۇق. ئانام تۇيۇقسىز توختاپ دۇئاغا قول كۆتۈردى.
 ئەتراپقا قارىسام يولنىڭ ئىككى تەرىپى پۈتۈنلەي تورالغۇ ئۆي،
 دۇكان. ئەجەبلىنىپ ئانامدىن سورىدىم. ئانام: «ئالدىمىزدىكى
 مۇشۇ ئۆيلەرنىڭ ئارقىسىدا جالات خېنىمنىڭ مازارى بار، شۇڭا
 روھىغا دۇئا قىلىپ ئۆتتۈم» دېدى. «جاللات خېنىم» دېگەن سۆز
 بەكمۇ غەلىتە ئاڭلانغاققا، «بىر جالاتنىڭ روھىغىمۇ دۇئا قىلغان
 بارمۇ؟» دەپ سورىدىم ئانامنىڭ چىشىغا قەستەن تېگىپ. بۇ
 سوئالمنى ئاڭلاپ ئانام قاپقىنى سەل تۈرۈپ، «ئۇنداق دېمەڭ
 بالام، جالات خېنىمنىڭ روھى قورۇنۇپ قالدۇ. ئەمەلىيەتتە، ئۇ
 بىر قىساسكار خېنىم» دېدى. مەن يەنە بىرمۇنچە سوئال سورىغان
 بولساممۇ ئانام قاناگەتلەنگۈدەك جاۋاب بېرەلمىدى - دە، مېنى
 جالات خېنىم مازارىغا باشلاپ بېرىش بىلەن كۇپايىلەندى. شۇ
 كۈنى مەن ئوتتۇرا ئەسىردىكى بۇ بۈيۈك ئايال ھۆكۈمراننىڭ
 مەقبەرىسىنى زىيارەت قىلدىم. مېنىڭ مۇشۇ يەرگە كەلگەندە
 قىستۇرۇپ قويغۇم كېلىۋاتىدۇ. ئانامغا بېغىشلاپ بىر ئەسەر
 يازغۇم بار ئىدى. گەرچە بۇ ئەسەرنى يازالمىغان بولساممۇ
 مىللىتىمىز تارىخىدىكى بۇ بۈيۈك ئانىنىڭ ھاياتىغا بېغىشلاپ
 يازغان بۇ ئەسىرىمنى سۆيۈملۈك ئانامغا ۋە بارلىق خانىم -
 قىزلارغا بېغىشلىدىم. بۇ ئىشىمدىن چەكسىز پەخىرلىنىمەن.

خوش، ئەسلىي گېپىمگە قايتىپ كەلسەم، ئەنە شۇنداق ياردەم
 مەدەتلەرنىڭ تۈرتكىسىدە «جاللات خېنىم» نىڭ بىرىنچى بابىنى
 ئوتتەك قىزغىنلىق بىلەن يېزىشقا كىرىشىپ كەتتىم، لېكىن
 ئىككىنچى بابقا كەلگەندە تەرتىمنىڭ بوشلۇقىنى ھېس قىلدىم.
 يەنە قايتىدىن ماتېرىيال كۆرۈشكە، تۇرمۇش ئۆگىنىشكە
 باشلىدىم. بۇ جەرياندا ھەتتا رومانمنى يېزىشتىنمۇ يالتيىپ
 قالىدىم. ئەنە شۇنداق دېلىغۇل بولۇپ يۈرگەن كۈنلەردە، مىللەتلەر
 نەشرىياتى نەشر قىلغان «ئاي مۆككەن كېچە» ناملىق ھېكايىلەر

توپلىمىمنىڭ مەملىكەتلىك ئاز سانلىق مىللەتلەر گەدەبىيىتى بويىچە 6 - نۆۋەتلىك تۇلپار مۇكاپاتىغا ئېرىشكەنلىك خەۋىرى كەلدى. بۇ مەن ئۈچۈن كۈتۈلمىگەن خۇش خەۋەر ئىدى. مۇكاپات ئېلىش ئۈچۈن كۈنىڭ شەھىرىگە بېرىشىم كېرەك ئىكەن گەرچە بۇ ئىشقا ئىدارەم ئىقتىسادىي جەھەتتىن ياردەم بەرمىگەن بولسىمۇ، جەمئىيەتتىكى دوستلارنىڭ ئىقتىسادىي ياردىمى بىلەن يولغا چىقتىم. كۈنىڭگە بارغاندىن كېيىن «قۇرتلاپ كەتكەن كۆل» ناملىق پوۋېستلار توپلىمى بىلەن بۇ مۇكاپاتقا نائىل بولغان مەشھۇر يازغۇچى ئەختەم ئۆمەر بىلەن بىر ياتاققا يېتىش شەرىپىگە ئېرىشىپ قالدىم. ئەلۋەتتە ئەختەم ئۆمەر بىلەن ئىلگىرى تونۇشاتتىم، لېكىن چوڭقۇر ئەسراشمىغانىدىم. مەندىن ئاران ئۈچ ياش پەرق قىلىدىغان بۇ يازغۇچىغا ئاجايىپ قايىل ئىدىم. غايىبانە ھۆرمەتلەيتتىم. ئەختەم ئۆمەرنىڭ مۇڭداشقا، كىچىك پېئىل، كەمتەر خۇلق - مەجەزى مەندىكى تارتىنىش، قورۇنۇشلارنى بىراقلا يوقىتىۋەتتى. يىغىننىڭ ئۈچىنچى كۈنى بولسا كېرەك، ئۇخلايدىغان ۋاقتىمىزدا ئەختەم ئۆمەر بىلەن يەنە مۇڭدىشىپ قالدۇق. ئۇ ئاسادىپىي ھالدا چوڭراق ھەجىمدىكى ئەسەرگە تۇتۇش قىلغان - قىلمىغانلىقىمنى سوراپ قالدى. مەنمۇ ئويلانمايلا «جاللات خېنىم» ناملىق بىر رومان يېزىشقا تەمىشلىپ تۇرغانلىقىمنى دېدىم - يۇ، لېكىن شۇ ھامان بىر خىل خىجىلچىلىقتا تەمتىرەپ قالدىم. شۇ دەقىقىدە بۇ داڭلىق يازغۇچىنىڭ ئالدىدا رومان يېزىۋاتقانلىقىم ھەققىدە گەپ ئېچىشنىڭ بەكمۇ پوچىلىق، ئۆزىنى چاغلىمىغانلىق بولۇپ قالدىغانلىقىنى ھېس قىلىپ قالغانىدىم. لېكىن، ئەختەم ئۆمەرنىڭ يېقىملىق چىرايىدا قىلچىلىك مەسخىرە يوق ئىدى.

— «جاللات خېنىم» دېدىڭىزما؟ — دېدى ئۇ مېنى سۆزلەشكە ئۈندەپ.

ئەختەم ئۆمەرنىڭ ئالدىدا ئۆزۈمنىڭ رومان يازالمىغۇدەك تەييارلىقىمنىڭ بارلىقىنى ئىسپاتلاش ئۈچۈنمۇ، ئەيتاۋۇر «جاللات

خېنىم» ھەققىدىكى ئوي - پىلانلىرىمنى بىراقلا تۆكۈپ تاشلاپتىمەن. ئەختەم ئۆمەر بولسا خۇددى ئىنتىزامچان ئوقۇغۇچىدەك گېپىمگە بىر ئېغىز مۇ لو قما سالماي كۆڭۈل قويۇپ ئاڭلاۋاتاتتى. مېنىڭ بىر سائەتكە يېقىن تىلىمنى چاپناپ تۇرۇپ سۆزلىگەن سۆزۈم ئاخىرلاشقاندىن كېيىن، ئەختەم ئۆمەر مەنۇنلۇق بىلەن كۈلدى.

— بىر روماننى يازالغۇدەك تەييارلىقىڭىز پۈتۈپ بوپتۇغۇ مانا، يەنە نېمىگە قاراپ ئولتۇرىسىز؟ يېزىڭ، دەرھال يېزىپ چىقىڭ. بايا سۆزلەپ بەرگەنلىرىڭىزدىن سىزنىڭ بۇ روماننى چوقۇم ياخشى يېزىپ چىقىدىغانلىقىڭىز چىقىپ تۇرىدۇ. مەن سىزگە ئىشىنىمەن، چوقۇم يازالايسىز.

شۇ ھامان ھاياجاندىن كۆزۈمگە مۆللىدە ياش كەلدى. بۇ خۇشاللىق، مىننەتدارلىق يېشى ئىدى. يەكەندە بىر پېشقەدەمگە رومان يېزىش خىيالىمنى ئېيتىپ، مەسخىرىگە ئۇچراپ، بۇرۇنمغا يېگەندىم. ئەمما، پۈتۈن خەلق ئېتىراپ قىلغان بۇ ياش يازغۇچى بولسا ماڭا مەدەت بېرىۋاتاتتى، سەمىمىي تىلىكىنى چىن يۈرىكىدىن دەۋاتاتتى. شۇ دەققىدە مەن «جاللات خېنىم» نى يېزىش ھەققىدە قايتىدىن ئىشەنچكە تولغانىدىم.

يىغىن ئاخىرلاشقاندا، ئەختەم ئۆمەر ئانىسىنىڭ كېسىلىدىن ئەنسىرەپ ئايروپىلان بىلەن ئۈرۈمچىگە قايتتى. مەن يۇرت كۆرۈپ مېڭىش ئۈچۈن پويىز بىلەن قايتتىم. ئۈرۈمچىگە كېلىپ ياشلار - ئۆسمۈرلەر نەشرىياتىدىكى ياسىن ئىمىن ئاكا بىلەن دوقۇرۇشۇپ قالدىم.

— سىزنى قانداق تاپارمەن دەپ بېشىم قېتىپ تۇراتتى، — دېدى ياسىنكام مەن بىلەن قىزغىن كۆرۈشۈپ، — تۈنۈگۈن نەشرىياتىمىزنىڭ تېماتىكىلىق پىلان يىغىنىدا يېزىۋاتقان «جاللات خېنىم» ناملىق رومانىڭىزنى ئوتتۇرىغا قويۇپ، پىلانغا ئالدۇرۇپ قويدۇم. پۈتكۈزۈپلا بىزگە ئەۋەتىپ بېرىڭ، ئۈكام.

ياسىنكامنىڭ ئاغزىدىن بۇ گەپنى ئاڭلاپ ھاڭ - تاڭ قالدىم.

— مېنىڭ «جاللات خېنىم»نى يېزىۋاتقانلىقىمنى قانداق بىلىپ قالدىڭىز، ياسىنكا؟

— باشقىلاردىن ئاڭلىدىم.

— ئۇلار قانداق بىلگەندۇ؟

— ئەختەم ئۆمەردىن ئاڭلىمامدۇ؟ — دەدى ياسىنكام، — مەن

ئەختەمنىڭ ئۆزى بىلەنمۇ كۆرۈشتۈم. ئەختەممۇ «چوقۇم ئېسىل چىقىدۇ» دەپ ماختاپ كەتتى «جاللات خېنىم» ئىغزىنى.

مەن يەنە بىر قېتىم ھاياجانلاندىم. ئەختەم ئۆمەرنىڭ پەزىلىتىگە يەنە بىر قېتىم قايىل بولدۇم. ئۇ ئۈرۈمچىگە كەلگەندىن كېيىن، مېنىڭ تېخى پۈتمىگەن رومانىمنى ئۈرۈمچىدىكى نەشرىيات ساھەسىدىكىلەرگە خالىس تەشۋىق قىلىپ قويغانىكەن. رومانىمنىڭ نامىنى ئەختەم ئۆمەرنىڭ ئاغزىدىن ئاڭلىغانلىقى ئۈچۈنمۇ نەشرىياتىكىلەر ماڭا ئاشۇنداق قىزىققانىكەن.

ئەختەم ئۆمەرنىڭ رىغبەتلەندۈرۈشى ۋە سەمىمىي تىلىكى ئىشەنچىمنى تېخىمۇ ئاشۇرۇپ، ئىجادىيەت قىزغىنلىقىمغا تۈرتكە بولدى. رومانىم پۈتمەي تۇرۇپلا شىنجاڭ ياشلار - ئۆسمۈرلەر نەشرىياتى خېرىدارلىق قىلدى. مۇھەررىر ئەركىن ئىبراھىم رومانىم پۈتۈپ بولغۇچە ھەپتىدە بىر قېتىم دېگۈدەك تېلېفون بېرىپ سۆيلىپ تۇردى. مەن ئەنە شۇنداق سەمىمىي قوللاش، خالىس ياردەم ۋە ياخشى تىلەكلەر بىلەن روماننى يېزىپ تاماملىدىم. ياخشى يېزىلغان ئەسەر، خەلق ياقتۇرغان ئەسەر يازغۇچىغا ھەم ئىشەنچ، ھەم شەرەپ تۇيغۇسى ئېلىپ كېلىدىكەن. ئەختەم ئۆمەرنىڭ سەمىمىي تىلىكى ھەم ئىشەنچى مەندە «جاللات خېنىم» رومانىمنى يېزىپ تاماملاش ئىشەنچىمنى تۇرغۇزغان بولسا، «جاللات خېنىم» نەشر قىلىنغاندىن كېيىن ئوقۇرمەنلىرىمنىڭ، كەسىپداشلىرىمنىڭ، ئۇستاز يازغۇچىلارنىڭ چىن يۈرىكىدىن چىققان تەبرىكى مېنى «يازغۇچى بولغان ئوخشايمەن» دېگەن ئىشەنچكە كەلتۈردى.

سوئال: سىز بىر يازغۇچى بولۇش سۈپىتىڭىز بىلەن
ھاياتىڭىزدىكى ئامەت ۋە پۇرسەتلىرىڭىز ھەققىدە سۆزلەپ
بېرەمسىز؟

جاۋاب: مەن ئۆزۈمنى ئامەتلىك يازغۇچى دېيەلەيمەن. چۈنكى،
نەچچە ئونلىغان مەندىن ئىقتىدارلىق دېمەتلىكلىرىم ئارىسىدىن
«تۇلپار مۇكاپاتى»غا ئېرىشىش، «لۇشۇن ئەدەبىيات
ئىنستىتۇتى»دا ئوقۇش دېگەندەك ئاسان ئېرىشكىلى بولمايدىغان
شەرەپ ۋە پۇرسەتلەر ماڭا نېسىپ بولدى. ئەلۋەتتە، بۇنىڭ ئۈچۈن
ماڭا چوڭ ئۈمىد باغلىغان، مەدەت، ئىلھام بەرگەن شىنجاڭ
يازغۇچىلار جەمئىيىتىگە، جەمئىيەتنىڭ رەئىسى، ئاتاقلىق
يازغۇچى مەتتىمىن ھوشۇر ئاكاغا چوڭقۇر رەھمەت ئېيتىمەن.
بىر ياخشى تېمىنىڭ نېسىپ بولۇشىمۇ بىر يازغۇچىنىڭ ئامىتى،
دەپ قارايمەن. چۈنكى، ماڭا «جاللات خېنىم»، «قۇرۇپ كەتكەن
دەريا»، «قۇملۇق»، «تەنھا شەھەر»، «شاۋقۇنلۇق دەريا»، «چىلان
تۇپراق»، «بۇلاڭچى»، «ئېچىل پاختام»، «تاۋۇس ئەللىيىن»،
«چاشقان ئاپىتى»، «بېلىقچىنىڭ ھېكايىسى»، «قارا قۇمچاق»
دېگەندەك ياخشى تېمىلار نېسىپ بولدى.

سوئال: يېزىقچىلىق ئادىتىڭىز، ئىجادىيەتكە كىرىشكەندە
دققەت قىلىدىغان، ئەھمىيەت بېرىدىغان ئىشلىرىڭىز ۋە بۇ
ۋاقىتتىكى ئەھۋالىڭىز، ۋاقىت ئىشلىتىشىڭىز ھەمدە ئۆز
ئۇسلۇبىڭىز ھەققىدە سۆزلەپ بېرەمسىز؟

جاۋاب: بەزىلەر مېنى «ياسىنجان كېچىسىمۇ ئۇخلىماي ئەسەر
يازىدىغان ئوخشايدۇ» دېيىشىدىكەن. ئەمەلىيەتتە ئۇنداق ئەمەس.
مەن مۇشۇ چاغغىچە كېچىنى ئەسەر يېزىشقا ئاجرىتىپ باقمىدىم.
چۈنكى، مەن كېچىنىڭ ئۇيقۇسىدەك شېرىن ئۇيقۇ يوق دەپ
قارايمەن. ئەمما، مەن ھەر قاچان ئەدەبىي ئىجادىيەتنى ئېسىمدىن
چىقىرىپ قويمىدىم. ئويلىغان تېمام كاللامدا پىشىپ يېتىلسىلا
خۇددى ئاي - كۈنى توشقان ئايالنىڭ تولغىقى ئۇتقاندەك، مېنىمۇ
ئىجادىيەتنىڭ تولغىقى تۇتۇشقا باشلايدۇ. دەرھال قولۇمغا

قەلەمنى ئالىمەن - دە، كەلكۈندەك كەلگەن ئىلھامنىڭ تۈرتكىسىدە شارقىرىتىپ يېزىشقا باشلايمەن. بۇنداق چاغدا مەن ھەرقانداق ۋاقىتتىن ئەڭ گۈنۈملۈك پايدىلىنىمەن، يېزىشقا كىرىشكەن ۋاقىتىمدا بىر مىنۇت ۋاقىتىنىمۇ ھېسابلاپ تۈرۈپ ئېشىلتىمەن. چۈس مەجەزلىك، تېرىككەك بولۇپ قالغىنى تاماكنى يېگەندەك چېكىمەن. ئىجادىيەت قىلغان ۋاقىتتا تاماكا چېكىدىغان ئادەتنى ئۆزگەرتىشكە بەل باغلاۋاتىمەن.

يېزىش سۈرئىتىمنىڭ تېزلىكىگە قاراپ مېنى «كومپيۇتېردا ئىجادىيەت قىلىدىغان ئوخشايدۇ» دەپ قىلىشىدىكەن. ئەمەلىيەتتە، كومپيۇتېر سېتىۋالغىلى ئالتە يىل بولدى. كومپيۇتېردا ئاران بىر پارچە ھېكايە يېزىپ بېقىپتىمەن. كومپيۇتېرغا كۆنەلمىدىم. قەلەمدە يېزىپ ئادەتلەنگەچكە ھەمدە ھەرقانداق ئەسەرنى ئۈچ قېتىم كۆچۈرۈپ ئىشلەيدىغان ئادەتتىم بولغاچقا، كومپيۇتېردا ئەسەر يازسام خام - خاتا چىقىپ قالىدىغاندەك تۇيغۇغا كېلىپ قالىدىكەنمەن. مەن ئىجادىيەتكە كىرىشكەندىن بېرى پەقەت شېئىرلا يېزىپ باقماپتىمەن (سەۋەبى شېئىر يازالمىمەن). نەسر، ھېكايە، پوۋېست، رومان، ئەدەبىي ئاخبارات، ھەتتا ئۈچ - تۆت پارچە ئەدەبىي تەنقىدىمۇ يېزىپتىمەن. ئەمما، يەنىلا ھېكايە، نەسر يېزىشنى ياخشى كۆرىمەن. شېئىر ئوقۇشقا ئالاھىدە ئىشتىياقم بار. يارىغان شېئىرلارنى ئۆيگە يالغۇز سولنىۋېلىپ، دېكلاماتسىيە قىلىپ ئوقۇپ كېتىمەن. پوۋېست، رومان يېزىشقا ئالاھىدە تەييارلىق قىلىمەن. بۇ چاغقىچە بىرەر ھېكايەمنى سوزۇپ پوۋېست، پوۋېستىمنى سوزۇپ رومان قىلىپ باقمىدىم. تەييارلىق بىلەن قىلغان ئىش مۇۋەپپەقىيەتلىك چىقىدۇ دەپ قارايمەن. بۇنىڭدىن كېيىن ئىمكانىيەت يار بەرسە رومان يېزىشقا بەكرەك ئەھمىيەت بېرىمەن. بەلكىم تارىخىي تېمىدىكى رومانلاردىن رېئال تېمىدىكى رومانلارنى چىقراق يېزىشىم مۇمكىن. يېزا تېمىسىدا رومان يېزىشنى پىلانلاپ تېخىچە يازالمىۋاتىمەن. مۇشۇ سەۋەبتىن

ئۆزۈمنى دېھقانلارغا قەرزدار ھېسابلايمەن.

مەن ئۆزۈمنى مۇۋەپپەقىيەت قازانغان يازغۇچى دېيەلمەيمەن. ئەمما، مۇشۇنچىلىك بىرنەرسە يازالشىمدا ۋاقتتىن ئۈنۈملۈك پايدىلاندىم دېيەلمەيمەن. مەن تۆت پەسلىنىڭ يازدىن باشقا ئۈچ پەسلىدە بەھۇزۇر ئىجادىيەت قىلالايمەن. شۇڭا، مەن مۇشۇ ئۈچ پەسلىدىكى ۋاقتىمنى ئىنتايىن زىچ ئورۇنلاشتۇرۇۋالدىمەن. بۇ پەسلىلەردىكى ۋاقتىمنى ئايىنى يوق ئىشلار ئۈچۈن ئىسراپ قىلغۇم كەلمەيدۇ.

ئۇسلۇب ھەققىدە بىرنەرسە دېگۈم يوق. تېخىچە ئۇسلۇب يارىتالمىدىم. ئۆزۈمدە يوق نەرسىنى سۆزلەپ يۈرسەم ئەخلاقسىزلىق بولىدۇ.

سوئال: خەلق ئېتىراپ قىلغان ھەقىقىي يازغۇچى ئەسەرلىرى سەۋەبىدىن بەزى كۆڭۈلسىزلىك، ئاۋازچىلىكلەرگە ئۇچرىشى، ھەتتا يەنە شۇ ئەسەرلەر سەۋەبىدىن خۇشاللىققا ئېرىشىشى مۇمكىن. ئەلۋەتتە، سىزنىڭمۇ مۇشۇنداق كەچمىشلىرىڭىزنىڭ بولۇشى چوقۇم. مۇشۇ ھەقتە سۆزلەپ بېرەمسىز؟

جاۋاب: ئىلگىرى خېلى كۆپ ئەسەرلەرنى يازغان بولساممۇ، يەنىلا «قۇرۇپ كەتكەن دەريا» ناملىق پوۋېستىم، «شىنجاڭ مەدەنىيىتى» ژۇرنىلىدا ئېلان قىلىنغان ھېكايىلىرىم بىلەن ئوقۇرمەنلەرنىڭ دىققىتىنى تارتتىم ھەمدە ئەدەبىيات ساھەسىدىكىلەرنىڭ ھەرھالدا ئېتىراپ قىلىشىغا ئېرىشتىم دەپ قارايمەن. يازغۇچى ئەختەم ئۆمەر «چاشقان ئاپىتى» ناملىق ھېكايەمگە ئوبزور يېزىپ، مۇۋەپپەقىيەتلىرىمنى تولۇق مۇئەييەنلەشتۈرگەننىڭ سىرتىدا، مەندىن كۈتىدىغان ئىشەنچ - ئۈمىدلىرىنى دادىل ئوتتۇرىغا قويدى. بۇ مېنىڭ ئىجادىيەتتە يەنە بىر بۇرلىش ياساشىمغا تۈرتكە بولدى.

«قۇرۇپ كەتكەن دەريا» ئېلان قىلىنغاندىن كېيىن، بىر قىسىم باش ئاغرىقىمۇ تېپىۋالدىم. ئەڭ چوڭ باش ئاغرىقى يەنىلا باش پېرسوناژىمدىن كەلدى. چۈنكى، شۇ مەزگىلدە بىر ئەمەس،

بەش پروتوتىپ ئوتتۇرىغا چىقىپ مەندىن رەتتەپ قالدى، لېكىن بۇنىڭ ھېچقانچە ھەيران قالغۇچىلىكى يوق ئىدى، چۈنكى، ئۆزۈم سۇ ئىشلىرى سىستېمىسىدا خىزمەت قىلىۋاتقانلىقىم ئۈچۈن ئۆزۈمگە تونۇشلۇق بولغان بۇ مۇھىتنى ئاشۇنداق ۋايىگە يەتكۈزۈپ يازغانىكەنمەن. پوۋېستىم ئېلان قىلىنىپ بىرنەچچە يىلدىن كېيىن مەركەز ۋە ئاپتونوم رايون تارىم دەرياسىنىڭ ئېكولوگىيەلىك مۇھىتىنى قوغداش ھەققىدە جانلىق سىياسەت - تەدبىر بەلگىلەپ، ئاپتونوم رايوننىڭ سۇ، تۇپراق ئېكولوگىيەسى ھەققىدە ئۈنۈملۈك خىزمەتلەرنى ئىشلىدى. قارىغۇلارچە بىنەم ئېچىش، تەبىئىي ئورمانلارنى ۋەيران قىلىش، سۇ بايلىقىنى پىلانسىز، قالايمىقان ئىشلىتىش ئىشلىرىغا خاتىمە بەردى. گەرچە بۇ ئىشلارغا مېنىڭ بۇ پوۋېستىم ھېچقانداق رول ئوينىمىغان بولسىمۇ، لېكىن مەن شۇ چاغدىكى رېئال مەسىلىنى، خەلقنىڭ ئارزۇ - ئارمىنى دەل ۋاقتىدا بەدىئىي يول بىلەن ئەكس ئەتكۈزگەندىم.

دېھقانلار تۇرمۇشى ھەققىدە يېزىلغان ھېكايىلىرىم مېنى تولمۇ پەخىرلەندۈردى. چۈنكى، كۆپ ساندىكى زىيالىيلار نەزىرىدىكى ساۋاتسىز، ئاڭسىز دەپ قارىلىدىغان دېھقانلار مەندەك بىر ئاددىي يازغۇچى بالىسىنى تونۇۋالدى.

سوئال: جەمئىيەتمىزنىڭ ئىجتىمائىي ئەخلاق كىرىزىسى ئەسەرلىرىڭىزدە خېلى ئاساسىي سالماقنى ئىگىلەيدۇ. سىزنىڭ بۇ ھەقتىكى قاراشلىرىڭىزنى، تەشەببۇسلىرىڭىزنى ئاڭلاپ باقسام بولامدۇ؟

جاۋاب: ھەر بىر يازغۇچى ئۆز ئەسىرىدە ئەخلاق مەسىلىلىرىنى ئەكس ئەتكۈزۈشى كېرەك. چۈنكى، ئەخلاق بىر مىللەتنىڭ گۈللىنىشى ۋە خارابلىشىشىنى بەلگىلەيدىغان ئەڭ مۇھىم ئىچكى ئامىللارنىڭ بىرسى. ئەخلاقى بۇزۇلغان مىللەت خارابلاشماي قالمايدۇ. ئەنئەنىۋى مىللىي ئەخلاقىمىز بىلەن زامانىۋى مەدەنىيەت ئوڭ تاناسىپ بولۇشى كېرەككى، ھەرگىز تەئۈر

تاناسىپ بولماسلىقى كېرەك. تېلېۋىزورنىڭ ئومۇملىشىشىدىن ھەم خۇشال بولمەن، ھەم ئەندىشە قىلمەن. تېلېۋىزور پارتىيە - ھۆكۈمەتنىڭ سىياسىتىنى، دۆلەت ئىچى ۋە خەلقئارا ۋەزىيەتنى تەشۋىق قىلىشتا ئەڭ ئۈنۈملۈك ئاخبارات ۋاسىتىسى بولۇپ قالدى. خەلقىمىزنىڭ ئۇنتۇلۇش، يوقىلىش گىردابىغا بېرىپ قالغان مەدەنىيەت، سەنئەت مىراسلىرى قېزىلىپ، تېلېۋىزىيە ئېكرانى ئارقىلىق خەلقىمىزگە كۆرسىتىلدى. ئەلۋەتتە، بۇ ئىنتايىن خۇشاللىنارلىق ئىشلار. لېكىن، شۇنىڭ بىلەن بىللە دۆلىتىمىز ۋە چەت ئەلنىڭ نۇرغۇن سەۋىيەسى تۆۋەن كىنو - تېلېۋىزىيە فىلىملىرى تەرجىمە قىلىپ كۆرسىتىلدى. بۇ فىلىملەردە تېررورلۇق، قىساسخورلۇق، شەھۋەتلىك، ھاراكەتلىك ئوچۇق - ئاشكارا تەسۋىرلەنگەن بولغاچقا، ياشلار - ئۆسمۈرلىرىمىزگە ئەكس تەسىر بېرىپ قويۇۋاتىدۇ. ھازىر ئالتە - يەتتە ياشلىق بالىلارمۇ بالىنىڭ قانداق پەيدا بولىدىغانلىقىنى بىلىپ كەتتى. توققۇز - ئون يېشىدىلا مۇھەببەتلىشىدىغان بولۇپ كەتتى. تورخانىلار، دىسكوخانىلار بالىلىرىمىزنى ئۆزىگە ماگىنتتەك تارتىۋاتىدۇ. ياشلىرىمىزدا مەسئۇلىيەت، گەرەككەلەرچە غۇرۇر يوق.

سوئال: پېرسوناژلىرىڭىزنى ئادەتتە قانداق يارىتىسىز؟
پېرسوناژلىرىڭىز ئىچىدە ئاياللار سالماق ئورۇننى ئىگىلەيدۇ، سىزنىڭچە بۇنىڭ سەۋەبى نېمە؟

جاۋاب: پېرسوناژلىرىمنىڭ تاشقى قىياپىتى، چىراي - شەكىل، كىيىنىش، سۆزلەش ئادەتلىرىنى ئۆزۈمگە تونۇشلۇق بولغان ئادەملەرنىڭ قىياپىتىدىن تاللاپ ئالىمەن. تىلغا ئىمكان بار خەلق تىلى ئىشلىتىمەن. گەرچە خېلى سۆزمەنلەردىن بولساممۇ، تىل ئۆگىنىش ئۈچۈن ئاددىي كىشىلەر بىلەن بىللە بولۇپ قالسام گاچا بولۇۋالىمەن. ئەسەرلىرىمدە نېمە ئۈچۈن ئايال پېرسوناژلار ئاساسلىق ئورۇندا تۇرىدىغانلىقىنى ئۆزۈممۇ دەپ بېرەلمەيمەن. قەلبىمدە ئانامنىڭ ئوبرازى ئەڭ يۈكسەك ئورۇندا

تۇرغاچقىمىكىن ياكى ئاياللارغا مۇھەببەتلىك كۆزۈمدە قاراشقا ئادەتلەنگەنلىكىم ئۈچۈنمىكىن، ئايال پېرسوناژلارنى پارىشقا ئالاھىدە ئەھمىيەت بېرىمەن. بەلكىم ئاياللارنى كۆپ كۆزەتسەم كېرەك ياكى ئاياللار دىققىتىمنى كۆپرەك جەلپ قىلسا كېرەك. لېكىن، ياراتقان ئاشۇ ئايال پېرسوناژلىرىمدىن خانىم قىزلىرىمىز رازى بولسا ئىنتايىن خۇش بولاتتىم. مېنىڭ نەزىرىمدىمۇ ئەرلەر جاپا تارتىشقا، ئاياللار راھەت كۆرۈشكە يارالغان. ھەقىقىي بىر ئەرگەك چوقۇم ئاياللارغا راھەت كۆرسىتىشى كېرەك، دەپ قارايمەن؟!

ئىمكانىيەت يار بەرسە بۈگۈنكى مۇۋەپپەقىيەت قازانغان داڭلىق ئاياللار ھەققىدە چوڭراق بىرنەرسە يېزىش ئارزۇيۇم بار. لېكىن، بۇ مۇمكىن بولارمىكىن تاڭ؟!

مۇشۇ ئىككى يىل ئىچىدە «نازىنى قىزلار»، «شەرەنداز ئايال» ناملىق ئىككى رومان ۋە «ئالتۇن جۇۋان» ناملىق بىر پوۋېست يازدىم. بۇ ئەسەرلىرىمنى ئاياللارنىڭ ياقتۇرۇشىنى بەكمۇ ئۈمىد قىلىمەن.

سوئال: يازماقچى بولۇپ پىلانلاپ، تەييارلىق كۆرۈۋاتقان ئەسىرىڭىز ھەققىدە بېشارەت بېرىپ باقامسىز؟

جاۋاب: «جاللات خېنىم»نى يازغاندىن كېيىن، تارىخىي تېمىدا ئەسەر يازماسمەن دەپ ئويلىغان، لېكىن «بارمايمەن دېگەن تۈگمەنگە يەتتە قېتىم بېرىپتۇ» دېگەندەك، يەنە تارىخىي تېمىدا رومان يېزىشقا تۇتۇش قىلىۋاتىمەن. سەئىدىيە خانىدانلىقى تارىخىنى بەدىئىي يول بىلەن يېزىپ چىقىش پىلانىم بار. بىرىنچى قەدەمنى زالىم پادىشاھ مىرزا ئابابەكرىدىن باشلىماقچىمەن.

2006 - يىلى 2 - مارت، ئۈرۈمچى

ئارزۇيۇم: خەلق ئېتىراپ قىلغۇدەك يازغۇچى بولۇش (4)

«شىنجاڭ ياشلىرى» رېداكسىيەسىدىكى يولداشلار
بىلەن سۆھبەت

ئىلاۋە: ياسىنجان سادىق چوغلان كۆزگە كۆرۈنگەن ياش
يازغۇچى، جۇڭگو يازغۇچىلار جەمئىيىتىنىڭ ئەزاسى. ھازىرغا
قەدەر «يۈرىكىم يىغلايدۇ» (ھېكايىلەر توپلىمى)، «ئاي مۆككەن
كېچە» (ھېكايىلەر توپلىمى)، «جانانغا يېزىلغان خەتلەر»
(پوۋېستلار توپلىمى)، «كاككۇك بالىسى» (پوۋېستلار توپلىمى)،
«داۋان» (رومان)، «سۈكۈتتىكى زېمىن» (پوۋېستلار توپلىمى)
«جاللات خېنىم» (ئىككى قىسىملىق تارىخىي رومان)، «دېۋانى
مەشرەپ» كە تۆكۈلگەن قان» (پوۋېست - ھېكايىلەر توپلىمى)،
«نازىن قىزلار» (رومان) قاتارلىق ئەسەرلىرى نەشر قىلىنغان.
1994 - يىلى ۋە 2006 - يىلى ئىككى قېتىم «خانتەڭرى
ئەدەبىيات مۇكاپاتى» غا ئېرىشكەن؛ «ئاي مۆككەن كېچە» ناملىق
ھېكايىلەر توپلىمى «جۇڭگو ئاز سانلىق مىللەتلەر ئەدەبىياتى
تۈلپار مۇكاپاتى» غا ئېرىشكەن؛ 2006 - يىلى «شىنجاڭ تۇنجى
نۆۋەتلىك ياش يازغۇچىلار ئەدەبىيات مۇكاپاتى» نىڭ «تۆھپە
مۇكاپاتى» غا ئېرىشكەن.

سوئال: نەزىرىڭىزدىكى ئەڭ زور بەخت نېمە؟
جاۋاب: نەزىرىمدىكى ئەڭ زور بەخت ئۆزۈمنىڭ ۋە قىلغان
ئەمگىكىمنىڭ باشقىلارنىڭ ھۆرمەتلىشىگە ۋە قەدەرلىشىگە،

ئېتىراپ قىلىشىغا ئېرىشىشنى كۆرۈش ياكى ھېس قىلىش،
سوئال: باشقىلارنىڭ قايسى تەرىپىنى بەكرەك ياقتۇرىسىز؟
قايسى تەرىپىنى ياقتۇرمايسىز؟

جاۋاب: باشقىلارنىڭ سەمىمىي، ئاق كۆڭۈل، خوش چاقچاق،
بىلىمگە ئىنتىلىشچان تەرىپىنى بەك ياقتۇرىمەن. كەمتەر،
چىقىشچاق ئادەم بولسا تېخىمۇ ياخشى. ياسالما، تەكەببۇر،
ئۆزىنى بىلىملىك قىلىپ كۆرسىتىشكە، مەنەسپ - دەرىجىسىنى
پەش قىلىشقا ئامراق كىشىلەرنى ياقتۇرمايمەن.

سوئال: ئەڭ قىممەتلىك بايلىقىڭىز نېمە؟
جاۋاب: ھازىرقى ئەڭ قىممەتلىك بايلىقىم - ئاتا - ئانام،
چۈنكى ئۇلار ماڭا ھەر ۋاقىت بەخت - ئامەت تىلەپ تۇرىدۇ،
مەنمۇ ئۇلارغا ئۇزۇن ئۆمۈر تىلەيمەن.

سوئال: دوستلۇق ۋە دوست تۇتۇش مەسىلىسىگە قانداق
قارايسىز؟

جاۋاب: دوستلۇق، دوست تۇتۇش مەسىلىسى ناھايىتى
مۇھىم، مېنىڭ نەزىرىمدە، دوستى يوق ئىنسان ئەڭ بەختسىز
ئىنساندۇر. ئەلۋەتتە، كۆيۈمچانلىق، ۋاپادارلىق - دوستلۇقنىڭ
مۇھىم ئۆلچىمىدۇر.

سوئال: ئەڭ يېقىن دوستىڭىزنىڭ ئالاھىدىلىكى نېمە؟
جاۋاب: ئەقىللىك، كۆيۈمچان، ھەرقانداق ئىشقا تەمكىنلىك
بىلەن مۇئامىلە قىلىدۇ. گەرچە ئۇلار بىلەن تەڭدېمەتلىك
بولساممۇ، لېكىن ئۇلارنى ئاكادەك ھېس قىلىمەن. ئۇلارمۇ ماڭا
خۇددى ئۆزىنىڭ بىر توغقان قېرىندىشى، ئىنىسىغا كۆيۈنگەندەك
كۆيۈنىدۇ.

سوئال: سىز ئەڭ ئۆكۈنىدىغان ئىش قايسى؟
جاۋاب: مەن ئۆمرۈمدە ئىككى ئىشتىن ئۆكۈنىمەن، بىرىسى،
ئالىي مەكتەپتە ئوقۇيالمىغانلىقىم (گەرچە كېيىن ئۆزلۈكۈمدىن
ئۆگىنىپ تولۇقلىۋالغان بولساممۇ)؛ يەنە بىرىسى، كىچىك
ۋاقتىمدا ئاتا - ئانام بىلەن تولا جاۋابلاشقانلىقىم (گەرچە كېيىن

ئۇلاردىن ئەپۇ سورىغان بولساممۇ).

سوئال: سىز ئەڭ ياقتۇرىدىغان كىشى ياكى نەرسە نېمە؟
جاۋاب: مەن ئەڭ ياقتۇرىدىغان كىشى — ئايالىم، ئەڭ
ياقتۇرىدىغان نەرسە — كىتاب. چۈنكى، ئايالىم بىلەن شۇنچە
يىلدىن بېرى بەختلىك ياشاۋاتىمىز. كىتاب بولسا مېنىڭ
ئەدەبىي ئىجادىيەتتىكى ئۇستازىم.

سوئال: ھاياتىڭىزدىكى ئەڭ ئۈنۈملۈك ئىش قايسى؟
جاۋاب: پەرزەنتىمنىڭ دۇنياغا كۆز ئېچىشى ۋە تۇنجى
كىتابىمنىڭ نەشر قىلىنىشى.

سوئال: سىزگە ئەڭ زور تەسىر كۆرسەتكەن كىشى كىم؟
جاۋاب: ئاتا - ئانا.

سوئال: ئۆزىڭىزنىڭ ئەڭ چوڭ ئالاھىدىلىكىنى نېمە دەپ
ئويلايسىز؟

جاۋاب: ئەڭ چوڭ ئالاھىدىلىكىم چىقىشقا قىلىق،
تىرىشچانلىق، ئۆتكۈزگەن سەۋەنلىكىمنى دەرھال ھېس قىلىش،
كەچۈرۈم سوراشتىن خىجىل بولماسلىق.

سوئال: ئۆزىڭىزنىڭ قايسى تەرىپىنى ياقتۇرمايسىز؟
جاۋاب: بىرسى، سېمىز، كېلەڭسىز تۇرقۇمنى ياقتۇرمايمەن؛
يەنە بىرسى، كۆپىنچە ھاللاردا چاقچاق قىلىدىم دەپ شۆپۈك
ئېغىزلىق قىلىپ قويمەن.

سوئال: قانداق ئادەم بولۇشنى بەكرەك ئارزۇ قىلىسىز؟
جاۋاب: قولۇم - قوشنا، تونۇش - بىلىش، دوست -
بۇرادەرلەر، ئۇرۇق - تۇغقان، بالىچاقلىرى ھۆرمەتلەيدىغان،
ئادىمىلىك پەزىلىتىگە قول قويىدىغان ئاددىي ئادەم بولۇشنى
ئارزۇ قىلىمەن. يەنە خەلقىمنىڭ مېنى ئۆمرۈمنىڭ ئاخىرىدا
بولسىمۇ يازغۇچى دەپ ئېتىراپ قىلىشنى بەكمۇ تەمە قىلىمەن.

سوئال: ھاياتىڭىزدىكى ئەڭ خۇشال بولغان ۋاقتىڭىز قايسى؟
جاۋاب: 2004 - يىلى 9 - ئايدىن 2005 - يىلى 1 -
ئايغىچە لۇشۇن ئەدەبىيات ئىنستىتۇتىدا ئوقۇغان ۋاقتىم.

سوئال: ئۆزىڭىزنىڭ ئەڭ زور مۇۋەپپەقىيىتىنى نېمە دەپ
ئويلايسىز؟

جاۋاب: مېنىڭ ئەڭ زور مۇۋەپپەقىيىتىم ۋاقىتتىن ئۆتۈۋالغان
پايدىلىنىش دەپ ئويلايمەن. چۈنكى، ۋاقىتتىن پايدىلىنىشنى
بىلگەنلىكىم ئۈچۈنلا ئەدەبىياتنىڭ ئېگىز بوسۇغىسىدىن
مۇۋەپپەقىيەتلىك ھالدا ئاتلىيالىدىم.

سوئال: ئەڭ چوڭ ئارزۇيىڭىز نېمە؟

جاۋاب: ئىنساننىڭ قەلبىدە ھەر خىل ئارزۇلار بولىدۇ.
ھازىرقى ئەڭ چوڭ ئارزۇيۇم جىقراق پۇل تېپىپ، ئاشۇ پۇل
بىلەن ئىككى قىزىمنى ئالىي مەكتەپنى قىسىلدۇرماي ئوقۇتۇش.

سوئال: سىز ئەڭ ياقتۇرىدىغان كىتاب قايسى؟ نېمە ئۈچۈن
ياقتۇرىسىز؟

جاۋاب: مەن ئەڭ ياقتۇرىدىغان كىتاب «جاللات خېنىم»،
چۈنكى بۇ كىتابنى مەن يازغان.



ئارزۇيۇم: خەلق ئېتىراپ قىلغۇدەك يازغۇچى بولۇش (5)

قەشقەر پېداگوگىكا ئىنستىتۇتىنىڭ ماگىستىر ئاسپىرانتلىرىدىن ئايسىمە ئىدرىس، مۇنىرىدىن شەمشىدىن، دىلبەر ئابىلەتلەر بىلەن سۆھبەت

سوئال: يەكەن دىيارىدا تۇغۇلۇپ چوڭ بولغان سىلى، رىزۋانگۈل يۈسۈپ، ئابدۇكېرىم قادىر ئۈچىڭلار نۆۋەتتىكى پىروزمىزدا ئۈچ پۈتلۈك داڭقاندەك ھالەت ۋە ۋەزىنىڭلار بىلەن ئۇيغۇر ئەدەبىياتىنىڭ مەزمۇنىنى بېيىتىپ بېرىۋاتىسىلەر، ئۇنىڭ ئۈستىگە سىلەردە بەزى ئورتاقلىق ۋە ئوخشاشلىقلار بار ئىكەن. سىلەرنى تېخىمۇ چوڭقۇرراق چۈشىنىش، ئەدەبىياتىمىزغا قوشقان تۆھپەڭلەرنى تېخىمۇ مۇئەييەنلەشتۈرۈپ، يېقىندا نەشرىدىن چىققان رومانلىرىڭلارنىڭ خۇشاللىقى بىلەن ئورتاقلىشىش مەقسىتىدە بۇ سۆھبەتنى ئۇيۇشتۇردۇق، سىلەرنىڭ سۆھبەتكە قارىتا پىكىرىڭلارنى ئاڭلاپ باقساق.

جاۋاب: ھازىر ئەدەبىي تەنقىدچىلەر ھە دېسلا سۆھبەت ئېلىپ بارساق، دەيدىغان بولۇۋالدى. شۇنىڭغا قارىغاندا، كىشىلەر سۆھبەت خاتىرىلىرىنى ئوقۇشقا خېلى قىزىقىدىكەن. ھازىر ھەقىقەتەن يازغۇچىلار بىلەن سۆھبەت كۆپرەك بولۇۋاتىدۇ. سۆھبەتنىڭ ئوقۇرمەنلىرىمۇ كۆپ، بىراق ھەقىقىي تەتقىقات قىممىتى ئاز. سۆھبەتلەشكەندىن كېيىن ئەسەرلىرىمنى ئوقۇپ،

تەسرات بولسىمۇ يېزىپ باقساڭلارمىكىن، دەيمەن. بونىڭدا شۇ يازغۇچىغا ۋە ئۇنىڭ ئەسەرلىرىگە ئىلمىي نۇقتىدىن باھا بەرگىلى، يېڭىدىن ئۆگەنگۈچىلەرگە يول ئېچىپ بەرگىلى، شۇ ئارقىلىق ئەسەرلىرىنى تېخىمۇ ياخشى تەھلىل قىلىشقا بولامدېكىن، دەيمەن. لېكىن، يازغۇچىنىڭ نەزىرى بىلەن ئوقۇرمەننىڭ نەزىرى، چۈشىنىشى بىر يەرگە كەلمىكى تەس. يازغۇچى ئۆزىنىڭ مۇددىئاسى بىلەن يازىدۇ. ئوقۇرمەنمۇ ئۆزىنىڭ مەنتىقىسى بىلەن چۈشىنىدۇ. شۇڭا، نوقۇل سۆھبەتلەر ئارقىلىق ھەل قىلىپ كەتكىلى بولمايدۇ.

سوئال: چوغلان دېگەن تەخەللۇسنىڭ ئارقا كۆرۈنۈشىنى، سىلىگە نىسبەتەن ئەھمىيىتىنى سۆزلەپ بەرگەن بولسىلا؟
جاۋاب: چوغلان مېنىڭ ئەدەبىي تەخەللۇسۇم ئەمەس، بەلكى فامىلىم. ئېسىڭلاردا بولسا كېرەك، مۇشۇ ئەسىرنىڭ باشلىرىدا ئۈرۈمچىدىكى بىر قىسىم زىيالىيلار ئۇيغۇرلاردا فامىلى قولىنىشنى تەشەببۇس قىلدى ۋە ئۆزلىرى باش بولۇپ فامىلى قوللاندى. شۇ چاغدا ئۈرۈمچىدە ئەدبى ئابىلەت ئابدۇرېشىت بەرقى مۇئەللىم بىلەن دىدار مۇلاققەتتە بولدۇم. ئۇ ماڭا فامىلى قولىنىشنىڭ زۆرۈرلۈكى ھەققىدە ئۆزىنىڭ قاراشلىرىنى سۆزلەپ بەردى. مېنى ۋاقتىدا فامىلى قولىنىپ جەنۇبىي شىنجاڭدىكى، ئاساسلىقى قەشقەردىكى ياشلارغا تەسىر كۆرسىتىپ، ئۇلارنى فامىلى قولىنىشقا يېتەكلەشكە دەۋەت قىلدى. گەرچە بەرقى مۇئەللىمنىڭ يېشى مەندىن كىچىك بولسىمۇ، لېكىن ئۇ مەن قايىل بولىدىغان، ھۆرمەتلەيدىغان ياش قەلەمكەشلەرنىڭ بىرسى. شۇڭا، ئۇنىڭ تەكلىپىنى قوبۇل قىلدىم - دە، قايتا ئويلىنىش، تاللاش ئارقىلىق چوغلان دېگەن بۇ سۆزنى ئۆزۈمگە فامىلى قىلدىم.

سوئال: ھازىرقى ئەدەبىي تەنقىد، ئوبزورچىلىققا بولغان قاراشلىرىنى ئاڭلاپ باققۇمىز بار.
جاۋاب: ھازىر ئەدەبىي تەنقىدچىلىكنىڭ نەزەرىيەۋىچانلىقى

تولمۇ ئاجىز. ئون يىل ئىچىدە بىرەر ئەسەر توغرىسىدا بىرەر ئىلمىي بەس - مۇنازىرە بولمىدى. سەۋەب: كىشىلىك مۇناسىۋەت بەكمۇ نازۇكلىشىپ كەتتى. ئالدى بىلەن ئاپتورغا قاراپ باھا يازىدىغان، شېرىن - شېكەر تىل بىلەن يازىدىغانلار كۆپىيىپ قالدى. بەزىلەر بىرنەرسە دەي دېسىمۇ، كىتابقا بەكرەك ئىچكىرىلەپ كىرىپ ئوقۇمايدۇ. بەزى ئوبزورچىلاردا يەنە ئاز - تولا قېيىداشمۇ بار. جاپا چېكىپ يازسا نەشرىيات، مەتبۇئاتلاردا بېسىلىپ قېلىۋاتقان... ئەدەبىيات تەتقىقاتىغا كۆپرەك ئورۇن بەردۇق، دېگەن خېلى چوڭ، نوپۇزلۇق ژۇرناللارمۇ بۇ خىل خاھىشتىن مۇستەسنا ئەمەس. مېنىڭ ئەسىرىمگە بىر پارچىلا ئوبزور يېزىلدى. قالغانلىرى كىتابخانلىق تەسىراتى، يۈزەكى تەسىرات.

ئوبزور دېگەن مۇكەممەل نەزەرىيە بىلەن ئوبىيېكتىپ ئەسەرنىڭ بىرىكمىسى. ئوبزور ئەدەبىياتنىڭ ئاساسى. ئوبزور كۆپ بولسا ئەدەبىيات نەزەرىيەلىرىنى بېيىتىدۇ. باشقىلارنىڭ ئەسىرى توغرىسىدا يېزىلغانلارنىمۇ تولۇق ئوقۇيمەن. باشقىلارنىڭ ئەبىبى ئارقىلىق ئۆزىنىڭ كەمچىلىكىنى تېخىمۇ بىلگىلى بولىدۇ. تەتقىقاتتا نەزەرىيە ناھايىتى مۇھىم، ئەمما بىزدە نەزەرىيە نامراتلىقى خېلىلا ئېغىر.

مۇھەممەت پولات 1994 - يىلى غۇلجىدىكى «خانتەغرى» ئەدەبىيات مۇكاپاتى يىغىنىدا مېنى خالىدە ئىسرائىل خانىم بىلەن تونۇشتۇرۇپ قويدى. شۇ چاغدا ئۇ خالىدە ئىسرائىلغا مېنى «ھازىر ياخشىراق بىرنەرسە يازمىدى، كېيىنچە يازسا چوقۇم ئوبزور يازمەن» دېگەندى. لېكىن، ھازىرغىچە تېخى بىرنەرسە دېمىدى. مۇھەممەت پولات خالىدە ئىسرائىلغا «سىلىنىڭ ئەسەرلىرىنىڭ سەۋىيەسى ناھايىتى يۇقىرى بولغاچقا، مەن ئوبزور يازالمىدىم» دەپ ئىنتايىن سەمىمىي گەپ قىلغانىدى. بىزدە تەتقىدچىلەر ئىنچىكە، كىچىك نۇقتىلار بىلەن ئىچكىرىلەپ كىرمەي، ھەممىلا تەرەپكە تەڭ ئېسىلىۋالىدۇ.

كۆڭلۈمگە كەلگىنى «كىتابىڭنى ئەۋەتىپ بەرسەڭ»، بىر نەرسە يېزىپ قويماي» دېگەنلەرمۇ بولدى. قاراڭلار، تېخى مەن تەنقىدچىلەرگە ئالايمەن كىتاب ئەۋەتىپ بېرىپ ماقالى يازدۇرىدىكەنمەن. ناۋادا كىتابلىرىمنى تاپالمىسا باشقا كىتاب، لېكىن بۇ تەلەپلەر ماڭا نازا ياقمىدى.

بىزنىڭ ئادەملىرىمىز ماختاشقا بەك ئامراق. يالقۇن روزى يازغان بەزى ئوبزورلاردا شۇ نەرسىنى ئېتىراپ قىلىش كېرەككى، ئۇنىڭدا كەسكىن مەيدان ۋە جاسارەت بار. ئۇنىڭ ماقالىسىنى ئوقۇغان بەزى كىشىلەر چۆچۈدى، گەرچە مېنى بىر نېمە دېمىگەن بولسىمۇ، مەنمۇ دىققەت قىلىدىغان بولدۇم.

سوئال: ئەسەرلىرى ئەۋەتىشلىرى ھامان ئېلان قىلىنغانمۇ؟ ئەسەرلىرى ئېلان قىلىنسا خۇشاللىق ھېس قىلامدىلا؟

جاۋاب: دەسلەپتە يازغانلىرىم كۆپلەپ ئېلان قىلىنسا، ئۆزۈم نەشرىيات، مەتبۇئاتلاردا ئىشلەپ قالسام، دەپ خىياللارنى سۈرۈپ باقاتتىم. 1994 - يىلى ئەركىن نۇر بىلەن كۆرۈشكەندە ئۇ: «ئېلان قىلىنمىغاندىن ئېلان قىلىنغاننىڭ ئازابى تېخىمۇ ئېغىر بولىدۇ» دېدى. كېيىن بۇ سۆزنىڭ تېگىگە ھەقىقەتەن يەتتىم. ئەدەبىيات پۇشايمان سەئىتى. «جاللات خېنىم» رومانىدا ئىسمائىلخان يوقاپ كېتىپتىكەن، نەگە كەتكەنلىكىگە ئۆزۈممۇ دىققەت قىلماپتىمەن. باشقىلارنىڭ دەپ بەرگىنىدىن بىلىدىم. ئەسەرنى ئېلان قىلىپ بولغاندىن كېيىن، ئاندىن ئاۋۇ يەر، ماۋۇ يەرلىرىنى مۇنداق يازسام بوپتىكەن دەپ ئويلاپ قالىدىم... مۇمكىن بولسا بىر قىسىم ئەسەرلىرىمنى قايتا ئىشلەپ نەشر قىلدۇرغۇم بار...

سوئال: يېزىقچىلىق ئادەتلىرى قانداق؟

جاۋاب: يېزىقچىلىقنى ئىنتايىن ياخشى كۆرىمەن. ياز پەسلىدىلا يازالمايمەن. مەن ئالدى بىلەن خاتىرىگە يازمەن، مېنىڭ خېتىم ئەزەلدىن سەت، ئەپسۇسلۇق ھېس قىلساممۇ تۈزىتەلمەيمەن. يېڭى يېزىقتا ئوقۇغان، يازغانلىرىمنى باشقا

قەغەزگە يەنە كۆچۈرىمەن. لېكىن، ھازىر سالامەتلىككە تەسىر كۆرسەتكەنلىكتىنمۇ، ئۇزۇن بەرداشلىق بېرەلمەيدىغان بولۇپ قالدىم. قولۇم ئىششىپ، بويىنۇم قىنقىر بولۇپ قالدىغان چاغلارمۇ بولدى. يېزىۋېتىپ ئوقۇيمەن، بولمىغان يەرلىرىنى قايتا يېزىۋالسىمەن، يازالماي قالسام يازغانلىرىمنى ئوقۇپ باقمەن. كومپيۇتېرغا كۆنەلمىدىم.

(ياسىنجاننىڭ ئائىلە كىتابخانىسىدا ئۇنىڭ يىگىرمە يەتتە پارچە خاتىرىگە قول بىلەن يېزىلغان «باھادىرنامە» رومانىنىڭ دەسلەپكى قول يازما خاتىرىسىنى كۆرۈپ، ئۇنىڭ جاپاسىدىن ھەقىقەتەن تەسىرلەندۈق، ئۇ بۇ قول يازمىنى يەنە بىر قېتىم كۆچۈرىدىكەن.)

سوئال: تۇنجى ئەسەرلىرى ھەققىدە مەلۇمات بېرەملا؟ يېزا تېمىسىدىكى ئەسەرلىرى ھەققىدە كۆپرەك بىلگۈمىز بار.

جاۋاب: مەن تۇنجى قېتىم قەلەم تەۋرەتكەندە بىر رومان يېزىپ باققان، ئارگىنالىنى ساقلاپ قويدۇم. ئاندىن ئالىي مەكتەپ ئوقۇغۇچىلىرى ئارىسىدىكى قىز - ئوغۇللار مۇھەببىتىنى ھېكايە قىلىپ يازدىم. كېيىن يېزا توغرىسىدا يېزىپ باقتىم. يېزا توغرىسىدا يازغىنىم ئاساسەن تۈزۈلمىگە بولغان تونۇشۇم، ئۇنىڭ ئۆزگىرىشىنى ئەكس ئەتكۈزۈش بولدى. «چىلان تۇپراق»، «چاشقان ئاپىتى»، «بېلىقچى ھەققىدە ھېكايە»، «قۇملۇق» قاتارلىق ھېكايىلەر شۇ چاغلاردا يېزىلغان. ھازىر يازمىغىنىم يېزىلاردىن ئايرىلىپ كەتكەنلىكىمدىن دېرەك بەرمەيدۇ. كېيىن ئەخلاق تېمىسىنى يازدىم. تارىخىي تېمىدا يازدىم. ئەمما، بىرلا خىل تېمىدا يېزىۋەرسەم بىر ئىزمغا سەكرەيدىغاندەك ھېس قىلدىم. ئەخلاق تېمىسىدىكى «تەنھا شەھەر»، «نازىن قىزلار» نى يازدىم. كېيىن يېزا تۇرمۇشى ئارىلاشقان «ئالتۇن جۇۋان»، «پاتىمەنىڭ كۆڭلىكى» قاتارلىقلارنى يېزىپ شەھەر بىلەن يېزىنىڭ ئارىلىقىنى يېقىنلاشتۇرماقچى بولدۇم.

سوئال: ئۆزلىرى بىلەن دەۋرداش رىزۋانگۈل يۈسۈپ،

ئابدۇكېرىم قادىرلارنىڭ ئەسەرلىرىنىمۇ ئوقۇيدىغانلا؟

جاۋاب: مەن ھەر ئىككىلەرنىڭ ئەسىرىنى قالدۇرماي ئوقۇيمەن. مۇنداقلا دەيلى، ئۈچمىز يېزىغا بېرىپ، مەن ئۇ يەردە يېزىنىڭ ئۆزگىرىشلىرىنى، تۈزۈلمىنىڭ دېھقانلارغا بولغان تەسىرىنى يازدىم، ئابدۇكېرىم يېزىدىكى بىر ئائىلىگە كىرىپ شۇ ئائىلىنىڭ تۇرمۇش سەرگۈزەشتىنى يازدى. رىزۋانگۈل شۇ ئائىلىدىكى بىر ئايالنى ياكى شۇ ئائىلىنىڭ قىزىنىڭ روھىي دۇنياسىنى قېزىپ چىقتى.

سوئال: يازغۇچىلار كىتاب ئوقۇپ تۇرسا ئىجادىيىتىگە تۈرتكە بولىدۇ - ھە؟!

جاۋاب: كىتاب ئوقۇمىغان كىشى يازغۇچى بولالمايدۇ. بەزىلەر «مەن بەك تاللاپ ئەسەر ئوقۇيمەن» دەيدىكەن. مەن بەك تاللاپ كەتمەيمەن. لېكىن، جۇغلاپ قويۇپ ئوقۇيمەن. ھازىر ئەدەبىي ئىجادىيەتكە ھەۋەس قىلىدىغانلار بولسۇن ياكى خېلى نەتىجە قازانغانلار بولسۇن، ئانچە كۆپ كىتاب ئوقۇمايدىكەن. مەن ئەزەلدىن كىتابنى بەك ئوقۇيمەن. يېقىندىن بېرىلا «جالالدىن رۇمى» نى ئۈچ قېتىم، «تەسەررۇپ پەلسەپىسى» نى ئىككى قېتىم ئوقۇپ بولدۇم. مېنىڭ بىر ئەپسۇسلىنىدىغىنىم: ئادەم ئوقۇغۇچىلىق دەۋرىدە ئالالمىغان بىلىمنى كېيىن ھەرگىزمۇ ئېلىپ بولالمايدىكەن.

سوئال: يېزا تېمىسىدا ئەسەر يېزىشتىن ئېرىتمىگەنلا؟ شەھەر ئەدەبىياتى ھەققىدە دەيدىغانلىرى بارمۇ؟

جاۋاب: باشتا يېزا تېمىسىدا يازغان، ھازىرمۇ يېزا تېمىسىدا يېزىشنى ئويلايمەن. لېكىن، يازساممۇ بۇرۇنقى شەكىلدە يازمايمەن. يېقىنقى يىللاردا يېزا تېمىسى سۇسلاپ قالدى. تۇرسۇنجان سادىقنىڭ 1992 - يىلى تۇنجى «خانتەڭرى» ئەدەبىيات مۇكاپاتىغا ئېرىشكەن «تاختا كۆۋرۈك» ھېكايىسىنىڭ تەمى ھېلىمۇ ئېسىمدە بار. بۇ ھېكايە ھەقىقەتەن يېزا تېمىسىدا

يېزىلغان قالتىس ھېكايىلەرنىڭ بىرسى ئىدى.

«شەھەر ئەدەبىياتى» بۇ بىر ھادىسە. شەھەر تۇرمۇشىمۇ يېزىلىشى كېرەك. شۇڭا، بىزدە شەھەر ئەدەبىياتى بولمىسا بولمايدۇ. ياخشى يېرى «تەڭرىتاغ»، «مايبۇلاق» ژۇرناللىرىنىڭ تەشەببۇسى ۋە تەشكىللىشى بىلەن بۇ تېمىدا ياخشى سۆھبەتلەر، تەرەققىياتلار بولۇندى. «تەنھا شەھەر»، «شەرەنداز ئايال»، «نازىن قىزلار» قاتارلىق ئەسەرلىرىمىدە شەھەر تۇرمۇشى تەسۋىرلەنگەن. سوئال: سىلنىڭ ھەر بىر ئەسەرلىرىنىڭ تىلىدا ئۆزگىچىلىك بار. ئەسەرلىرىنىڭ تىلىغا ئالاھىدە ئىشلەمدىلا؟

جاۋاب: يازمىلىرىمنىڭ تىلىغا ئىمكانىيەتنىڭ يېتىشىچە ئىشلەيمەن. يېزا تېمىسىدىكى ئەسەرلىرىمىدە دېھقانلارنىڭ ھەم ساددا، ھەم مەنىلىك تۇرمۇش تىللىرىنى يېزىشقا تىرىشتم. «جاللات خېنىم»نى يازغاندا شۇ زاماندىكى مۇھىتقا كىرىپ تۇرۇپ يازمەن دەپ ئويلىغان ھەم شۇنداق يېزىپ چىقتىم دەپ قارايمەن.

سوئال: تۇنساقىز، يازغۇچىنىڭ (ياسىنجاننىڭ) ئايالى بولغانلىقىرىغا قانداق قارايدىلا؟

جاۋاب: بۇرۇن كەلگۈسىنى پەقەت ئويلىمايتتىم. ياسىنجان بىلەن تۇرمۇش قۇرغاندىن كېيىن، كەلگۈسىگە بولغان ئىشەنچىم ئاشتى. ئەدەبىيات كۆز قارىشىم، دۇنيا قاراشلىرىم ئۆزگەردى. مەنمۇ ھازىر ئۆزۈمنى بىر يازغۇچىدەك ھېس قىلىدىغان بولۇپ قالدىم. نەزەر دائىرەممۇ كېڭەيدى. گەرچە ئەسەر يازالمىساممۇ ياسىنجاننىڭ ئەسەرلىرىنىڭ تۇنجى ئوقۇرىمىنى مەن. ئاددىي ئوقۇرمەن سۈپىتىدە ئۇنىڭ ئەسەرلىرىگە پىكىر بېرىمەن. بەزى ئەسەرلىرىنى ئاققا كۆچۈرۈشۈپ بېرىمەن. ئۇنىڭ ئەسەرلىرى ئۈچۈن ئىشلەش مېنىڭ تۇرمۇشىمدىكى بىر ھۆزۈر.

سوئال: ئۇيغۇر ئەدەبىياتىدا مۇھەممەت باغراشتىن كېيىن ئادەت، قاراشلارنى، ئەپسانىلەرنى يېزىش بىر مەزگىل مودا بولۇپ قالغان. سىلىمۇ مۇشۇ يولدىن مېڭىپ باقتىلىمۇ؟

جاۋاب: مەن چىڭخىز ئايمائونوفنىڭ ئەسەرلىرىدىن «ئەسەردىن ھالقىغان بىر كۈن»، «قىيامەت» لەرنى ئوقۇغاندىن كېيىن، ئەپسانىلىرىمىزنى ھازىرقى مەدەنىيىتىمىز بىلەن يۇغۇرۇپ يېزىپ باقاي دەپ ئويلاپ، «ئالتۇن جۇۋان»، «ئاۋۇس ئەللەين»، «پاتمەنىڭ كۆڭلىكى»، «قارا قاغا» قاتارلىق ئەسەرلىرىمگە ئازراق سىڭدۈرۈپ باقتىم. تاللىغان دېتالغا دەل چۈشسە، مېنىڭچە، ئەپسانىلەردىن پايدىلانسا ناھايىتى ياخشى. لېكىن، باشقىلارنى دوراپ كۆزلىگەن مەقسەتكە يەتكىلى بولمايدۇ. بۇنىڭدىن كېيىن مۇۋاپىق كېلىپ قالسا مەنمۇ ئەپسانىلەردىن پايدىلىنىپ يېزىش مۇمكىن.

سوئال: ئىجادىيەتتىكى بەدىئىي توقۇلمىغا قانداق قارايدۇ؟

جاۋاب: رېئال ۋەقەلىك ماڭا نىسبەتەن ھاياجان قوزغىغۇچى خېمىرتۇرۇچ. مەن بەدىئىي توقۇلمىدىن پايدىلىنىمەن. باشقىلار دەپ بەرگەننى ئانچە ياخشى يازالمايمەن. بەدىئىي توقۇلما ئەدەبىي ئەسەر ئۈچۈن ئىنتايىن مۇھىم.

بەزەن ئەسەرلەرنىڭ ۋەقەلىكىنى بەك ئويلاپ كەتمەيمەن. قۇرۇلما شەكىللەنگەندىن كېيىن يازمەن. بەزىدە ئۇنداق - مۇنداق دەرىجىدە ئۆزگىرىپ كېتىدۇ.

ئەسەرلىرىمدە سۆزىت، ۋەقەلىك بەك پۇختا. تىلغا كەلسەك، ھەرقانداق يازغۇچى تىلغا ئىشلىمىسە بۇ ئەسەر ياخشى چىقمايدۇ. مېنىڭ بىر توقاي پىسخىك تەسۋىر ۋە بايان تىلغىمۇ بەك يېپىشىۋالغۇم يوق. تەسۋىرگە كەلسەم، مەن ئۆزۈمنى ئاشۇ مۇھىتنىڭ ئىچىگە قويۇپ ئىرىكىن يازمەن.

سوئال: سىلى شېئىر ئوقۇمۇلا؟

جاۋاب: شېئىرنى بەك ياخشى كۆرىمەن، لېكىن شېئىر يازالمىغانلىقىمدىن بەك ئەپسۇسلىنىمەن. گۇڭگا شېئىرلاردىن ھۇزۇرلىنالمايمەن. ئەنئەنىۋى ئۇسلۇبتا يېزىلغان مۇخەممەس، غەزەللەردىن بەكرەك ھۇزۇرلىنىمەن. ئارۇز ۋەزىنلىك شېئىرلار ماڭا بەك يارايدۇ. مەن ئەمەلىيەتتە شېئىردىن تىل ئۆگىنىمەن.

كىلاسسىك شېئىرلارنى ناھايىتى ياخشى كۆرىمەن. كىلاسسىك شېئىرلار قەلبىمدە ھاياجان قوزغايدۇ. شېئىر چۈشىنىشلىك بولسا، كىشىدە سىلكىنىش پەيدا قىلالسا، دەيمەن.

سوئال: لۇشۈن ئەدەبىيات ئىنستىتۇتىدىن ئالغان تەسىراتلىرىنى ئاڭلاپ باقساق؟

جاۋاب: مەن بۇ ھەقتىكى تەسىراتىمنى «تەڭرىتاغ» ژۇرنىلىدا ئېلان قىلغان «يازغۇچىنىڭ ۋاقتى» ناملىق ماقالىمىدە تولۇق ئوتتۇرىغا قويغان، شۇڭا قايتا بىرنەرسە دېگۈم يوق.

سوئال: تۇرمۇشتىكى ئارمانلىرى، ئەدەبىي غايىلىرى نېمە؟
جاۋاب: ئارمانلىرىم بەك تولا، شۇڭا سۆزلەپ ئولتۇرماي. ئەدەبىي غايەم خەلقىم ياقىتۇرغۇدەك يازغۇچى بولۇش.
سوئال: ئوقۇرمەنلەردىن كۈتىلا؟

جاۋاب: ئوقۇرمەنلەردىن بىرنەرسە كۈتمەيمەن. ئەمما، ئۇلارنىڭ مەندىن كۈتىدىغان ئۈمىدىنى ئاقلاشقا، تەلەپلىرىنى ئورۇنلاشقا تىرىشچانلىق كۆرسىتىمەن.

2009 - يىلى يانۋار، يەكەن



ئەتە يەنە پوختاليون كېلىدۇ

ئاپتورى: ياسىنجان سادىق
مەسئۇل مۇھەررىرى: زىلەيخا ئەزىز
مەسئۇل كوررېكتورى: زەمىرە پىداشى
تەكشۈرۈلگۈچى: ۋەلى زەيدۇن
مۇقاۋىسىنى لايىھەلىگۈچى: مەمەت نەۋبەت
نەشر قىلغۇچى: شىنجاڭ نەشر ئىشلىرى
شىنجاڭ خەلق نەشرىياتى

تېلېفون: 0991 - 2827472

ئادرېسى: ئۈرۈمچى شەھىرى جەنۇبىي ئازادلىق يولى 348 - نومۇر

پوختا نومۇرى: 830001

باسقۇچى: بېيجىڭ شۈنچېڭ رەڭلىك مەتبەئەچىلىك چەكلىك شىركىتى

تارقاقچى: شىنجاڭ ئۇيغۇر ئاپتونوم رايونلۇق شىنخۇا كىتابخانىسى

فورماتى: 880 × 1230 مىللىمېتىر 1/32

باسما تاۋىقى: 14.875

نەشرى: 2013 - يىلى 9 - ئاي 1 - نەشرى

باسمىسى: 2013 - يىلى 9 - ئاي 1 - بېسىلىشى

تراژى: 1 - 3000

كىتاب نومۇرى: ISBN 978 - 7 - 228 - 17045 - 6

باھاسى: 41.00 يۈەن